

Іван Мележ

**ЗБОР ТВОРАЎ У
ДЗЕСЯЦІ ТАМАХ**

ТОМ 1

АПАВЯДАННІ, АПОВЕСЦІ

Мінск

«Мастацкая літаратура» 1979

Рэдакцыйная калегія: АДАМОВІЧ А. М., БРЫЛЬ І. А.,
ГНІЛАМЕЎДАЎ У. В. ДЗЮБАЙЛА П. К., КАВАЛЕНКА В. А., МУШЫНСКІ
М. І., НАВУМЕНКА І. Я., ПЯТРОВА-МЕЛЕЖ Л. Я., ПШЫРКОЎ Ю. С.,
САЧАНКА Б. І.

РЭДАКТАР ТОМА У. В. ГНІЛАМЕЎДАЎ
ПАДРЫХТОЎКА ТЭКСТАЎ І КАМЕНТАРЫІ К. В. ПІЛПОВІЧ

АД РЭДАКЦЫІ

Збор твораў народнага пісьменніка БССР Івана Мележа ў дзесяці тамах — найбольш поўнае выданне яго мастацкай, публіцыстычнай, літаратурна-крытычнай, эпісталайнай спадчыны.

Апрача твораў, якія ўваходзілі ў шасцітомнае выданне (1969-1971), падрыхтаванае пры ўдзеле аўтара, сюды ўключаны некаторыя апавяданні са зборніка «Белыя вішні і яблыні», трэцяя кніга «Палескай хронікі» — раман «Завеі, снежань», крытычныя і публіцыстычныя артыкулы, літаратурныя эсэ, выступленні, інтэрв'ю, ваенныя дзённікі, запісныя кніжкі.

У аснову размяшчэння твораў пакладзены жанрава-храналагічны прынцып:

першы том — апавяданні і аповесці;

другі том — нарысы і п'есы;

трэці і чацвёрты тамы — раман «Мінскі напрамак» (частка першая — «Хмары на світанні» — у трэцім томе; частка другая — «Мінск за небакраем», частка трэцяя — «Будучыня з намі» — у чацвёртым томе);

пяты, шосты і сёмы — трылогія «Палеская хроніка» (раман «Людзі на балоце» — у пятым, «Подых навальніцы» — у шостым, «Завеі, снежань» — у сёмым тамах);

восьмы том — крытычныя і публіцыстычныя артыкулы;

дзевяты том — аўтабіяграфічныя нататкі, ваенныя дзённікі;

дзесяты том — пісьмы, з запісных кніжак, летапіс жыцця і творчасці І. П. Мележа, алфавітны паказальнік, паказальнік імёнаў.

За асноўны тэкст твораў узятая іх апошняя прыжыццёвая аўтарызаванае выданне. Асобныя творы і эпісталайнае спадчына друкуюцца па часопісных публікацыях, па рукапісных матэрыялах архіва і аўтографах.

Па свайму тыпу дадзены Збор твораў з'яўляецца навукова-масавым выданнем. Тэксты твораў звераны з усімі прыжыццёвымі выданнямі і вядомымі рукапіснымі крыніцамі. У выніку навуковай зверкі ў тэксце, узятым за асноўны, выяўлены асобныя недакладнасці і друкарскія памылкі. Кожная з унесеных паправак, у тым ліку ў ўдакладненні даты напісання твора або асобнай яго часткі, у каментарыях дакументальна абгрунтаваны і зацверджаны тэксталагічнай камісіяй. Відавочныя памылкі друку спецыяльна не агаворваюцца.

У раздзеле «Каментарыі» прыводзяцца звесткі аб крыніцах асноўнага тэксту, крыніцах першадруку, аб даце напісання твора, змяшчаюцца некаторыя найбольш значныя ў ідэйна-мастацкіх адносінах

варыянты і розначытанні, зыходзячы з тыпу выдання, даецца кароткая ідэйна-мастацкая характарыстыка твора» раскрываецца гісторыя яго напісання і друкавання, сцэнічная гісторыя драматычных твораў, прыводзяцца найбольш характэрныя крытычныя ацэнкі ў друку і аўтарскія самаацэнкі, узнаўляюцца літаратурна-творчыя, грамадскія ўмовы, у якіх ствараўся твор, даецца падрадкоўны гісторыка-літаратурны і рэальны каментарый.

Збор твораў І. П. Мележа падрыхтаваны Інстытутам літаратуры імя Янкі Купалы АН БССР у адпаведнасці з пастановай Савета Міністраў БССР.

ХАРАСТВО ПРАСТАТЫ **(Урокі творчасці Івана Мележа)**

Недзе ў 1974 годзе Іван Паўлавіч паклікаў: «Прыйдзі, аказваецца, я табе не падпісваў свой шасцітомнік».

У яго кабінёце, каля кніжных паліц, размова ў нас ішла пра ўсё, але як бывала абавязкова пры сустрэчах з Мележам — пра яго наступную рэч, працу і пра тую, што нядаўна скончыў. Ён заўсёды і доўга яшчэ жыў гулам зробленай працы. А гэта якраз пакончыў яшчэ адну пераработку «Мінскага напрамку» — асабліва грунтоўную. Рыхтаваў рускае выданне, уцягнуўся і аддаў тры гады. З тых, што яму яшчэ былі адпушчаны...

Ён радаваўся зробленаму, нават ганарыўся troхі, але і мучыла яго нешта. Ці не пачуццё віны — перад Васілём, Ганнай, «Палескай хронікай»? Клікала яна яго, галоўная кніга, усе гэтыя тры гады. Але, магчыма, і палохала. Складанасцю тых задач, якія не нехта, а сам ён перад сабой ставіў, бачыў..!

Можа, якраз таму, што самага гэта мучыла і бачыў маю нячуласць да яго пісьменніцкага стану і настрою, Іван Паўлавіч а вострай нязгодай рэагаваў на мае разважанні, што ён «не меў, не мае права». Пра вайну, маўляў, напісана і яшчэ напішуць — не горшае і нават лепшае за «Мінскі напрамак». А пра гэта сумее, здольны толькі Мележ, ніхто за яго не скончыць «Палескую хроніку». І што мала ёсць кніг, якія так неабходны, бо так удаліся...

Потым папракаеш сябе за жорсткасць, але, пакуль мы жывыя, лічыш, што так нам паміж сабой і трэба — каб дайшло!

І, здаецца, «дайшло», і настолькі, што цёмна-зялёны Мележаў падарунак і сёння стаіць на майёй паліцы непадпісаны: мілая, шчырая, здалёк яшчэ больш дарагая непасрэднасць Івана Мележа!

І вось рыхтуецца ўжо дзесяцітомнік Мележа. Пасмяротны. Справа для нашай літаратуры, культуры надзвычай важная, адказная.

Калі чалавек пакідае жыццё, месца, якое ён у жыцці займаў (пісьменнік — у літаратурным), застаецца, бы піша, пустата, якую бачыць, адчуваць балюча. Ад пустэчы такой не робіцца прастарней, як ні дзіўна, у нашай літаратурнай будыніне. Зусім наадварот: памёр вялікі пісьменнік — і як бы паменшала «хата», ніжэйшай здаецца столь...

Той маральны, літаратурны аўтарытэт, які выпраменьвала асоба пісьменніка, цяпер увесь сабраўся ў творах, у яго спадчыне. Ужо толькі са старонак кніг Іван Паўлавіч Мележ робіць свае палемічныя заўвагі, дае ацэнкі жыццю, людзям, іх паводзінам, літаратурным творам — усяму, чым жыў ён так зацікаўлена, няўрымсліва.

Прачытваючы яго раманы, аповяданні, п'есы, яго выступленні і артыкулы, вывучаючы яго запісы, варыянты няскончаных твораў, накіды планаў (у сшытках, бланках, на лістках) — што засталося, з чым

засталіся?! — пачынаеш лепш разумець і тое, што ведаў пра сябе і сваю творчасць толькі сам пісьменнік. А ён ведаў, разумеў куды больш і больш значнае, чым мы, крытыкі яго і сябры яго, маглі яму сказаць.

Як сур'ёзна, як глыбока, як балюча задумваўся ён над справай, якую называў бязлітаснай.

«Літаратура — рэч бязлітасная: яна дае права на жыццё толькі таму, хто дакажа права на жыццё ў адкрытай, годнай спрэчцы...», «У літаратуры маюць значэнне толькі свае дарогі» («Раман і яго праблемы», 1967).

Не ўсімі сваімі мыслямі, сумненнямі ён дзяліўся, але прарывалася праз паляшувскую стрыманасць — у запісках, у сяброўскай гутарцы ці ў звароце да чытача — тое, што гаварыла аб сапраўднай «драме ідэй», вышэй за якую няма драмы. Х тады рабілася зразумела, як не проста і не спакойна ён глядзіць на тое, што зрабіў, што робіць, і якіх пакут, сумненняў каштуе яму пісьменніцкая праца.

«Працуючы, пісьменнік адначасова як бы робіць дзве справы. Можна сказаць — стварае дзве кнігі.

Адна з гэтых кніг потым будзе выдадзена, будзе апранута ў вокладку. Яе аблічча будзе відаць усім. Другая кніга, як правіла, ніколі не пачынецца свету...

Непрыкметная для старонняга, яна будзе доўга жыць у сэрцы пісьменніка, можа, усё жыццё.

Гэта другая кніга — тая ўнутраная работа, якая заўсёды папярэднічае напісанай і надрукаванай. Папярэднічае, суправаджае на працягу ўсёй работы за пісьмовым сталом і нярэдка — потым застаецца, разам з многімі пытаннямі.

Ненапісаная гэтая кніга ўся складаецца з пытанняў. Пытанні гэтыя часцей за ўсё канкрэтныя, практычныя: пра галоўную думку кнігі, герояў, характары іх, адносіны да іх, узаемаадносіны паміж імі. З чаго пачынаць, як развіваць, чым закончыць? Як будзе паводзіць сябе герой, якія словы скажа, што падумае?

Потым, калі кніга пойдзе ўжо ў бібліятэкі, да чытача, пытанні гэтыя будуць прыходзіць трывожнымі сумненнямі: ці добра, ці правільна зроблена? Ці пераканаўча пададзены характары, ці дакладныя ацэнкі? Ці лепшыя знойдзены рашэнні? Мноства пытанняў.

І чым даражэй і сур'ёзней кніга — тым больш гэтых пытанняў і тым даўжэй яны будуць трывожыць» («Праца пісьменніка», 1968).

Гэтых нікім не прачытаных і не ўбачаных «тамоў» — яшчэ аднаго Збору твораў — чытачам, крытыкам застаюцца асобныя «старонкі», часта нават не самыя значныя, часта выпадковыя — у выглядзе запісных кніжак пісьменніка, інтэрв'ю, адказаў на анкеты, артыкулаў і г. д. «Старонкі» гэтыя Іван Паўлавіч сам сабраў у адну з апошніх сваіх кніг —

«Жыщдѣвыя клопаты». А ёсць яшчэ архіў пісьменніка. І галоўнае — яго мастацкія творы.

Што ж нам засталася, з чым засталіся? Каб ацаніць спадчыну Івана Мележа — вельмі не раўнацэнныя па значэнню творы яго — паспрабуем убачыць, зразумець унутраную логіку, дыялектыку развіцця гэтага незвычайнага таленту.

Так ужо атрымалася, што сваёй «Палескай хронікай» Іван Мележ магчыма, больш, як хто іншы ў 50-70-я гады, прыўзняў 'столю' нашай літаратуры. І калі нешта здрабнела, стала меншым і менш значным пад гэтай падвышанай столлю ў спадчыне і самога Мележа, дык у гэтым асабліва «віна», як бачым, яго яе таленту, які раптоўна «ўзарваўся» «Людзьмі на балоце», «Подыхам навальніц». «Завеямі, снежнем».

А ці «раптоўна»?

Па гэты «парадокс Мележа» звычайна даваліся, даюцца адказы больш эмацыянальныя, чым даследчыя.

Першы адказ: у Мележа шлях, «рух» быў роўны, паступальны — знізу ўверх.

Адказ другі: «Палеская хроніка» была нечаканым і нават незразумелым адрывам пісьменніка ад усяго, што ён напісаў раней. Як у таго незвычайна вясёлага чалавека, што самога сябе падняў за валасы.

Дзмітрый Бугаёў сваёй кнігай «Вернасць прызначэнню» (1977) паклаў пачатак навуковаму даследаванню гэтага пытання. Тым жа шляхам паспрабуем ісці таксама і мы. Адштурхоўваючыся ад першапачатковага эстэтычнага пачуцця. А яно сапраўды падказвае, што «ўзрыў» адбыўся, што вялізарны «перапад узроўняў» ёсць недзе на мяжы 1955-1956 гадоў. Складанасць якраз у тым, каб зразумець, што падрыхтавала яго, як і якія якасці накапліваліся, што паслужыла «дэтанатарам».

Сам Іван Паўлавіч пісаў, зноў і зноў падкрэсліваў:

«Людзі на балоце» ў такім выглядзе, у якім яны напісаны, маглі з'явіцца толькі пасля тых перамен, што адбыліся ў выніку XX з'езда партыі. Кажучы шчыра, не так проста, як можа здацца, было пісаць гэты твор, хоць ён і аб далёкіх падзеях. Мне прыходзілася занава пераасэнсоўваць матэрыял, знаёмы для літаратуры, падаваць як высокую паэзію з'явы, якія мы прывыклі лічыць амаль што не вартымі паэзіі. Мне вельмі перашкаджалі многія старыя ўяўленні, да якіх я прывык і якія, фактычна, даваліся пераадольваць» («Бачыць глыбока і шырока. Інтэрв'ю Л. Гардзіцкаму». 1960).

На пытанне нямецкага часопіса «Freie Welt» (1966) «Якая падзея выклікала ў Вас жаданне напісаць пра гэта?», Іван Мележ адказвае:

«Памяць аб перажытым, якая з гадамі зрабіла гэтае перажытае цікавым, яркім і значным.

XX з'езд Камуністычнай партыі Савецкага Саюза, у святле якога многія старыя падзеі ўбачыліся па-новаму».

Што ж адбывалася з самім пісьменнікам, як праходзіў праз яго, як працяляўся ў ім — у самой яго творчасці — час, на які прыпадаюць гады яго жыцця, з дня нараджэння і да дня смерці: 1921 (8 лютага) — 1976 (9 жніўня).

«З радасцю і болей пад'язджаю я кожны раз к родным сваім мясцінам. Ад Гомеля ці ад Мазыра — глядзячы па тым, з якога боку ідзе дарога к роднаму кутку, — пачынаюцца гарады, станцыі, вёскі, на якія не магу ўжо глядзець без хвалявання. Рэчыца, Васілевічы, Мазыр — для мяне не проста назвы паселішчаў, а як бы жывыя істоты, таварышы маладосці... Чым бліжэй вядзе дарога к Глінішчам, тым бліжэйшыя, даражэйшыя таварышы выходзяць насустрач — Юравічы і Хойнікі, Княжыча і Тунеўшчыка. І нарэшце — родныя Глінішчы, дзе ўжо выходзяць насустрач такія таварышы, якія не названы на самых дасканалых картах, але якія моцна, на ўсё жыццё праявіліся ў сэрцы. Луцішчы, Тур'я, Канапельскае, Казекава, Перавельскі круг, Паўлаў круг, беразняк, балота, выганы. Гайкі гэтыя даўно сцёрты з зямлі так, што і пнёў не асталося, у рацэ вады па костачкі, «кругі» многія высахлі нашчэнт — і ўсё ж яны жывуць успамінам у сэрцы, шчырмайвай, непатрэбнай тугой страты» («Трохі згадак і думак», 1962).

Адсюль пачаўся Мележ, сюды вярталіся яго ўспаміны, яго сыноўні позірк. І калі ён вучыўся нядоўга ў маскоўскім Інстытуце гісторыі, філасофіі і літаратуры, і калі служыў у Карпатах у арміі, а пасля сумленна ваяваў і доўга ляжаў у шпіталах — у Растове, у Тбілісі. Спрабаваў пісаць, бо ўжо да вайны адчуў гэтую прагу. Не пра Палессе пісаў. І нават не пра тое, што сам зведаў на вайне. «Сачыняў», як потым сам прызнаваўся: «Даўно прыйшоў я да невясёлага вываду, што пачаў пісаць, маючы вельмі цмянае ўяўленне аб літаратурнай справе. Можна сказаць нават, што пачаў пісаць, будучы літаратурна малапісьменным чалавекам. Ужо ў працэсе работы прыходзілася спасцігаць асновы літаратурнага майстэрства...» І як вынік гэтага: «...мяне чамусьці цягнула да таго, што я ведаў горш, а то і зусім дрэнна. Здавалася, што тое, што было, з другімі, — значнейшае і важнейшае...» («Знайсці сябе», 1972)

Але жыло, працягвалася і нешта іншае, глыбіннае, што на паперу не клалася, а ў душы, у сэрцы адкладвалася, збіралася. У дзённікавых запісах ваеннага часу, апрацаваных і надрукаваных Іванам Паўлавічам ужо ў 60-я і 70-я гг., чытаем:

«У Растове, калі трохі сціх боль, я чытаў у часопісе «Новый мир» раман «Ціхі Дон» М. Шолахава, чацвёртую кнігу.

Кніга вельмі хвалявала. Успамінаўся Каменск, дзе я быў так блізка ад тых мясцін, у якіх жылі героі кнігі. Я быццам нанова хадзіў па роднаму цяпер, такому знаёмаму стэпу. І як бы зноў дыхаў яго, насычанымі ветрам і травамі, паветрам. І разам з гэтым я ўспамінаў Глінішча: жыццё на Доне здавалася такім падобным да нашага. А вайна і

памяць пра тое, што мая радзіма і радня мая там, за фронтам, надавалі чытанню майму горыч і вастрыню перажыванняў» («Першая кніга. Дзённікі, сшыткі, з запісных кніжак», Мн., 1977, стар. 94).

У 1965 годзе Іван Мележ так нагадае пра тых свае адчуванні! «Я яшчэ жыў трывогамі фронту, адчуваннем нетрываласці франтавога спакою, адчуваннем вялізнасці вайны і вялізнасці чалавечай бяды, што захапіла ў сябе мільёны лёсаў; недзе — пад нямецкай няволяй — была мая родная палеская вёска, і недзе выглядвала, чакала мяне мая Ільнічна, мая маці» («Прыклад Шолахава»).

А тым часам ён спрабаваў пісаць свае першыя апавяданні — з тым жа хваляваннем і такой жа шчырай захопленасцю, як калісьці, яшчэ ў школе, вершы. «Увесь гарэў у цесным, пустым шпітальным пакойчыку, адведзеным мне ўрачом-практыкантам», — з усмешкай успамінаў потым пісьменнік («Знайсці сябе»). Так нарадзіліся першыя апавяданні — «Сустрэча», «Канец размовы», «Апошняя аперацыя»... «У мяне было поўна самых яркіх і значных уражанняў вайны. Здавалася, бяры іх і пішы, не мудруючы, але мяне чамусьці цягнула да таго, што я ведаў горш... Мяне вабіла магчымасць выдумляць, «сачынкць». І я «сачыняў...» («Знайсці сябе»).

І ўсё ж была ўжо ў першых апавяданнях Івана Мележа, пры ўсёй іх няспеласці, тая шчырасць і захопленасць — калі не жыццёвай праўдай чалавечых пачуццяў, дык лёсамі людзей і самой літаратурнай справай — якая дазволіла Кузьме Чорнаму напісаць маладому аўтару, земляку-беларусу: «Пішыце, працуйце над сабой. Я адчуваю ў вас талент і жадаю вам вялікіх поспехаў».

А затым удалося апавяданне «У завіруху», якое Мележ асмеліўся прысвяціць Кузьме Чорнаму. І меў падставу для такога жэста, бо ёсць, ёсць у гэтым, усё яшчэ вучнёўскім, творы тая праўда перажытага, з якой пачынаецца сур'ёзная літаратура. Мы разам з аўтарам суперажываем героя: верым, адчуваем, што сапраўды праз сілу брыдзе той кавалерыст Засмужац па цаліку, праз снежны буран, што не спаў ён больш за суткі, верым, што ўпарты, што смяртэльна стомлены чалавек гэты — жывы чалавек, і таму нам неаб'яковы ён.

Адзінае, што надзеяй свяціла праз цемру Засмужцу — далёкі агеньчык, аказаўся пажарышчам. «Весяліў і грэў у полі — агеньчык нечай бяды...» Так напісаць, проста і балюча, мог толькі талент.

Пасля вайны, калі аспірант, малады выкладчык Беларускага дзяржаўнага ўніверсітэта Іван Мележ «замест дысERTAцыі» будзе пісаць раман «Мінскі напрамак», ён у накідах да ўсё ж такі распачатай дысERTAцыі зробіць цікавыя назіранні над мовай, стылем ранняга Чорнага. У кнізе «Жыццёвыя клопаты» ёсць такая заўвага пра яго раннія творы:

«Пісьменнік, які пазней будзе імкнуцца да прастаты і дакладнасці ў мове твораў, у пачатку шляху, відаць, не давяраў хараству прастаты».

І зноў: «Гэта выклікана, відаць, недаверам маладога аўтара да хараства прастаты».

А ў 1972 годзе ўжо пра самога сябе, колішняга, Іван Мележ скажа: «Творы псавала таксама боязь прастаты, якая немінуча прыводзіла да нейкай уяўнай значнасці ў стылі, у характары адлюстравання, у адборы матэрыялу» («Знайсці сябе»).

І гэта пра сябе — пісьменнік, творы якога, сярод тагачасных, усё ж вылучаліся, адрозніваліся якраз прастатой стылю, звычайнасцю сітуацый, рэальным маштабам чалавечых паводзін, перажыванняў.

Але сама мера мастацкай прастаты і наогул мастацкая мера ў творчай практыцы 40-х гг. была яшчэ далёкай ад той, да якой Мележ і ўся наша проза ўзняліся пазней — у 50-я і 60-я гг. Да гэтай, новай меры ішоў Мележ праз апавяданні «Ноччу» (слёзы салдаткі, якія «адкрыліся», прыйшлі, калі радасць нечаканая прыйшла — вестка, што муж у шпіталі, жывы), «Такі кароткі водпуск» (добрая замалёўка кароткай салдацкай радасці, сустрэчы са сваім каханнем), праз аповесць «Гарачы жнівень», дакументальны твор «Дарогі на ўсход і на захад», раман «Мінскі напрамак»...

Сярод твораў 40-50-х гг. некаторыя былі і заставаліся асабліва дарагімі самому аўтару.

«З усяго, што напісана, мне найбольш дарагія рэчы, з героямі якіх я жыў, у падзеях якіх я сам быў удзельнікам, перажытыя мной самім («У завіруху», «Гарачы жнівень», «У гарах дажджы», некаторыя раздзелы «Мінскага напрамку», «Людзі на балоце»). Відаць, трэба пісаць перш за ўсё аб тым, што асабліва дорага душы, што яе хвалявала і хвалюе, што стала дарагой часткай тваёй асабістай біяграфіі... Як я шкадую, што часам браўся за тое, што не вельмі добра ведаў, браўся, хоць не меў права...» («Трохі згадак і думак»).

Тое, што сярод асабліва дарагіх — «Мінскі напрамак», зразумела. Гэта яго першы раман — як першае каханне! І ён столькі ў яго ўклаў сіл, часу, надзей, столькі яму аддаў. І нялёгка шлях да чытача быў у гэтага твора. «Пяць гадоў працягвалася гэтае нецярыплівае, ліхаманкавае гарэнне. Я жыў сваёй кнігай дзень і ноччу. Пазней, здаецца, нічога падобнага не было. Можна, усё было так таму, што гэта была першая мая, як мне здавалася, сапраўдная рэч. Першая вялікая любоў, першая надзея» («Знайсці сябе»).

Але таксама і «Гарачы жнівень». Некалькі разоў піша Мележ, чытаем мы ў яго нататках, як шмат значыў для яго гэты твор, гэтая невялічкая аповесць, якую пісаў ён ужо ў сваіх Глінішчах — у галодным, спаленым 1946-м, седзячы за чужым сталом, у чужой хаце, бо Мележава згарэла.

Вярнуўся ў сваё роднае Палессе, прынёс з далёкага свету, з вайны, вучобы, працы шмат усяго, што спазнаў і ўведаў, але і тугу сваю прынёс — вось па гэтых мясцінах, па гэтых людзях, абліччах, галасах — родных,

паляшущіх. І туга загучала радасцю, шчасцем — простым і вечным шчасцем радзімы.

Усё гэта вылілася ў аповесць, першую, яшчэ не вельмі каб моцную і глыбокую, але столькі ёй было аддадзена шчырасці, надзей. Гэта была першая літаратурная разведка таго «матэрыялу», які потым паклікаў усур'ёз, як самая галоўная і непазбыўная памяць — вёска, Палессе, зямля і людзі на зямлі («на балоце») ... Гэта паклікала, бо заўсёды ў ім жыло. Парознаму ў розныя часы. Спачатку, калі толькі пакідаў свае Глінішчы, свае Юравічы, дзяцінства і юнацтва пакідаў, думалася: назаўсёды, і слава богу! Наперадзе столькі ўсяго было самага цікавага і, здавалася, больш важнага, нават для пісьменніцтва, аб якім ужо карылася, больш важнага. «Калі пакідаў вёску, я не здагадваўся, што забіраю з сабой сваё мінулае. Я быў упэўнены, што яно разам з балотамі і зараснікамі засталася ззаду» («Не застацца ў даўгу», 1964).

А далёку, праз вайну і ростань, усё ўбачылася інакш. Горы, Каўказ, нават калі ты з параненым плячом,— гэта ж прыгожа, велічна! Але пацягнула «на раўніну» да «звычайных» траў, дрэў, хоць бы ў заволжскія мясціны (Бугуруслан), каб хоць трохі нагадвала родныя краявіды. А потым, пасля Масквы, якая ў часе вайны дала прытулак і Беларускаму ўніверсітэту, дзе Мележ вучыўся, быў Мінск, аж да канца жыцця. Але чым далей, тым больш важнай для творчасці, для ўсяго самаадчування пісьменніка аказвалася сыноўняя сувязь з тым, што засталася і працягвалася там, дзе пакінуў сваё дзяцінства, юнацтва — Палессе.

«З успамінамі аб прыродзе прыйшлі ўспаміны аб людзях, зямлю засялялі людзі. Фарбы, гукі, лёс людзей усё больш звязваліся...» («Майстэрства — гэта імкненне», 1969).

«Я не мог — рана ці позна не напісаць гэтыя раманы — «Людзі на балоце» і «Подых навалініцы»,— бо насіў іх у сабе як радасць і пакуту доўгія гады» («Жыццё, якое я зведаў», 1972).

«Увесь час, пакуль я працаваў над «Мінскім напрамкам», жыла ўва мне, хвалявала мяне задума палескай кнігі, якую я ўсё адцягваў» («Знайсці сябе»).

Усё адцягваў і пісаў тым часам другое, і як бы чакаў, калі можна будзе. І калі набярэцца моцы, зможа. Бо гэта павінна было супасці: умовы і сталасць таленту. Без таго ці без другога мы б не молі шэдэўра «Людзі на балоце»?

Пісьменнік сам пра гэта гаворыць: «Спазненне, з якім я звярнуўся да гэтай тэмы, мела свае перавагі і дало свой плён. З пазіцыі сённяшняга дня мінулае бачыцца, на маю думку, глыбей, а значыцца, і — праўдзівей» («Жыццё, якое я зведаў»).

Калі рашаў для сябе, што пісаць — вайну ці Палессе? — і час той (40-я гады), і светапогляд, і талент яго, яшчэ неакрэпшыя для Галоўнай

кнігі, падказвалі, дыктавалі: «аб меліяратарах», аб асушэнні балот... Нешта звычайнае для тагачаснай літаратуры, «на патрэбу дня».

І ён усяго сябе аддаў працы, да якой больш гатовы быў, падрыхтаваны — раману аб вайне, «Мінскаму напрамку». Ён піша шырокі панарамны твор аб «трудах і днях» народа ў шматгадовай бітве за само існаванне сваё.

«Подзвіг народа быў велізарны; вайна абвастрыла ў кожным пацупцё злітнасці, з'яднанасці з народамі; мабыць, ніколі з такой сілай, як у вайну і пасляваенныя гады, не адчувалі мы, што мы — народ» («Знайсці сябе»).

Калі мы гаворым (і маем права сказаць), што галоўная кніга Мележа «Палеская хроніка» — наша нацыянальная сучасная эпопея, дык павінны ўсведамляць і гэтую заканамернасць яе паяўлення іменна пасля такой вайны, такога подзвігу пароднага. Толькі так і па-новаму «адчуўшы, што мы — народ», мог нечы талент — і гэта быў Мележаў талент — асмеліцца на задуму, роўную «Новай зямлі» Коласа альбо цыклу чорнаўскіх раманаў аб векавой гісторыі беларускага народа.

Завяршаючы першы раман «Хронікі», Мележ напісаў у 1961 годзе: «Калі стане сілы, напішу некалькі раманаў, звязаных адзін з адным, якія ахопяць трыццаць гадоў палескага жыцця. Цыкл, мусіць, будзе называцца «Куды ідуць дарогі» («Калі гартаеш старонкі»).

Думаючы пра беларускую нацыянальную эпопею, створаную Мележам, мы не можам не памятаць і пра тое, што шлях да яе праходзіць не толькі праз Айчынную вайну, але і праз творы Мележа аб гэтай вайне. «Мінскі напрамак» шмат даў пісьменніку: без працы над ім, без вопыту напісання гэтага шматпланаванага рамана, першым аказаўся б раман «Людзі на балоце», і ці такой упэўненай, смелай рукой раманіста напісаны быў бы ён? Каб нічога лішняга і ўсё неабходнае...

Шмат якія прынцыпы пабудовы эпічнага твора Мележ адкрыў для сябе, практычна асвоіў у працэсе працы над «Мінскім напрамкам». А вось гэты прынцып кампазіцыі, асабліва важны ў яго наступнай, над «Палескай хронікай», працы нават сфармуляваў тэарэтычна (у артыкуле «Наш раман і яго крытыкі»): «Дзе пісаны такія законы, што ў цэнтры эпічнага твора павінен стаяць абавязкова адзін герой, што ўсё дзеянне павінна групавацца вакол адной асобы. Мне здаецца, што эпічны раман часта даказвае якраз адваротнае. Сапраўды, калі цэнтральным героем, напрыклад, «Ціхага Дона» мы можам, з рознымі агаворкамі, яўна збядняючы змест і сэнс, лічыць Грыгорыя Мелехава, то паспрабуйце адказаць, хто галоўная дзеючая асоба «Вайны і міру» — Андрэй Балконскі, П'ер Бязухаў, Наташа Ростова ці мудры, дзіўнаваты фельдмаршал Кутузаў?»

А ў 60-я гады мы тое ж пытанне задавалі сабе, калі чыталі «Людзі на балоце»: Васіль? Ганна? Міканор? Ці, можа, Апейка з Башлыковым? Бо

так і атрымалася ў наступным рамане «Хронікі» — з ліку «негалоўных» у «галоўных» выйшаў Апейка. А ў трэцім рамане, у «Завях, снежны», асноўныя падзеі і ніці сюжэта завязваюцца вакол Башлыкова... Усё той жа прынцып, адкрыты для літаратуры яшчэ Талстым: кожны з персанажаў у ходзе падзей можа аказацца («ў фокусе» і нават павесці за сабой сюжэт — усё вызначае пачуццё праўды, меры, а не нейкія загадзя прынятыя каноны.

Вось колькі моцных ніцяў цягнуцца ад першых спроб, апавяданняў, аповесцей, ад першага рамана да вяршынных твораў Мележа. Прыклады можна было б множыць да бясконцасці. Тут і вобразы сяян у «Мінскім напрамку» (Шабуніха і іншыя), якія заўважыў і адзначыў як найбольшую ўдачу яшчэ А. Фадзееў у пісьме да аўтара, тут і вопыт драматургічны — выдатная школа змястоўнага, дакладнага дыялога і г. д.

Ды што казаць: усё, што было ў яго, з ім, вакол яго, — усё гэта і падрыхтавала творчы ўзлёт ці «ўзрыў», назва якому — «Палеская хроніка».

Тут нават аднаго таленту мала. Для такога твора. Напісаць такое можа толькі пісьменнік, што вырас у асобу. (Кажучы па-руску: «личность».) А гэта фармуецца ўсім, што перажыў і што зрабіў чалавек?)

Ёсць у Мележа некалькі думак, мабыць, яму асабліва дарагіх, важных для яго — бо ён іх не раз паўтараў, зноў і зноў націскаў на іх. Гэта — яго разважанні, яго спрэчка, яго нязгода з празмерна звужаным разуменнем сучаснасці ў літаратуры, з-за якога столькі выдатных твораў адносілі да другарадных, а «скараспелкі» атрымлівалі ўсялякія «індульгенцыі».

Гэта — яго спрэчка з такімі ж спекуляцыямі на «наватарстве» і настойлівае сцверджанне Мележам «характа прастаты» як вечнага і вышэйшага ў літаратуры наватарства.

І гэта яшчэ думка пра тое, што кожны сапраўдны твор, ды не твор, а старонка, нават фраза, калі перад намі сапраўдны: пісьменнік, талент, пішацца ўсім жыццём. Калі «стыль — гэта чалавек», гаворыць І. Мележ, «то каб стиль мастака праявіўся, больш выразна, своеасабліва, трэба, каб выразна праявіліся асоба чалавека, яго светаадчуванне, яго погляды, яго матэрыяльны, і духоўны вопыт. Чалавек не толькі не павінен хаваць сябе, а, наадварот, адкрывацца ва ўсёй шырыні, глыбіні, шчырасці. Не трэба здавацца ні горшым, ні лепшым, чым ты ёсць, трэба быць самім сабою... Гэтыя думкі прывялі натуральна да вываду, што ўсе загадкі майстэрства залежаць урэшце ад аднаго — ад асобы мастака» («Знайсі сябе»).

Быць самім сабой, ні горшым, ні лепшым, а які ёсць! — як проста, але як гэта не лёгка даецца кожнаму, і ў жыцці, і ў літаратурнай справе. «Тут міжволі задумваешся: чаму ж праўда лічыцца такой складанай задачай; праўда ж, здавалася б, павінна быць самай прастай з'явай. Бяры жыццё і пішы, як яно ёсць...» («І сёння, і заўтра, і заўсёды!» 1966).

Спатрэбілася настойлівая праца многіх год — над словам і пад уласнай асобай, патрэбны былі вялікія перамены ў самім грамадскім жыцці і яго атмасферы, каб даўняе, «прыроднае» імкненне гэтага пісьменніка да хараства прастаты і шчырасці знайшло (яшчэ да «Людзей на балоце») дакладнае, злітнае выражэнне, праяўленне — у невялічкім апавяданні «У гарах дажджы»... Былі перад гэтым «На скрыжаванні», «Спатканне за горадам» — апавяданні таксама моцныя прастатой і адкрытасцю самавыражэння. Але толькі «У гарах дажджы» маюць усё і не маюць нічога лішняга. Ні слова лішняга, як з аднаго кавалачка зроблена, а выказана ўсё. Здаецца, так проста, так стрымана расказана пра малапрыкметнага артылерыста Лёню Макетчыка, які служыць у Карпатах, нічога мы не даведваемся ні пра ранейшае яго жыццё, ні пра дом, сям'ю, а адчуванне такое, што ведаеш усё, што б нам хацелася ведаць. Нашы думкі, нашу цікавасць аўтарскае апавяданне скіроўвае на тое, што адбываецца з надвор'ем, горнай ракой Стрый, вясёлым і ненадзейным садатам Халютай, патрабавальным і самаўпэўненым намкамузвода Запарай, з малапрыкметным і «нягелым» (з пункту гледжання Запары) артылерыстам Макоўчыкам і канём, якога Халюта прывязаў да дрэва і пра якога забыўся, калі прыйшлося ратавацца ад выйшаўшага з берагоў Стрыя...

Макоўчык неахвотна і злосна накіраваўся да вады. Паспрабаваў, пад нядобрым, недаверлівым поглядам Запары, дайсці да выспы, на якой трывожна хроп і бегаў конь вакол дрэва, на ўсю сілу нацягнуўшы ланцуг чымбура. Вярнуўся, успомніўшы, што не ўмее плаваць. Зноў пайшоў і падступіў да віру, ужо не раздумваючы. «Гэта быў цяпер першы, самы галоўны абавязак у жыцці. Абавязак неабходны, не якія-небудзь заняткі, дзе невядома чаму Запара ўвесь час падганяе. Яго чакае жывое стварэнне, гняды быстры Арол, конь Федзькі Камарова, што не мог са шпіталя прыбегчы на ратунак...»

Нешта высокае, вялікае адбылося ў свеце:

«Дапаўшы да берага, Арол рыўком ускочыў на яго і прыпыніўся. Ён заматаў мокрую грываю і фыркнуў,— Макоўчыка гэта нібы абудзіла. Хлопец адпусціў чымбур, прыпаў да шыі каня тварам і засмяўся.

— Што, выбраліся?! Выбраліся з чортавага пекла».

Так, высокае — мы гэта адчуваем, бо літаратура дае ўсяму рамку, узбудуены маштаб. А ў жыцці такое адбываецца, мінае і пераходзіць у новую звычайнасць, будзённасць. І пісьменнік пра гэта не забывае: што за літаратурай — жыццё са сваімі меркамі, вымярэннямі, што яно ёсць, працягваецца і за «рамкай», у якую літаратура жыццё ловіць...

Вось як проста, звычайна, як будзённа (і па-майстэрску) заканчваецца гэта апавяданне:

«Тут ён убачыў паблізу Запару і спахмурнеў. Выпрастаўшыся, Макоўчык тузануў каня і абьякава паехаў да шасэ».

Памятаеце, у «Казаках» Талстога. Аленін падарыў непастаяннаму і, як само жыццё, няўдзячнаму Ярошку выдатную стрэльбу, пакідаючы станіцу, аглянўся, а Ярошка ўжо адварнуўся, і ён ужо забыўся і пра «барына» і пра яго падарунак.

А сапраўды, ёсць яна, талстоўская прастата і палеміка жыцця з «літаратурай», у апавяданні «У гарах дажджы». Да высокай, новай для сябе, меры мастацтва ўзняўся Іван Мележ. Ні ад аднаго з апавяданняў (аповесцей, п'ес) Івана Мележа не правесці такую прамую і кароткую лінію да «Палескай хронікі», як ад гэтага, такога дакладнага і ў той жа час вельмі свабоднага па выяўленню пачуццяў, апавядання. Такая ўнутраная раскаванасць таленту і асобы мастака рыхтавалася ўсім папярэднім творчым ростам, рухам пісьменніка, натуры якога асабліва адпавядае прастата, хараство прастаты.

Да яе, да такой высокай «мастацкай меры» пісьменнік імкнуўся, ішоў праз усе свае апавяданні, аповесці, п'есы: «Як трывожыла мяне тады (ды нярэдка і цяпер) гэтая немагчымасць спалучаць дзве якасці, сплаў якіх і нараджае сапраўднае мастацтва: нічога лішняга і разам з тым — нічога страчанага!» — прызнаваўся ён у 1972 г. («Знайсці сябе»). Гэтае, усім жыццём вынашанае, разуменне меры сапраўднага мастацтва і нават тая ж фармулёўка гучаць і ў нататках 1969 года: «Ёсць, вядома, мудрая праўда ў тым, што майстэрства — гэта ўменне выкрэсліваць тое, што дрэнна напісана. Або адсякаць лішняе. Але мне ўсё ж здаецца, што ў гэтым вопыце — толькі палавіна ісціны. Другая палавіна ісціны ў тым — і ў гэтым немалая цяжкасць майстэрства, што ў творы не толькі не павінна быць нічога лішняга, але таксама не павінна быць нічога страчанага. Павінна быць усё неабходнае» («Майстэрства — гэта імкненне»)

Чаму так падкрэсліваецца пагроза нешта страціць, згубіць у пагоні за лаканізмам і стрыманасцю пачуццяў?

Хіба лаканізм, «мужнасць стылю» — гэта дрэнна само па сабе? З пункту гледжання аўтара «Палескай хронікі» — гэта было і застаецца вартасцю прозы. Працягваючы працу над «Хронікай», дзяліўся такімі думкамі ў гутарцы з супрацоўнікам «Дружбы народаў»:

«Пісалася і цяжка і лёгка.

Лёгка, бо раман нарадзіўся не ў выпадковых камандзіроўках, а ў сэрцы. Само жыццё доўгія гады як быццам рыхтавала мяне да гэтай кнігі.

Цяжка — бо хацелася выказацца без астатку, данесці да чытача тое, што дорага. Хацелася пісаць праўдзіва, важна і чалавечна ».

Але тут жа дабаўляе: «Баяўся, што імкненне да мужнасці прыродзе ў сухасць, а любоў ператворыцца ў сентыментальнасць» («Не застацца ў даўгу»).

Чаму баяўся? Бо гэта ўжо было і гэтым ён мучыўся незалежна ад таго, заўважала ці не заўважала гэтыя хібы крытыка.

«Як перашкаджала мне і даўня слабасць — пісаць карацей, ад гэтага фразы станавіліся рванымі, няскладнымі, дыялогі не разгортваліся... Дарэмна, мне здаецца, я часта стараўся быць спакойным, гнаў усякую пяшчоту, цеплыню... Чаму гэта? Ці не ад жадання быць падобным да некага? Ад недаверу да самога сябе, да сваіх схільнасцей?» («Знайсці сябе»).

А магчыма, і ад нежадання быць падобным на некага? Думаецца, што і ад гэтага. Штучны пафас замест сапраўднай глыбіні пачуцця — гэтага хапала ў літаратуры, калі пісаўся «Гарачы жнівень», «Мінскі напрамак». Пазбягаючы такога «лірызму» — а ён яго асцерагаўся, гэта пэўна! — малады аўтар міжволі «засушваў» свае творы: строгасць часам паварочвалася сухасцю.

У канцы 50-х — у 60-х гг. ён (разам з усёй літаратурай) пачынае больш цаніць лірызм, шчырую, адкрытую інтанацыю.

Для такой натуры, як Мележава, для такога таленту любы адказ ад поўнага самараскрыцця, ад адкрытай інтанацыі — страта, якую яму нічым не кампенсавець, ніякім «строгім», «мужным» стылем. Гэты голас патрабуе поўнага гучання.

Затое такі талент здольны, раптам загучаўшы на поўны голас — калі прарвецца ці час пакліча,— здзівіць нечаканай сілай, прыгажосцю, задушэўнасцю. Як і адбылося з Мележам.

Калі ён пісаў сваіх «Людзей на балоце», рабіў ён гэтую працу з асаблівай радасцю, паўнотай самавыяўлення, бо ўсё тут было даўно вынашанае і сваё — і думкі і жыццёвы матэрыял.

«Багацце «матэрыялу» дало мне магчымасць карыстацца ім з рэдкай свабодай. Я шырока бачыў поле, па якім ішоў, адчуваў у ім сябе і работнікам і гаспадаром» («Знайсці сябе»).

Тую ж «свабоду» даў ён і сваім персанажам, і перш за ўсё — у мове. Даўно такой «свабоднай стыхіяй» не вылівалася па старонкі нашых раманаў народная беларуская мова.

«Героі мае гаварылі спачатку хоць і кожны ў адпаведнасці са сваім характарам, але — агульналітаратурнай мовай. Так, як гаварылі ў іншых кнігах, як лічылася тады нормай. Я, аднак, увесць час адчуваў нейкую дзіўную, непераадольную ненатуральнасць, фальшывінку ў іх мове. І чым далей, тым больш расло гэта адчуванне.

Гэта было падобна на тое, як адчуваеш фальшывы тон у музыцы. Тады ўсё настойлівей пачала браць мяне спакуса: а ці не паспрабаваць дазволіць героям гаварыць так, як яны гавораць у жыцці. Увесці ў раман іх сапраўдную, няхай, можа, і дзіўную^ для другіх мову... І адразу адчуў, як мае героі ажылі, сталі тымі людзьмі Палесся, якіх мне хацелася бачыць і чуць» («Майстэрства — гэта імкненне»).

Вельмі ён у кантэксце ўсяго Мележаўскага твора — гэта паляшукі дзялект у вуснах герояў: нібыта дзіцячы голас гудзе, вымаўляе на пробу

ўсе гэтыя «мамо», «було», «цётко», «кеб», «ето»... Але ўвесь кантэкст адразу настройвае чытача на ўспрыняцце і мовы паляшукцай, як і ўсяго жыцця людзей на балочце, «усур'ёз», як натуральнага праяўлення рэальнага існавання народа. Ніякай гульні паляшукцім словам, нават намёку на гэта, а гэта ж так, здавалася б, спакусліва! Не, для аўтара гэта жывая мова яго памяці, дзяцінства, мова бацькі і маці, і яму грэх было б забавляцца ёю. Але вось што дзіўна: чытач таксама, неяк адразу, проста і натуральна ўспрымае дыялект мележаўскіх герояў. Мабыць, таму, што адразу адчуў і паверыў у паўнату і значэнне духоўнага жыцця гэтых людзей, і таму мова гэтая, дыялект (а дакладней, элементы яго, выкарыстаныя смела, але з добрым адчуваннем меры) не здаюцца чытачу нечым такім, на што трэба ўвесь час звяртаць увагу. Як ні звярнуў бы ён асаблівай увагі на зрэбную паляшукскую вопратку Ганны, калі б убачыў і ацаніў яе прыгажосць у сапраўднай палескай вёсцы... І яе «буў», «дзядзько» гучала б (і гучыць у рамане) па-асабліваму натуральна, павуча, з мілай наўнасцю і ўжо звыкла для нас; без гэтай фарбы многае ў рамане страціла б у сваёй паўнаце, першароднасці. Знікні яна — і з гэтым упэўненым (як усё жывое, — у «праве жыцця») дыялектам знікла б з рамана нейкае святло, нейкая вельмі чалавечая падсветка ўсяго таго, што ў ім адбываецца.

Кожны твор, кожная старонка, нават фраза кожная пішуцца «ўсім жыццём» — пераконанне, да якога Іван Мележ прыйшоў праз уласны вопыт чалавека і пісьменніка. Так пішацца, робіцца сапраўдная літаратура. Калі пісьменнік увесць, поўнасцю, з бязлітаснай шчырасцю і адкрытасцю, усёй істотай выяўляе сваё разуменне і сваё адчуванне свету.

«У перакладах гэта, — адзначае Мележ, — на жаль, амаль не ўдалося захаваць» («Майстэрства — гэта імкненне»).

У перакладах, нават у самых удалых, беражлівых, гэта ўсё-такі аслабляецца, і не сам дыялект (яго якраз стараюцца захаваць), а «шчапленне», «сумяшчальнасць», стылёвае ўзаемадзеянне яго з астатнім моўным фонам — гэтага дабіцца цяжэй.

А для гэтага, каб такое патрабаванне, такая прадумова высокай творчасці рэалізаваліся, пісьменніку мала валодаць прыродным талентам, ён яшчэ павінен стаць асобай (личностью).

Асоба пісьменніка, асоба Івана Мележа... Кожны, хто ўважліва чытаў Мележа альбо быў яшчэ і знаёмы з ім, ведаў яго асабіста, яго і яго жыццё ведаў, — кожны ўяўляе, адчувае асобу гэтага пісьменніка па-свойму. Але што ён сапраўды «личность», у высокім значэнні гэтага слова — адчуваў, мабыць, кожны.

У маім уяўленні Іван Паўлавіч Мележ, з усім выдатным, што было ў яго асобе, і з усімі чалавечымі слабасцямі, якія яму, як і кожнаму, таксама былі, ўласцівы, — чалавек вельмі цэлсны. Па-сялянску цэлсны, хоць і рабіла яго такім справа самая што ні ёсць інтэлігенцкая —

літаратура. Для Мележа родная літаратура — якой ён хацеў яе бачыць і якую рабіць хацелася — гэта частка, праява самога жыцця. Як хлеб сеяць ці дом будаваць. Вельмі ж па-народнаму, проста па-сялянску шчыраваў ён на літаратурнай ніве, не з меншай зацятасцю, чым яго героі на сваёй. Нездарма адну са сваіх кніг Іван Паўлавіч мне надпісаў: «Ад Васіля Дзятла». Так і бачыш усмешку яго, стрыманую, запытальную і загадзя ўдзячную. Такую я бачыў у простых, немалых ужо жанчын, у якіх малыя, трохі запозненыя, дзеці і якім так хочацца пра іх расказаць, пагаварыць, пачуць нейкія парады. Вось так і ён — пра сваіх Васіля, Ганну, Апейку, Башлыкова, пра раманы свае. І гэта прарывалася праз усю яго «паляшучкую» стрыманасць, нават замкнутасць, над якой можна было разам з ім бяскрыўдна пасмяяцца, таксама як і над яго гатоўнасцю ў любы час дня і ночы пазваныць, коратка спытаць, «як твае справы», і адразу ж пачаць расказаць, як жывуць і якія справы ў Васіля Дзятла, у Башлыкова...

У 1968 годзе ён запісвае: «Ціхая, адзінокая праца пісьменніка, можа, адна з самых грамадскіх па свайму характару» («Праца пісьменніка»). І яму трэба было гэта — адчуць, зноў і зноў, што тое, чым ён жыве бесперапынна, чым мучыцца, што гэта патрэбна некаму, здольна мець водгук. Чым далей — праз «Людзей на балоце» да «Подыху навалініцы», да «Завеяў, снежня», — тым складаней усё бачылася, тым цяжэй давалася. Бо гэта ж не тая літаратура, дзе аўтар — поўны дыктатар, а персанажы — «шурупчыкі», паслухмяныя і ўзаемазамыяныя. Мележу са сваімі героямі клопатаў было нямала: малапрыкметныя спачатку пачынаюць прэтэндаваць ледзь не на новы раман, спецыяльна пра іх (як было з Апейкам, а потым і з Башлыковым), Ганна, тая дык «сама не ведае, чаго хоча»: пакінула Яўхіма, але і Васіль ужо здрабнеў у яе вачах, хоць вугольчыкі кахання ўсё яшчэ тлеюць, а тут — на табе! — пацягнулася насустрач той упэўненай цвёрдай сіле, што наваяла ад Башлыкова, ды толькі і самаўпэўненаму «гаспадару раёна» яна не даруе таго, чаго Васілю не даравала — калі ён сваю пасаду і «службовую анкету» паставіў вышэй за каханне. Зусім як Васіль — «сваю зямлю»..?

Праз такое вось пранікненне ў характары персанажаў: Ганны, Васіля, Апейкі, Башлыкова, Яўхіма, старога Глушака, Дубадзела і іншых кожны раман і ўвесь цыкл «Хронікі» набывалі мележаўскую глыбіню і гармонію.

І таксама — праз смелае паглыбленне ў бязлітасна складаныя праблемы свайго і мінулага часоў: «Неяк у «Правдзе»... кінарэжысёр М. Ром, па-мойму, выказаў вельмі правільную думку: «Кожны гістарычны твор ёсць расказ пра два часы: час, аб якім расказваецца ў творы, і час, у якім гэты твор напісаны...» Я імкнуўся, каб раман мой быў з'явай сучаснай літаратуры; не толькі па асаблівасцях майстэрства, але і па

вопыце, па шырыш і вышыні погляду на падзеі тых важных гадоў» («Ліст да М. А. Абалкіна», 1970).

У 1965 г., працуючы над «Подыхам навальніцы», Іван Мележ так вызначае псіхалагічную і сацыяльную накіраванасць канфлікта Апейкі і Башлыкова (а праз яго і «сувязь часоў»): «Пра калектывізацыю напісана многа. Але, мне здаецца, славана пра яе далёка не ўсё. Хочацца глыбока і праўдзіва паказаць гэты важны паварот у жыцці вёскі. У цяжкія трыццатыя гады брала пачатак не толькі добрае, але і злое. У тым, што адбывалася тады, было нямаła такога, што выклікала непатрэбную вастрыню адносін, нараджала несправядлівасці, крыўды, прыводзіла да неапраўданых ахвяр» («Не застацца ў даўгу»).

Сучасны погляд на падзеі мінулага, смелае паглыбленне ў сутнасць грамадскіх канфліктаў дапамагала Мележу і характары ствараць, адкрываць новыя і па-новаму. Шмат улад напісана пра Васіля Дзятла — вобраз, тып, праз які савецкая літаратура з новай глыбінёй, сапраўды гуманістычнай і народнай, тлумачыць і ацэньвае гістарычную рэальнасць 20-30-х гадоў.

Значным мастацкім адкрыццём Івана Мележа быў і вобраз Апейкі. Літаратура нас ужо неяк прывучыла, што «герой» — гэта той, хто дзейнічае. А хто замнога думае, разважае, а значыцца «хістаецца» — які ж ён герой нашага часу? Хутчэй — «хлюпik», перашкода на шляху тых, хто дзейнічае. Так ацэньвае Апейку Башлыкоў і яшчэ мацней — з акцэнтамі, якімі карыстаўся яго час: «апартуніст», «перараджэнец...». Больш зразумелы яму Дубадзел, які — калі дзейнічаць дык дзейнічаць! — ужо і Ганну з Васілём гатовы «кулачыць». Заадно з Глушакамі.

«Мяне папракалі, што Апейка вельмі многа ўмясціў у сабе, што ад гэтага ён траціць дакладнасць, — гаварыў Іван Мележ у адным з інтэрв'ю. — З назіранняў над многімі, і не выдатнымі, людзьмі я пераканаўся, які шырокі свет чалавечых думак. Мне здаецца, што мы дарэмна так мала гаварылі пра тое, аб чым і як думае чалавек. Думкі ў чалавечым жыцці, відаць, займаюць не менш месца, чым эмоцыі» («Бачыць глыбока і шырока»).

Тым больш што думкі камуніста-ленінца Апейкі — яго нязгода з тым, як «дзейнічаюць» Башлыковы і Дубадзелы — роўныя самым вострым эмоцыям, пякучыя і жорсткія. Яны і ёсць ужо дзеянне, вышэйшае — гэта адчувае Башлыкоў, таму ён і ўспрымае Апейку як моцную перашкоду, якую трэба знішчыць...

«Каб глыбей асэнсаваць час, паводзіны герояў, я зноў перачытаў творы Леніна, — пісаў Мележ у 1965 г., — вывучыў мноства дакументаў, разнастайных навуковых прац, якія датычацца праблем, што мяне хвалююць» («Не застацца ў даўгу»).

Леніна, памятаем мы, зноў і зноў перачытвае і Апейка і знаходзіць у яго працах падтрымку — калі яго самога мучаць сумненні: а ці не памыляецца ён, ці не губляе класавыя пазіцыі?

«Хочацца ўсё зразумець! Да ўсяго дайсці розумам і сэрцам!..— гаворыць Іван Анісімавіч Апейка ў накідах да рамана «Завеі, снежань», якія засталіся ў архіве пісьменніка.— Ёсць людзі, якія лічаць за доблесць, што яны ўмеюць не разважаць! Партыя сказала, партыя рашыла!.. Няма чаго разважаць!.. А я хачу думаць, хачу зразумець усё, адчуць, як сваю праўду! Я павінен быць перакананым ва ўсім, а для гэтага я павінен зразумець усё, адчуць! Розумам, сэрцам! Сапраўдны бальшавізм і ёсць перакананасць... Бо няма нічога мацней за перакананасць...»

У Івана Паўлавіча была спачатку вельмі шырокая задума «Палескай хронікі» — 30 год палескага жыцця. Тут і калектывізацыя, і ўсе 30-я гады, і Айчынная вайна...

Але ўжо ў 1972 годзе, у інтэрв'ю карэспандэнту «Известий», ён кажа: «Многае хочацца напісаць. Непакоюць сэрца і фантазію, як я ўжо сказаў, думкі пра далейшы лёс герояў маёй «Хронікі», бачыцца мне яшчэ адзін раман (г. зн. пакуль што толькі «Завеі, снежань» — А. А.). Разам з тым хочацца напісаць пра сучасны горад, пра яго людзей. Хочацца стварыць вельмі запаветную, вельмі асабістую кнігу — споведзь пра сваё пакаленне, якое ў 20 гадоў прыняло на сябе ўдар вайны. Зрэшты, мне і хочацца яе напісаць і я баюся яе. У планах і накідах — кніга пра літаратуру. Чакаюць сваёй чаргі мае салдацкія дзённікі. Хачу прадоўжыць сваю работу і ў галіне тэатральнай драматургіі. Вельмі многа хочацца. Уся закавыка ў тым, што ўдасца зрабіць...»

Паспеў сабраць і выдаць кнігу пра літаратуру — «Жыццёвыя клопаты», а таксама ваенныя дзённікі...

«Здароўя няма»,— гэта гучала ў яго пры сустрэчах з сябрамі, як сялянскае: «надвор'я няма». Такі абсяг працы, столькі трэба яшчэ зрабіць, такую цаліну ўзняў: разлічваў, што кожны з раманаў «Хронікі» «захопіць» пяць-сем гадоў «палескага жыцця», але вось ужо трэці пішацца, а ўсё тыя ж пераломныя гады — на мяжы дваццатых — трыццатых! Бо пайшоў углыбіню, не «па гарызанталі», а «па вертыкалі»... І там, на глыбіні, адкрыліся шмат якія праблемы і тлумачэнні падзей таксама і пазнейшых часоў. А таму, магчыма, і палічыў, што можна завяршыць палескі цыкл раманам «Завеі, снежань». Пакуль што, а там бачна будзе... Сабраў першыя раздзелы, пачаў друкаваць у «Полымі», не без разліку, што гэта падштурхне, прымусіць, насуперак хваробе, знямозе, працаваць над недапісанымі старонкамі. «Лінію Башлыкова рашыў закончыць у гэтым рамане,— не раз чулі мы ад яго,— хай едзе ў свой Гомель...» Башлыкова ён прыводзіць да краху — і ўсю «башлыкоўшчыну». (Затое з душы Апейкі «як бы спаў камень. Значыцца, ён быў правы!..» — чытаем мы ў накідах да рамана «Завеі, снежань».)

Той махавік дагматычнай жорсткасці да чалавека, які старанна і бяздумна разганяў і сам Башлыкоў, цяпер пачынае крышыць і яго лёс.

«Калі Башлыкоў адчувае, што рушыцца ўсё, адчувае сябе малым, бездапаможным. Скардзіцца хочацца. Чаго несправядліва крыўдзяць.

Абуджаецца, мацнее чалавечас. Пашкадуе. І адчувае — шкадавання няма. Гіне на людзях. Ніхто не хоча руку даць».

Калі гэта (таксама з архіва пісьменніка) папала на вочы, успомнілася, як тым апошнім сваім летам Іван Паўлавіч, з нейкай новай ужо інтанацыяй у адносінах да Башлыкова, пачынаў гаворку, і раз і другі, што Башлыкоў «па-свойму сумленны і нават шчыры», што не ў ім справа ў рэшце рэшт, і трэба літаратуры глядзець глыбей, «лепш бачыць саму атмасферу часу і фактычна псіхоз...»

Мабыць, гэтым роздумам прадыхтаваны запіс: «Трагедыя (!ашл. — трагедыя чалавека сумленнага. Які хоча адпавядаць ідэалу часу» (І шмат разоў — слова «псіхоз», падкрэсленае і раз і другі).

Збіраючыся да канца 1976 г. (ці ў пачатку 1977 г.) закончыць друкаванне рамана «Завеі, снежань», завяршыўшы «лінію Башлыкова», Іван Паўлавіч перабіраў свае запісы, накіды, пачатыя і больш-менш напісаныя раздзелы, планы, сартыраваў усё, раскладваў па асобных папках (так і засталася), мабыць, каб убачыць, што ёсць, што патрэбна для гэтага, яшчэ аднаго, рыўка наперад (салдацкага, франтавога!), для якога ні сіл, ні часу, аднак, ужо не заставалася.

«Адламала галіну, на якой поўна зялёных яблык,— гэта напісана недзе за год да смерці,— я як гэтая галіна. Поўна ва мне надум, якія прападуць са мной».

Сярод запісаў пра Васіля Дзятла маецца — на палях: «Добры канец», а сам тэкст:

«Вясна, арэ. (Праз год-два?)

Толькі б тут. Хоць што.

От яна, Карчова паласа. Якую прагнуў. Усё паламалася. Ні Ганны, ні зямлі. «Дурань».

Так, пэўна, трэба.

І трэба жыць, як е. Як доля наканавала.

Жыць».

Шмат разоў — зноў і зноў! — Іван Паўлавіч гаварыў, пісаў пра «лепшы твор савецкай літаратуры «Ціхі Дон». Гэта была не проста чытачоўская ацэнка. Гэта ўдзячнасць мастака за падтрымку. Бо іменна ў гэтым вялікім творы — зусім не пра калектывізацыю — Мележ чэрпаў упэўненасць, што і ён ідзе верным шляхам.

У «Ціхім Доне» ёсць — у найвышэйшым для нашай літаратуры мастацкім вырашэнні — тое, да чаго імкнуўся і Мележ: з аднаго боку — паказ, адлюстраванне жорсткай гістарычнай заканамернасці развіцця, а з другой — бясконцае спачуванне, суперажыванне чалавеку, якога

гістарычная хваля так часта «волакам цягне», не даючы пярэдыху. Мележ піша раман высокагуманістычнага і высокапаэтычнага гучання, у якім замест стандартных літаратурных абвінавачванняў селяніна ў «сацыяльнай інертнасці», «вясковым ідыятызме» мы бачым сыноўнюю справядлівасць, жаданне ва ўсім разабрацца, усіх зразумець, быць са сваім людзям, народам сваім. Ёсць у «Палескай хроніцы» і перакананае разуменне гістарычнай заканамернасці развіцця, але, як і ў «Ціхім Доне», гэтаму разуменню не прыносіцца ў ахвяру чалавек — з усімі яго сумненнямі, болем, яго драмамі.

«Палескую хроніку» Іван Мележ пачынаў як лірычны твор: «Людзі на балоце» я назваў бы лірычным раманам» («Жыццё, якое я зведаў»). Працягваў як раман-даследаванне: «Чым больш я думаю над тым, якой павінна быць літаратура, тым больш пераконваюся ў думцы, што літаратура, мастацкая літаратура — таксама навука...») («І сёння, і заўтра, і заўсёды!», 1966). «Подых навальніцы» я таксама пачынаў у ранейшай танальнасці, але хутка пераканаўся, што гэтыя рамкі будуць цесныя для ўвасаблення духу часу». Заканчвае «Палескую хроніку» Іван Мележ (надрукаваныя і асабліва ненадрукаваныя ім раздзелы рамана «Завеі, снежань») як твор драматычны, трагедыйны.

Так здзяйсняўся намер пісьменніка «напісаць кнігу ў поўным сэнсе народную, якая праслаўляла б народ, яго подзвіг, была б прасякнута вялікай павагай да яго і клопатам пра яго» («Ліст да М. А. Абалкіна»), Так стваралася беларуская сястра «Ціхага Дона» — сучасная наша нацыяльная эпапея «Палеская хроніка»)

Першае апавяданне Івана Мележа надрукавана было ў 1944 годзе ў тым жа нумары газеты, дзе паведамлялася сумная вестка пра смерць Кузьмы Чорнага. Выпадковасць, якая здалёк, з нашага часу, бачыцца як нейкая эстафета: памёр класік — класік прыйшоў у літаратуру.

І застаўся ў ёй — побач, нароўні са сваім першым літаратурным настаўнікам!

АЛЕСЬ АДАМОВІЧ.

АПРАВЯДАННІ

СУСТРЭЧА

Стары толькі што вымыў рукі пасля перавязкі. Згорблены, з нездаровым, ацёчным тварам, выціраючы рукі кашлатым ручніком, падышоў да раненага. Той сядзеў на аперацыйным стале і з дапамогаю дзяўчыны-медсястры апранаў халат.

— Значыць, скоро чатыры месяцы? — сказаў стары, трохі картавячы, з грузінскім акцэнтам.

— Тры месяцы і дваццаць адзін дзень.

— Надакучыла да чорцікаў?

— Надакучыла. І не ведаю, калі выберуся.

— Ужо не доўга... Можаце лічыць сябе амаль здаровым, таварыш Васілец. На твары слядоў ад апёку ўжо і цяпер амаль не відаць. Вас можна павіншаваць, дарагі. Вашы бровы і шэрыя вочы будуць хваляваць сэрцы маладых дзяўчат,— яркія, рухавыя вочы старога хітравата заблішчалі.— Вы, відаць, танкіст?

— Не, лётчык.

— Лётчык? — Стары зноў зацікавіўся.— А дзе вы ляталі? Не на поўдні?

— На поўдні.

— На поўдні?! А вы, часам, не сустракалі лётчыка Цулуکیدзе?

— Быў адзін Цулуکیدзе...

— Георгій Цулуکیدзе?

Ранены адказаў не адразу. Памаўчаў, нібы аб нечым разважаючы.

— Вы яго ведаеце? — асцярожна запытаў старога.

— Ён — мой сын...

Стары, было відаць, адчуў нешта нядобрае, занепакоіўся. Занепакоілася і сястра, якая глядзела так, быццам хацела спыніць раненага.

— З ім нічога паганага... дарагі?

— Нічога...

— Жывы быў... Здаровы?

— Здаровы...

На гэтым распыты скончыліся. Цулуکیدзе вымушан быў адысці ад лётчыка, бо ў перавязачную ўнеслі другога раненага. Сястра падала лётчыку мыліцы і дапамагла спусціцца са стала.

Яны ўдваіх выйшлі ў калідор. Побач з рослым і плячыстым хлопцам Оля, худзенькая, здаецца, лёгенькая, як пушынка, выглядала яшчэ меншай.

Калі адышлі трохі, яна спынілася:

— Можна вас на адну хвілінку?

Яны сталі каля акна. Оля ўважліва паглядзела на лётчыка, які з цікавасцю сачыў, як унізе па вуліцы ішоў трамвай.

— Вы добра ведаеце Жору Цулуکیدзе?

— Здаецца, нядрэнна...

— Вы ведаеце, што з ім... здарылася?

— Як вас разумець?

Яна нахілілася да яго і ціха, каб ніхто не мог пачуць, запытала:

— Ведаеце, што ён гарэў?

Лётчык шпарка павярнуўся да яе і іранічна ўсміхнуўся:

— Напэўна, болей, чым вы... Як-ніяк, я тады ляцеў з ім, штурманам...

Яны ўвайшлі ў палату. Тут яшчэ не было раненых, і Васілец на хвілінку спыніўся, каб выбраць сабе ложак. Ён падышоў да таго, які стаяў ля акна.

— Сядайце! — сказала Оля. — Не натруджвайце нагу.

Ён сеў, паклаў поруч мыліцы. Сястра паправіла падушку і, хоць ёй не было чаго тут рабіць, стаяла заклапочаная, асабліва ўважлівая.

— Вы з ім ляталі!.. Як жа здарылася гэта?

— Як звычайна здараецца...

— Вы можаце мне ўсё казаць, — лагодна загаманіла яна, здагадваючыся, што ён вагаецца, не ведае — гаварыць ці не гаварыць, — Я проста знаёмая доктара. Толькі знаёмая. Ад мяне можаце не хаваць нічога.

— Што ж, — падумаўшы, згадзіўся ён. — Калі вас так цікавіць,.. Сумная гісторыя!..

— Нічога. Вы кажыце...

— Мы ляцелі па чарговую партыю раненых. Вазілі раненых з фронту ў тыл. Прасцей сказаць — паветраныя возчыкі... Дзень быў звычайны. Як і ўсе іншыя дні... Вечарэла. Да пасадкі заставалася хвілін дзесяць палёту. І тут на нас напалі два «месершміты 109»... Што магла зрабіць з узброенымі груганамі наша паветраная павозка? Я кусаў губы ад злосці і праклінаў гэтую санітарную авіяцыю. Толькі вылечуся — папрашуся на знішчальнік. Я пакажу тады, як трэба сустракаць гэтых...

Ён спыніўся і, не знаходзячы належнага моцнага слова, абарваў сказ. Супакоіўшыся, Пятро працягваў размову суха і неахвотна.

— Мы пайшлі рэзка ўніз. А «месеры», нібы груганы, круціліся над намі. Расстрэльвалі наш самалёт. Кабіна напоўнілася дымам. На нас запалала адзежа. Але Жора вёў самалёт. Не разгубіўся!.. Потым машына страціла кіраванне, стала падаць. Перад самай зямлёй. Мяне

кінула на сценку. Праз момант раздаўся трэск, мільганула думка: «Загінулі». Я страціў прытомнасць ад моцнага ўдару, але неўзабаве ачомаўся. Выскачыў з кабіны, глытнуў свежага паветра. Пасля выцягнуў Жору і аднёс метраў на сто ад машыны... Было цёмна. Ззаду палаў самалёт...

Ён узяў мыліцы, рэзка ўскочыў на іх, падышоў да акна. Моўчкі пазіраў на далёкія асмужана-сінія горы, да паловы накрытыя белымі шапкамі воблакаў.

— Прыгожа тут,— загаварыла яна пяшчотна, ціха наблізіўшыся.— Увесь горад перад вачыма. Рака ўеіцца... Кура... Стадыён... Вы, здаецца, з Беларусі?

— З Мінска.

— Там нарадзіліся і раслі?

— Там.

— У вайну не давялося яго бачыць?

— Не. Мне на Украіне выпала ваяваць.

Ён крыху супакоіўся, сеў на ложак. Яна, прысеўшы побач на табурэт, асцярожна, лагодна запыталася :

— Што ж далей было?

— Прышла дапамога. Артылерысты з батарэі... Пачаліся бадзянні па шпіталях. Ад апёку нас мучыў нясцерпны боль. Мы з Георгіем не гаварылі, амаль не маглі есці. Ледзь варухнеш губамі,— пячэ боль. Георгій цэлыя суткі нерухома ляжаў на спіне, як нежывы. Сястра даглядала яго, нібы дзіця.

— Як гэта жахліва! — прашаптала Оля ледзь чутна.

— Цяпер боль прайшоў, а сляды засталіся. На ўсё жыццё. У Георгія ўвесь твар знявечан. Апрача ўсяго, левая нага ампутавана ніжэй калена...

— Якое няшчасце!

Оля, узрушаная апавяданнем, нервова збірала ў складачкі і разгладжвала далонямі халат на каленях. Некалькі хвілін абодва маўчалі.

— Ён нават маме не пісаў гіра гэта,— першая загаварыла Оля.— Толькі напісаў, што ранен у нагу— і ўсё... Вы не ведаеце, як яны жывуць,— у іх сям'і ролі нібы перамяніліся. Усе цяжкія справы бярэ сабе маці. Бацька здаўна хварэе на сэрца, ён да вайны цераз гэта зусім не працаваў... Яго стараюцца аберагаць, не хваляваць нічым. А тут такая бяда!.. Вы ведаеце, ён нічога не чуў пра Жораву трагедыю.

— Я здагадаўся...

— Чацвёрты месяц маці яму маніць. Яна непакоіцца, каб ён не даведаўся — памрэ з гора!

- Значыцца, доктар не павінен бачыць Жору?
- Так, не павінен. Чаму вы так дзіўна пазіраеце?
- Георгій тут.
- Як тут?
- У шпіталі. Мы разам прыехалі.
- Што ж вы раней не сказалі?!

Яна адразу пабегла ў перавязачную. Рукі яе шпарка перагортвалі гісторыі хвароб, складзеныя ў акуратны стус. На самым нізе яна знайшла тоўстую папку, на якой было напісана імя Георгія Цулуکیدзе. Оля трывожна азірнулася: стары Цулуکیدзе, акружаны студэнткамі-практыканткамі, знаёміўся з новым раненым. Твар старога быў заклапочаны. Оля з гэтага здагадалася, што ён нічога яшчэ не ведае. Яна непрыкметна выйшла і, азірнуўшыся, кінулася да лесвіцы, што вяла ўніз, к пакоям, дзе раненыя праходзілі санапрацоўку.

Не дабегшы да лесвіцы, каля павароту калідора яна тварам у твар сутыкнулася з апранутым у сінюю піжаму раненым, які ішоў, абапіраючыся на мыліцы. Нага яго была ампутавана крыху ніжэй калена. Ранены спыніўся, мелькам зірнуў на Олю. Вочы, вялікія і карыя, былі вельмі падобны на вочы ўрача, толькі ў раненага яны пазіралі жвавей і ясней. Твар быў у сіняватых і цёмных плямах.

— Георгій Цулуکیدзе? — здагадалася Оля.

— Так, лейтэнант Цулуکیدзе, — адказаў ён, злёгка шапялявячы, і ўважліва паглядзеў на яе, нібы пытаючыся, што ад яго трэба.

Трывожна азірнуўшыся ў бок перавязачнай і заўважыўшы, што там няма нікога, яна на момант задумалася, куды б схаваць яго, Георгія. Тут, побач за павароткай, быў урачэбны кабінет. Раздумваць не было калі. Яна адразу павяла Георгія за паварот, непакоячыся толькі пра адно, каб як мага шпарчэй сысці з калідора, дзе іх можа ўбачыць стары.

Вось і кабінет. У ім, вядома, таксама небяспечна, але яны тут будуць нядоўга — толькі дамовяцца, вырашаць, як быць далей.

Оля шчыльна прычыніла дзверы і замкнула іх знутры.

— Вы ведаеце, што ваш бацька працуе тут? — прамовіла яна да Георгія.

— У гэтым шпіталі?!

— Так, у гэтым. Вы зараз павінны ісці да яго на перавязку.

— Мне нельга да яго!

— Я таму і прывяла вас сюды. Каб дамовіцца...

— Значыцца, можна зрабіць так, каб... не сустракацца?

— Можна.

— Як?

— Я думаю, што ўдасца пераканаць галоўнага, каб перавялі вас... Так будзе лепш...

Оля ўжо задумалася, як лепш вывесці Георгія з гэтага небяспечнага яго сховішча, калі ў калідоры да дзвярэй сталі набліжацца крокі.

Яны спыніліся перад дзвярыма. Нехта пацягнуў за клямку.

«Адчыніце, дарагая»,— пачуўся ціхі, трохі картавы голас урача. «Ключа няма,— адказаў грудны жаночы голас,— Ключ у Ольгі». «Паклічце зараз жа»,— зноў пачуўся голас старога Цулуکیدзе. «Я ж казаў, не трэба зачыняць кабінета!» — сярдзіта прамовіў ён. За дзвярыма на момант стала так ціха, што было чутна, як цяжка і ўсхвалявана дыхае ўрач.

Георгій напружана прыўзняўся, абাপіраючыся на мыліцы, твар яго пабалеў. Ён, відаць, вагаўся — хацелася ўбачыць бацьку, асабліва цяпер, калі ён стаяў побач, за дзвярыма, калі быў чуваць яго голас, яго дыханне,— і разам з тым Георгію нельга было нават паварухнуцца, каб не выдаць сябе. Оля, заўважыўшы гэтае ваганне, падумала, што ён хоча падысці да дзвярэй. Шум яго крокаў бацька адразу пачуе! Оля занепакоена глянула на сына ўрача і прыціснула пальцы да рота, просячы маўчаць.

Крокі за дзвярамі пачалі аддаляцца.

— Так молша бацьку загубіць.

Ён апусціўся на канапу і стомлена адхінуўся да спінкі.

— Даруйце, сястра. Мы амаль тры гады не бачыліся.

Яна выйшла і, праверыўшы, ці няма ў калідоры старога Цулуکیدзе, асцярожна вывела Георгія. Ёй удалося непрыкметна перайсці з ім на іншы паверх, у другое аддзяленне, дзе Оля перадала яго сваёй сяброўцы. Тут Георгій павінен быў перабыць той час, пакуль не скончыцца бацькава дзяжурства.

Оля парашыла пакуль вярнуцца ў сваё аддзяленне,— Цулуکیدзе мог яе шукаць, у яго маглі ўзнікнуць якія-небудзь, няхай далёкія ад думак пра сына, але ўсё ж непатрэбныя, асабліва ў такіх акалічнасцях, падазрэнні. У перавязчайнай старога не было. Ён сядзеў у першай палаце каля Васільцовага ложка.

— Жора, вядома, вырас, памужнеў...— пачула Оля ўрываек з яго размовы. Доктар быў вясёлы, радасна свяціўся, але, пабачыўшы Олю, адразу нахмурыўся.

— Дзе вы ходзіце?

— Хадзіла па пошту.

— Па пошту! Знайшлі час!..— Ён павярнуўся да раненага.— Эх, вы думаеце, нам тут соладка, дарагі! Думаеце, лёгка бачыць такіх

вось, як вы, непакоіцца пра вас? Або — Жора. Не напіша тыдзень-два, жонка ўжо і малюе сабе страхі. Думаеце, соладка?.. Але я разгаварыўся лішне, дарагі, вам трэба адпачыць.

Оля і ўрач выйшлі ў калідор.

— Час, бадай, дамоў! Працоўны дзень скончыўся. Хадземце, аддам вам гісторыі.

Яны ўвайшлі ў перавязачную. Цулуکیدзе ўзяў стус гісторый хвароб.

— Вось вам дваццаць дзевяць гісторый. Адчыніце кабінет і пакладзіце іх у шафу.

Ён шпарка пералічыў папкі. Закончыўшы лічыць, нахмурыўся, рупліва пералічыў зноў.

— Трыццаць! Што за ліха! Раненых дваццаць дзевяць, а гісторый трыццаць. Оля, усіх раненых перавязалі?

— Усіх...

Яна жахнулася, раптам успомніўшы, што гісторыя хваробы Георгія засталася ў стусе,— забыла ўзяць. Оля са страхам сачыла за рукамі ўрача. Цулуکیدзе чытаў гісторыі, намагаўся прыпомніць пацыентаў.

— Васілец... апёк першай ступені, кулявое раненне левага каленнага сустава. Антонаў... Семянчук... Філіпенка... Цулуکیدзе Георгій... Георгій Анастасавіч! Апёк трэцяй ступені! Бядра! Твару! Кісцей рук! А-а! — прахрыпеў бацька.

— Цулуکیدзе Георгій,— не верачы сабе, прачытаў ён у другі раз.

Няцямнымі, нерухомымі вачыма ён утаропіўся ў Олю, але не бачыў яе. Ён глядзеў некуды далей, праз яе, нібы яе не было. Так прайшла секунда, другая. Потым вочы Цулуکیدзе ажылі, і твар яго скрывіла спазма болю. Ён зноў упіўся вачыма ў гісторыю хваробы.

— Георгій!

— Нічога ўжо страшнага... доктар!..— прамармытала Оля няўпэўнена, вінавата.

Ён нібы не чуў.

— Бядра!.. Твару!..

У яго словах было столькі пакуты, што дзяўчына сама заходзілася з болю.

— Нічога... усё будзе... добра, доктар...

Не, ні гаварыць, ні бачыць такое гора яна больш не магла. Яна раптам кінулася з пакоя, прыпала да вушака адчыненага акна. Падумала, што зрабіла кепска, пакінуўшы старога аднаго, у бядзе, намерылася бегчы назад, да яго, і тут пачула яго кліч-загад:

— Дзе ён?!

Оля не адказала. Яна чула, як Цулуکیدзе падбег і стаў поруч. Ён цяжка дыхаў. Оля азірнулася.

— Дзе ён?! Вы чуеце?

Дзяўчына глянула на яго. Твар старога пабялеў, вочы запалі глыбей, пацямнелі, і яна адчула, што перажыў ён за гэтыя некалькі секунд.

— Пакажыце мне яго!.. Зараз жа!

Ён гаварыў трывожна, з тым жа болей, нецярпліва і рашуча. Ён падганяў яе. Ва ўсёй яго істоце было цяпер адно жаданне: хутчэй, хутчэй убачыць.

Оля паслухалася,— нельга было не паслухацца такога голасу, такіх вачэй. Подбегам павяла яго. Лесвіцу праскочылі, нібы працяцелі.

— Нічога страшнага... паверце, доктар!..

Ён не адказваў, бег,— хутчэй, хутчэй. Стары ўляцеў у пакой раней за яе, ледзь толькі здагадаўся, у якія трэба дзверы.

— Георгій! Жора!

Георгій разгублена прыўзняўся на руках. Ён узрушана, з трывогай, паглядаў на бацьку. А той стаяў каля дзвярэй і прагна глядзеў на сына, маўкліва, шкадуючы, трымаючыся рукой за грудзі, дзе часта білася сэрца, гатовае, здаецца, вось-вось разарвацца ад натугі.

Оля першая загаварыла, супакойліва, з намаганнем:

— Ну вось бачыце, нічога страшнага!..

— Вядома, нічога! — адразу, праз меру бадзёра адгукнуўся Георгій.— Будзем жыць!

Стары Цулуکیدзе ўстрапянуўся, падбег да сына, парывіста прыціснуў галаву яго да сваіх грудзей.

— Жора... Мой хлопчык...

Цулуکیدзе пацалаваў сына ў шчаку, што была ў цёмных плямах, і стаў з горам і любоўю аглядаць яго твар. На вочы бацькі набеглі слёзы. Гэта былі слёзы гора і слёзы любасці.

— Як рукі? — заклапочана кінуў позірк на рукі, узяў іх, хутка, вопытнымі вачыма аглядзеў.

— Рукі — парадак! — прамовіў сын.

— Так, гэта прайдзе...

Яму было цяжка гаварыць,— такая ўзяла задыхка. Ён мусіў раз-пораз прыпыняцца.

Абмацаўшы асцярожна ампутаваную нагу, ён выцер слёзы і ціха загадаў:

— Оля, падрыхтуйце да перавязкі! — Ён спакутавана зірнуў на сына.— Хлопчык, я не хачу маніць. Я з вялікім горам гляджу на тваё няшчасце... Ты ваяваў як трэба... Я рады за цябе... І таму ў мяне

зараз вялікая радасць і вялікае гора. Я не хачу маніць... Але будзем мужнымі. Будзь мужны, мой хлопчык!

— Будзем мужнымі, тата... Ты — малайчына...

— Так, я таксама, стары корч, іншы стаў. Быў такі мякіш, ледзь што — ах, ах, сэрца. Помніш? А цяпер — паглядзіш — цягну, з натугай, а цягну, не многа горш, здаецца, за другіх. І старая мая машына трымаецца... Гм, вайна, яна, мусіць, усіх нас зрабіла ваеннымі...

— Тата, я многа яшчэ зраблю. У мяне столькі сілы. У мяне — цэлае жыццё!

— Жыццё, цэлае жыццё, мой хлопчык!.. А мама і не ведае, што ў нас сёння такі дарагі госць. Як яна будзе рада! Яна ж нічога не ведае...

Ён неспадзеўкі кінуў зноў неспакойны позірк на Олю.

— Вы яшчэ тут? Я ж вам сказаў — падрыхтуйце да перавязкі!

Оля выбегла з пакоя, адчуваючы, што праз хвіліну расплачацца, як і стары... Яна была рада за ўрача, за Георгія, за гэту сустрэчу, якой так баялася. «Хто б мог падумаць, што так будзе?..» — са здзіўленнем падумала яна, узбягаючы па лесвіцы.

Яна была занадта ўзрушана для таго, каб шукаць прычыны.

1942

АПОШНЯЯ АПЕРАЦЫЯ

Яны сядзелі ў амбулаторыі.

Недзе за вёскай бесперапынна стралялі гарматы, і вокны ў пакойчыку ліхаманкава трымцелі. Са сцяны, над акном, адваліўся карычневы абломак тынку, упаў на стол. Урач узяў абломак у руку, другой змеў пясок са стала і выкінуў усё ў фортку. Якраз у гэтую хвіліну артылерыйская кананада сунялася, і ў цішы, што настала, рассыпалася кароткая, імклівая чарга кулямёта. Урач — высокі і худы — усхвалявана прайшоў уздоўж пакойчыка, шпарка павярнуўся. Стаў перад настаўнікам, што сядзеў на табурэце, прамовіў:

— Якая цішыня... Жудасна...

Хвіліну ён маўчаў, апусціўшы бліскучую голеную галаву. Затым рэзка падняў яе, сярдзіта і строга паглядзеў на дробненькага, у акулярах, настаўніка.

— Трэба ісці... Нельга, любы, закрываць вочы.

— Ісці. Лёгка сказаць...— уздыхнуў настаўнік.

— І мне цяжка. Але што ж. Немцы вось, можна сказаць, каля Бярозаўкі...— Ён раптам перамяніў гаворку: — Антось, усе будуць збірацца ў гаі, што каля Лапатаўшага шляху. Я сказаў, каб чакалі нас. Трэба спяшацца.

Антось маўчаў. Васіль Дзянісавіч шпарка крочыў па пакойчыку.

За акном, ужо не сціхаючы, зноў пачала грымець гарматная страляніна.

Антось падняўся, паправіў акуляры. Не гледзячы на папличніка, пайшоў да дзвярэй, урывіста, кінуў:

— Пайду, вазьму манаткі...

— Добра, любы. Чакаю.

Урач падышоў да акна. Па вуліцы, залітай густою, як каламазь, восеньскай гразю, паўзлі тры фурманкі бежанцаў, заваленыя клункамі, скрынкамі і чамаданами. На газах туліліся дзеці. За апошняй фурманкай, з натугой выцягваючы ногі з гразі, неахвотна плялася рудая, у шэрых плямах, кароўка. Раскідваючы гразь у бакі, насустрач ім, к фронту, праплылі два грузавікі, нагружаныя скрынкамі са снарадамі.

Васіль Дзянісавіч адышоў ад акна, сеў на табурэт.

Усё было падрыхтавана. Яшчэ ўчора тое, што можа спатрэбіцца ўрачу ў партызанскім атрадзе, ён склаў у партфель.

У гэтым пакойчыку ён, Бацюня, пражыў апошнія дні. Штодзённа ад дзевяці да гадзіны і ад чатырох да шасці гадзін вечара прымаў пацыентаў, нібы спакойны, у добра выгляджаным халаце. Тут і спаў. У вольны ад працы час хадзіў да Антося. Яны былі даўнімі тавары-

шамі. Разам трыццаць год праслужылі ў Бярозаўцы. Калі прыйшла вайна, разам эвакуіравалі сем'і да настаўнікавага сына, што служыў у Куйбышаве. Увечары часта разам заседжваліся каля рэпрадуктара, трывожна слухалі паведамленні з фронту... Лінія фронту шпарка набліжалася. Маленькую вёску запоўнілі войскі. Памяшканне амбулаторыі занялі пад ваенны штаб. Амбулаторыю перасялілі ў гэты цесны пакойчык у хаце калгасніцы. Адноўчы, выйшаўшы ад настаўніка, урач пачуў далёкі гул. Бацюня спачатку не паверыў, здзіўлена прыслухаўся — гул паўтарыўся. Устрывожаны Васіль Дзянісавіч вярнуўся да Антося і пераказаў навіну. Яны ўдвух стаялі на вуліцы і з заміраннем сэрцаў слухалі жудасную музыку. Той ноччу ён ні на хвіліну не заплюшчыў вачэй, усё перадумаў, а раніцою, калі падняўся з ложка, быў спакойны, меў цвёрдае рашэнне — ён будзе чакаць да той пары, пакуль тут будуць чырвонаармейцы, а затым пойдзе ў партызанскі атрад...

Доўгім развітальным позіткам Бацюня акінуў пакой.

Ложак панура чарнеў сеткаю. Каля адзінага акна стаяў маленькі шклянны столік, за якім цяпер сядзеў урач. На століку стаялі тры пустыя пляшачкі з этыкеткамі і ляжала тоўстая кніга запісу хворых. Сцены пакоя, цёмныя, даўно не беленыя, у многіх месцах патрэскаліся і агалілі дрэва. На падлозе бязладна валяліся шматкі паперы.

Васілю Дзянісавічу стала холадна.

Толькі халат, што вісеў на цвічку, быў выгладжаны, нібы падрыхтаваны да прыёму. Недарэчы весела блішчала белая эмалевая дошчачка — «Не парушаць цішыні».

Шпарка, насоўвалася вячэрняя цемра. Чырвоныя водсветы гарматных выбухаў скакалі па сценах.

«Трыццаць год жыў на адным месцы, — успомніў ён і заплюшчыў вочы, сціснуў вусны. — Трыццаць год...»

У акно пастукалі.

— Васіль, гатовы?

Настаўнік стаяў на двары з мяшэчкам за плячыма.

— Зараз, любы, адну хвілінку.

Васіль Дзянісавіч надзеў халат, апрануў паліто, глыбей насунуў кепку і ўзяў у рукі партфель. Пастаяўшы трохі нерухома, перадумаў, паклаў партфель на стол.

«Пайду, а жыццё застанеца тут».

Акінуў позіткам пакой, які цяпер быў схаваны густою цемраю. Рука звычайна намацала ў кішэні сернікавы карабок, але выпусціла.

«Так, здаецца, лепш, — без лішніх расставанняў».

Выйшаў з хаты. Тхнула халоднай вільгаццю асенняй ночы. Вецер адхіліў крысо паіто. Бацюня сышоў з ганка, падняў каўнер.

— Пачакай, ці што. Трэба развітацца з гаспадыняй.

Стары павольна пайшоў паўз гародчык. У канцы плота ён падаўся направа, там быў прыгрэбнік. Бацюня пастукаў у дзверы. Яму спачатку не адказвалі. Ён пачакаў. Тады нясмелы жаночы голас запытаўся: «Хто там?» Нарэшце выглянула гаспадыня.

— Гэта вы, доктар? Заходзьце...

— Не... Дзякую... Я толькі развітацца...

Яны абодва памаўчалі.

— А дзе вашы дзеці? Там, у склепе?.. Ага, правільна... Добра, што ў склепе...

Ён зноў замоўк. Васіль Дзянісавіч зусім не думаў пра тое, што сказаў. Гэта былі звычайныя словы, ён сказаў іх больш па прывычцы. У думках яго было адчуванне вялікага гора. Яно запаўняла ўсю істоту ўрача.

«Што ж яшчэ трэба сказаць?» — намагаўся ён успомніць. Але думкі не ішлі. Яму нічога не хацелася гаварыць. Самае няцяжкае было — стаяць, маўкліва, ціха, і ні аб чым не думаць.

— Вось пакідаю, значыць.

Бацюня адчуў, як балючы горкі камяк стаў у горле. Стары сутаргава праглынуў камяк і, забыўшы пажадаць здароўя, падаўся прэч.

— Шчаслівай дарогі,— пажадала ўслед жанчына.

Стары не адказаў. Ён не чуў гэтага пажадання.

— Нашы ўжо адступаюць,— паведаміў Антось, калі Васіль Дзянісавіч падышоў да яго.

Урач маўчаў, заняты сваімі думкамі.

— Ведаеш, Антось, мне толькі што ўспомніўся быў адзін выпадак з практыкі... У дваццаць чацвёртым годзе, ці што, да мяне прывезлі хворую семнаццацігадовую дзяўчыну. Кволая такая — памятаю — з вялікімі чорнымі вачыма. Сепсіс. Бацька ўвесь час плакаў у мяне ў кабінёце, прасіў, маліў выратаваць. Яна ў яго адна была і, акрамя таго,— выліты партрэт нябожчыцы жонкі. Я абяцаў зрабіць усё. Трынаццаць дзён я не счыняў вачэй і не адыходзіў ад яе ложка. Зрабіў усё, што мог. Але я быў бяссільны. Ты разумееш — бяссільны! Дзяўчына памірала на маіх вачах, павольна, а я нічога не мог зрабіць.

Надышло маўчанне.

— Пойдзем, любі,— схамянуўся ўрач.

Востры, свідруючы свіст прымусіў іх кінуцца на зямлю. Недалёка на вуліцы са скрыгатам разарваўся снарад.

Нехта голасам, поўным болю і жаху, закрычаў.

Яны, не змаўляючыся, пабеглі на голас. Бацюня нахіліўся над чалавекам, які стагнаў. Па голасу ён здагадаўся, што раніла жанчыну, але каго менавіта, не мог пазнаць. У цемры твар жанчыны расплываўся невыразнай плямай.

— Хто гэта? — запытаўся ён, нахіляючыся ніжэй, каб разглядзець твар.

Жанчына ў адказ загаласіла:

— Ой, божачка літасцівы!.. Ой, смерць мая!.. Ратуйце!..

— Захарыха? Тэкля?

— Ой, я... Доктар, памажыце... Ой, смерць мая прыйшла.

Яна калацілася ад жаху перад нечаканым, страшэнным няшчасцем. Васіль Дзянісавіч узрушана маўчаў. «Трэба хуткая дапамога,— перш за ўсё падумаў стары.— Але ж — зараз сюды з'явіцца гэтыя... і, акрамя таго, мяне чакаюць там, у лесе... Не, я не магу заставацца...»

Васіль Дзянісавіч памацаў, ці зашпілена паліто. Так ён рабіў заўсёды, калі збіраўся ісці. Але праз секунду думка пра жанчыну зноў узыяла яго.

«А як жа яна? Яна можа хутка сысці крывёю!..»

— Не кідайце... Памажыце... Ой,— нібы здагадваючыся пра развагі ўрача, застагнала жанчына.

— Не кіну,— адказаў ён, залучыўся.— Што ж ты, любая, ходзіш тут? Не бачыш, што страляюць?..

— Па хлопчыка ішла. Па Кастуся. Ён яшчэ ў поўдзень збег гуляць да Бандарчукоў... Ой, божачка...

— Што ў цябе баліць? — спытаў Бацюня ўжо іншым тонам. Стрымліваючы злосць, надаючы голасу спакойную ўважнасць.

— Ой, смерць мая прыйшла! — застагнала з адчаем жанчына.— Паміраю, мабыць!.. Нага гарыць...

Бацюня запаліў запалку, прытульваючы трывожны агенчык рукой, уважлівым позіркам акінуў жанчыну. Адзначыў крывавую пляму там, дзе бядро, калі вецер раптам задзьмуў запалку. Бацюня хাপатліва запаліў другую, адсунуў спадніцу, агледзеў рану. Рана крываваілася на вяршок вышэй калена. Косць была перабіта.

— Вось, браце, здарэнне,— сказаў, выпрастваючыся, Антосю.— Трэба вярнуцца.

Васіль Дзянісавіч зняў паліто, разаслаў побач з жанчынай. Удвух пералажылі Захарыху на паліто. Моўчкі паднялі і панеслі ў хату, дзе апошнія дні жыў урач. Тут паклалі Захарыху на лаўку.

Васіль Дзянісавіч борзда прынёс коўдру з суседняга пакоя, загадаў Антосю завесіць акно. Хутка выйшаў зноў і вярнуўся з лямпай у руках. Паставіў лямпу на стол, перасунуў, каб свяціла зручней.

— Дай партфель,— загадаў Антосю, падцягваючы да сябе табурэт.

Настаўнік падаў партфель. Бацюня разлажыў інструменты, выцер спіртам рукі і пінцэт і зноў агледзеў рану. Нахіліўся над ранай з пінцэтам...

— Антось, трэба пашукаць фурманку, ці што,— сказаў Бацюня, на момант адварнуўшыся ад Захарый.— Ёй патрэбен будзе нагляд. Я думаю забраць яе ў лес, пакуль не падлечым...

— Зараз пашукаю...

— Ты там не баўся вельмі, любы...

Антось выйшаў.

Ён вярнуўся ў амбулаторыю хвілін праз дваццаць, вельмі неспакойны. Паліто было расхрыстана, валасы выбіваліся з-пад шапкі. Настаўнік часта і прагна дыхаў.

Урач яшчэ аперыраваў раненую. Васіль Дзянісавіч да таго захапіўся аперацыяй, што не заўважыў прыяцеля.

Страляніна на вуліцы раптам змоўкла, і ў пакоі настала такая цішыня, што звінела ў вушах. Было чуваць, як гучна цікае гадзіннік на руцэ ўрача.

— Васіль,— устрывожана парушыў Антось цішыню.— Няма нічога...

— Няма?

— Нічога не знайшоў... Ні аднаго чалавека ва ўсім сяле. Хаты забіты ці замкнуты. Хто і застаўся, дык хаваецца па склепах... Як вымерла сяло... Як пустыня. Страшна ісці...

Недалёкі выбух. Падлога страсянулася, са столі і сцен пасыпаўся тынк. Дзынкнула разбітая шыба. У хату са свістам уварваўся рэзкі вецер, скінуў коўдру з акна.

Палахліва замігаў язычок у лямпе. Бацюня незадаволена выпрастаўся. Антось падбег да акна, спіной засланіў разбітую шыбу і азірнуўся. Ухапіў зноў коўдру, знізу прыціснуў да падваконніка кнігай. Верхні край узняў аберуч.

Нацягнуў коўдру на акно.

— Васіль, як думаеш, нас не заспеюць тут? Палохае мяне гэтая маўчанка...— сказаў ён, аглядаючыся на Бацюню. Ледзь стрымліваў неспакой.

— А што рабіць?..— не паварочваючы галавы, адказаў урач.

Ён дастаў з партфеля шыну і, прыклаўшы яе да нагі, пачаў абкручваць бінтамі.

— Ёй цяпер будзе лепей,— з палёгкай уздыхнуў урач. — Трэба хіба насілкі, ці што... Занясём яе пакуль што да дзяцей...

На ступеньках — крокі. Рэзкія ўрывістыя галасы. Рыпнулі дзверы. Крокі бязладна стукалі ў сенцах.

Настаўнік кінуўся да дзвярэй:

— Хто тут?

У вузкую шчыліну святла ўсунуўся рослы гітлеравец. Бліснулі палоскі на пятліцах, крылі свастыкі над правай кішэняй.

— Акно! — не ўздыхаючы галавы, незадаволена крыкнуў урач. Ён нібы забараняў уваходзіць.

— Цурук! — загадаў немец.

— Тут... Аперацыя!..

Гітлеравец з сілай ірвануў дзверы да сябе. Антось, які не чакаў такога раптоўнага рыўка, тузануўся за дзвярыма і апынуўся проста перад гітлераўцам. Ён нібы загарадзіў дарогу.

— Прэч, ферфлюхтэн...

Удар нечым металічным паваліў настаўніка на падлогу.

Гітлеравец, паморшчыўшыся, пераступіў цераз настаўніка. За ім увайшло яшчэ трое. Апошні, высокі і худы, наступіў на настаўніка ботам.

Бацюня выпрастаўся, строга і сярдзіта бліснулі яго прыжмураныя вочы.

— Я сказаў — нельга.

— Вы чаму крычыць?!

Першы немец з ліловым крывым шрамам па шчацэ, абляпаны гразю, стомлены, абражана ўпіўся ў яго цвёрдым позіркам.

— Бальшавік?.. Камісар?..

— Урач...

— Арцт. Бальшавік!

Васіль Дзянісавіч нічога не сказаў.

Гітлеравец адхіліў урача рукой і нагнуўся над раненай. Жанчына была без прытомнасці і трызніла.

— Бальшавік! Ранены...

— Жанчына. Матка,— адгукнуўся Васіль Дзянісавіч.

— Матка? Не!

Садаты насцеражыліся.

Гітлеравец пацягнуў жанчыну за нагу. Шына з нагі ўпала, жанчына войкнула і сціхла. Немец паморшчыўся. Перабітая нага бясільна звісла на звязку мышцаў.

— Матка! Чуеш — матка! — падступіў урач.
Гітлеравец ударыў ботам па пазе — тая, нібы
маятнік, загойдалася.

— Вот на-аш ап-перацыя.

Адзін з саддат зарагатаў, а ён, прыплюснуўшы вочы, упіўся зноў
у Васіля Дзянісавіча. Ён хацеў, каб гэты стары ведаў, што да
большавікоў, да камісараў літасці не будзе.

Урок, здаецца, выдаўся яскравы і ўражлівы. Выняўшы хусцінку,
немец выцер рукі. Урач усутыч — пахмура і нерухома — глядзеў на
яго.

— Поганы!.. Нелюдзь!..— раптам, пачырванеўшы ад гневу, за-
крычаў Васіль Дзянісавіч.

Каўнер ціснуў горла, замінаў гаварыць. Ён ірвануў каўнер, гузікі
паляцелі на падлогу. Зрабіўшы намаганне, праглынуў камяк у горле.

— Чума!..

Не скончыў... Тупы ўдар па галаве ствалом аўтамата паваліў яго
на падлогу. Апошняе, што ён пабачыў,— гэта кароткі, з шырокімі
халявамі бот гітлераўца, занесены над ім...

Праз некалькі хвілін Антось, хістаючыся, падняўся на калені,
харкнуў згусткам крыві.

У пакоі нікога не было.

На падлозе ляжаў урач — твар знявечаны, цмяна жаўцела
голеная галава, рука нязручна падгарнулася пад бок.

Апошняю аперацыю Васіль Дзянісавіч не скончыў.

1942-1943

КАНЕЦ РАЗМОВЫ

Машыніст выглянуў.

Ён не першы раз занепакоена выглядаў з акна. На пачарнелых снежных дарогах усё часцей віднеліся нямецкія аўтамашыны, цягачы з гарматамі, натоўпы салдат, коннікі, фурманкі са скрынкамі і клункамі. Часамі ўсё гэта цягнулася бесперапынна, нагадваючы вялікіх чарвякоў. Абапал дарог усюды віднеліся адзнакі нядаўніх баёў — пажарышчы, варонкі, скарэжаныя машыны. Іх улад засыпаў снег.

Немцы ішлі ды ішлі няспынна.

Калі стары бачыў гэта, яму становілася млосна, ногі згіналіся ад слабасці, усярэдзіне рабілася холадна і пуста. Яго ахопліваў непакой, і ён непрыкметна пазіраў на немца, каб праверыць, ці не чуе той часам яго думак.

Як заўсёды ў людзей, якія, набліжаючыся да нейкага адказнага моманту, яшчэ не наважыліся, яму хацелася адцягнуць той момант, сабрацца з думкамі. Хуткасць паравоза здавалася большай, чым была сапраўды. Рукі старога самі падымаліся да рэгулятара, каб прыцішыць ход, і ён не стрываў бы, каб не гэты ўважлівы немец, што сядзеў поруч.

Слупы ляцелі і ляцелі насустрач... «Набліжаецца маё няшчасце, мая ганьба... Што рабіць? Што рабіць?..»

— Машыніст! Што вы так думаете? — раптам запытаў немец.

Стары не адразу знайшоўся, што сказаць.

— Я?.. Нічога, пан афіцэр...

— Можат не адказваць. Я сам ведаю. Вы думаете, што дрэнна весці рускаму чалавеку нямецкі эшалон. Правільна?

— Я не пра гэта... пан афіцэр.

Немец паважна курыў і паглядваў у акно. За акном падбегалі і адбегалі тэлефонныя слупы. Аднастайна круцілася снежная раўніна, абпаленая, голая. Постаць яфрэйтара выражала нуду і абыхавасць да ўсяго, што робіцца на свеце, але машыніст адчуваў, што немец пільна сочыць за кожным яго рухам. Вострыя вочкі яфрэйтара нібы праціналі наскрозь, і нават думкі, здавалася, нельга было захаваць ад іх.

Дакурыўшы папяросу, яфрэйтар зноў выняў партсігар. У ім нічога не засталася. Ён глянуў у акно, бесклапотна пазяхнуў і павярнуўся да машыніста.

— Я жадаю працягваць нашу гутарку,— ён зрабіў націск на «працягваць».

Размова цягнулася ад самай раніцы, калі яфрэйтар прыйшоў у будку. Дзяжурць павінен быў, як звычайна, салдат, але Кох хацеў сам, асабіста, давесці эшалон да фронту. Яфрэйтар, з прыбалтыйскіх немцаў, ведаў рускую мову. Ён быў жвавы, гаваркі, ветлівы, зусім не падобны да сваіх маўклівых і хмурых салдат. Размова вялася амаль увесь час — з перапынкамі, калі унтэр курьў або еў. З гэтай размовы немец ужо ведаў, што машыністу болей за шэсцьдзiesiąт, што перад вайной стары жыў на пенсіі, што ў яго недалёка ад станцыі дамок з садам...

Жаданне яфрэйтара занепакоіла старога Антоніка. Стары паспрабаваў схаваць хваляванне, але яму гэта не ўдавалася.

У чаканні адказу Кох запыніў позірк на памочніку машыніста: дзяўчына ў зашмальцаваных да бляску ватных штанах і куртцы зачыняла топку. Не дачакаўшыся адказу, ён здзіўлена зірнуў на машыніста. Антонік стаяў, выціраў рукі пакуллем, нічога не гаварыў.

— Што значыць ваша маўчанне? Вы не хочаце гутарыць са мной?

— Няма калі, пан афіцэр...

— Што значыць — няма калі?

— Сачыць мне трэба за паравозам, за дарогай...

— Сачыце. Але гэта не значыць, што вы не можаце разам з тым пагаварыць. Прыемная размова — лепш за ўсякае блюда... Так гаворыць руская пагаворка?

— Так...

— Значыць, вы жадаеце гаварыць?

— Гаварыце...

— Я рад. Мне прыемна гаварыць з вамі. Вы зрабілі добрую паслугу нам... Калі машыніст Гуто і памочнік загінулі, вы, можна сказаць, выратавалі эшалон... Без вас ён і цяпер тырчаў бы там, на праклятым раз'ездзе...

Ад гэтай ухвалы немца стары адчуў сябе зусім ніякава. Ён паспрабаваў усміхнуцца, але ўсмяшка выйшла сумная, крывая.

— Вы — разумны чалавек. Вы адразу зразумелі, што з нямецкай уладай спрацацца нельга. Таго, хто не хоча падпарадкоўвацца, нямецкая ўлада знішчае. Многія рускія не зразумелі гэтага і расплаціліся сваім жыццём... А вы зразумелі, сталі з намі працаваць, і мы даруем вам жыццё. Вы будзеце жыць...

Машыніст кінуў, як бы дзякуючы за гэтую вялікую міласць.

— Рускія — дзікуны, варвары. Яны ніяк не могуць зразумець, што старыя парадкі, якія ўстанавілі бальшавікі, кончыліся. Цяпер тут устанавіўся новы парадак, і трэба слухацца новых законаў. Баль-

шавіцкае панаванне скінута, і хутка будзе скінута па ўсёй рускай зямлі да Урала...

— І будзе ўсюды — нямецкае панаванне? — дзіўна адгукнулася дзяўчына.

— Нямецкая дзяржава будзе ўсюды да Уральскіх гор, нямецкія законы, нямецкая культура...

— Ага,— кіўнула дзяўчына так, што немец з падазронасцю перапытаў:

— Што значыць — ага?

— Ага, значыць: так, зразумела...

Яфрэйтар пільна зірнуў на дзяўчыну, як бы хацеў пабачыць, што тоіцца ў яе словах. Неспадзявана ўварваўшыся ў гаворку, гэтая дзяўчына перабіла роўную плынь яго думак, і ён які час маўчаў, адно паглядваючы за акенца. Загаварыў зноў ён ужо аб іншым:

— Мне падабаюцца бярозы. Яны падобны да дзяўчат у белых сукенках. Калі я атрымаю ў Расіі, як гэта сказаць,— калгас, я пасаджу бярозы пад акно. Бярозы... І свіней гадаваць буду. На свіннях можна добра зарабіць, калі прыдбаць добрыя пароды і наладзіць умелы догляд... Я зраблю вялікую гаспадарку, не менш як на тысячу свіней...

У голасе яфрэйтара пачулася захапленне:

— Тысячу свіней. Ружовых, як летняя раніца. Беленькіх, тоўстых! Рух-рух-рух. Уві-уві-уві... Якая прыгожая музыка! Кожны дзень я буду слухаць гэты цудоўны канцэрт!.. Што ты так усміхаешся? — нечакана асекся немец, зірнуўшы на дзяўчыну.

— На дзіўны канцэрт пан спадзяецца!..

— Што значыць — спадзяецца? — з падазрэннем запытаў немец.

— Пан сам ведае: спадзяецца пачуць калі-небудзь...

— Ты думаеш, я магу і не пачуць?

— Усё можа быць...

Яфрэйтар доўгім пранізлівым позіркам утаропіўся ў дзяўчыну.

— Усё можа быць? — перапытаў Кох.

Стары Антонік устрывожыўся. Ён ведаў, добра ведаў Валю, не першы раз сустракаўся з ёй: яна была дачкой прыяцеля, таго ж машыніста, як і ён. Не за што іншае, за характар устрывожыўся стары,— ведаў: яна здольна цярпліва маўчаць, спакойна пакутаваць, можна часам нават здзівіцца яе цярплівасці. Але ці не было і так, што вытрымкі не хапала: калі ўсё, што паліла душу, горача прарывалася, нядобрае, неразумнае. У такую хвіліну Валю нішто не магло ні спыніць, ні спалохаць.

Гэтая хвіліна — здалося старому — прыйшла.

— Пан афіцэр, не злуйцеся. Яна ж дзіця.

— Дзяцей трэба вучыць! — сказаў немец.

Кох устаў, размахнуўся, ударыў яе па шчацэ. Ад яго залатога пярсцёнка застаўся чырвоны след, выступіла кроў. Валя выцерла шчаку, але кроў ішла.

— Гэта пачатак нашай размовы. Непрыемны пачатак, на жаль, але ты сама вінавата.

— Божа мой! Валя, маўчы! — спалохана папрасіў стары.

Валя ўстрапянулася, але нічога не сказала.

«Не стрымалася, гарачка. Наклікала на сваю галаву бяду... Нібы мала было аднаго няшчасця...»

Антонік адчуў сябе раптам вельмі адзінокім, як і не было ні сяброў, ні таварышаў. «Чужы. Чужы. Усім чужы». Нават жонка ўяўлялася цяпер далёкай і чужой.

Стары падкінуў вугалю ў топку, цяжка выпрастаўся. Зялёныя і барвовыя кругі пайшлі ў вачах, і ён апусціўся на лаўку. Паравоз дрыжаў, грымеў, скрыгатаў. Антонік адчуваў сябе вельмі змарнелым. Раней была нейкая надзея, старасць забывалася і знаходзіліся сілы. Зараз яны некуды зніклі. Стары нібы адразу аслабеў і стаміўся.

Хацелася адагнаць думкі, а яны не адыходзілі. У іх было яшчэ больш, як раней, супярэчлівасці, ад іх цяжэй ціснула няшчасце. Ён падняўся, з заклапочаным выглядам высунуўся ў акно.

Цягнік прагрукаў над мастком. Праляцела рэчачка, напалову зарослая чаротам, зацярушаная снегам.

«Хутка станцыя»,— падумаў Антонік. Ён добра ведаў гэты ўчастак, па якім некалі часта вадзіў цягнікі. На станцыі, куды падыходзіў эшалон, раней змяняліся брыгады.

«Вось куды яны зайшлі. Ніколі ніхто сюды не даходзіў. Ён праўду казаў, гэты паганы немец: захапілі ледзь не ўсю Еўропу... Жудасная ў іх сіла. Ніхто не хацеў ёй падначальвацца, а яна ўсіх прымушае...» Яму здалося, што яго нікчэмнасць, яго страх — не проста страх за жыццё, а страх перад гэтай велізарнай ненавіснай сілай, якую, думалася яму, немагчыма адолець.

Яфрэйтар зноў занудзіўся.

— У рускіх ёсць хітрая пагаворка: не кажы «гоп» — пакуль не пераскочыш яму. Калі я адпраўляўся ў дарогу, я і не думаў, што гэта яма будзе такая небяспечная. І Гуго не ведаў, што трапіць у яе з партызанскай кулай. Ледзь не з кожнага лесу чакай стрэлаў... І ўсё ж мы яму пераскочылі,— і можна сказаць — гоп...

Ён засмяяўся і выглянуў з будкі.

Эшалон ішоў на павароце. З акна было відаць яго сярэдзіну і хвост. Вагоны дробненька гойдаліся, ляцелі, нібы за нечым гналіся ці

баяліся адстаць. За імі несліся платформы з грузам, які быў абцягнуты брызентам. Брызент, быццам ветразь, надзімаўся і трапляў на ветры. На апошняй платформе, хутаючыся ў каўнер кажуха, стаяў вартавы.

— Яшчэ толькі дзве станцыі, і мы здадзім эшалон! Нямецкі франтавік атрымае вялікі падарунак, які нецярпліва чакае...

Праз шум эшалона прарваўся недалёкі гарматны выбух. Затым яшчэ некалькі выбухаў большай сілы.

— О! Чуеце? Фронт! Хутка мы можам сказаць: злазь — прыехалі... Прымай падарунак! Гэтыя снарады будуць дабіваць рускую армію, каторая ўцякае за Маскву.

Яфрэйтар урачыста змоўк. Яму было не да размовы. Нуда скончылася, уперадзе, зусім блізка, была доўгачаканая мэта — канец усіх трывог і час прыемнага спакою.

З набліжэннем станцыі старога машыніста пакідалі апошнія супакойлівыя думкі і падымалася прыкрасць да сябе. Згадалася, як Валя ўгаворвала пусціць паравоз пад адхон,— згадалася з нямым Цяжкім папрокам. «Трэба быць героем, каб не быць здраднікам... Сярэдзіны няма...» — успомніліся яму словы Валі, і ён падумаў, што ў іх была суровая праўда.

Ён не мог быць героем. Ён адчуваў, што не здолеў нічога гераічнага зрабіць, не здолен задушыць няўпэўненасці, разгубленасці, якія прымушалі падпарадкоўвацца ненавіснаму гітлераўцу і весці эшалон наперакор свайму жаданню.

Але ён не хацеў быць нягоднікам.

З адчуваннем непараўнальнага няшчасця, якое павінна давяршыцца, змучаны доўгай дарогаю і думкамі, стары падводзіў эшалон да станцыі.

Збоку пабег зараснік. Уперадзе, з-за ўзгорка, выпаўзалі чырвоныя камяніцы станцыі. Машыніст націснуў на рэгулятар.

Грукаючы на крыжавінах, цягнік прайшоў міма ўваходных стрэлак, паступова суцішаючы ход. Ён спыніўся каля напалову разбуранага каменнага пакгауза, за якім пачынаўся пераезд.

На пераездзе рабілася нешта незвычайнае.

Антонік здзіўлена глядзеў. Уся дарога была забіта аўтамашынамі, павозкамі, салдатамі. Слупы на пераездзе былі зламаны. Калі сціхла піпенне пары, ён пачуў крыкі — кароткія, прарэзлівыя, бязладныя,— відаць, лаянку. Нічога нельга было разабраць. Адна машына ссунулася колам у кювет, стаяла нахіліўшыся. Ззаду, не спыняючыся, нецярпліва націскала наступная, пакуль урэшце не зваліла папя-

рэдняю. З кабінкі зваленага грузавіка вылез шафёр і, пагрозліва размахваючы рукамі, кінуўся да машыны, што ішла ззаду.

Валя, трымаючыся рукамі, вісела на поручнях.

— Уцякаюць... Кулём ляцяць,— шаптала яна і задыхалася ад хвалявання.

Антонік азірнуўся да акна, каля якога стаяў яфрэйтар. У тую хвіліну немец таксама неўразуменна азірнуўся і позірк іх сустрэліся. Яфрэйтар чамусьці расшпільваў і зашпільваў шынель. Стары ўсміхнуўся — не насмешліва, а ўрачыста-радасна. На хвіліну ён адчуў сябе мацней за яфрэйтара,— гэта было такое добрае адчуванне! Шкада, яно хутка прамільгнула і знікла. Яфрэйтар раптам схамянуўся і кінуўся з будкі, відаць, да каменданта эшалона.

Хвіліну пасля, схапіўшы чайнік, выбегла Валя. Яна лёгка пераскоквала цераз рэйкі. За пуцямі, каля пакгауза, праходзіў кульгавы чыгуначнік у чорнай ватоўцы, са скрынкай у руцэ. Валя спыніла яго, і яны аб нечым гаварылі, пакуль не падышоў нямецкі вартавы.

Валя вярнулася. З таго, што яна забыла набраць вады ў чайнік, і па стрымана дарослай хадзе Антонік здагадаўся, што яна вельмі ўзрушана. Ён адчуў, як з набліжэннем Валі ў ім нястрымна расце нейкая радасная трывога.

— Ну? — нецярпліва кінуў насустрач ёй стары, ледзь яна ступіла на падножку.

— Кулём ляцяць!

Валя засмяялася шырока, па-дзіцячаму.

І ўся яна ад радасці стала дзіцём, стала непадобнай на тую самотную задумлівую дзяўчыну, якой была ўсю дарогу...

Яна перавяла дых.

— Кулём! Кулём! — ёй падабалася вымаўляць гэтае слова.— Ляцяць гансы... Аж заняло дыхаць...

— Ды гавары ты хутчэй!

— Даюць лататы гансы! Эшалоны гоняць, кажа, адтуль, з фронту... Хочуць пагнаць назад. Учора самалёты прыляталі. Нашы! Спа-чатку бамбілі. Пакгауз гэта яны разбілі. А потым лістоўкі скінулі: «Чырвоная Армія наступае».

— Чырвоная Армія наступае? — узрушана, нібы не верачы, перапытаў стары.

— Наступае! Занялі многа гарадоў. Толькі я іх не запамніла — ад радасці ўсё з галавы вылецела. Многа танкаў нямецкіх захапілі. Гоняць гансаў ад Масквы. Ух, слаўна! Што робіцца, а? Дзядзька Змітро? Вы чуеце?

Яна схапіла Антоніка за пінжак і затармасіла.

Размову перарваў яфрэйтар. Ён ускочыў на падножку і, трымаючыся за поручні, скамандаваў па-нямецку высокім прарэзлівым голасам. Салдаты, што былі выйшлі з вагонаў, хапатліва кінуліся назад.

Яфрэйтар стаяў каля акна і нецярпліва чакаў сігналу да адпраўкі эшалона. Паўз акно з лязгам і скрогатам марудна поўз таварны састаў. Ад непакую Коху захацелася курыць, ён выцягнуў партсігар. Але ўспомніў, што папярос няма, і вылаяўся. Таварны састаў доўга яшчэ плёўся міма акна.

— Самалёты! — раптам крыкнула Валя.

Яфрэйтар кінуўся да акна, дзе стаяў машыніст. Самалёты былі далёка, над дарогай, што вяла сюды, к пераезду. Адтуль далятаў іх рокат, які перарываўся глухімі і цяжкімі выбухамі бомб. Над дарогай адзін за другім узбіваліся ўгору клубы чорнага дыму. Цёмная густая хмара ўздымалася над трапяткімі пералівістымі языкамі пажару, выцягвалася, распаўзалася па яснаму блакіту зімовага неба. Тры самалёты аддзяліліся ад групы і накіраваліся да станцыі. Яны ішлі нізка, яшчэ болей паніжаліся. Здавалася, што яны цалкам сваімі цэламі нацэліліся на будынкі станцыі.

Кох вылецеў з будкі. Перакульваючыся цераз зламаную агарожу каля пакгауза, ён зачапіўся нагою і ўпаў у снег.

Штурмавікі з рэзкім рокатам набліжаліся. Салдаты, гнетучыся ў дзвярах, высыпалі з вагонаў. На дарозе шафёры кідалі машыны і ўцякалі ў поле. Бегчы было цяжка — па пояс у снезе. Яны грузнулі, спатыкаліся, падалі, ускоквалі і беглі зноў, куды глядзяць вочы. Роў самалётаў нарастаў. Суха затрашчала кулямётная чарга.

Толькі стары машыніст і Валя не хаваліся. Яны нібы забылі, што іх могуць раніць. З ровам самалётаў шырылася радаснае хваляванне ў грудзях. У цішыні, што запанавала над усім, былі чутны роў самалётаў, кулямётныя чэргі, якія ўсё набліжаліся, мацнелі і з якімі мацнелі гулкія, важкія ўдары двух сэрцаў. Стары і Валя стаялі поруч, неадрыўна сачылі за самалётамі. Пачалі біць нямецкія зеніткі, брудныя воблачкі разрываў успыхвалі ў блакіце неба, але самалёты імчалі і імчалі.

Калі яны разварочваліся, Валя раптам убачыла ясную чырвоную зорку.

— Зорачка! Наша, любая!

Самалёты нізка-нізка пранесліся, прыціскаючы вагоны кулямётным градам і грывотным рокатам матораў. У будцы пасыпалася разбітае шкло, Яны праляцелі так нізка, што па зямлі віхурай закруціўся снег. Валя мімаволі нагнула галаву.

Самалёты зніклі, паступова сусцішыўся іх гул. Кох устаў, агледзеўся і зноў паваліўся.

— Вяртаюцца!

Валя ўхапілася за поручні, прагна сачыла за самалётамі. Штурмавікі зноў набліжаліся.

Антонік задыхаўся ад шчасця, ён забыў пра ўсё іншае, можа ў соты раз паўтараў: «Так іх, нелюдзяў! Так іх!..»

Валя бачыла, як з-пад самалётаў пасыпаліся чорныя, падобныя на рыб, бомбы. Яна скочыла ў будку і, прыціснуўшыся да сценкі, увабраўшы галаву ў плечы, замёршы, з трывогай прыслухоўвалася да гнятучага свісту бомб. Яна чакала, сэрца сіцінулася, спынілася. Бомбы рваліся з цяжкім земляным выбухам, з рэзкім скрогатам — то адна за адной, то адразу па некалькі. Па будцы білі цвёрдыя, як камень, мёрзлыя камякі зямлі.

— Уцякайма, — тузанула Валя старога.

Антонік нахмурыўся.

— Уцячэм!.. Тут недалёка нашы...

— Я дзесяці крокаў не прабягу...

Раптам твар яго пасвятлеў, вочы заблішчалі рашучасцю.

— Добра. Толькі — па аднаму... Спачатку — ты, пасля я... Там, за пуцямі, пачынаецца вёска. Можна схавацца. Бяжы туды, ластаўка!

Яна саскочыла, азірнулася ў бакі і шмыгнула пад састаў, што стаяў на суседнім пуці...

Самалёты вярталіся, Антонік на хвіліну затрымаўся, падбег да акна. Ён быў у забыцці, ён упіваўся боем. Яму прагнулася ўсё бачыць. Стары паглядаў то на неба, то на снег — на перапаханых немцаў. Ён радаваўся і хваляваўся так, быццам сам бамбіў. «Туды, у кучку страляй!» — крычаў ён самалёту. Яму нібы перадалася тая сіла, якую неслі самалёты і якой баяліся гітлераўцы. Ён цяпер ёю жыў.

«Трасцы ваш эшалон пабачыць Маскву», — падумаў машыніст.

Ён саскочыў на зямлю, пераступіў цераз разарваны тэлефонны провад, што курчыўся на снезе. У галаве на міг ліхаманкава ўспыхнула: «Адбегчы б, адбегчы б — пакуль Кох адхаецца...»

Штурмавікі набліжаліся зноў — доўгія, цёмныя. «Усяго якую сотню крокаў... Адбегчы б... адбегчы б...» — стукала гулка ў грудзях старога.

Нечакана моцная паветраная хваля ўдарыла яго, падхапіла, перавярнула ніц і кінула ў чорную глыбіню. Адразу ўсё знікла, усё сцішылася. Ён не чуў больш ні выбухаў бомб, ні рокату матораў.

Стары апрытомнеў, калі самалётаў ужо не было. Колькі цягнулася забыццё, Антонік не ведаў. Уперадзе каля станцыі гарэлі эшалоны. Вакол стаяла такая цішыня, што ад яе нудзіла.

Затым цішыня стала радзець, крышыцца. Ледзь чутна, урыўкамі ўвайшлі галасы. Спачатку ён не мог разабраць ні аднаго слова, галасы зліваліся ў аднастайны гул. Недалёка хтосьці стагнаў. Потым Антонік адчуў, што сілы вяртаюцца і гукі яснеюць, і падумаў, што ён, мусіць, ранены. Стары паспрабаваў падняцца. З вялікім намаганнем яму ўдалося сесці. Галава кружылася ад слабасці.

Амаль у тую ж хвіліну ён убачыў Коха і некалькі салдат каля яго. Яны ішлі да старога. Салдаты ўзялі Антоніка пад рукі і павялі да паравоза.

— Шнэль, шнэль,— падганялі салдаты.

Яны, як ваўкі, абкружылі старога з трох бакоў і штурхалі наперад. І Антонік бязлітасна ясна адчуў, што цяпер ужо ніколі не ўдасца ўцячы.

Зноў перад ім паўстала пытанне: што рабіць? Дрыжаць, праклінаць сябе, поўзаць ніц... Жыццё ці смерць... Зноў успомнілася тое, ад чаго столькі пакутаваў дарогай, усе трывогі і сумненні.

І ён выбраў. «Не, хопіць, надрыжаўся». І калі парашыў гэта, адчуў палётку ад таго, што рашэнне было годнае.

«Не тання возьмуць маё жыццё...»

Да яго паступова вярталася сіла, страчаная пасля кантузіі.

Узлёт наступлення, які кідаў у атаку байцоў, узняў, падхапіў машыніста, павёў яго. Не было ні маладушных думак, ні разгубленасці, ні прыкрасці да сябе. Было ясна, упершыню ясна за ўсю дарогу, светла і чыста. Ён азірнуўся думкамі назад, і ўсё, ад чаго столькі пакутаваў раней, здалося нікчэмным і бязглуздым.

Яму захацелася адпомсціць ненавіснаму Коху за здзекі і насмешкі. Стары адчуў, што ён цяпер мацнейшы за Коха. Нарэшце было суджана збыцця жаданню помсты, якое жыло ўсю дарогу.

Стомлены, суровы падняўся Антонік у будку.

— Працягнем размову,— сказаў ён, як толькі Кох апынуўся побач.— Ці не хочацца?..

— Цягнік назад, стары памяло! За-раз.

Машыніст не паварухнуўся. Кох пагрозліва дакрануўся да кабуры. Стары ў адказ пакруціў галавою.

— Э, палохаць?.. Мы і так напалоханы... і цяпер не баімся...

Збоку, недалёка ад станцыі, часта загрузкаталі гарматы. Відаць, пачаўся гарачы бой, таму што стралялі вельмі часта. Яфрэйтар і машыніст, адразу забыўшыся пра размову, напружана прыслушаліся.

— Нашы! Бачыш, дзе фронт? Фронт ідзе сюды,— першы загаварыў Антонік.— Што, дрэнная ў нас армія?..

Яфрэйтар вылаяўся, расшпіліў кабуру, абарваў:

— Я апошнія слова гавару. Я не смяюся.

— Бачу, што не жартуеш... І самалёты самыя лепшыя...

— Мне няма калі жартаваць.

— Напэўна, твой падарунак дастанецца Чырвонай Арміі... Ён павінен нашым спадабацца. Падзякуюць мяне і цябе заадно...

— Хутчэй! Зараз назад! Стары памяло!

Кох наставіў пісталет, Антонік змоўк, нахмурыўся, выцвілія бровы амаль схавалі вочы.

«Смерць...» — падумаў ён, і стала трывожна і няўтульна-адзінока. І разам з гэтым сэрца запаўняла радасць, вялікая радасць, якую прынесла вестка пра наша наступленне,— а з ёй, з радасцю, адчуванне ўнутранай сілы, спакою і ўпэўненасці, якое ён доўга не мог знайсці.

«Жыць... Жыць... Убачыць разочак нашых... Хоць бы разочак...»

На міг з памяці вырвалася апошняя ноч на роднай станцыі, спалоханая заплаканая жонка, настаўлення ў яго спіну вінтоўкі і салдааты, што маўкліва, цяжка ступалі ззаду, збоку, калі вялі яго на станцыю ў тую ноч. Калі вялі, падаў мокры снег, халодным няўтульным цурком поўз за шыю... «Арына і цяпер, мабыць, гаруе, што мяне павялі ў турму...»

— Вядзі! Апошні раз.

— Не павяду.

Яфрэйтар, амаль не цэлячыся, стрэліў у яго. Антонік захістаўся і пачаў валіцца. Галава лягла нерухома, хутка заплывала крывёю, а рукі яшчэ жылі, хапалі падлогу, драпалі, чапляліся за жыццё...

Сочачы за забітым, Кох засунуў пісталет у кабуру, пацягнуўся за партсігарам — карцела курьць. Успомніўшы, што папярос няма, ён вылаяўся. Тады павярнуўся, каб уцякаць, і збялеў.

К паравозу і на станцыю беглі савецкія аўтаматчыкі.

У ЗАВІРУХУ

К. Чорнаму

Лютавала завая. Угары над Засмужцам у вершалінах дрэваў глуха шумеў вецер і сыпаў на дарогу халодны пыл. Міма цёмнымі высокімі сценамі бясконца ішлі сосны, варушачы кашлатымі лапамі. Сціснутая соснамі з двух бакоў дарога безліч разоў паварочвалася, выпроствалася, і ўсюды, не перастаючы, вёў аднастайную сумную песню вецер:

— Ууу-ууу!

Засмужцу здавалася, што не будзе канца гэтаму лесу, гэтай дарозе. Па яго разліках лес ужо даўно павінен быў скончыцца. Ён час ад часу з надзеяй падымаў галаву і паглядаў уперад, спадзеючыся ўбачыць поле, але там па-ранейшаму стаялі сосны.

Ён ішоў зморана, хістаючыся. Галава яго была звешана, і калі б Засмужац не падымаў яе, можна было б падумаць, што ён на хаду спіць. Снег пластам наляпіўся на яго шапку і плечы. Ззаду Засмужца, на повадзе, таксама звесіўшы галаву, неахвотна плёўся конь. Сядло на кані пабялела ад снегу: коннік, было відаць, даўно ішоў пешкі.

Здалёк, скрозь густы гул соснаў, прарваўся гук гарматнага выбуху — напамінак пра тое, што і ў гэтую ноч ішла вайна. Данесліся яшчэ некалькі выбухаў, потым стала ціха. Засмужац прыслухаўся — выбухі не паўтараліся.

Нечакана моцны парыву халоднага ветру шалёна кінуўся на Засмужца і штурхнуў назад так, што хлопец адразу спыніўся і адступіўся, каб устаяць. Конь падняў галаву, грыва на ім заварушылася. Засмужац вышэй нацягнуў каўнер шыняля і, калі расплюшчыў вочы, убачыў, што наперадзе між рэдкімі соснамі зашарэла. Гэта было поле.

Ісці стала халадней,— Засмужац то апускаў галаву, то адхіляў твар убок, каб схваць яго ад ледзянога ветру.

Ледзь пачалося поле, ён спатыкнуўся і ўпаў у снег. Дарога абарвалася, далей яна была замецена тоўстай гурбай снегу. Засмужцу не хацелася падымацца з мяккай снежнай пярыны. Ён ціха, нерухома ляжаў, з асалодай адчуваючы, як у цэле прыемна ные стома і цяпло, нібы пасля віна, разліваецца па яго руках, нагах, кружыць галаву. Хацелася спаць.

Засмужац не спаў другія суткі. На світанні ён ішоў па гэтай дарозе насустрач, у штаб арміі, з данясеннем ад камандзіра кавалерыйскай брыгады. Да штаба арміі было кіламетраў дваццаць ці крыху болей. Але ўсе дарогі і сцяжынкі былі так закіданы снегам, што

дабрацца да яго ўдалося толькі за шэсць гадзін, дашчэнтэ змучыўшы каня і сябе. У штабе затрымалі нядоўга, не далі спачыць. Відаць, пісьмо было важнае, бо праз паўгадзіны яму ўручылі новы пакет і загадалі неадкладна ехаць назад. Калі ён выязджаў з сяла, ад стомы і бяссонніцы адчуваў сябе змарнела. У даваршэнне да ўсяго звечара разлуктавалася завіруха.

Засмужац з вялікім намаганнем прымусіў сябе падняцца і пайсці па цаліку. Ногі правальваліся да кален. Потым ён адразу схаваўся па пояс,— ногі згубілі пад пластам снегу цвёрды грунт... Засмужац збочыў правей і зноў з палёгкай адчуў дарогу.

Неўзабаве сумёт скончыўся, агаліўся цвёрды, вылізаны ветрам шлях. Ісці стала лепей, ногі здаваліся лягчэйшымі і высока паднімаіся. Толькі трэба было сачыць, каб не папасці ў санную каляіну, бо там было слізка.

Затым дарога зноў схавалася. Засмужац зноў блытаў — то губляў дарогу, то намацваў яе нагамі, лез, выбіваючыся з сілы. Хутка ён так звёўся, што спыняўся праз якія-небудзь тры-чатыры крокі, каб перавесці дыханне. За ўсе свае васемнаццаць год ён яшчэ ні разу не быў такі стомлены. Урэшце, калі ісці далей не хапіла сілы, хлопец сеў на каня. Гэта было каля адзінокага дуба са зламанай вершалінай, які ён запрыкмеціў, калі ішоў яшчэ першы раз. Дуб быў стары і такі шырокі, магутны, што Засмужац тады мімаволі прыпыніўся і аж свіснуў ад захаплення.

Каштан ішоў болей упэўнена, нейкім унутраным пачуццём адгадваючы дарогу. Але ён быў таксама змораны, часта спыняўся, натужна сапучы, і кранаўся далей з тупой жывёльнай упартасцю. Ад стомы ён хістаўся ў бакі, спатыкаўся. Потым, збіраючы апошнія сілы, пачаў ісці скачкамі. Засмужац пашкадаваў яго, злез з сядла і павёў каня на повадзе.

Весці каня стала цяжэй. Засмужац зразу пашкадаваў, што праехаў на ім гэтыя некалькі сот крокаў. У пачатку шляху Каштан ледзь не наступаў на пяткі і дыхаў яму на шыю; цяпер конь ледзь плёўся за ім: ішоў на тугім повадзе. Засмужцу прыходзілася не толькі ісці самому, а і цягнуць каня. Каштан часта спатыкаўся. Повад балюча рваў руку.

Засмужац зноў згубіў дарогу і ніяк не мог адшукаць яе. Ён правальваўся па пояс на кожным кроку, часам амаль поўз. Але ўпарта гробся далей. У гэтым цяжкім шляху яго падмацоўвала думка пра тое, што ён робіць баявое заданне, што ад яго залежыць лёс, можа, тысяч людзей. Засмужац трымаўся за яе, як за ратунак, і, каб не выпусціць, упарта паўтараў сам сабе: «Дайсці. Што б ні было — дайсці... Данесці

пакет... Там мяне чакаюць». Па меры таго, як расла стома, гэта думка рабілася аднастайнай, нібы ўціснуўся ў адно імкненне ўвесь сэнс яго цяперашняга жыцця. «Дайсці... Дайсці... Дайсці...»

Цяпер ён быў у нейкім забыцці ад нечалавечай стомы. Спатыкнуўшыся, ён упаў у снег і ляжаў колькі хвілін нерухома і маўкліва. Конь пастаяў крыху, пачакаў, потым занепакоіўся, шмаргануў повад раз, другі. Засмужац бяздумна павярнуўся, і ўбачыў над сабою храпу каня: галава каня здавалася незвычайна вялікай. Каштан пазіраў круглымі вачыма трывожна і нецярпліва. Гэты позірк вывеў Засмужца з забыцця.

Ён павольна падняўся і палез уперад.

Раптам Засмужац перад сабою — крыху ўбаку — убачыў агеньчык. Ён не паверыў, з трывогай падумаў, што гэта здалася. Засмужац працёр вочы, але агеньчык гарэў.

Ён мігцеў, дрыжаў, вясёлы агеньчык. Ва ўсім свеце быў ён толькі адзін, а кругом, як і раней, трубіла бура. Але чалавек ужо нічога не бачыў, толькі гэты маленькі агеньчык. Яго ратоўны бляск трапіў у грудзі, і Засмужцу зрабілася цёпла і хораша, нібы на такой адлегласці перадавалася яго цяпло. Ён быў упэўнены: агеньчык гэты — у яго вёсцы, — яго мэта. Агеньчык быў такі блізкі, жаданы, мігцеў перад самымі вачыма, і Засмужац, грузнучы ў снезе, пабег проста туды. Ён болей не шукаў дарогі.

Перад вёскай яго аклікнулі патрулі. Засмужац узрадавана адказаў.

Калі ён ішоў да штаба, што быў пасярэдзіне вёскі, то ўбачыў некалькі дзіўных, чорных пустыроў. На адным з іх варушыўся, трапятаў агеньчык — гарэлі галавешкі. Дзе-нідзе, астываючы, воўчымі вачыма тлелі вугалькі. Завіруха круціла вакол іх пасмы снегу, хапалася закрыць сумную пустэчу халоднай беллю. На чарнаце пажарышчаў добра былі відны чыстыя лапіны замеці і языкі сумётаў.

Пасля таго, як Засмужац мінуў пажарышчы, да яго дайшла здагадка, што адзін з тых агеньчыкаў, напэўна, і свяціў яму. Весаляў і грэў у полі — агеньчык нечай бяды...

Перадаўшы пакет, Засмужац лёгкай хадой накіраваўся ў свой узвод. Завёў каня ў хлеў, у зацішку рассядлаў, падкінуў яму сена і ўвайшоў у хату.

У хаце прыемна пахла цёплым хлебам і напаленай печкай. Салдат весела прывітаўся з маладзіцай і доўга расшпільваў шынель. Замерзлыя пальцы не слухаліся. Жанчына, сумна сочачы за ім, паківала галавой.

— Дай дапамагу...

Яна лёгка сцягнула задубелы ад марозу шынель і ватоўку. Пад гімнасцёркай вызначыліся вострыя, неакрэплыя яшчэ плечы.

Ад нечаканага наплыву вясёласці Засмужац моцна абхапіў жанчыну за стан і прыцягнуў да сябе. Маладзіца нявесела паглядзела на яго стрыжаную галаву, на якой спераду смешна, па-дзіцячаму, тырчалі вожыкам серабрыстыя валаскі, паспрабавала вызваліцца.

— Пусці. А то мамцы тваёй напішу — наб'е,— паспрабавала яна пажартаваць.

— Кажы, кажы. Усё роўна не пушчу...

— От, на гэта сілы дык хапае! Пусці!

— Не пушчу!

Яму было весела, а чаму — ён і сам не ведаў. Засмужац па-дзіцячаму шырока засмяўся і нечакана адпусціў яе. Усмешка, што цяпер не сыходзіла з ясна-ружовых шчок, з поўных лагодных губ, рабіла яго маладзейшым нават за восемнаццаць год. Цяпер цяжка было ўявіць, што зусім нядаўна гэты хлапчук з нечалавечай упартасцю прабіраўся праз завіруху.

Калі затым Засмужац сеў каля печкі, то адчуў сябе такім знябытым, што, здаецца, не змог бы скрануцца з месца. Але той вясёлы, радасны настрой, што невядома адкуль увайшоў у душу, заставаўся, хоць і крыху прыцішаны ад стомы. Ён з асалодай слухаў, як прыемна млее ўсё цела.

На хвіліну ён падумаў пра ўсё перажытае ў дарозе і сам здзівіўся, што столькі здолеў вытрымаць. Каб яшчэ раз прыйшлося, ён, здавалася яму, не зрабіў бы і паловы таго, што раней. Але ён ведаў, што на сягоння ўсё скончана, што болей не прыйдзеца. За акном лютавала завіруха, у коміне цягуча свістаў вецер — ууу-ууу! — але Засмужцу радасна было чуць гэтую музыку. Цяпер усё — і вецер, і холад былі далёка.

Маладзіца выняла з печкі чыгунок і паставіла на стол. Запахла бульбай. Засмужцу было радасна сачыць, як над чыгунком падымаецца пара.

— Садзіся, кіслы. Зусім раскіс... Мужчына называецца!

Яна ўсміхнулася. Засмужац здзівіўся, як гэта ён раней не заўважаў, што ў яе такая харошая і шчырая ўсмешка. І ямачкі на шчаках прыгожыя, калі яна смяецца. І голас такі мілагучны і лагодны.

Жанчына паставіла кубак з малаком, Засмужац сеў за стол і пачаў вячэраць. А тая слала на падлозе пасцель — прывабліва шалясцела сена...

У Засмужца непераможна зліпаліся павекі, звінела ў галаве. Думкі варушыліся ляніва, часамі іх бязладна перабівалі то малюнкi

сну, то малюнкi замецiм. Зламаны дуб. Каламутнае поле... Агеньчык мiгае... Ён паспрабаваў адагнаць сон,— нейкая надакучлівая думка неадчэпна, як сляпень, круцiлася ў галаве. Засмужцу вельмi хацелася злавiць яе, а яна нiяк не давалася. Хлопец пачаў перабiраць думкi i нарэшце патрапiў на тое, што хвалявала.

— Ага... Дзе Казлоў i Бондар?

Казлоў i Бондар былі салдатамi з яго ўзвода i таварышамi на гэтай кватэры.

— Той ноччу на свiтаннi як пайшлi... — уздыхнула жанчына.— Паклiкалi iх на самым свiтаннi, пасля таго, як ты паехаў. Потым за сялом вельмi стралялi. I гарматы i кулямёты. У акне шыбы ледзь не павыляталi. Проста страх — так стралялi. Многа, кажуць, немцаў паклаалi... Ды ты спi, Мiкола. Паспi, пасля будзеш пытаць...

— I пра iх нiчога не чуваць?

— Нiчога... А ты кладзiся спаць... Нiчога. Толькi Арсенiха казала, што i нашых лягло там. У Арсенiхi камандзiр у хаце стаяў. Як бо яго прозвiшча?

— Кандрацэня.

— Не iнакш Кандрацэня. То яго забiлi. Яна плакала, як па сыне. I яшчэ багата загiнула. А Грышку таго рудога бачыла раненага. Уся галава ў марлях. Пра Бондара i Казлова пыталася, дык — не, кажа, не бачыў... Скiнь боты, я прасушу iх...

Яна памагла яму зняць боты. Слала на печы анучы, калi стукнулi ў сенцах дзверы. У хату увайшоў Казлоў. Адзiн рукаў яго шыняля быў адрэзаны да локця. Рука да таго месца, дакуль адрэзаны рукаў, была забiнтавана i вiсела на марлевай касынцы.

— Што так гледзiце? Не чакалi? А? Нечаканы госцi!.. Здарова, салдат!.. Ну што, даплёўся?

— Выходзiць, даплёўся. I сам аж не спадзяваўся, што даграбуся. А дзе Бондар?

— Кепска з Бондарам... А Сiманава i Пятра забiлi. Разведцы нашай дасталася больш за ўсiх. У нашым узводзе ты ды я, ды мы з табой — чатыры чалавекi засталiся, а то ўсе раненыя. Я таксама ледзь не згуляў у скрынку, у бога душу яго!.. Але i фрыцаў намалацiлi — поле ўсё пачарнела ад трупай. У такую пагоду палезлi. З iмi гэтых дзiваў яшчэ не здаралася... Увогуле, заўтра, кажуць, трэба таксама чакаць...

Засмужац спытаў, хто застаўся жывы,— iмя за iмем назваў таварышаў. Казлоў адказаў, i перад Засмужцам паступова маляваўся ўпарты крывавай бой, што прайшоў мiнулай ноччу. Бой гэты маляваўся яму нейкiм нячутным, нерэальным. Засмужац нiяк не мог

адчуць мёртвымі тых, якія ўжо не жылі. Усё ж ранейшы бесклапотна-радасны настрой хоць і нялёгка, змяняўся трывогай і прадчуваннем недалёкага бою. Яшчэ разам з гэтым, як дамешак, было глухое пачуццё няёмкасці за сябе, за тое, што ён цягнуўся недзе ў тылу тады, як тут біліся насмерць.

— Фрыцам вельмі не падабаецца наш клін. Ім ён, што нож у сэрца. Наўрад ці астылі і цяпер... Але хай паспрабуюць! — пагрозліва прагаварыў Казлоў, здымаючы шынель.

Больш Засмужац нічога не чуў. Сон захапіў яго нечакана, адразу. Галава бяссільна ўпала на кулак, пакладзення адзін на другі на стале.

Снілася — спакойна блішчыць Прыпяць. Засмужац узмахвае вёсламі. З вёслаў са званам падаюць кроплі вады. А на карме, каля руля, сядзіць Галя, яго нявеста. Яна ў шаўковым белым плацці, на галаве вянок, што сплялі на лузе. Такая харошая, жаданая! Ён выпусціў вёслы з рук, пацягнуў Галю да сябе, каб пацалаваць, і нечакана пахаладзеў ад агіды. Гэта была не Галя, а немец. Той засмяўся і выставіў губы для пацалунка. Раптам змяніўся з твару, нахмурыўся і штурхнуў Засмужца ў вадку. Смяротная стома скавала цела... Нехта схапіў яго, вывалак на бераг, валтузіў, каб вярнуць к жыццю. Засмужац чуў, як яго клічуць, і ніяк не мог падаць голасу.

Калі ён прачнуўся нарэшце, то ўбачыў, што сядзіць за сталом, а перад ім стаіць капітан, начальнік разведкі. Казлоў, з рукой на марлевай падвязцы, неспакойна ходзіць па хаце і курыць.

— Ну і спіце ж вы, Засмужац!

— Што?— не даўмеў ён.

— Спіце, кажу, моцна...

— Здарожыўся вельмі, таварыш капітан.

— Разумею... Але спаць больш не давядзецца. Трэба адвезці пакет у штаб арміі. Вельмі тэрмінова, неадкладна.

— Таварыш капітан...— папрасіўся Засмужац.

— Ведаю, што змарыўся.

— Я проста больш не магу.

— Спачуваю. Але некага паслаць.

— Пашліце каго... Ну, Бондара...

— Памёр... ад ран.

Пры апошніх словах капітана Засмужцу раптам прыгадалася нядаўняя размова з Казловым, забытая таму, што хлопец усё яшчэ быў у паўсне. Капітан кінуў галавою на лаўку. Толькі цяпер Засмужац убачыў за спіною капітана на лаўцы цела таварыша. Яго

прынеслі, калі Засмужац спаў. Трывожна і вінавата падышоў Засмужац да Бондара.

Капітан ступіў убок, і святло лямпы, якое загароджвала яго спіна, упала на нябожчыка. Бондар ляжаў на лаўцы, выпрастаўшыся, да грудзей накрыты шынялём, заплямленым закарэлай крывёю.

Засмужац некалькі хвілін стаяў, як скамянелы, не маючы сілы адарваць позірк ад твару таварыша. Рысы таго былі скрыўлены болем, выраз перадсмяротнай пакуты так і застыў на пабялелых, моцна сціснутых тонкіх вуснах, у напаядкрытых цёмных вачах Засмужца ўзрушыў не столькі выраз пакуты, колькі нечаканы выраз гневу, які не магла сцерці нават смерць. Засмужцу здалася раптам, што Бондар зараз ускочыць і закрычыць яму: «Што ты яшчэ можаш патрабаваць ад мяне?! Як ты смееш звальваць на мяне?! І як ты можаш адмаўляцца пасля мяне!»

Засмужац ад неспадзеўкі спалохана выпрастаўся, падцягнуўся, як ад сапраўднага вокрыку. Стома адступіла. На яе месца прыйшлі туга ад сустрэчы са смерцю, страх і вінаватасць.

Ён быў мала знаёмы з Бондарам. Яны ўпершыню пазнаёміліся ўсяго некалькі дзён назад. Хадзілі разам перад цёмным начным полём, ахоўвалі свае зямлянкі, потым разам грэліся ў зямлянцы кіпенем з аднаго кацялака...

Ён толькі і ведаў, што Бондар — не раўня яму, вопытны, заслужаны разведчык, ваюе другі год. У іх узводзе разведкі ўсе паважалі Бондара; ён жа, Засмужац, навічок, крыху нават пабойваўся...

Цяпер, блізка стоячы перад загінуўшым, Засмужац упершыню адчуў, што нейкія невядомыя дасюль сувязі збліжаюць і моцна яднаюць іх. Тое, што яны ваявалі ў адным узводзе, што ў іх была адна мэта, адзін вораг, паўстала цяпер у новым, вострым, святле. Чалавек, якога ён мала ведаў, зрабіўся блізкі, як бы родны.

Побач з Засмужцам стаяла і плакала жанчына. У яго ж не было ні слёз, ні думак, усю яго істоту запаўняла адно вялікае пачуццё. У тым пачуцці неразрыўна сплталіся тужлівае адчуванне смерці, горыч віны і імкненне як-небудзь паправіцца.

Ён нічога не гаварыў, не кляўся. Тое, што ён перажываў, было такім вялікім, складаным і цяжкім, што словы нічога не значылі. Засмужцу хацелася дзейнічаць, страляць, а не гаварыць. Яго вялікае пачуццё патрабавала вялікага, гераічнага.

Капітан, нібы заўважыўшы забытае, нахіліўся да мёртвага, скрыжаваў яго рукі на грудзях. Потым моўчкі павярнуўся да Засмужца. Той адвёў позірк.

— Таварыш капітан, мне патрэбен другі конь... Каштан не можа ісці...

— Вам асядлалі Бондарава Звера.

Болей Засмужац не сказаў ні слова, абуўся, адзеўся і, не развітаўшыся, выйшаў з хаты.

У твар біў сцюдзёны вецер. Курэла. Засмужцу было лягчэй ста-
яць пад ледзянымі ўдарамі ветру. Падвялі каня. Засмужац узняўся ў
сядло, нацягнуў полад.

— Ну, бывай,— сказаў капітан, аддаючы пакет.— Шчасліва
даехаць.

— Шчасліва заставацца, таварыш капітан.

Конь хутка вынес яго за сяло. Зноў аклікнулі патрулі і,
пазнаўшы, прапусцілі ў поле.

Ад бяссонніцы звінела ў галаве. «Спаў дрэнна і мала; мабыць, і
гадзіны не паспаў,— падумаў ён.— Нават у сне не адчэпіўся ад
немцаў».

Хлопец сутаргава пазяхнуў, успомніўшы перарваны сон, але ўжо
не шкадаваў, што ён так нечакана скончыўся.

Халодны вецер памагаў адганяць сон. Паплылі думкі. «Цяжка
будзе,— падумаў ён, згадаўшы ўвесь шлях наперадзе.— Але —
нічога,— падбадзёрыў ён сябе.— Вытрымаю. Усю сілу збяру, але
вытрымаю... Хоць і цяжка будзе, а дайду...»

Застаяўшыся ў хляве, конь ішоў лёгка, праверка. Засмужац,
задумаўшыся, не заўважыў, як апынуўся сярод поля. Тут схамануўся і
агледзеўся.

Агеньчыка ззаду не было — патух ці закрыла мітуслівая заслона
завірухі.

Больш Засмужац не азіраўся. Уперадзе зноў ляжала далёкая
цяжкая дарога. Не змаўкаючы, гула завіруха.

НОЧЧУ

Маша ўвайшла ў хату і пачала моўчкі распранацца. Развязала хустку, на якой блішчалі сняжынкi, скiнула залубянелую ватоўку. Распраналася яна марудна — ад утомы, што роўным цёплым цяжарам наліла цела.

— Ад Сямёна нічога не было? — спытала яна, зірнуўшы на свякруху пільнымi, знарок спакойнымi вачыма. Хоць па твары старой бачыла, што не было.

— Нічога... — адказала свякруха.

Сум зноў балюча здушыў Машына сэрца. Толькі зараз было цяжэй, чым днём у лесе, але гэта быў той жа важкі сум ад трывожных думак пра мужа, ад якога болей за два месяцы не прыходзіла пісьмаў. Гэты сум толькі часова адышоў у дарозе, калі жанчыны збіраліся ля яе воза і жартавалі.

Маша, расціраючы рукамі пунцовыя намёрзлыя шчокі, падышла да стала. Была яна невысокая, павольная і, відаць, дужая. Шарсцяны свiтэр шчыльна аблягаў поўныя грудзі і круглыя плечы. Не расчасаныя валасы былі прымыты і пераблытаны. За сталом сядзеў сын і чытаў, ён не звяртаў увагі на прыход маткі. Маша наблізілася да яго, пяшчотна пагладзіла любыя белыя валасы. («Зусім, як у Сямёна», — падумала яна.) Мікола, не адрываючыся ад кніжкі, нецярпліва крутнуў галавою. Ён не любіў, калі маці лашчыла, бо лічыў сябе ледзь не сталым мужчынам. Яму пайшоў дзесяты год.

— Якая кніга, Мікола?

— «Рускі характар».

— Цікавая?

— Угу, — адказаў сын, не ўзнямаючы вачэй ад кніжкі.

Маша зноў пагладзіла яго белую галоўку, затым адышла і села каля процiлеглага ўскрайку стала. Свякруха — сухенькая, з худымi вострымi плячыма бабулька — паставіла на стол вячэру, падала ўсім лыжкі і села таксама.

— Кiнь кнігу, Мікалай. Бяры лыжку ды вячэрай.

— Не хачу.

— Кiнь, кажу, — строга загадала бабуля.

Мікола нічога не адказаў, як бы не чуў загаду, працягваў чытаць. Маці і бабуля пачалі вячэраць.

— Што ж гэта ты такая сумная, нявестачка? Змарнавалася, родная? Хіба жаночая справа дровы вазіць? Гэта і мужчыне не ўсякаму пад сілу... Усё — жанкі... Ох, ліха...

Маша маўчала. Ад ласкавага, спагадлівага слова сэрца сціснулася яшчэ цяжэй. Словы не ішлі, думкі нібы застылі, нібы завалакліся змрокам.

— За Сямёна ты не бойся,— лагодным голасам гаманіла сваяк-руха. — Будзе жывы, Мар'ечка. Вернецца. Я ўжо ведаю. Чаго толькі сябе зводзіць, у сухоты ўганяць...

— Не магу я. Так баюся, каб чаго з ім, крыў божа, не сталася.

— А ты паплач, Мар'ечка. Паплач. Жаночая сляза, што вада, а паплачаш і — лягчэй. Лепш робіцца. Ты паплач.

— Нашто? Хіба слязьмі паможаш чаму?

Мікола дачытаў раздзел да канца, паглядзеўшы для памяці на нумар старонкі, закрывае кнігу і пачаў сёрбаць крупнік. Ёў ён спачатку маўкліва і задуменна, пад уражаннем прачытанага.

— Мам,— раптам загаварыў ён.— Васеў бацька ўчора прыехаў з фронту. Прышоў вечарам, а яго не пазналі. Кажуць — наш чалавек на фронце. А я свайго бацьку адразу пазнаў бы, каб толькі прыйшоў... А потым пусцілі. А сягоння ён быў у нас у класе. У шынялі і з паго-намі. А на пагоне дзве зорачкі і адна пасачка. Я сам бачыў. Яго бацька лейтэнант, а Вася гаворыць, што ён скоро будзе капітанам. А я сказаў, што ён спачатку павінен быць старшым лейтэнантам, а пасля — капітанам. Праўда, мама?

— Не ведаю.

— От, і заўсёды ты не ведаеш! А настаўніца наша, Ліда Іванаўна, усё ведае.

— На тое яна і настаўніца.

— Мама, а чаму ад нашага таты няма пісьмаў? Я так занудзіўся. Усім прыносяць, а нам няма. Ён ранены, мам. А?

— Што ты вярзеш, дурны? — уз'елася раптам бабуля.— Вось зараз як плясну лыжкай па галаве. Скажы толькі шчэ раз.

— Я ж праўду кажу,— упарта запырэчыў Мікола. — Калі б ён быў не ранены, то пісаў бы.

— Пагавары шчэ трошкі!

— Не пагражай. Я цябе не баюся,— смела адказаў Мікола, але на ўсякі выпадак падсунуўся бліжэй да маткі. Бабуля паглядзела на Машу. Тая сядзела сумная, з пачырванелымі вачыма, моцна сцяўшы журботныя губы.

— Мама, не крыўдзіцеся на Міколу. Што ён разумее?

— Я ўсё разумею. Ты заўсёды кажаш, што я малы. А Васеў бацька сказаў, што я ўжо вялікі.

Ніхто не папярэчыў яму, і рэшту вячэры сядзелі маўкліва. Калі павячэралі, Маша паслала ложак і лягла спаць. Побач прымасціўся

Мікола, паклаўшы сваю белую галоўку на яе руку. Ён адразу заснуў, а Маша не магла.

У вачах, калі яна заплюшчыла іх, спачатку праходзілі задумлівыя, доўгія шэрагі танклявых аснежаных бяроз. Бель адбірала вочы. Потым бярозы валіліся, асыпаючы з вецця снег-пушок, чапляючыся, нібы спрабавалі ўтрымацца, за галіны сваіх сябровак; плыла бліскуча-бронзавая санныя каляіна; скрыпелі сані і галёкалі звонкія жаночыя галасы, падганяючы коней.

Затым усё кудысьці знікла, і яна ўбачыла, як у пакой нячутна ўвайшоў Сямён. Ён быў такі ж, як і раней: рослы, шыракаплечы, з моцнай шыяй, з бялявым непакорным: віхорам. Сямён ціха зачыніў дзверы і падышоў да яе. Ён прыйшоў з калгаснага сходу.

Сямён шчакой прыхінаецца да яе шчакі,—колецца, бо даўно не галіўся. «Работы шмат: старшыня калгаса»,— думае Маша. Як прыемна, як радасна з ім! Маша адчувае хваляюча-знаёмае цяпло яго твару, і шчаслівае пачуццё ўзнямаецца ўнутры. Яна ляжыць і не дыхае, не паварухнецца — так ёй хораша і лёгка!

І тады, у тую невыказна шчаслівую хвіліну, Маша мімаволі распалюшчвае вочы, і грудзі балюча сціскаюцца ад самоты. Яго няма! На печцы, як звычайна, не спіць, вохкае бабуля. Мікола аб нечым горача шэпча ў сне.

У акно пазірае белая месячная ноч. Пас мёртвага святла ляжыць на канапе, на сталe, ручніком спадае на падлогу. Ноч застыла. Не чутно ні крокаў, ні галасоў, ні гукаў, нават мароз не трашчыць. Праз шыбы бачны кавалачак сіняга неба ў халодным раўнадушным бляску шматлікіх зорак. Нерухомая бясконцая ноч...

Цяжка ноччу. Колькі горкіх думак перадумана за доўгія зімовыя ночы. Усё ўспамянута, усё перажадана, засталася толькі адно: туга — важкая, цягучая. Нічога няма цяжэй за яе. Днём можна забыцца, уцячы ад тугі, а цяпер яна тут, нібы каменем цісне грудзі.

Калі б хоць адно слова ад Сямёна. Толькі адно слова, што жывы, ну, і здаровы — і больш нічога. Тады ўсё стане інакшым. Цяжка жыць пры невядомасці... Горкую і балючую праўду, бадай, лягчэй перагараць, чым яе... Два месяцы і чатыры дні няма пісьмаў. Што з табою, любы? Ты пісаў, што баі былі моцныя. Мо паранілі? Ці захварэў?.. Паплач, паплач — лягчэй будзе. А дзе тых слёз узяць? Няма слёз — усе высахлі. З той пары, як пайшоў Сямён, не заплакала ні разу...

Марудна і доўга плылі невясёлыя думкі.

Бачыць яна: чалавек ідзе па полі. Шынель яго расперазаны, наросхрыст. Вецер паднімае полы. Гэта ён, Сямён. Сямён ідзе дадому... Ну так, дадому, у водпуск... Падыходзіць да хаты. Падымае

руку і стукае... Пачакаў крыху і зноў стукае. Маша прыслухалася — тоненька сакоча шыба. Сямён стукае, а Маша ляжыць і не можа зварухнуцца. Што гэта такое з ёю дзеецца? «І ноччу няма ад яго спакою»,— бурчыць на печы бабуля. Чаму яна такая няласкавая? Яна, пэўна, не ведае, што гэта Сямён стукае?

— Гэта ж Сямён! — чуе Маша праз дрымоту свой голас і прачынаецца. Дрыготкімі ад узрушанасці рукамі шукае спадніцу і не можа знайсці.

— Дзе той Сямён? Гэта ж твой брыгадзір, трасца яму, бяссоннаму.

Свякруха, крэкчучы і вохкаючы, марудна злазіць з печы, доўга ў прыцемках каля ложка шукае чаравікі, запальвае лямпу і нарэшце тупае ў сенцы. Бразгае засаўка.

— Няма на цябе ўгамону, бяссонны,— няласкава сустракае яна таго, хто ўвайшоў.

— Ціха, ціха. Я толькі на хвілінку.

— Спаць не дасць...

— А я не да вас. Спіце, калі ласка, на здароўе. Маша, выбачай, што патрывожыў позна... Заўтра зноў паедзеш у лес. І ўсе, хто сягоння былі. Што з табой? Ты хворая?..

— Нічога,— цяжка выціснула Маша.— Нічога. Сон прысніўся. Не глядзі... Я паеду...

Але чаму ў грудзях такая туга?

Брыгадзір — малады, цыбаты, без рукі хлопец, у паношаным франтавым шынялі з выгаралымі пятліцамі, занепакоена глядзеў на Машу. Яна вышэй нацягнула коўдру.

— Ну, бывайце!.. Чакай, от ліха! Ледзь не забыў!.. Тут табе, Маша, пісьмо — узяў на пошце... Другі дзень нашу.

— Пісьмо?!

Ён дастаў пакамечаны канверцік. Маша нецярпліва выхапіла яго з брыгадзіравых рук і прабегла вачыма надпіс. Почырк быў незнаёмы, хоць адрас стаяў ранейшы. «Пісьмо з часці»,— здагадалася яна. Хвіліну яна паглядала на канверт, не адважваючыся адкрыць, затым хутка разарвала яго і, нічога не гаворачы, упілася вачыма ў пісьмо. Яна зноў узрушылася, так моцна, што рука з пісьмом апусцілася ў знямозе.

Маша аддала пісьмо Максіму і папрасіла прачытаць. Ён узяў пісьмо, здзіўляючыся, што яна так абышлася — не радуецца і не сумуе.

Гэта былі друкаваныя на машынцы радкі. Максім стаў чытаць:

— «Ты, мабыць, ужо хвалюешся, думаеш, мабыць,— што такое зрабілася з тваім мужам, што ён так доўга не піша пра сваё жыццё, ці

здаровы і таму падобнае. Дык от — паведамляю табе гэтым пісьмом, мая дарагая жонка, што я, як і раней, так і ў цяперашні час, жывы і ў асноўным здаровы, і ніякіх страхуў, якія ты магла па сваёй фантазіі прыдумаць, са мной не было і быць не магло. Усё ідзе нармальна. Толькі выйшла адна маленькая прыгода. Паколькі я служу старшыною, то я вёз тыдзень назад хлеб і застраў з машынаю ў полі, і прыйшлося мне там, у полі, ноч начаваць, а было холадна, і я трохі пама-розіў два пальцы на правай руцэ. З прычыны чаго і друкуе гэтае пісьмо на пішучай машынцы наш пісар і мой друг старшы сержант Гонта. Так што ў мяне ўсё ў парадку, і наогул у нас парадак поўны, і адно мяне толькі непакоіць, як там у нас дома, як Мікалай-сыноч, як мама, асабліва, канешне, як ты адна па гаспадарцы... і наогул, у ма-ладым тваім... адзіночым жыцці...»

Максім спыніўся, не дачытаўшы пісьма. Ён збянтэжыўся,— Маша плакала. Хлопец паспрабаваў быў заспакоіць, але яна не адказала і заплакала мацней. Максім стаяў разгублены, не ведаў, што рабіць...

— Што ты стаіш, чорт бяссонны? Вады падай.

Ён з палёгкай кінуўся да вядра, прынёс корчык вады і працягнуў Машы. Але тая адвяла яго руку, лагодна загаварыла:

— Ты не трывожся, Максім. Гэта — так сабе... жаночыя слёзы. Чакала, чакала столькі, хвалявалася, пакутавала — і раптам, бачыш!.. Такая вестка!

— Сам не ведаю, як я забыў аддаць яго ўчора...

— А я — чаго ўжо толькі не падумала!.. То ж столькі часу — хоць бы знак які даў!..

Маша гаварыла, стрымліваючы слёзы, але на сэрцы яе было так лёгка і чыста, як лёгка і чыстыя былі яе слёзы. Яна ўпершыню за многія дні ўсміхнулася.

— Столькі часу, хоць бы знак які! Нібы чула, што бяда нейкая!.. І от жа — пальцы два адмарозіў... Баліць, пэўна. І папакалеў, мабыць, за ноч тую... А, не дай бог, магло б і горай быць!

— Гэта нічога — пальцы!.. Зажывуць!.. Абы сам цэлы!

— Жывы, дзякуй богу!.. Толькі — чаго ж я плачу? Дурная! Ці не праўда, дурная? Трэба смяяцца, а ў мяне — слёзы!..

Бабуля, якая маўкліва паглядала на нявестку, моцна сцяўшы бяскроўныя вусны, раптам прамовіла задаволена:

— От і прыйшлі яны, тыя слёзы... Прыйшлі нарэшце.

ТАКІ КАРОТКІ ВОДПУСК

Шкада было кожнай хвіліны, што марна прападала, але ўсё, нібы знарок, ішло насуперак.

Спачатку доўга не ўдавалася знайсці цягнік, каб пад'ехаць паўсотні кіламетраў. Эшалоны, якія праходзілі і якія стаялі тут,— або ішлі ў другі бок, або няхутка павінны былі адпраўляцца. Калі Васіль даведаўся, што на станцыю прыбыў новы састаў, які вось-вось пойдзе ў яго напрамку, ён адчуў сябе на сёмым небе. Добра, што з неба свайго бачыў зямлю: цягнік ужо крануўся, грымеў коламі па рэйках,— Васіль ледзь паспеў учапіцца за поручні.

Цягнік плёўся вельмі марудна. Ноч была страшэнна золкая, і пранізлівы вецер, што рваўся праз тамбур, дзе ён стаяў, прашываў наскрозь. Каб не адубець, даводзілася час ад часу саскокваць з падножкі і трусіць навывперадкі з вагонам. Але хлопец не зважаў на гэтыя нягоды, адчуваў сябе нават шчаслівым: як-ніяк усё-ткі едзе, набліжаецца!

На станцыях і раз'ездах было горш: цягнік рабіў доўгія супынкi. Машыніст, здавалася, не мінаў ні аднаго самага заняйдбанага раз'езда без таго, каб не пастаяць колькі хвілін. Пры гэтых супынках у Васіля кожны раз падымалася жаданне кінуць састаў і ісці аднаму, пешкі.

На нейкай станцыі састаў спыніўся надоўга, паравоз адчапілі; чыгуначнік сказаў сержанту, што далей цягнік пойдзе толькі праз тры гадзіны.

Васіль хутка абабег станцыю, цёмную, пустую, але навокал нічога не было, ні аднаго цягніка! Толькі ў тупіку бесклапотна сіпеў нейкі паравозік. Адчуваючы, што ўсё гіне, хлопец заспяшаўся туды. Гэта была адзіная надзея.

Паравозік быў, відаць, рабочы. У поясе святла, якое падала з будкі, стары чалавек у кароценькай ватоўцы і валёнках і худы падлетак грузілі дровы. Хлапчук, які працаваў у расшпіленай сарочцы, смыкнуўшы носам, павалена адказаў, што праз паўгадзіны паравоз пойдзе да таго гарадка, які патрэбен Васілю.

— Ну, калі так, то прымайце ў памочнікі! — весела сказаў Васіль.— Згодны?..

Ён падкасаў рукавы шыняля, з радасцю ўзяўся дапамагаць грузіць дровы.

Хутка дровы пагрузілі, і паравозік выбраўся на пуць. Васіль памагаў машыністу, паліў топку,— качагар з яго быў вельмі ўвішны і неспакойны.

— Куды гэта ты, хлопец, так спяшаешся?— запытаўся машыніст.

— У водпуск...

— А, вунь яно што! Хочацца хутчэй убачыцца?.. Але ты спакойней! Нікуды ён, водпуск гэты, не ўцячэ.

Хлопец выцер пот з твару.

— Хто ведае. У мяне такі водпуск, што можа і ўцячы...

Стары, бачачы нецярплівасць чалавека, не шкадаваў пары і выціскаў з паравозіка такую хуткасць, на якую той быў здатны.

Хвілін праз сорок паравозік спыніўся на станцыі, непадалёк ад якой у разбаўленай ранішняй сінечы мігацелі агеньчыкі гарадка. Забывшы ў спеху развітацца, Васіль саскочыў на зямлю, азірнуўся — вакол не было ні адной постаці. Па бязлюдным пероне неспакойны вецер гнаў сухое лісце.

Адразу, як толькі Васіль ступіў на гэты перон, яго агарнула радаснае ўзрушэнне.

Ліда, яго любая Ліда, якую ён марыў пабачыць усе гэтыя гады, па якой столькі сумаваў, цяпер недалёка. Там, сярод тых агеньчыкаў у сінечы, адзін агеньчык пазірае з яе акна. Каторы?..

Па гэтым пероне Ліда, напэўна, не раз хадзіла,— можа нават учора была... Раптам ён падумаў, што Ліда можа трапіцца кожную хвіліну насустрач, што яна можа спаткаць тут, на станцыі.

Ён зазірнуў у залу чакання і толькі пасля таго, як упэўніўся, што Ліды няма, падаўся са станцыі.

Да горада вяло шасэ, абсаджанае старымі разгалістымі асінамі. Васіль то ішоў, то пачынаў бегчы,— у сэрцы шчымлівым халадком варушыўся непакой: «Ці дома яна? А што калі яе няма дома? Раптам паехала куды?»

«Трэба было б папярэдзіць аб прыездзе,— думаў Васіль.— Але як, калі да сённяшняй ночы я сам не ведаў, што удасца такое...»

Ужо добра ўднела, калі ён падыходзіў да моста, за якім пачынаўся гарадок. Вось той гарадок, які на фронт пасылаў яму столькі лістоў, напісаных рукой Ліды. Да вайны хлопец і не ведаў, што недзе на Волзе існуе такі гарадок, а потым, калі ад Ліды з эвакуацыі прыйшлі першыя лісты, гэты гарадок зрабіўся самым любым кутком на зямлі. Сотні разоў Васіль пісаў на канвертах імя гэтага гарадка. Нарэшце выпала і пабачыць...

На вуліцы хлопцу напаткаліся дзяўчаты, што весела і заўзята, перабіваючы адна адну, гаманілі. Неспадзявана для Васіля дзяўчына, якая ішла ў сярэдзіне, аказалася знаёмаю. Яна таксама да вайны жыла ў Мінску — вучылася ў адным інстытуце з ім і Лідаю. Калі ён прыходзіў да Ліды, то яшчэ нярэдка бачыў іх з Галяю разам...

Ён узрадаваўся гэтай выпадковай сустрэчы, памкнуўся быў падысці да Галі, але адразу падумаў, што гэта затрымае яго, што прамарнуе час, і моўчкі мінуў.

Калі ён знайшоў вуліцу Чкалава, Лідзіну вуліцу, то яшчэ здалёк убачыў нямоцны, згалелы клён і драўляны дамок з парканам. «Яна ў тым доме,— здагадаўся хлопец.— Яна пісала, што на іх двары стаіць клён».

Ён пайшоў цішэй.

Упершыню за ўсю дарогу яму захацелася не спяшацца, прыпыніцца, пачакаць.

«Што гэта са мной: хвалюся, як хлапчук які... З непрывычкі»,— вытлаумачыў ён.

Колькі яны не бачыліся!.. Якая кароткая была ростань той ноччу ў Мінску, у страхотным бляску пажараў! І якую разлуку прынесла яна!

Калі ён адчыніў фортку, маці Ліды секла дровы. Яна доўга, пільна ўгледвалася, не пазнаючы, потым здзіўлена і радасна ўскрыкнула:

— Васілёк?! Жывы і дужы!..

Мар'я Пятроўна выпусціла з рук сякеру, падышла да яго, пяшчотна абняла.

— А мае, Васілёк, два...— неспадзявана сумна сказала яна.— Мае...

Яна не скончыла,— апусціўшы галаву, ціха заплакала: Васіль ведаў, што ў яе на фронце загінулі два сыны.

Яе кволая, сагнутая горам постаць выклікала ў Васіля жаль і пяшчоту. Яму захацелася сказаць нешта ласкавае і добрае, каб сусцешыць яе, але ён адно вінавата маўчаў.

Выцершы слёзы, маці запыталася, ці ўсе яго родныя засталіся жывыя пасля акупацыі.

— Ад бацькі няма нічога... А матка — жывая... і Верка, і Алёнка... сястрычкі...— Ён нецярпліва азірнуўся.

— А дзе Ліда?

— Ліда спіць. Учора прыйшла, працаўніца, толькі ў дзве гадзіны ночы... Але што ж мы сталі? Заходзь у хату, Васілёк,— схамянулася старая.

Ён чакаў, што старая скажа, адкуль Ліда прыйшла так позна,— яму гэта вельмі рупіла ведаць,— але старая не гаварыла.

Яны ўвайшлі ў хату.

Васіль наблізіўся да дзвярэй у Лідзін пакой. Ён вельмі хваляваўся — некалькі хвілін не мог крануцца, стаяў, каб перавесці дыханне. Потым паправіў шапку і пастукаў.

— Хто там?

Васіль пачуў голас Ліды, але не адказаў, каб не выдаць хвалявання, і пастукаў яшчэ раз. Ліда паўтарыла запытанне.

— Час падымацца, соня,— сказаў ён, не пазнаючы свайго голасу.— Госці да цябе...

— Ой! — ускрыкнула Ліда і сціхла.

Мар'я Пятроўна выйшла ў кухню.

Праз некалькі хвілін Ліда адчыніла дзверы і папрасіла зайсці. Яна стаяла каля акна, папраўляючы вязаную кофтакку, пазіраючы насустрэчу яму крыху заспанымі, але неспакойнымі, як бы недаверлівымі, вачыма. Ліда здалася яму незвычайна прыгожай. Яна пасталела і пахарашэла за гэтыя гады. Яна была шмат прыгажэй, чым на картачцы, што прыслала на фронт.

Яны абое стаялі разгубленыя, не ведаючы, як павітацца. Васіль яшчэ ў дарозе думаў, як моцна сцісне яе ў абдымках, пацалуе, яна таксама, напэўна, рада была б, каб ён абняў. Але яны так доўга не бачыліся, так адвыклі ад пяшчот, так хваляваліся абое, што разгубіліся,— асцярожна паціснулі адно аднаму рукі...

Ліда падала табурэтку, папрасіла сесці, села сама на ўскрай ложка.

— Як гэта ты?.. Так нечакана.

— Ты не чакала?— спытаўся ён з жартаўлівай крыўдай, каб схаваць няёмкасць.

— Не, не чакала,— адказала яна ў тон.

— Значыць... я дарэмна спяшаўся?

— Выходзіць, дарэмна...

Яна паглядзела з ледзь прыкметнай усмешкай, і ў чыстых, як вада ў лясных азёрах, яе вачах, што здаваліся цёмнымі ад густых веек, успыхнулі знаёмыя гарэзныя агеньчыкі.

Гаворка пайшла весела і лёгка. Васіль жартаўліва апавядаў пра свае прыгоды ў дарозе, Ліда смяялася. Так, жартамі, яны гаварылі яшчэ доўга, пакуль ад разгубленасці, што зрабіла доўгачаканая сустрэча, не засталася і следу.

Тады ён раптам пачаў адчуваць незадавальненне. «Гэта не тое, што павінна,— падумаў ён.— Трэба сказаць нешта значнае, вялікае і пачуць шчыры адказ, трэба, каб кожнае слова было асаблівае. Бо гэта гадзіна не звычайная, асаблівая». І вясёлая, але пустая гаманлівасць пакінула яго, усмешка на чырванашчокім твары згасла, а між густымі ўскінутымі брывамі з'явіўся незадавольны раўчачок.

Ён абарваў гаворку, сціх. Ліда, даўно заўважыўшы незразумелую змену ў яго настроі, паглядзела на яго са здзіўленнем.

Васіль загаварыў з тугой і шчырасцю:

— Калі б ты, Ліда, ведала, як я рады, што бачу цябе зноў... У мяне, ведаеш, нейкае дзіўнае жаданне: хочацца, не зводзячы вачэй, глядзець і глядзець на цябе... Нават, ведаеш, гаварыць не так хочацца. Праўда... Мне ўсё роўна як шчасце — бачыць цябе, твае вочы, твае рукі... І аж нібы не верыцца, што гэта ты! Дзіўна, праўда? Гэта, мусіць, ад таго, што я прывык думаць, што ты далёка-далёка.

Ліда, крыху збянтэжаная гэтай раптоўнай гарачай шчырасцю, не прамовіла ні слова, але з позірку яе ён зразумеў, што яна адчувае.

Так, і яна вельмі шчаслівая, што ён тут, і для яе ён самы любі чалавек, яна любіць, як і раней. Не, больш, як раней!.. Васіль не мог адарваць вачэй ад яе.

«Хай гэтыя гадзіны будуць без смутку. Хай думае, што іх яшчэ многа», — недзе далёка засенню наплывае думка. Яна хутка сходзіць, нібы хмурынка ў ясным, бязвоблачным небе. І зноў — толькі вочы, блізка-блізка...

— Як хораша! — ціха прашаптала Ліда.

Яе рукі даверліва ляглі на яго плечы, ён абняў яе і сядзеў моўчкі, напоўнены адчуваннем яе блізкасці і бязмежнага шчасця.

Скончылася гэта нечакана. Яны, здаецца, забыліся на ўсё на свеце, калі з кухні пачуўся голас Марыі Пятроўны:

— Ліда, час снедаць.

Ліда хутка ўстала, кінула позірк на ручны гадзіннік.

— Ой, мне трэба бегчы.

— Куды?

— На працу.

— Якую працу? Ты працуеш?

— Працую, на авіяцыйным заводзе. Хутка месяц...

— А інстытут? Вучоба?

— І вучуся, і працую... Чаму ты такі... дзіўны? — занепакоена спыталася яна.

Ён задумаўся: «Сказаць ці не?» І пасля моманту развагі рашыў: «Не, няхай пазней».

— Пасля скажу. Я цябе правяду. Добра?

Да завода, што быў кіламетры за два, на ўскраіне горада, яны ішлі вельмі хутка. Падаў першы снег, весела мітусіліся ўвішныя сняжынкі, усцілалі перад імі шлях.

— І вучышся, і працуеш! Гэта ж цяжка...

— Цяжка. Раніцай і днём — на заводзе, увечары — з чатырох да дзесяці — заняткі. Потым — падрыхтоўка да заняткаў. Учора прыйшла за поўнач. Так кожны дзень...

Вуліца падымалася ўгору. Час бязлітасна лічыў хвіліны, Васіль парываўся загаварыць пра тое, цяжкае, і ўсё адкладваў.

— Я хацела спачатку папрасіцца на фронт,— сказала яна,— не магла я больш сядзець тут. Мне так хацелася пайсці на фронт, Васілёк... Ды маці нельга было пакінуць адну. Гора зусім змагло яе. Бачыш, якая яна цяпер? Я адна яе падтрымлівала...

Каля заводскай брамы, на ўзгорку, яны спыніліся. Унізе ляжаў горад. Адсюль былі відаць стужкі яго вуліц, квадраты плошчаў, дахі бялелі некранутым снегам. Проста над горадам у мітуслівым прасцягу вісела нізкае, але вясёлае сонца.

— Ну, вяртайся. Адпачні, Васілёк, пасля дарогі. Маці там цябе ўладзіць... Я прыйду ў тры гадзіны. На заняткі — у такі дзень — не пайду. Будзем разам! Удваіх будзем! Удзень і ўвесь вечар!.. Як я рада, што ты прыехаў!..

Яна шчасліва засмяялася.

— А ты — нібы не рады! Зноў — хмурны! Нібы штосьці тоіш... Васіль!..

— Я хацеў сказаць, што мы... сёння... не сустрэнемся...

— Не сустрэнемся? Чаму?

— Мне трэба ісці на станцыю... Разумееш, Ліда, хутка павінен падысці мой эшалон... Мяне адпусцілі на дзесяць гадзін...

— Як гэта на дзесяць гадзін? Такі кароткі водпуск? — са здзіўленнем сказала яна.

— Я табе не хацеў гаварыць раней... Мне, Лідачка, пашанцавала. Праз вашу станцыю павінен прайсці эшалон нашага палка. Ён недалёка тут спыніўся на некалькі гадзін. Я папрасіўся, і мяне адпусцілі... На дзесяць гадзін. Каб праз дзесяць гадзін я чакаў іх тут, на станцыі...

— Толькі на дзесяць гадзін?..

— Ён скоро павінен быць тут, на станцыі...

— Ну і няхай,— знарок весялей сказала яна,— чаго ж мы журымся? Мы яшчэ пабачымся! Ведаеш што,— я папрашу, каб мяне сягоння адпусцілі раней!..

Ён не ўзрадаваўся, вінавата схаваў позірк.

— Ліда, з тых дзесяці гадзін амаль восем пайшло на дарогу. Пакуль дабраўся — мінула восем гадзін...

— Восем!.. Значыць, толькі дзве!..

— Дзве.

— А я думала... А я хацела... увечар...

— Ліда, усё ж мы пабачыліся...

— На адзін міг!.. За тры гады!..

— Усё ж пабачыліся, Ліда...— А што мала, то — калі на тое — хіба два гады было б досыць?

— На адзін міг!

Лідзе трэба было ісці, а яны марудзілі: здавалася, не хапала сілы, каб сказаць апошняе слова.

Васіль, каб супакоіць і яе і сябе, гаварыў пра тое, што вайна хутка скончыцца, што яны сустрэнуцца зноў і ніколі болей не разлучацца. Разам заўсёды будуць.

Напаследак, ужо развітаўшыся, ён сказаў:

— Я, калі ехаў да цябе, баяўся, што не пераганю наш эшалон ці не застану цябе. Крыўдна было б. А так я шчаслівы... Цэлых дзве гадзіны!

1945

АДНА

I

На дзевяты дзень Аня зноў пераступіла парог хаты, у якой жыла сястра Арына.

У хаце нікога не было. Дзяўчына кінула на лаўку жакетку, стомлена прайшлася па пакоі. Дзе ж усе? Толькі яна падумала гэта, як у сенцах бразнула клямка і ўбегла ўстрывожаная бялавая Лорка, Арыніна дачушка.

— Цёця Аня! — узрадавана ўскрыкнула яна і кінулася да дзяўчыны. Лорка прыціснулася і хвіліну стаяла моўчкі, незнаёма сур'ёзная, нейкая пасталелая. — Ой, што тут было без вас, — раптам сумна прамовіла яна.

— А дзе мама?

— Мама на гародзе. Яна сказала — к нам нехта пайшоў, ідзі паглядзі, хто гэта?.. Табе трэба, каб яна прыйшла?

— Пакліч, Лорка.

Аня села на лаўку. Вось яна і дайшла да прыстанку. Скончыўся шлях, цяпер няма куды спяшацца, можна спачыць, даць спакой натруджаным нагам, падбітым доўгай неспакойнай дарогай. Аня так спяшалася дайсці сюды, але цяпер, калі яна ўжо тут, у яе, як і раней, няма жаданага спакою. Чаму на сэрцы такая трывога?

«Ой, што тут было без вас», — успомніліся ёй словы Лоркі.

За акном праплыла сумным ценем Арыніна постаць.

Сястра спаткала нявесела. Увайшла павольна, паставіла да сцяны капаніцу і моўчкі стала пасярод хаты, не вітаючыся, апусціўшы пачарнелыя ад зямлі рукі.

Калі Аня падышла да Арыны і ўзяла за плечы, вусны сястры задрыжалі, а ў кутках вачэй набеглі дзве светлыя празрыстыя кроплі.

— Што такое? — спалохана і разам з тым тонам, у якім чуўся загад, шапнула Аня.

— Маму нашу...

— Што?!

— Забілі маму. Няма мамы... — сястра, прыпаўшы да Анінага пляча, горка, з адчаем, не стрымліваючыся больш, загаласіла.

У грудзях Ані зрабілася пуста, усе думкі, усе пачуцці адразу зніклі. Гэта была важкая балючая пустата.

«Маму нашу...»

Яна стаяла нерухома, і нерухомым, застылым быў яе твар, на якім застаўся той выраз спалоху, калі яна гаварыла: «што такое?»

— Калі гэта было?

— У тую суботу...

Больш яна нічога не пыталася, а Арына сама нічога не стала расказваць.

Толькі пад вечар, калі сядзелі на ганку, сястра зноў загаварыла:

— Маму расстралялі, як толькі прыйшлі. І яшчэ васемнаццаць чалавек. Бацьку Андрэя Віткоўскага таксама. І пра цябе дапытваліся, не верылі, што ты пайшла... Вывелі іх за сяло — туды, дзе гліну летась капалі. Стары Віткоўскі дык сам ісці не мог, так яго збілі. Яго вялі пад рукі Марыся Краўчукова і Алена... А мама — худая, белая, як снег... Іх паставілі каля ямы на глінішчы. Людзей сагналі з сяла, каб глядзелі ўсе...

— За што іх?

— За тое, што за сялом нехта забіў салдата...

Рот яе перасмыкнула сутарга. Яна колькі хвілін стрымлівала слёзы, прыкусіўшы балюча ніжнюю збялелую губу.

— Не магу далей... — прамовіла Арына.

Аня сядзела ціха. Яна спачатку нібы не заўважала ні таго, што сястра змоўкла, ні таго, што потым тая заплакала, — ніводная рыска не варухнулася на Аніным твары. Збітая і спустошаная страшэнным горам, яна сядзела бяздумная, увабраўшы галаву ў плечы, з затоенай трывогай чакала, што Арына скажа яшчэ.

Але Арына не гаварыла нічога. Толькі рыдала, горка, уголас, пажаночы. І чым больш яна рыдала, тым цвярдзей, нецярплівей становілася на душы ў Ані. Яна сухім голасам выціснула:

— Кажы... Што далей.

Гэта было не падобна на просьбу. Арына здзіўлена падняла галаву.

— Я хачу ўсё ведаць... Усё.

Выціраючы ражком хусткі вочы, хліпаючы, як дзіця, Арына стала расказваць.

— Яны ляжалі там тры дні... І наша мамка, Аня, таксама. Немцы забаранілі хаваць, прыгразіліся, што будуць страляць тых, хто паспрабуе ўзяць забітага... На чацвёрты дзень навалач гэтая паехала, і мы з Леркай мамку прыбралі і занеслі на могілкі...

Аня слухала цяпер стрымана, з упартай, строгай уважлівасцю. Арына заўважала, што Аня змянілася за гэтыя некалькі хвілін, — калі раней яна была разгубленая, то цяпер здавалася амаль спакойнай, нават праз меру спакойнай.

— От, цяпер я ведаю ўсё, — нібы з палёгкай, з ноткай нейкай пагрозы прагаварыла яна, калі Арына скончыла. — Як сваімі вачыма пабачыла...

І быццам для доказу, што гаворка пра няшчасце скончана, Аня стала апавядаць пра дзевяць дзён, што аддзялялі яе ад той помпай раніцы, калі яна развіталася з Арынай.

— Дайшла я з таварышкамі аж да Полацка... Там са мной яшчэ дзве настаўніцы было з нашай школы... А тады я сказала: не пайду далей на ўсход, хоць што!.. Каля лесу, бачу, танкі стаяць. Я адразу да танкістаў,— трапіла на трох, што сядзелі на траўцы і палуднавалі. Я да іх, пытаюся, дзе тут пагаварыць з камандзірам якім? Адзін адказвае: я — камандзір. Кажу, прымайце да сябе, хачу ваяваць... А яны пачалі жартаваць, падсмейвацца,— асабліва адзін — бялявы такі. «Вазьмі,— кажа,— лейтэнант... Канцэнтрат пшонны варыць». Эх, і загарэлася я, Арына,— як сказала некалькі добрых слоў, дык ён адразу прысмірнеў. «Ого! — пакруціў галавою ды да хлопцаў: — Гэта язычок!» — і паказаў, як знайсці камандзіра. А я на развітанне яму: «Не маеш права, дык не затрымлівай бы!» Прыйшла да камбата, камандзіра батальёна, маёра Бродкіна. Ён паслухаў, хорошы такі чалавек, падумаў і кажа, што прымае — сястра ім патрэбна была. Далі мне, Арына, шынельку, сумку, і стала я — таварыш чырвонаармеец...

Яна раптам схілілася над каленам і дакранулася пальцамі да рудога, запыленага бінта, што абгортаў правую загарэлую лытку.

— Цябе ранілі, ці што?

— Ранілі,— прамовіла Аня такім тонам, што сястра не зразумела, жартуе яна ці сур'ёзна гаворыць.

Туті, моцна сціснуты вузлок не развязваўся. Аня ўстала, увайшла ў хату, а ўслед падалася і Арына. У хаце Аня ўзяла са стала нож, разрэзала вузел і, прысеўшы на ўслон, пачала спрытна разгортваць зляжалую істужку бінта.

— От якая рана.

У яе руцэ Арына ўбачыла ўвагнутую шэрую кніжачку.

— Камсамольскі білет?

— Білет,— спакойна кінула Аня. Яна шурпатымі далонямі беражліва выпрастала і перагарнула вокладку. Прачытала павольна, з доўгімі паўзамі сваё прозвішча, імя, год нараджэння, час уступлення ў камсамол — май, 1940 год...— 14 мая 1940 года, — дадала яна сабе, памаўчала і перагарнула яшчэ старонку. Позірк прайшоў па некалькіх радках узносаў. Апошні ўзнос і подпіс стаяў супроць радка— «чэрвень». Здавалася, яшчэ не высахла чарніла.

Усе іншыя клетачкі былі пустыя.

Апошні ўзнос. За гэты месяц яна ўжо не плаціла і за наступны, за жнівень, мусіць, не будзе...

Ніколі такой блізкай і дарагой не была для яе гэтая маленькая кніжачка з абрысам Леніна на вокладцы.

— Каля Глыбокага наткнуліся на праверку, нас пачалі абшукваць. Адзін — высокі і руды, да мяне — лап, лап — і выпцягвае з кішэні білет. «О, Ленін! Чый это? Твой?» Я сказала, што мой. «Камсамолка?! Цябе за это надо — пук, пук, расстраляць!» А сам, паганы, узяўся за яго і хоча разарваць. Я хапіла за білет і вырвала: «Не трэба рваць,— кажу,— у мяне іншых дакументаў няма». «Куды ідзеш?» — пытаецца. «Дадому. Вучылася ў Віцебску, іду дадому. Не хацела адступаць». Гавару яму смела, голасна, упэўненая такая, аж дзіва. «А, это гут,— зарагатаў немец.— Ну, лядно, ідзі». Адпусціў мяне. Тады я адышла трохі, выняла білет з кішэні ды абкруціла вінтом... на назе...

— Адчайная ты! — прамовіла сястра, як бы з асуджэннем. Але Аня не заўважыла гэтага тону. Яна разгладзіла вокладку.

— Ну, а больш не чапляліся?

— Чапляліся. Яшчэ чатыры разы трапляла да іх... Казала ўсё: дадому з Віцебска іду...

Як толькі змоўкла, адышла ад успамінаў, грудзі сціснуў глухі боль: «Мама, мама». Аня не магла звыкнуцца, згадзіцца з думкай, што маці, такой любай, лагоднай, клапатлівай, ужо няма.

Яны доўга маўчалі. Прыйшла Лорка, і Арына адразу паклала яе спаць.

— Дзе Віткоўскі, ты ведаеш? — шапнула Аня сястры, калі тая вярнулася да акна.

— Не ведаю. Але, мусіць, недалёка недзе. Кажуць, што ён у партызанах.

Аня стала тым жа шэптам распытвацца пра іншых таварышаў, з якімі не бачылася — ёй здавалася — страшэнна даўно, але Арына амаль нічога не магла сказаць ёй.

Усіх за нейкага паўмесяца вайна раскідала, развезла па розных шляхах...

Як яно пойдзе, гэтае новае, незнаёмае жыццё? Што яно ёй прынясе?

II

На наступны дзень яна пайшла з Арынай жаць.

Ах, якое дружнае, якое высокае жыта! Поўныя тугія каласы важка пагойдваюцца пад гарачым павевам ветру, прутка выгінаючы спелыя сцябліны.

Толькі не радуе гэта багацце вачэй. Не ў час урадзіла жыта. Не ведалі людзі, кладучы зярняты ў старанна абробленую пульхную глебу,

што іх праца можа прапасці марна, што буйныя каласы, якія вырастуць з тых зярнят, будуць не радасць выклікаць, а смутак, словы праклёну і нянавісці да варожай навалы.

Ах ты, жыта, жыта!

Аня закручвае перавясла, выпростваецца. Вакол поле — залатое бяскрайняе мора — перакатваецца хвалямі, шапоча. Упершыню яно тут красавалася загонамі, уперамежку з палоскамі, якія таксама былі ўжо дзе-нідзе калгаснымі. Вясной уступіла ў калгас і Арына,— і вось давялося зноў вярнуцца на сваю палоску.

— Стамілася? — пытаецца Арына ў Ані.

— Не... Пасядзеццэ хачу.

Яна садзіцца на сноп. Не горнецца ў Ані душа да гэтай працы, да цішыні. Арына жне павольна, не спыняючыся. А Аня думае пра танкістаў, пра камбата Бродкіна, што ляжыць у зямлі пад Полацкам. Хіба ж можа яна пасля ўсяго, што прайшло за гэтыя дні цераз сэрца, жыць так — жаць сабе жыта паціху.

Эх, чаго яна вярнулася сюды, чаму яна не пайшла далей на ўсход?.. Яна марыла тут знайсці справу, сапраўдную справу, а замест гэтага жне жыта.

Што ж, гэта — дзень-два, а потым яна знойдзе тую справу, быць не можа...

Потым у яе памяці паўстае вобраз маці. Яна бачыць сіняватыя матчыны вочы, сумныя і вільготныя, што пазіраюць на яе з пяшчотай. І Ані ў каторы раз успамінаецца апошняе развітанне — ясная, залітая сонцам раніца за сялом. Як яна, маці, журботна глядзела на Аню, нібы ведала, што больш не прыйдзеца спаткацца.

«Мама, мама!.. Любая, родная мама! Каго я так любіла, як цябе. І хто столькі радасці і горычы зрабіў табе, як я, твая неспакойная дачка. Даруй мне, мама!..»

І не заўважыла, як ажылі, наплылі, пайшлі ўспаміны, сёння асабліва шчымлівыя і горкія.

Эх вы, бесклапотныя дні дзяцінства, што адляцелі сном так рана. Матчыны пяшчоты — як вясновыя, ясныя праменьчыкі!..

Згадалася, як маці шыла новую сукеначку, калі яна, Аня, стала хадзіць у школу. Згадалася, як, вярнуўшыся дахаты, узбіралася на матчыны калені, пыталася:

— Мама, а чаму нас вучаць па-чужома гаварыць? Чаму там не гавораць так, як дома?

— Бо там... чужыя настаўнікі.

— А чаму там чужыя настаўнікі? Хіба ў нас сваіх няма?

— Ёсць і свае, дачушка. Толькі ім не дазваляюць вучыць...

Анька тулілася да роднага пляча, дапытвалася:

— А чаму не дазваляюць?

— Таму, што пань хочуць, каб тут былі іх парадкі... Каб усё па-іхняму.

— Ну і хай не дазваляюць. А ён бы ўзяў ды і ўсё роўна вучыў пана-нашаму.

— Нельга, дачушка. Яго б пасадзілі ў турму... Або як... тату нашага...

Маці больш не гаварыла, моўчкі гладзіла белую галоўку дачкі. Пачынала моргаць вачыма, што становіліся бліскучымі, закрывала іх, адварочвалася. Анька прыціскалася галоўкаю да матчыных грудзей і не дыхала.

Згадалася: маці век гаравала па яе, Аніным, бацьку. Аня сама не помніла яго; маці казала: у той час, калі яна, Анька, нарадзілася, бацькі не было дома, быў на вайне, і вярнуўся, калі ёй было паўгода. Агародамі, хаваючыся падышоў да хаты, прынёс з сабою з роднай Арміі Чырвонай рускую вінтоўку, увечар змазаў яе, абгарнуў анучамі і схваў у застрэшы ў хляве.

Жыць ім было неспакойна: улада белай Польшчы, што запанавала нібы навек, не забыла, што бацька на фронце біўся супраць яе. Праз год наведаліся гайнёю — перакапалі, раскідалі ўсё ў хаце, на двары, у хляве, чагосьці шукаючы. Потым звязалі бацьку рукі за спіною і павялі, лаючыся, штурхаючы ў спіну карабінамі.

Назад бацька не вярнуўся...

Успомніла, як упершыню разлучылася з мамаю. Мама адвяла яе да Рыгора Лельчука, далёкага іх родзіча і першага багацця на ўсю вёску. Аньцы дазвалялі хадзіць у школу, увесь іншы час яна павінна была няньчыць дзіця гаспадара. Да заняткаў яна цяпер мала рыхтавалася, а часта і зусім прыходзіла непадрыхтаваная. Настаўнік лаяўся і гразіўся выкінуць яе са школы.

Дома злаваў Ляльчук,— яму не падабалася, што нянька, якая есць яго хлеб, ходзячы ў школу, марнуе час.

— Або школу пакінь, або ідзі ад мяне. Мне трэба няньку, а не дармаедку...— сказаў ён аднойчы.

Анька сабрала свае лахманы і вярнулася дамоў. Маці спаткала яе занепакоена. Паслухаўшы дачку, яна заплакала, а калі выплакалася, накінула на галаву хустку, пайшла да Рыгора. Вярнуўшыся, сказала:

— Трэба ісці назад, дачушка. Ён больш не будзе так, ён сказаў мне.

Правяла на ганак, прытуліла пяшчотна да грудзей і ўздыхнула.

Яна часта наведвалася. І кожны раз што-небудзь прынясе: ці сшытак, ці кніжку, ці гасцінец які. Сядзела ў каморцы, на ложку, дзе спала Аня, і ўсё пыталася, як яна вучыцца, ці не думае, не дай бог, кідаць школу, ды настаўляла:

— Вучыся, дачушка, вучаным усюды дарога... От, што я, невучоная?!

Тады з імі звычайна сядзела і Рыгорыха. Аня ведала, што Рыгорыха баялася, каб маці чаго не ўзяла ў яе. Анька чырванела ад сораму і абурэння: як яна можа думаць такое пра яе маму!..

Рыгорыха адрывала Аньку ад маці, прыдумляла знарок якую-небудзь работу...

«Эх, чаго гэта ўсё ўспамінаць»,— схамянулася Аня. Яна паволі перавязала хустку, устала са снапа, выпіла з гладышкі цёплай вады і падалася да сястры жаць...

Пасля полудня Аня пайшла ў лес, па ягады.

Хораша летам у лесе! Стаіць млосная, з густым пахам соснаў і ягад, цішыня. Не варушачыся, дрэмлюць зялёныя ігольчастыя лапкі, як раса, блішчыць смала. На палянцы — чырвоныя россыпы суніц. Буйныя, як клубнічныя, галоўкі суніц усцілаюць яркім агнём зямлю.

Аня збірае ягаду за ягадай у вязаны лазовы караб, час ад часу кладзе сунічку ў рот. «Тут Можна набраць адразу поўны караб,— падумала Аня.— Пэўна, ніхто і не быў тут».

Аня любіць і ведае лес. Ёй тут, у гэтым вялізным лесе, бадай знаёмая кожная паляначка, кожная сцяжынка. Яна яшчэ малой, бывала, цэлымі днямі прападала ў лесе, заміраючы ад страху, хадзіла па цёмных сцежках, забіралася ў гушчары.

За дрэвамі ў цемры ёй маляваліся страшныя здані, ваўкі, мядзведзі, але неадольная сіла вабіла ў загадкавую глыбіню.

Далей, за палянкай, на ігліцы і ў траве Аня заўважыла ўмяціны. Сляды ад ботаў. Аня знайшла на пясчанай лапінцы два ясныя адбіткі: дзяўчыне здалася, што невядомцы былі ў вайсковых ботах.

Задум хруснула. Яна азірнулася і ўбачыла высокага чалавека ў вайсковым адзенні з партупеяй цераз плячо, без шапкі. Бялявыя густыя валасы рэзка аддзяляліся на чырвоным загары шырокага лба.

Чалавек уважліва пазіраў на яе. Усміхнуўся.

— Добры дзень!

Падышоў, узяў ягад з караба.

— Смачныя ягады! — пахваліў, неўпрыкметку ўсё прыглядваючыся да Ані.

— Бярыце яшчэ,— сказала Аня.

Вайсковы чалавек моўчкі ўзяў яшчэ жменю і стаў кідаць у рот. Чалавек быў няголены, і гэта надавала яму пажылы выгляд, насупе-
рак маладому позірку вачэй.

Кінуўшы ў рот некалькі ягад, незаёмы прамовіў:

— Добрыя ягады. У нас, бадай, горшыя.

— Дзе гэта ў вас?

— Там,— чалавек махнуў рукою.— Далёка.

На баку яго ў кабуры ляжаў пісталет ТТ.

— Адкуль сама? — гледзячы ў вочы, проста, з прыяцельскай
ноткай, нібы ён яе ведае, запытаўся чалавек.

— З Чапліч.

— З Чапліч?.. Далёка адсюль да іх?

— Кіламетры два.

Ён пацікавіўся, ці ёсць немцы ў сяле, дзе яны стаяць. Аня,
расказаўшы пра гэта, запыталася: — Туды ідзяце? — Яна махнула на
ўсход. Чалавек узяў суніц у руку, кінуў некалькі ў рот, кінуў галавою.

— Дзе тут лепш ісці на Полацк?

Аня адказала. Потым уласцівым ёй пачуццём адчуўшы, што гэты
чалавек сапраўды свой, што яму патрэбна дапамога, яна без усякай
перасцярогі адразу заявіла:

— Я магу вас правесці...

Чалавек, відаць, здзівіўся такому хуткаму рашэнню, але нічога
не адказаў,— ён таксама рызыкаваў і не ведаў: верыць ці не верыць
гэтай незнаёмай дзяўчыне, якая сама набіваецца ісці ў небяспечны
шлях.

А дзяўчына, не даючы разважыць, меркавала ўжо спрытна:

— Вы тут застанецца. Або не, лепей пройдзем бліжэй да сяла.
Там ёсць адно глухое месца — ніхто не ўбачыць. А я пайду ў сяло,
занясу ягады, скажу сястры, каб не чакала і не трывожылася. А
ўвечары мы выйдзем, добра?

Аня, не чакаючы згоды, узяла караб і павесіла на плячо. Яна не
любіла марудзіць,

— А калі я цябе зараз завяду ў паліцыю? — чалавек узяў Аню за
руку.— Можна я правакатар?

— Вы — правакатар? Вы — лейтэнант, засталіся ў акружэнні.
Тут недзе недалёка ад вас хаваюцца некалькі байцоў вашых.

Лейтэнант здзівіўся зноў, але стараўся не выдаць гэтага.

— Чаму вы так думаеце?

— Таму, што тут ёсць сляды не толькі вашы, і яшчэ — таму, што
дрэнны той лейтэнант, які застаўся адзін... А вы, здаецца, не такі... А

што вы мяне палохаеце — гаворыць аб тым, што вы не ўпэўнены. Не верыце мне... Не бойцеся, я не падвяду!

І чалавек згадзіўся. Гэтай бялявай, худзенькай дзяўчыне нельга было не верыць.

...Увечары, ледзь трохі сцямнела, Аня выйшла з сяла.

У лесе яна сустрэлася з лейтэнантам, з якім было пяцёра байцоў.

Усю ноч без супынку ішлі па сцежках, а то і проста па полі, мінаючы вёскі, варожыя паліцэйскія пасты. Калі добра развіднелася, яны былі ўжо на ўскрайку лесу, за невялікім мястэчкам, кіламетраў за трыццаць ад сяла.

— Дай руку, сястра,— сказаў адзін з байцоў.— Дзякуй табе... Жыць буду, не забуду.

Ён памаўчаў, відаць, яшчэ хацеў штосьці сказаць, але не сказаў нічога, а раптам сціснуў Аніну далонь так, што занылі пальцы.

Другім стаў развітвацца лейтэнант.

— Дзякую, Анна Іванаўна. І ад мяне і ад усіх.

Аня перабіла яго:

— Нашто дзякаваць столькі? Хіба ж я магла інакш? Якая трэба яшчэ падзяка — толькі б дайшлі...

— Так, дайсці б. Далёка вельмі!

— Слухай, Анна Іванаўна,— загаварыў лейтэнант,— думаю, не памыляюся, што кажу гэта. У лесе за Паставамі я захаваў вінтоўкі. Людзі палеглі... А вінтоўкі я падабраў і закапаў. Патрэбны будуць, можа, каму-небудзь з нашых — аддай іх...

Ён выняў з кішэні лісток паперы.

— Тут напісана, як знайсці тое месца.

Ён даў паперку, зашпіліў кішэню і адразу прамовіў да сваіх:

— Пайшлі.

Яны хутка зніклі ў росных кустах. Ані, калі яна, трымаючы ў руцэ паперку, засталася адна, зрабілася раптам журботна, нібы рассталася з сябрамі.

Гадзіны дзве Аня перабыла ў лесе, што абуджаўся ад начной цішыні, а потым, як угрэла сонца, падалася назад. Яна адчувала сябе змарнелай. Бяссонная ноч і трыццацікіламетровы начны шлях давалі ў знакі. Балелі ногі, і яна некалькі разоў садзілася адпачываць.

Дадому Аня дабралася толькі пад вечар.

III

Ішлі дзень за днём, аднастайныя, здавалася, незвычайна доўгія і пустыя. Аня ўсё таксама ж хадзіла на поле, на агарод, старалася дапамагчы Арыне, і ўсё таксама ж за ёй услед хадзіла адчуванне

адзінокасці, адарванасці, спусцеласці і непакой аб тым, што трэба штосьці рабіць, штосьці рабіць для тых, што на фронце, для той вялікай справы, якая чакала яе.

Дзе хлопцы, дзе Андрэй? Вось каго б знайсці, вось хто б даў ёй справу...

Але ішлі дні,— хутка тыдзень будзе,— а яна не магла знайсці нікога і вымушана была сядзець, адна, адна...

І вось зноў знайшлася справа.

— Анечка,— усхвалявана зашаптала Арына,— у жыцце тры чырвонаармейцы. Раненыя ляжаць... У сяло не паказваюцца — баяцца, што немцы расстраляюць іх...

— Дзе ў жыцце?

— На нашым полі, каля трох бяроз.

— Ты нікому не казала пра гэта? — запыталася Аня.

— Нікому.

— Добра... І не кажы нікому.

«Памагчы ім»,— падумала Аня. Гэтая думка адразу захапіла дзяўчыну, якая не так занепакоілася, як узрадавалася, адчуўшы, што зноў з'явіўся раптам клопат.

— Мы іх перанясём да цябе ў хлеў, добра?

Яна пачне з гэтага... А там... а там будзе відаць, што рабіць...

Як толькі сцямнела, Аня накінула хустку і ціха выйшла з хаты. Услед за ёй стукнула клямкаю, выйшла Арына. «Пайду з табой,— прашаптала яна і, нібы апраўдваючыся, дадала: — Яны ж параненыя, трэба весці».

Мінулі хлеў, між жывога плота з кіяшніку і маку, што буялі на агародзе, выбраліся на прыгуменне. Каля цёмнай сцяны гумна Аня прыпынілася, прыслухалася.

За гумном — поле. Туды хадзіць ноччу забаронена. Стараста гаварыў, што на гэта ёсць строгі загад.

Ці не заўважылі іх? Не, не заўважылі, здаецца.

Ах, якая цішыня вакол. Няўжо ж толькі што змерклая! Калісьці (дзіўна, гэта ж было менш за месяц таму назад, а здаецца, даўно-даўно) у такі час сяло як бы абуджалася пасля дзённай цішыні. Вярнуўшыся з поля, хутка павячэраўшы, збіраліся дзяўчаты і хлопцы каля прызваў. Усплёсквалі ў начным змроку звонкія маладыя галасы, час ад часу гамонку перабіваў вясёлы дружны рогат або раптоўны віск дзяўчыны...

— Пойдзем? — шэптам прамовіла Аня. Арына ціха адказала:

— Пойдзем.

Аня запыталася ў яе не таму, што вагалася — ісці або не ісці,— Арына ведала, што аб гэтым у сястры не магло быць нават думкі. Аня пыталася, ці не перадумала яна, Арына: Арына — не адна, у яе сям'я...

«Добра, што месяц яшчэ не ўзышоў,— супакоіла сябе Аня.— Трэба хутчэй спяшацца, каб не застаў ён».

Блізка, ледзь не з-пад ног, раптам, як стрэл, вырваўся пагрозны свіст. Арына трывожна прысела.

Лапачучы крыламі, у цемры штосьці праляцела.

— Гэта перапёлка,— сказала Аня.— Ах, каб ты!..

Яны ішлі разораю. Шапаткія каласы чапляліся за Аніны рукі, за адзенне, нібы прасіліся ўзяць з сабою. Але Аня не заўважала гэтага, яна ўся была апанавана адным клопатам.

Цяпер недалёка. Цяпер хутка, каля трох бяроз.

— Стой, хто гэта?

Перад імі ў змроку ўстала цёмная постаць з вінтоўкай у руцэ.

— Сяргей? Гэта мы.

Чалавек адразу стаў лагоднейшы.

— А, сястра! А я думаў, што не прыйдзеш.

— Я ж казала — прыйду...

— Мала што казала. Рознае бывае...

Яны моўчкі слухалі тое, што гаварыла Аня. Сяргей першы адгукнуўся:

— Павел, Сцяпана панясу зараз я. Бяры гэтую...

Ён падаў Паўлу вінтоўку, узваліў з яго дапамогаю на плячо чалавека, які стагнаў і трызніў.

— Другі дзень так. Амаль непрытомны... Аслаб зусім,— сказаў Сяргей.

Павел дадаў нявесела:

— Плямы нейкія пайшлі па назе і па целу...

Яны падаліся ў вёску. Наперадзе — Аня, за ёй

Сяргей са Сцяпанам, потым Арына і апошні — Павел.

Цяпер Ані чамусьці стала спакайней і веселей. Можа таму, што разам ішлі байцы. А можа таму, што цяпер яна непакоілася толькі пра іх.

Да прыгумення і цераз агарод перабіраліся па адным, прыгнуўшыся, асцярожна. Спыняліся раз-пораз, слухалі. Цішыня. Каля хлява Аня і Павел, пакінуўшы іншых, прыпалі да чорнай сцяны, яшчэ раз азірнуліся.

Цьмяна чарнелі поблізу купы дрэваў, высокіх, вастраверхіх, і нізкіх, раскідзістых, якія ціха, але неспакойна шумелі.

І вось яны ўсе ў хляве, на палацах, агорнутыя цемраю і духмяным, казытлівым пахам сена. Двое ляжаць, а Сяргей сядзіць поруч з Аняй. Арына пайшла ў хату, непакоючыся, ці не прачнулася Лорка.

— Сястра,— прашаптаў Сяргей,— як ты думаеш,— надоўга гэта ў яго, з нагой?

— Заўтра пагляджу рану, скажу.

— Эх, каб вылечыць хутчэй! Нельга цяпер нам сядзець...

— Што ж, ён застанецца пакуль.

— Нельга, сястра. Мы з ім на адным самалёце ляталі. Разам гарэлі... Пад Шаўлямі была такая справа... Ад немцаў, на зямлі, разам адбіліся. Там яму і пашкодзілі нагу. Я на сваіх плячах яго, можа, дзвесце кіламетраў нясу. Проста аж сам дзіўлюся, з чаго я такі цягавіты зрабіўся? Гэта ж не жарты — цэлы бамбардзіроўшчык, можна сказаць, на карку,— нявесела пажартаваў Сяргей.— Ён у нас быў чэмпіёнам па боксу ў часці — па цяжкай вазе.

Аня маўкліва слухала. Яна ўспамінала знаёмых сваіх танкістаў, маёра Бродкіна, гай пад Полацкам, каля якога вёў бой і згарэў апошні ў батальёне танк... І ёй было прыемна слухаць побач сіплы, крыху насмешлівы голас лётчыка,— гэта быў такі ж самы чалавек, як і тыя, з якімі яна спазнала горыч адступлення і боль страты. Яна адчувала сябе такой, якой была з танкістамі. Той жа звычайны абавязак.

А галоўнае, справа — важная, патрэбная.

— Сястра, нашы далёка цяпер.

Ён так гаворыць, што не зразумееш, ці ён гэта проста кажа, ці пытае. Пытае, мусіць. Што яму адказаць? Сказаць праўду, што гітлераўцы ўжо за Полацкам, ці зманіць?

Не, такому нельга маніць.

— Далёка.

— Мусіць, ужо каля Полацка?

— Далей. Полацк у іх...

У хляве хутка пасвятлела, праз шчыліны прарэзаліся белыя вострыя нажы святла — узышоў месяц.

«Трэба ісці ў хату»,— узнялася Аня.

— Сястра, прынясі махры... Смаліць нешта ў грудзях.

— Прынясу.

Яна прыадчыніла вароты — толькі б не зарыпелі. Выглянула ў шчыліну: нікога, цішыня. Праціснуўшыся, зачыніла хлёў, хвіліну пастаяла ў ценю пад страхою. Цяпер можна ісці.

IV

На наступны дзень Аня агледзела Сцяпанаву рану. Правая нага, на якой вышэй калена гналася рана, распухла і пакрылася фіялетавымі плямамі, біў моцны пах гніення; плямы былі ўжо і на бядры. Сцяпан трызніў.

«Гангрэна».

Яна зразумела, што цяпер позна ўжо лячыць, што яна бяссільна дапамагчы чым-небудзь, і ёй стала горка.

— Ён паправіцца? — трывожна шапнуў Сяргей, спасцярожліва зірнуўшы на Аню.

— Паправіцца...— Аня схямянулася, пачала хутка перавязваць рану.

Скончыўшы перавязку, яна стала адразу спускацца па лесвіцы ўніз, не гледзячы ні на кога, нічога не гаворачы нікому. Сяргей палез услед.

— Кепска?

— Кепска. Ніякай надзеі. Памрэ.

— І нічога нельга зрабіць?

Аня не адказала. Узяла пустое вядро і выйшла на двор.

Увесь гэты дзень яна была як бы прыглушаная. Некалькі разоў прыходзіла да хлопцаў, праведвала Сцяпана: яму становілася ўсё горш і горш.

Увечары ён памёр.

Сяргей падняў таварыша на плячо, вынес яго ў поле, да тых жа трох бяроз, дзе яны ляжалі ўчора. Аня прынесла рыдлёўку.

Капалі зямлю і хавалі Сцяпана моўчкі. Павел амаль увесь час курьў.

— Ну вось, далей пойдзем? — сказаў раптам Сяргей Паўлу.

— Пойдзем. Чаго ж сядзець.

Яны не захацелі, каб Аня праводзіла: самі знойдуць, карта і кампас ёсць.

Вярнуўшыся апоўначы ў хату, дзе чакала сястра, Аня, як ніколі раней, адчула сябе пакінутай і адзінокай.

V

Дні цягнуліся нудныя, доўгія. Яна хадзіла па-ранейшаму на поле, у лес, і ўсё чакала, чакала, марыла, што ўсё гэта зменіцца, што знойдзецца справа, сапраўдная справа.

Аднойчы пад вечар прыехала ў сяло варожая калона. Тры салдаты, гамонячы аб нечым, рагочучы, накіраваліся ў хату. Арына спалохана замерла. Адзін немец, высокі, з вострым падбародкам,

загадаў даць вядро. Аня бачыла, як ён выйшаў на двор, выцягнуў вады са студні, стаў заліваць у машыну.

Калі ён вярнуўся, паставіў вядро на лаўку, Аня запыталася:

— Далёка фронт? — Заўважыўшы, што салдат не зразумеў яе, дадала: — Саветы, бальшавікі — далёка?

— Далёка...— адказаў за яго другі, маладзенькі, блакітнавокі, збіраючыся ісці.— Смаленск ёсць нямецкі, цяпер хутка Масква.

Ён стукнуў у грудзі.

— Будзем хутка там...

«Няўжо Смаленск ужо ўзялі? І на Маскву ідуць? Быць не можа»,— думала дзяўчына, сочачы, як яны ходзяць каля машын.

Хоць яна і не хацела верыць у гэта, ёй было трывожна. Да поўначы гаманіла Аня з Арынай, перабірала тое, што было, намагалася вызначыць, што будзе.

— Ты чакай. Бачыш, што робіцца,— супакойвала сястру, раіла ёй Арына.— Ты што, ты чалавек маленькі, дзяўчына... Што ты можаш зрабіць?

— Не магу я сядзець, Арына,— горача дыхала ў твар сястры Аня.

— А ты патрывай... Пара цяпер такая, што жыві ды аглядайся. І галаву згубіць нядоўга. Яшчэ дзякуй богу, што не чапляюцца да цябе — усе ж ведаюць, што... настаўніца.

— Не магу я так! Не магу, ты разумееш?

Уранку Арына прыбегла ад суседкі і сказала ўстрыможана, што на дарозе каля Купін падарвалі машыну з гітлераўцамі, што дзевяць салдат забіта.

Аню гэта вестка ўсхвалявала па-свойму. Значыцца, ёсць людзі, што не марнуюць часу, не сядзяць так, як яна. Дзе яны, як іх знайсці?

Зноў нецярпліва, з надзеяю ўспомніла яна Андрэя Віткоўскага. Як з ім звязацца? Андрэй жыў раней з бацькам, але бацькі ўжо няма... Хто ж можа ведаць пра Андрэя? Цётка?

Вярнуўшыся ў прыцемках з поля, яна зайшла да Андрэевай цёткі.

— А хто ж яго ведае, дзе ён, вісельнік, — неспадзеўкі, злосна размахваючы рукамі, амаль закрычала цётка.— Ён і бацьку да згубы давёў.

— Не ведаеце? — не паверыла Аня: ёй здавалася, што старая лаецца няшчыра.

— От што! Калі табе жыццё надакучыла, то ты як сабе хочаш. А мяне не чаплай!

Аня пагаварыла яшчэ з адной жанчынай, муж якой калісьці сябраваў з Андрэем і, мусіць, недзе хаваўся тут,— жанчына таксама

нібы не ведала нічога пра Віткоўскага. Некалькі разоў Аня хадзіла ў лес, дзе б маглі быць тыя, каго ёй так хацелася бачыць, але не знайшла нікога. Вяртаючыся аднойчы, яна наткнулася на гітлераўцаў,— добра, што несла ягады, не затрымалі яе, забралі ягады і пусцілі.

І вось, калі Аня ўжо амаль страціла веру ў тое, што хутка ўдасца знайсці сляды партызан, Андрэй аб'явіўся сам.

Вечарам, калі Аня, напайшы карову, выходзіла з хлява, яе хтосьці ціха гукнуў з цемры. Яна паставіла ядро, зайшла за рог хлява.

— Хто тут?

Яна пазнала хто — па голасу, але яшчэ не верыла,— вельмі ж доўга яна чакала! Перад ёй чарнела постаць, і хоць было цёмна, яна адчувала — яго постаць!

— Добры вечар, Аня,— проста сказаў ён.

Яна прывіталася. Столькі думала раней пра яго і ў думках столькі гаварыла яму, але тут тыя словы кудысьці вылецелі. Ён загаварыў першы: пачаў распытвацца, чаму яна вярнулася, дзе была гэты час, што рабіла.

— Я толькі ўчора даведаўся, што ты вярнулася.

— Кепска ж у цябе, відаць, разведка працуе.

Ён адказаў:

— У разведкі ёсць другія задачы...

— Вядома. Толькі штосьці вы так замаскіраваліся, што і не знайсці вас.

— Затое мы ўсіх, каго трэба, знаходзім... Але я прыйшоў не для таго, каб спрацацца. У мяне, Аня, ёсць справа. Важная справа. Зробіш?

Аня змарок памаўчала, як бы раздумваючы.

— Важная? Якая?

— Трэба пайсці ў горад, Аня... Мы хочам звязацца з нашымі людзьмі, што там працуюць. Яны табе раскажуць, як там справы... Мы ўсё не можам наладзіць сувязі... Ты зможаш пайсці?

— Добра,— сказала Аня.— Зраблю.

— Ты, Аня, улічы: зрабіць гэта не проста, задача твая небяспечная. Я табе дам тры адрасы, але ты будзь там асцярожна. Ёсць весткі: наладжвалі гэтыя дні аблавы. Можна наскочыць на засаду.

Аня слухала яго родны голас і адчувала не трывогу, а радасць, такую, якой яна не ведала з таго часу, як вярнулася.

— І калі можна — дастань, Анечка, медыкаментаў. Бінтоў, ёду, яшчэ чаго, што ўдасца. Да зарэзу трэба, разумееш?

Яна кінула галавой.

— Не падвядзеш? — Ён дадаў: — Не баішся?

Ён і раней быў задавака, а тут, калі яна апынулася ў такім становішчы, стаў яшчэ больш задзіраць нос. Падумаеш, калі ён партызан, калі ў яго вінтоўка, дык можна яму і крыўдзіць. «Не баішся?» Гэта яна збаіцца?

— Мог бы не гаварыць глупства. Скажы лепш — праўда, што немцы ў Смаленску?

— Не ведаю, Анечка. Газет і ў нас няма.

— Немец быў тут, выхваляўся, што занялі Смаленск, на Маскву ідуць... Я — чаго перадумала... а ты... эх ты!

— Не крыўдуй, Анечка, я так — к слову, — сказаў ён, нібы апраўдваючыся, і стаў шэптам дамаўляцца, дзе і калі яны спаткаюцца.

Калі ён пайшоў у цемру, Аня стаяла, глядзела ў яго бок, — доўга пасля таго, як ён знік з вачэй.

Яна адчувала, што ў яе жыцці толькі што адбылося тое вельмі важнае, якое яна чакала і аб якім яна марыла.

Скончыліся пошукі. Скончылася адзінокасць.

1947

НЕЗНАЁМЫ

У пакоі быў адзін Слава. Заклапочаны, вельмі сур'ёзны чалавек гадоў шасці, з малатком і абцугамі поўзаў вакол грузавічка, правіў машыну, што, відаць, сапсавалася. Грузавічок, змайстраваны з дошчачак, на бярозавых колцах, стаяў пасярэдзіне пакоя, на дарозе да канечнага пункта — кутка між печчу і дзвярыма. Хоць грузавік быў многа меншы за шафёра і хоць у кузаве ляжала толькі некалькі трэсачак ды старая шрубка, чалавек рабіў не на жарт — і стукаў малатком, і круціў колцы, і гуў.

Ці дзіва, што машына праз якую хвіліну гатова была зноў рушыць у дарогу, і яна б, вядома, рушыла, калі б у той момант не адбылася падзея, зусім неспадзяваная для Славы. Поўны клопатамі, шафёр не аддаў ніякай увагі таму, што ў кухню хтосьці ўвайшоў. Ён адарваў позірк ад грузавіка толькі тады, калі дзверы адчыніліся і на парозе нехта паявіўся, вядома, маці або бабуля. Ён гатоў быў ужо забыць грузавік, кінуцца паглядзець, што яны прынеслі,— але адразу ж асеў здзіўлены.

Чалавек быў незнаёмы, у вайсковым шынялі, з чамаданаў у руцэ, са скураной сумкай на баку. Не паспеў Слава агледзець незнаёмага, як той дзіўна тузануўся, крыкнуў страшна: «Слава!» Выпусціў чамадан, хутка ступіў насустрач, схопіў яго, ускінуў на дужых руках і прыціснуў да шыняля так, што ў малога ледзь не зайшлося сэрца. Праз хвіліну незнаёмы зноў паглядзеў на Славу страшна і раптам, колючыся, пачаў прагна цалаваць шурпатымі губамі — лоб, шчокі, шыю.

Гэта было хоць і непрыемным, але такім дзіўным, неспадзяваным, што Слава адно моўчкі трываў, не мог апамятацца.

— Слаўка... Сыночак...— вымавіў вайсковы хрыпла, так, нібы яму балела.

Слава момант яшчэ патрываў пад позіркам, ад якога было нядобра, боязна, рукамі ўпёрся ў чужы няголены твар, паспрабаваў вызваліцца.

— Чаго ты, сыноч?

— Так...— Чорныя пукатыя вочы малога былі строгія, нават непрыхільныя, але незнаёмы не паслухаўся, не расчапіў рук.

— Пагана табе?

— Пусці!

— Чаму?

— Так...

Незнаёмы лагодна, як бы тлумачачы, сказаў:

— Я ж твой бацька...

Малы нібы не чуў, зноў паспрабаваў вырвацца.

— Бацька — разумееш?

— Пусці! — не разумеў, не жадаў разумець, ірваўся яшчэ мацней Слава.

Незнаёмы хацеў усміхнуцца, але ўсмешка выйшла такая, быццам ён скрывіўся.

— Ну што ж...

Ён паставіў Славу на падлогу, адпусціў. Малы адразу, як звярок, што пачуў волю, шыбануў у куток, дзе быў ложак, прыціснуўся, дзікавата азірнуўся.

Незнаёмы не бег услед, не збіраўся, здаецца, зноў хапаць яго, але Слава, у якім быў яшчэ такія жывы ўспамін пра грозны палон, сачыў нямірна, недаверліва, гатоў быў у любы момант нырнуць пад ложак.

Вайсковы агледзеўся, нібы чагосьці шукаў і не знаходзіў.

— А мама дзе? На занятках?

Малы адказаў не адразу, быццам баяўся, што, калі скажа, трапіць зноў у якую-небудзь бяду.

— Пайшла ў магазін...

— Хутка вернецца?

— Хутка...

— А баба Аніся дзе?

— Па перац пайшла...

— Пазычыць?

— Ага...

Незнаёмы зноў агледзеўся, але ўжо не шукаючы нікога, а так, як бы перад ім было незнаёмае месца. Ён нібы хацеў штосьці ўспомніць і не мог, і стаў задуменны, сумны.

— Што ж, хоць ты і не прызнаешся,— сказаў ён усё з той жа задуменнасцю,— я ўсё-ткі буду як дома...

Ён зняў цераз галаву сумку, паклаў на лаву, пачаў расшпільваць шынель, і Слава ўбачыў, як на гімнасцёрцы штосьці весела бліснула. Гэта былі ордэны, і калі б Слава не страшыўся так незнаёмага, ён, вядома, падышоў бы, паглядзеў бліжэй на іх, пакратаў бы. Але яму было боязна, і нават калі ён глядзеў на іх здалёк, то не забываў, што трэба быць напaгaтoвe.

— Чакай! — схамянуўся, павесялеў незнаёмы.— Ледзь не забыў!

Ён падбег да чамадана, адамкнуў, выхапіў адтуль дзіўную чырвоную дошчачку ці скрыначку. Зірнуўшы на Славу, ён першы момант намерыўся быў аддаць яе тут жа, але перадумаў, важны, як бы зараз хацеў быў адкрыць штосьці тайнае і вельмі цікавае, паднёс

скрыначку да рота. І адбылося, праўда, дзіва — скрыначка зайграла! Зайграла, як гармонік!

Слава на хвіліну забыўся аб усім на свеце, толькі глядзеў на скрыначку, толькі слухаў.

— Падабаецца? — сказаў незнаёмы і працягнуў цудоўную скрынку Славе.— Гэта табе!.. Губны гармонік!..

Слава мімавомі падаўся ўзяць гэты цуд, але, ступіўшы крок-другі,— спыніўся. Не тое, каб не верыў ён, што цуд гэты дастанецца-такі яму, а страх нейкі, асцярога зноў узялі яго.

— Бяры! Не сумнявайся! Табе належыць!

Незнаёмы сам падышоў, даў у руку скрынку. Слава ўзяў яе, але ні адным знакам не паказаў, што ў яго што-небудзь змянілася да ваеннага. Нават нібы і не вельмі ўзрадаваўся падарунку, вярнуўшыся зноў у куток, разглядаў ён скрыначку са здзіўленнем і недавер'ем, як бы яна была і не яго. Нават паспрабаваць, ці ў яго зайграе таксама, як у вайсковага, не наважыўся.

І ўсё ж, хоць у Славы і не было якой-небудзь прыхільнасці да незнаёмага, ён, гэты вайсковы, не здаваўся ўжо такім страшным.

Перад ім было як бы трохі ніякавата за сваю непадступнасць, з ім хацелася, хоць і з асцярогай, пагаварыць.

Слава памаўчаў, памаўчаў і заявіў:

— Мой тата — у Чырвонай Арміі...

— Ну, правільна,— ахвотна, з надзеяй адказаў незнаёмы,— я быў у арміі!

— А раней, калі вайна яшчэ не скончылася, ваяваў на фронце...

— Правільна, і на фронце ваяваў! — І, мабыць, таму, што Слава на гэтым рашыў і спыніцца пакуль, вайсковы загаварыў лагодна, нібы тлумачачы: — А цяпер мяне зволілі з арміі, каб я зноў працаваў настаўнікам. Разумееш?.. Вось я і прыехаў дамоў... Казала мама, што я... што бацька прыедзе?

— Казала,— кіўнуў галавою Слава, не гледзячы ўсё ж на таго, хто ўпарта зваў сябе бацькам.

Слава, было відна, не ведаў, што рабіць. Пасля развагі ён падышоў да камода, на якім стаялі дзве фатаграфічныя карткі, зняў іх і не вельмі каб смела наблізіўся да вайсковага.

— Вось гэта — тата...

Вайсковы ўзяў картку, ўзрадаваўся:

— Ну, правільна! Я і ёсць сам сабою! Не падабаюся хіба?

Слава і не запярэчыў, і не згадзіўся, ухіліўся адказваць, падаў другую картку:

— А гэта мама. І я тут, на руках... І тата...— Калі вайсковы стаў, хваляючыся, глядзець на картку, Слава дадаў: — Я тады, кажа мама, пешкі пад стол хадзіў...

— Гэта мы былі такія... да вайны... Я, мама, ты...

— Я тады з бацькам на рэчку хадзіў купацца.

— Ты тады і хадзіць не ўмеў, выдумшчык...

Вайсковы хацеў быў зноў узяць яго, але Слава

ўраз адступіўся і стаў наводдаль. Было відаць, што ён зноў падрыхтаваўся да небяспекі і не папусціцца нічым, каб уратаваць сваю волю.

— Ты чакаў бацьку, Слава?

— Чакаў...

— Ну вось. А такі няветлівы!..

Слава не сказаў нічога. Ці чакаў ён тату? Чакаў, яшчэ як чакаў! Але той бацька быў не такі, пра таго гаварыла маці, той быў заўсёды недзе далёка. І яшчэ на картцы... А гэты быў побач, страшна глядзеў на яго, усё хацеў ухапіць, незнаёмы, небяспечны. Зусім не падобны на таго, якога Слава любіў...

У гэты час у кухні стукнулі дзверы, пачуліся хуткія крокі. Не паспеў Слава сказаць, што гэта мама, як маці ўляцела ў пакой, зірнула на вайсковага і нібы акамянела. Адкрыла рот, хапіла паветра, каб нешта крыкнуць, але не здолела вымавіць ні слова. Дзіўная была мама.

Чалавек, нічога не гаворачы, кінуўся да яе, схапіў у абдымкі і пацалаваў у вусны. Хустка з матчынай галавы ссунулася на шыю, чорныя бліскучыя валасы рассыпаліся, ускалмаціліся, але маці ні на што не звяртала ўвагі.

Потым яна прыціснулася галавой да грудзей вайсковага, а той то пяшчотна гладзіў рукою яе, то цалаваў валасы. Слава сачыў са здзіўленнем і непакоем, упершыню даводзілася бачыць, што мама цалюе не яго, а незнаёмага чалавека.

— Сяргей,— нарэшце ціха прамовіла маці, узняўшы галаву і вясёлымі вачыма пазіраючы на вайсковага. Яна зноў пацалавала яго. Пасля маці нечакана адразу засмяялася і заплакала, але Сяргей не супакойваў, а толькі пазіраў на яе і радасна ўсміхаўся.

— Сяргей... хіба ж можна... так доўга... Вочы праглядзела,— сказала маці са слязамі на вачах,— Ой, колькі я чакала цябе! Іду адкуль-небудзь дадому і кожны раз думаю, што ты, можа, ужо даўно дома сядзіш. Пачую які стук і думаю — гэта ты стукаеш...

Маці выцерла слёзы, адышла ад Сяргея і абняла сына.

— Бачыш, які вялікі Расціслаў вырас! Ён таксама чакаў.

— Дзе там чакаў! Каб чакаў, то спаткаў бы інакш.

— Кожны дзень пытаўся, ці хутка бацька вернецца.

— Вось табе на! А прыйшоў, дык выганяе з хаты,— з хітраватай усмешкай сказаў Сяргей.— Не, кажа, ты не мой бацька, ты чужы. Ідзі, кажа, адсюль.

— Не прызнае? — засмяялася мама.

— Ніяк не хоча прызнаваць.

— Шафёр ты мой дарагі! — пацалавала маці Слаўку і лёгка штурхнула да вайсковага.— Гэта твой тата. Той, пра якога я табе гаварыла... Ён цяпер заўсёды будзе з намі.

Бачачы, як радуецца незнаёмаму бацьку маці, Слава пачаў абыходзіцца з ім больш ветліва. Ён згадзіўся падысці да бацькі, даў сябе ўзяць на рукі і нават не хаваў шчочкі ад пацалунку, хоць бацькава барада і цяпер балюча калолася. Ён адно не мог уцяміць, чаму маці з ахвотай цалуе такую калючую бараду, і быў задаволены, калі бацька пусціў яго.

Хутка прыбегла бабка Аніся. Яна, як убачыла Сяргея, дык пачала і ахаць і охаць ад радасці, што зяць вярнуўся, называла яго і саколікам, і рыбкаю, і золатцам. А Слаўкава маці паглядзела на іх і зноў пачала плакаць.

— Трэба ж нечым пачаставаць госціка-саколіка,— схамянулася раптам бабка Аніся і дробнымі, частымі крокамі падалася на кухню. Даўгі бабчын андарак ледзь не цягнуўся па падлозе.

Бацька распрануўся, зняў гімнасцёрку, пагаліў бараду. Калі ён прыйшоў на кухню, маці прынесла начоўкі і цёплай вадой пачала мыць яму галаву. Вада ў начоўках зрабілася чорнаю, нібы там разбавілі фарбу.

— Глядзі, якая вада цёмная стала, неахайны ты,— засмяялася маці, быццам радавалася, што вада такая чорная. Сяргей, не ўзнімаючы галавы, адказаў:

— Дзіва што чорная! З самага Дрэздэна не мыў. Закурыўся, як чорт у пекле.

Бацька пайшоў з кухні і, выціраючы галаву ручніком, у сарочцы зноў хадзіў па пакоі і разглядаў карткі на сцяне, сшыткі на сталe, кнігі. Усё яму хацелася пакратаць сваімі пальцамі, патрымаць у сваіх руках. Павесіўшы ручнік, ён падышоў да Славы.

— Ну дык як, прызнаеш цяпер мяне?.. Устрымліваешся? Ты бачыш, маці, не хоча прызнаваць!.. Ну што ж, будзем нейтралітэт захоўваць. Усё-ткі нейтралітэт лепш, чым варожасць...

Ён узяў Славу на рукі.

— Эх, а хлапчына які вялікі вырас за гэтыя чатыры гады, маці! Сапраўдны мужчына!

— Мужчына, канешне...

— І нацярпецца давялося як даросламу...

— Ды ўжо ж хапіла... За адны тыя два гады, што я ў партызанах была, чаго толькі не пабачыў: і холаду, і голаду, і ў блакадзе гібеў. Бывала, спалі на сырой зямлі ў холад. Як толькі ён і выжыў. Усяго паспытаў... Толькі вось бацькавай ласкі не бачыў...

— А за што табе ордэн далі? — неспадзявана перабіў Слава матчыну гаворку. Яго вельмі цікавілі гэтыя два бліскучыя ордэны, якія ён бачыў на бацькавай гімнасцёрцы, што ляжала цяпер на ложку.— За смеласць?

— За смеласць,— адказаў бацька.

— А Васеў бацька за смеласць атрымаў медаль. Толькі ён называецца «За отвагу». Ты таксама танк гранатай падбіў?

Бацька сказаў, што ён камандаваў артылерыйскай батарэяй і што батарэя падбіла сем танкаў.

— Ого-го! Аж сем танкаў! — матнуў галавой Слаўка. — «Тыграў»?

— І «тыгр» быў адзін. І «пантэру» прадзіравілі.

— І «пантэру»? Ты, значыць, яшчэ смялейшы за Васевага бацьку?!

Слава з пашанай паглядзеў на таго, каго звалі бацькам. Цяпер Слава ўжо не баяўся яго, ён, аказваецца, зусім не страшны, з ім нават цікава. І які ён смелы, аказваецца!

— А колькі ты разоў быў ранены?

— Два.

— А Васеў бацька пяць разоў,— не схаваў неспадзяванай зайздрасці Слава.

Пазней — на дварэ ўжо быў вечар — пачалі сыходзіцца людзі. Ніколі яшчэ не збіралася за ўсе гады Слаўкавага жыцця столькі людзей у гэтую хату. Было многа знаёмых і незнаёмых, суседзі былі, настаўнікі, бацькавы таварышы, партызаны, з якімі маці разам ваявала. Прыйшоў кульгавы Апанас — вартаўнік, з дручком, які паставіў у кутку, каля дзвярэй. Усе вельмі радаваліся таму, што Сяргей Анто-навіч вярнуўся ў родны кут, віншавалі яго і абдымалі. Сэрца Рас-ціслава Сяргеевіча пры гэтых знаках пашаны перапаўнялася пачуц-цём гонару за свайго бацьку. Вось ён які любімы і паважаны чалавек!

Потым гасцей пасадзілі за стол. Маці ўстала і падняла поўную чарку, і ўсе таксама ўсталі.

— Вып'ем першую чарку за сустрэчу!.. Каб жыць без ростані доўга і шчасліва! Каб не расставацца ніколі!

— Добра сказала. Малайчына, Марыйка! — бацька ўстаў і чокнуўся з ёй, а потым з усімі гасцямі.

— Значыцца, каб жыць без ростані і шчасліва!

Усе выпілі і селі на месца.

«Як добра, што вярнуўся тата!» — падумаў Слава. Упершыню паглядзеў ён на бацьку вачыма, якія ззялі ад шчасця і захаплення...

Раптам ён тузануў маці за рукаў і ціха, тонам змоўшчыка, каб ніхто не чуў, зашаптаў:

— Ма-ам! Дык гэта праўда... наш тата? Чэснае слова?

— Чэснае слова — твой...

— Добры ў нас тата!.. Праўда?

— Праўда,— згадзілася маці, чамусьці весела засмяялася і пацалавала ў лоб.— Добры!

1947

ПЕРАД НАВАЛЬНІЦАЙ

Раса не выпала — быць дажджу.
Народная прыкмета

Пачалося ўсё пасля полудня.

Стала вельмі душна. Сонца паўзла на захад, а задуха не толькі не спадала — гусцела і гусцела. Сарочка ліпла да спіны, мокла, як на дажджы.

Тады Алена і заўважыла: на небасхіле, над цёмна-зялёнай сцяной дубняку і асінніку, пухнуць белыя горы. Іх клубы зіхацелі так, што сляпіла вочы. Як толькі хлопцы давяршылі стог каля рэчкі, Алена сказала ім пабраць граблі ды ісці на падмогу жанкам.

Хлопцы, штурхаючыся, перакідваючыся жартамі, пайшлі па лузе.

Іх было сямёра. Аленін брат Грышка Атрошка, самы дарослы з іх, шырокі ў плячах, з русым кучаравым чубам, меў дваццаць адзін год, а ўсе іншыя былі шмат маладзей. Паўлік Чарняк і яшчэ трое — зусім дзеці, мусіць, і па пятнаццаць гадоў не мелі, — але касілі ўжо, бо добрых касцоў нестала, а тут такая немагата — кожны чалавек патрэбны.

Жанчыны і дзяўчаты моўчкі зграбалі сена...

— Гэй вы, нездалякі! Цэлыя дні тут топчацеся, а работы не відаць... — падышоўшы да грабцоў, крыкнуў Грышка. Ён пальцамі расчасаў, адкінуў назад свой хвацкі непаслухмяны чуб.

— На нас спадзяюцца, — падхапіў самы малы з хлопцаў, Паўлік Чарняк. Ён кутком губ пагардліва цыркнуў сліну, падобна таму, як гэта рабіў Грышка.

— Глядзіце, герой які! — адгукнулася Лізавета. — Брыво калясом і сапель пад насом... Як вас зваць? Нешта ў нас такіх, здаецца, не было. Адкуль вы прыехалі? Ах, гэта ж Паўлік...

Жанчыны зарагаталі.

Алена заняла пракос поруч з Маланняй, пачала скатваць вал. Яна абыхава слухала смешкі хлопцаў і дзяўчат, Лізаветіны кепікі над Паўлікам. Заўважыла адно, як Лізавета некалькі разоў прыхільна зірнула на Грышку.

«Хлопец які! — падумала з гонарам і шкадаваннем Алена. — І трэба ж — гэтае вока...»

Грышку пад Штэцінам асколкамі міны раніла ў шыю і вока. Шыю вылечылі, а вось з вокам горш — папала туды драбніца з пылінку, а хлопцу прыйшлося застацца калекам...

Ад лесу па пракосах, па шызых купах лазняку, па стагах нячутна і хутка падступіў прыцмак. Пасля яшчэ раз прабілася было сонца, і луг, як вялізнае лясное возера, прамяніста зазіхаець. Праз некалькі хвілін цень зноў насунуўся.

Аднак, хоць сонца не было, млеў духмень. Усё наваколле драмала ў такой цішыні, што ні адна травінка, здавалася, не варушылася.

А хмары паўзлі. Яны прайшлі над галавой бліскучым празрыстым краем. Неба падзялілася — справа па-ранейшаму сінеў чысты глыбокі блакіт, а злева — грудзіліся хмары, над галавой — белыя, высокія, а там далей — цёмныя, панурыя, сіняватыя; ад іх да зямлі спадалі мутныя пісягі.

Яшчэ да таго часу, як зайшло сонца, на пракосы лёг змрок. Людзі перасталі гаварыць і толькі маўкліва скатвалі вал за валам ды капілі. Чым цяжэй лажыўся змрок, тым больш маўклівыя становіліся людзі, тым хутчэй рукі ўпраўляліся з граблямі.

Усе яшчэ з паўгадзіны граблі і капілі ў прыцемку. Рукі нібы прышпілі да грабель.

— Ой, жанкі!.. Колькі ж гэта так рабіць! — звонкім гарэзным голасам крыкнула раптам Лізавета. — Ой, не магу!..

Яна кінула граблі і з рогатам упала ў капю.

— Найшла час скаліцца! — сярдзіта прабурчала старая Малання. — Няма на цябе ўгамону!..

Жанчыны, хлопцы і дзяўчаты нібы ачнуліся. Лізавету, якая клялася, што «не ўстане сама, калі не памогуць», Грышка Атрошка і дзяўчаты падхапілі пад рукі і стомленым, але вясёлым натоўпам рушылі да буданоў. На пракосах засталася адна Алена...

Некалькі хвілін яна стаяла нерухома, зморана абাপіраючыся на граблі, слухаючы галасы, што спакваля аддаляліся, потым выпрасталася, ускінула граблі на плячо і павольна пайшла, — але не ўслед за грабцамі сваёй брыгады, а ў адваротны бок, цераз непрыбраныя пракосы.

Каля цёмнай купы лазняку спынілася.

Вечар быў млосны, дзеённая спёка ўжо сышла, але ў паветры яшчэ патыхала духменем...

Алена каторы раз абвясла позіркам неба — над галавой нізка варушыліся важкія хмары. Правей, над чорным ламаным абрысам лесу, зелянела вялікая лапіна з мігатылівымі зорамі. Злева, на даляглядзе, раз-два мігнулі зарніцы.

Тут, пры лазняку, канчаюцца рады, якія грабцы з яе брыгады не ўправіліся прыбраць...

Калі б не збіралася на дождж, Алена не трывожылася б за гэтыя рады: невялікая бяда — не прыбралі сёння, дык прыбяручь заўтра, абы толькі была трава не мокрая...

Але яна чула — дажджу не мінуць.

З вялікім намаганнем прымусіла сябе Алена адарвацца ад гэтых непрыбраных пракосаў і пайсці наўпрасткі цераз лут следам за ўсімі, да буданоў.

Калі яна падышла да вогнішча, пры ім некалькі чалавек ужо канчалі вячэраць. Усе іншыя разышліся. Сучча на вогнішчы дагарэла, і цяпер, то ўспыхваючы, то хмурачыся, тлелі зыркця барвовыя вугольчыкі. Алена намацала ў цемры за вогнішчам сухую ламачыну, адламала ад яе галінкі. Вогнішча не ўзгаралася. Алена нахілілася да вуголля, пачала дзьмухаць, пакуль не ўспыхнуў весела агеньчык.

«Як рана сёння ляглі спаць,— падумала яна.— Відаць-такі вельмі ўсе змарыліся». У другія дні можа да світання рассыпаўся адсюль па ўсёй сенажаці малады нястрымны смех, суладна разіваліся песні.

Яна разламала таўсцейшую галіну і паклала на агеньчык.

Польмя ўспыхнула ярчэй, з трэскам весела пабегла па ламаччы. Цемра адступіла ад дуба, што стаяў непадалёк, ясна акрэсліўся закаваны ў тоўстую кару камель. Угары засвяцілася густое лісце і жылістае сплеценае галлё.

Алена адсунулася ад агню, які пачаў патыхаць гарачынёю. На яе твары, задуменым і неспакойным, з шыракаватым дабрадушным ротам, на тонкай шыі, на шырокіх працавітых руках, на старэнькай з нейкімі палінялымі кветкамі кофточцы хадзілі святло і цені. Была яна з выгляду кволая, непрыкметная, толькі рукі мела дужыя, сапраўдныя сялянскія рукі, — яны цяпер спачывалі на каленях.

Жанчына, што зварыла вячэру, наліла ў пагнутую бляшаную міску крупніку, падала Алене.

Пасля вячэры пры вогнішчы засталіся толькі Алена ды Малання, хударлявая старая жанчына з вострымі зеленаватымі вачыма, з сярдзітым заломам брывей. Падсеўшы да брыгадзіра, Малання стала распываць, як ідзе ў калгасе жніво.

Ад таго часу, як пачалі жаць, большасць калгаснікаў паехала ў поле; на лузе пакінулі Малання ды некалькі маладых касцоў і грабцоў. Яны тут днявалі і начавалі. Весткі пра жыццё ў калгасе, да якога адсюль было сем кіламетраў, прыносілі людзі, што па той ці іншай справе наязджалі сюды. Алена прыехала з калгаса толькі ўчора, усе першыя дні жніва яна працавала на полі, і Малання цяпер не давала ёй спакою сваімі роспытамі.

Нагаманіўшыся, Алена і Малання падняліся, пайшлі ад вогнішча, якое на той час зусім згасла. Малання адразу падалася ў будан спаць, а брыгадзір нейкі час стаяла яшчэ на дварэ. Вечар быў па-ранейшаму задушны і млосны. У натруджаных Алёніных нагах мрела стома.

«Жніво заспела, а тут касавіца не спраўлена,— варухнулася неспакойная думка.— Да ўсяго — гэты дождж... Сена, як перац,— аж шамаціць, а тут, чаго добрага, змокне ўсё...» Яна скубнула са страхі будана жмут травы, скамячыла — сена было сухое, як удзень, раса не прыхапіла яго.

«Каб не спалі людзі,— хоць ты цяпер прыбірай».

За лесам, на чорным даляглядзе, нясмела міргалі зарніцы. Раптам да яе дайшло мернае, аднастайнае — ч-чап-чап-чап; гэта плыў па Прыпяці параход з Мазыра ў Кіеў. Ён праходзіць кожны раз у адну пару,— хоць бы калі прамінуў ноч...

Алена наўколенцах улезла ў будан. Малання ўжо спала; побач з ёю, шырока раскінуўшы рукі, нібы намагаючыся заняць увесь будан, ляжала Лізавета. Алена адвяла яе руку ўбок, прылегла поруч з дзяўчынаю. Ледзь толькі заплюшчыла вочы, адразу правалілася ў забыццё. Нібы не было ні трывогі, Ці клопатаў.

Яна заснула так моцна, што здавалася — да рання нішто не абудзіць яе.

Аднак не мінула і паўгадзіны, як Алена неспадзявана прачнулася — трывожная, з такім прыкрым адчуваннем, быццам пабачыла непрыемны сон. Напэўна, неспакойныя думкі не пакідалі яе і ў сне.

Устала, выйшла з будана, зірнула на неба. «Няўжо не такі не пройдзе бокам?»

Хмары ў чорным небе па-ранейшаму бесперастанку варушыліся. Непадалёк, на міг асвятліўшы блізкія кусты, палыхнула бліскавіца.

Алена вярнулася ў будан. Драмала яна цяпер так квола, што праз сон чула вуркатанне далёкіх грымотаў. Калі яна абудзілася зноў, у грудзях штосьці ныла. Паветра пасвяжэла, хадзіў ціхі, але неспакойны вецер, шамацеў сухім лісцем над галавою, у страсе будана.

«Дождж хутка!» — кальнула здагадка.

Алена паднялася, выбралася з будана. Змрок, што ахутваў усё наваколле, быў цяпер не такі густы, як з вечара. Справа на небасхіле ўсё яшчэ зелянеў шматок неба з мігатлівымі зорамі. Ён не пашырыўся, як чакала Алена, а звужыўся.

У страсе будана трывожна шалясцела сухое лісце. З Прыпяці, як і раней, даходзіла бяссоннае ч-чап-чап-чап,— параход, відаць, аддаляўся, бо шум яго пацішэў...

«Прыб'е сена... Чакай пасля, пакуль прасохне. Будзеш сядзець, як прывязаная, каля гэтых пракосаў...»

А ўсё было б інакш, каб яны хоць скапілі. Пройдзе дождж, выбісне сонейка, разварушы капу, не паспееш азірнуцца — падсохне. Бяры ды стагуй пахучае, як рута, сена. Крыўдна Алене яшчэ таму, што сена несабранага засталася мала, за дзве гадзіны, каб добра ўзяліся, дакончылі б. Яна з вечара збіралася папрасіць людзей пасля вячэры вярнуцца на пракосы, але, як падышла да вогнішча ды пабачыла, якія стомленыя ўсе, перадумала. Цяпер Алене здавалася, што чакаць больш нельга. Трэба хутчэй будзіць усіх...

У гэтую хвіліну яна пачула прыцішаны далечынёю працяжны гудок парахода і падумала, што там таксама не спяць. І на полі, мусіць, многа людзей не спіць — возяць снапы ці сціртуюць...

Ледзь толькі намерылася яна пабудзіць Маланню, як убачыла што старая выбіраецца з будана.

— Не спіцца, цётка Малання?

— Не спіцца,— прабурчала старая.— Дождж будзе, хай ён згіне...— Яна ўзялася рукой за спіну і застагнала: — О-ох! Паясніцу ломіць. Не дай бог, у крук сагне. Тады мой зноў спакою не дасць. Гэта, скажа, за тваю злосць!.. Алёнка, як жа тое сена, што пры лазняку?

— Я таксама думаю пра гэта... Добра б — прыбраць,— адказала Алена, з радасцю адчуваючы, што старая непакоіцца пра тое самае.— Я хачу, цётка, пабудзіць людзей...

— А што ж! Будзі,— сказала рашуча старая.— Усіх будзі!..

— Я скажу — баявая трывога,— прыйшло раптам Алене ў галаву.— Як у партызанах...

Першай яна раскатурхала Лізавету:

— Лізавета, а Лізавета, трывога!

Тая хутка ўсхапілася, ударыўшыся галавою аб нейкі сук у будане, спрасонку не ўцяміла.

— Што? Трывога? Якая трывога?

— Сена трэба даграбці... Дождж!

Калі ішлі на пракосы, былі маўклівыя і ціхія. Грыша Атрошка спрасонку спатыкнуўся аб купіну, басам вылаяўся.

— Ліха на іх, наставяць тут купін! — пакпіла Лізавета.

Раптам чорнае неба расшчапілася, успыхнула зломам і агністая шчыліна, і сіні бляск ураз выхапіў з цемры зубчасты край лесу, копы, пракосы, людзей, што ішлі з граблямі.

Праз хвіліну наваліўся змрок, чорны і цяжкі. Пасля святла ён здаваўся яшчэ чарнейшы, чым звычайна. На луг упаў і пакаціўся

гром. Гэта адразу абудзіла ўсіх, адагнала дрымоту. Людзі пайшлі ўпадбег.

— Тут!.. Пачынайце! — скамандавала Алена, калі дайшла да непрыбраных пракосаў.

Алена першая зачাপіла граблямі сена з краю пракоса. Хутка і старанна зграбала яна траву, скатвала ў вал. Вал рабіўся ўсё большы, і каціць яго становілася з кожным крокам цяжэй.

Аднак яна старалася не прыпыняць ходу. Адкуль толькі сіла бралася ў гэтай кволай з выгляду жанчыны! Звычайна павольная, ціхая, Алена ў гэтую трывожную хвіліну нібы перамянілася.

Поруч з ёй вядуць свае рады Малання і Лізавета. На першай пары ўсе трое ідуць разам, потым Малання пачынае патроху нібы адставаць.

Алена хутка і звыкла варочае граблямі. Ёй няма калі сачыць за тымі, што грабучь разам з ёю, аднак ні на хвіліну яна не губляе адчування, што тыя поруч. Гэта прыдае моцы. Нібы не адна яна коціць свой вал, а коцяць гэты вал разам з ёю і Малання, і Лізавета, і Грышка. Усе яны зліліся з Аленай у адно. Нібы гэта не розныя людзі, а адзін чалавек, дужы, мнагарукі...

Грабці нялёгка — сена ледзьве віднеецца на цёмнай пакошы. Добра яшчэ, што месца роўнае — ні ямкі, ні купіны.

Затое напіць лятчэй... «Як там, ці ўпраўляюцца складаць копы?»

Праз некаторы час Алена заўважыла, што стала адставаць. Малання выйшла наперад. «Жылаватая», — успомніліся Алене словы людзей, якім даводзілася працаваць са старою.

Тыя казалі, што Малання — нястомная і што мала хто можа зраўняцца з ёю ў працы.

Цяпер Алена ўжо не думала пра тое, каб выперадзіць Малання, а старалася як-небудзь параўняцца са старою. Яна пачала хутчэй грабці, мацней кідаць граблі, коцячы вал, і неўзабаве дагнала Малання.

Доўгі час яны зноў ішлі поруч. Алена не здавалася, аднак яна стала адчуваць, што ёй з кожнай хвілінай усё больш не хапае паветра, што яе рукі дрыжаць ад знямогі.

«Зараз прыцішыць», — думала яна пра старую, але тая не прыпынялася, усё ішла і ішла наперад. І Алена не вытрымала, пачала пакрысе адставаць...

Зноў палыснула бліскавіца. Недзе зусім побач раскаціста бабахнуў гром — нібы штосьці агромністае звалілася на зямлю і з трэскам разаяцелася на дробныя чарапкі. Зямля скаланулася.

— Ой, матанькі! — спалохана прысела Малання. — Пранясі ты, акаянны, старою...

І зноў — цішыня. «Вусцішнасьць якая! — падумала Алена.— Каб толькі не лінуў зараз».

Неспадзявана аднекуль з боку лесу вырваўся парывісты вецер, з повістам і віскам прамчаўся над пракосамі, шпурнуў у Аленін твар абярэмкам сена. Вакол адразу пацямнела. Шыю абліло свежасцю і холадам, быццам вадою. Алена гукнула Маланню і Лізавету:

— Капіць! Хутчэй! — Яна кінулася ў цемру.

Колькі часу працавалі — не ведалі. Можа гадзіну, можа болей, а можа і менш за паўгадзіны.

Яны мала не паспелі скончыць. Грабцы ўжо былі пры самым лазняку, а тья, што кашлі, складалі ледзь не апошнюю капку, калі зашумеў дождж.

Дождж валіў сцяною, і яго шум было чуваць яшчэ здалёк. З неба адразу секанула вадзяною хваляю.

А ў наступную хвіліну ўсё навокал танула ў шуме...

Алена спярша намерылася была падграбіці сена вакол капы, але дождж так сыпануў, што яна, як прыйшлося, ускінула граблі ды наўпрасткі пашыбавала да бліжэйшага дубочка, які прыкмеціла, калі грэбла пры ім сена.

Тут толькі, прыціснуўшыся да дубка і аддыхваючыся, слухаючы, як угары порстка лапоча ад дажджу лісце, яна адчула, што адзежа ўся прамокла і прыліпла да цела. Прабіраў холад...

«А іншыя дзе? Дзе Малання, дзе Лізавета? Мабыць, пабеглі да буданоў... Трэба было б і мне... Усё адно змокла...»

Але выбірацца з-пад дубка, які хоць і ненадзейна, а ўсё ж хаваў ад дажджу, выбірацца пад ручаі, што, як з латакоў, шчодра ліліся з неба,— не наважылася. З лісця на галаву сыпаліся важкія і халодныя кроплі, цякалі па твары, сплывалі ў рот... Яна выцерла твар мокрай далонню...

«Усё-ткі ўправіліся»,— падумала яна, і ўсярэдзіне, у грудзях, пацяплела.

Яна думала пра тое, што ўдзень, як толькі перастане дождж, скончаць касіць той лапкі, які застаўся, што, калі здарыцца добрае надвор'е, дні за два ўсё прасохне і можна будзе ўсё прыбраць і заставаць, а людзей накіраваць на поле, на жніво — там яны даўно патрэбны...

А дождж сек і сек па маладым дубку, і ўгары нясціхна лапатала лісце, і ручай за ручаём сплывалі на яе галаву, твар; аднак Алене было светла і лёгка. Ён цяпер ужо не трывожыў так, як раней, гэты нежаданы дождж.

ПАВЕЛ ПРЫЕХАЎ

У пакоі стала прасторна і ціха,— пайшлі госці і панеслі разам з сабою і шум, і крыкі. За стаюм сядзелі адны Павел ды Марцін.

Насця зморана апусцілася на лаўку, паклала абедзве рукі на ўскрай стала, нібы ёй самой цяжка трымаць іх, спакойна акінула чорнымі, зацененымі бяссонніцай вачыма таварышаў. Марцін хрыплым пасля песень і гарэлкі голасам апавядае пра нейкую партызанскую засаду. Правая Марцінава рука ляжыць на Паўлавым плячы, пальцы трымаюцца за пагон; здаецца, што Марцін толькі што абдымаў таварыша. Павел слухае з цікавасцю, у вузкіх шэрых яго вачах час ад часу ўспыхваюць неспакойныя агеньчыкі...

Колькі ж гэта яны будуць апавядаць адзін аднаму пра свае баі і засады! Напэўна, канца не будзе іхняй размовы, а на дварэ пачынае світаць. Насця знарок шырока пазяхнула і сказала:

— Пілі, елі, маладую бачылі? Пара і чэсць ведаць...

— Як гэта? — нібы не зразумеў Марцін. У кутках яго вуснаў затрапятала затоеная ўсмяшка.

— А так — трэба ўставаць з-за стала.

— А-а, вунь што, загадваеш, значыцца, эвакуіравацца...

Марцін падняўся, падзякаваў Паўлу і Насці за пачастунак.

— Мусіць, і добра, што загадала, бо мы, пэўна, яшчэ сядзелі б тут, сядзелі, ліха яго ведае колькі... Глядзі, Павел, ужо ноч сыходзіць?!

На развітанне працягнуў Паўлу руку. Той рукі не падаў, прамовіў, зашпільваючы каўнер кіцеля:

— Я цябе правяду.

І вось — яны ідуць па маўклівай, зацягнутай ранкавым прыцемкам вуліцы, два шчырыя сябры, Марцін і Павел. Ідуць разам — упершыню за доўгія гады ростані. На вуліцы ні аднаго чалавека. Пад нагамі шамрыць прамочаны начной вільгаццю пясок.

Міма праходзяць ціхія хаты, сочаць за таварышамі соннымі, чорнымі вокнамі. Каля хат цёмныя здані дрэваў, што прыселі да зямлі ад цяжару галя,— сады; ад іх патыхае водарам налітых вострым сокам яблык.

Здалёку, з тока, даходзіць ціхае мармытанне. Малоцяць. Павел слухае гэтую гаворку, і ў сэрцы яго трымціць нешта напам'ядае, як успамін маленства.

Сябры ідуць і, паддаючыся маўклівай раніцы, маўчаць. Абодва адчуваюць, што яны сягоння блізкія і дарагія адзін аднаму, як браты. Каля хаты, у якой жыве Марцінава сястра, спыняюцца.

— Ідзі, Насця там чакае не дачакаецца,— штурхае Марцін сябра ў бок, потым дадае з таварыскім дакорам: — Ты так і не раскажаў нічога пра бой за Берлін.

— Раскажу калі-небудзь... Цяпер, браце, у мяне не тое на душы — усё ніяк не нагляджуся на сваіх партызанаўцаў... не надыхаюся, як пахне ў нас спасаўкамі.

Павел шумна і прагна, на поўныя грудзі, увабраў ранішняю свежасць, настоеную пахам яблык.

— Эх, каб ты ведаў, што мы адчувалі, калі вярнуліся з лесу,— успомніў Марцін.— Паўсяла, як пустыня, толькі попел ды галавешкі... Сэрца крывавымі слязьмі абліваецца... А ўсё роўна, ведаеш, радаваіся звароту...

— Хораша ў нас, Марцін,— шырыня, прастор... Там, у Нямеччыне,— неяк цесна, вузка, гняце ўсё... Кожны аддзяляецца каменнаю сцяной. Толькі за свой куток ды свой шнурок дрыжыць — дзіка мне ўсё гэта было. Я табе калі-небудзь пад настрой раскажу абавязкова... Прыехаў дамоў, дык лгчэй уздыхнуў. Шырыня, прастор!..

— А мне сягоння, прызнаюся, больш за ўсё да сэрца музыка... Чуеш?

Павел, які ўвесь час мімаволі прыслухоўваўся да шуму малатарні, адказаў:

— Чую...

— У мяне, Павел, сягоння нібы свята — скончылі жаць, малоцім... Гара з плеч. Горача мне было з казакамі маімі ў жніўні гэтым, папёкся досыць. Але — добра, што добра канчаецца...

Раптам схапіў Паўлаву руку.

— Ну, на гэтым скончым... Пара і чэсць ведаць, як Насця кажа. Ідзі адлежвайся, бо хутка ў работу вазьму. На адпачынак вялікі не спадзявайся, — хоць ты і друг мой,— не дам. Патрэбны ты, казак, мне...

— Не, брат, нічога не зробіш.

Павел смяецца, б'е Марціна па плячы:

— Нічога не зробіш — хоць ты цяпер і маё непасрэднае вышастаяшчае начальства, якому я павінен падпарадкавацца... Не маеш ніякага права... Пасля сямі год — як ні круці — сем месяцаў на адпачынак выходзіць...

Павел паціснуў на развітанне руку, паволі пайшоў дахаты. Ён думаў пра тое, што мінула сем год, як ён не рабіў у калгасе, сем не абы-якіх год, адгрукала тры вайны — і вось ён зноў ідзе па вуліцы, як хадзіў некалі хлопцам пасля спаткання з Насцяю... І Марцін тут ходзіць. Паранены, скалечаны... «Як шкода, што няма яго Ганны!..»

Багата, багата каго не стала ў Каранёўцы. Андрэя няма... Гаркушы Андрэя, яго таварыша... Алена гадоў на дваццаць пастарэла... Колькі гаварыў, бывала, пра яе Андрэй. А ёй — кожны дзень, мусіць, па два лісты пасылаў, пакуль можна было...

І Каранёўка не тая цяпер. Палова яе — з таго краю, які будаваўся ў апошнія гады — пайшла з агнём; там, дзе цяпер папаялішчы і новыя зрубы, стаялі раней прасторныя, светлыя хаты, цвілі пад вокнамі акацыі і бярозы. Каля Андрэевай хаты на лавачцы збіраліся кожны вечар дзяўчаты і хлопцы — спачатку спявалі, гаманілі, потым разыходзіліся парамі, хто куды... Толькі Андрэй з Аленаю заставаўся на лавачцы, шаптаўся аб нечым да світання...

Каля сваёй хаты Павел спыніўся, раздумваючы, ісці ў хату ці, можа, падацца ў поле, палюбавацца, пацешыцца даўно не чутым хараством празрыстай польнай раніцы. Пастаяў хвіліну, ступіў на ганак, але ў хату не пайшоў, пастукаў па шыбе. Убачыў здзіўлены Насцін твар, кіўнуў, каб выйшла. Яна адчыніла акно.

— Ты чаго? Як кавалер усё адно!

— Хадзем, пагуляем. У поле...

— Ну, канечне ж, кавалер! Гуляць на світанні! Спаць ідзі.

— Галава баіць нешта. Ды і раніца — другой такой не будзе!

— Раніца як раніца. Самы час спаць!

— Надзень жакетку, бо свежа...

Ён сышоў з ганка. Чаму не хочацца спаць? Трэція ж суткі не счыняе вачэй, ушчэнт змардаваўся з дарогі і ад бяссонніцы. Чаму хочацца глядзець і глядзець на гэтыя палі, на хаты, слухаць няўціхнае мармытанне малатарні?

Эх, хто ведае, што цяпер у Паўла на душы?

Насця паявілася хмурная, на ўсмешку яго не адказала, не таіла, а знарок паказвала, што злуе.

— Кручаны! Ну і кручаны ж! — прамовіла з папрокам і замоўкла надоўга.

У канцы вуліцы напаткалі старога чалавека ў вайскавай шапцы з выцвілым малінавым акальшам. Стары ішоў павольна, апусціўшы галаву, згорбіўшыся, у правай руцэ была сякера з доўгім выслізганым рукамі тапарышчам. Чалавек быў паглыблены ў нейкія свае думкі, відаць, разважаў сам з сабою. «Стары Скорык, Васілёў бацька», — пазнаў Павел.

— Дзядзька Скорык, куды вы так рана?

— А-а? — прахапіўся той. — Хто ж гэта? — жмурыў блеклыя слепаватыя вочы стары, узіраючыся ў твар вайскоўца:

— Паўлік Абуховіч?! — пазнаў ён нарэшце, і жоўтыя яго бровы слаба дрогнулі.— Мне казалі, што прыехаў, учора... Ды вось, на працу... Марцін сказаў, што трэба канчаць свіран... цеслярам сказаў.

— Вы ў цяслярнай брыгадзе?

— Што кажаш? Ага, цясляр, Паўлік... Дык я і іду...

— Рана ж яшчэ, дзядзька Скорык! Хто ж у такую рань пачынае працу?

— Э, чаго там рана, Паўлік. От дацягнуся памалу, вазьму сякеру ды буду цюкаць памаленьку...

«Колькі ж яму цяпер год?» — падумаў са здзіўленнем Павел, пазіраючы ўслед старому, які брыў па вуліцы. Яшчэ калі Павел ішоў у армію, Скорыку было каля васьмідзесяці, ужо тады ён быў ледзь не самы стары чалавек у Каранёўцы. Яго аднагодкі або спалі ў зямлі, або сядзелі на печы, а стары Скорык, яшчэ моцны, амаль штодня хадзіў са сваёю сякераю на калгасныя будоўлі...

Сонца пакуль спала, але наваколле ўсё больш яснала. На траве былі ўсюды відны мутныя кроплі расы.

З вуліцы Павел і пакрыўджаная, непадступная Насця збочылі на дарогу, што паўз калгасны двор слалася ў поле.

На двары, як і на вуліцы, было яшчэ пуста, адно каля кароўніка ішлі дзве жанчыны з цынкавымі вёдрамі, напэўна, даяркі. Раптам да Паўла дайшло спакойнае, працяўшае — му-у, му-у-у, дыхнула са-лодкім пахам цёплага сырадою.

Ён акінуў шэрымі, крыху стомленымі вачыма спачатку прыземістую даўгую будыніну кароўніка, на якой яшчэ не паспелі пасівець бяргвенні, потым канюшню, што цягнулася насупраць, з другога боку двара. За канюшняй тырчаў яшчэ адзін даўгі зруб, але няскончаны; пляскаты яго верх, без крокваў, нагадаў Паўлу хаты, якія ён бачыў, калі ваяваў на Каўказе.

Паўлу ўспомніліся Марцінавы словы: «Горка было спачатку. Ні каня, ні каровы. Толькі вол, ды і той гол, як у прымаўцы... Мяхі з насеннем цягалі аж на Круці на ўласным гарбу. Зямлю дык жалязнякамі калупалі...»

Павел глянуў на Насцю і не вытрымаў:

— Ну, доўга ты будзеш яшчэ такою хмарай!.. Не разумееш — не бачыў жа ўсяго даўно!.. Ух і наравістая ж ты!

Ён абняў жонку за плечы, прытуліў, але яна вызвалілася.

— Не падлізвайся! Не разамлею! — Усё ж як бы трохі памякчэла: — Нібы не паспеў бы ўдзень паглядзець. А то вочы, як медзякі...— І неспадзеўкі — так мяняцца магла, мабыць, толькі яна адна ў свеце — гарэзна засмяялася: — Калі я гадзінку пабуду з табой удвух? То

сустрэча, то госці — вечна хата поўна людзей. Нацалавацца ўволю няма як!

Павел таксама засмяўся. Даспадобы была яму Насціна задзірыстая шчырасць і вясёласць...

— Што ж гэта вас ні свет ні зара прынесла сюды? — такімі словамі спаткала іх Алена, калі яны прыйшлі на ток.

— А ты вось запытайся ў яго! — Насця з папрокам зірнула на свайго чалавека. — Хіба ж яго, упартага, стрымаеш?.. Ат, няхай, не перарвецца... Паспіць яшчэ, хопіць часу.

Алена засядзелася на вечары ў іх нядоўга. Павел, для якога яна была вельмі дарагім госцем, з самага пачатку вечара заўважыў, што ёй сярод гэтага вясёлага тлуму і гаворак нялёгка. Павел непрыкметна сачыў за ёю і стараўся развесяліць. Алена то смяялася разам з усімі, то раптам хмурнела, пухлыя, як у дзяцей, губы дрыжалі, і Паўлу здавалася, што яна вось-вось зарыдае. Яна першая паднялася і пачала была развітвацца, але Насця ўгаварыла яе застацца. Усё-ткі Алена села за стол неахвотна. Не мінула, напэўна, і паўгадзіны, — узнялася зноў...

На мастку стаіць Вольга. Як заўважыла Паўла, кінула ўсё, саскочыла. Усміхаючыся лагодна, папраўляючы рукою запыленыя бялявыя валасы, што выбіліся з-пад хусткі, падышла да Паўла.

— Дзень добры, Павел! Паглядзець хочаш на нас... Шумна тут, пыльна... Бачыш — чорная якая? І няёмка паказвацца такой госцю.

— Ну, скажаш. Самы прыгожы выгляд! Пазаздросціць можна!

— Не смейся, Паўлік!

— Ад шчырага сэрца, Волечка!..

Каля Паўла хутка збіраўся натоўп. Пра тое, што ён вярнуўся з арміі, ведала, мусіць, усё сяло, але бачыць яго давялося мала каму, бо людзі ўвесь дзень былі на полі. Ад сцірты, ад трактара, ад вазоў, на якіх вазілі снапы і мяшкі са збожжам, падыходзілі і падыходзілі жанчыны, мужчыны, падлеткі. Віталіся з земляком.

Шмат каго з моладзі Павел не пазнаваў, бо тыя, калі ён ішоў у армію, былі дзецымі і за гэты час вельмі змяніліся.

— Чый жа гэта? — не раз пытаўся ён, падаючы руку якому-небудзь доўгаму загарэламу падлетку з віхрастаю чупрынай.

Людзі лавілі кожнае слова, якое казаў Павел. Усе чакалі, Павел зараз пачне расказваць пра баі, пра заграніцу. А Павел нічога не апавядаў, а ўсё распытваў — пра іх клопаты, пра малацьбу, пра жніво.

Цікаўныя вочы маладых найбольш пазіралі на пагоны з трыма зорачкамі і маленькімі танкамі, на тры ордэны і на медалі, што зіхацелі на грудзях. Яны глядзелі на земляка з горадасцю, і, напэўна, не

адзін з іх пазайздрасціў Паўлу... Старым больш кінулася ў вочы, што Павел вельмі змяніўся за гэтыя гады з аблічча. Па краях вясёлага, дабрадушнага рота глыбока ўеліся два раўчакі маршчын. На шчаках і невысокім, з надброўнымі дугамі, ілбе бялела некалькі плям, якія асталіся пасля аднаго бою, калі Паўлаў танк згарэў ад нямецкага снарада.

— Пусціце ж мяне хоць вокам зірнуць!..— пачуў раптам Павел за натоўпам сярдзіты старэчы голас.— За гэтай блазнотай ніколі нічога не пабачыш!.. Адыдзіце вы ўбок!

Праз жывую густую агарожку людзей да Паўла праціснулася хударлявая старая жанчына з сухім зямлістым тварам, з зеленаватымі, строга прыплюшчанымі вачыма.

— Можа ўжо і не пазнаеш мяне? — наўмысля няласкава прабурчала яна.

— Як гэта не пазнаю вас! Што вы! Такого вядомага чалавека не пазнаць? Цётка Малання!

— Помніш, значыцца...

Пад дабрадушныя смешкі людзей строга аглядзела ўсю шыракаплечую, карчакаватую постаць Паўла, сухою, учэпістаю рукою ўзяла кружок медаля і, наблізіўшы да яго твар, марудна, па складах прачытала: «За взяти-е Бер-лн-на».

— То ты Берлін, значыцца, браў? А бо, а я не ведала, што там наш каранёвец быў! То ты там увесь час і жыў? Гэта ж год, мусіць, цэлы год... Што ж ты там так доўга рабіў?

І раптам скамандавала:

— А ну, пакажы, рыбка, ручкі. Пэўна, беленькія, мякенькія — адвыклі ад мужыцкай працы?..

— Што вы, цётка! — папракнула з натоўпу Лізавета.— Сароміце нас перад чалавекам!.. Спатканне называецца — толькі што чалавек прыехаў, а вы да яго — з такім прыветам!..

— Не падказвай!

Старая памацала шырокія, з плямамі ад апёку рукі, але нічога не сказала. Відаць, рукі тыя Паўлавы былі таксама шурпатыя, натруджаныя.

— Указчыца знайшлася,— буркнула без злосці ў бок Лізаветы,— сама ведаю, што рабіць...

Ад таго, як стала малатарня, мінула якіх-небудзь некалькі хвілін, а Алена занепакоілася — трэба зноў пачынаць... Пабачылі Паўла — і хопіць, нельга больш марнаваць часу. «Вось хіба прыйдзе дзённая змена, тады, ідучы ў сяло, і пагаворым і паслухаем».

Няхай Павел не крыўдзіцца, што сустрэча — такая кароткая. Ён жа ведае, што Алена адрывае людзей ад яго зусім не таму, што лічыць яго за абы-якога гасця.

Яна загадала станавіцца на месцы. Трактарыст падышоў да трактара; уцёршыся левай рукою ў бліскучы вобад пярэдняга кола, раз, другі крутнуў ручку. Трактар залапатаў — спачатку ціха, з перабоямі, нібы чалавек, што душыцца кашлем; потым усё хутчэй, пакуль лапатанне не злілося ў роўны, мерны гул. Крануўся і папоўз пас. Вольга падала ў барабан разгорнуты сноп, барабан перастаў ляскатаць, загуў басам — напружана і цяжка.

Павел, як зачараваны, пазіраў на спрытныя, быстрыя Вольчыны рукі, на вузкія пакатыя плечы, якія яна час ад часу паварочвае туды-сюды, нібы дапамагаючы рукам. «Умее рабіць, нічога не скажаш, умее...— думае Павел з адабрэннем.— А да вайны, здаецца, ніколі не станавілася на масток!»

— Волька ж — малайчына, а! — падышоўшы да Алены, ківае Павел у бок Вольгі.

— Гэ-эх, хлебным пылам пахне...— удыхае Павел забыты пах свежай саломы, пах сухога жыта — такі дарагі і знаёмы, што шчыміць у горле.— Даўно я не спытваў такога...

Праз шум малатарні Алена амаль не пачула, што гаварыў ёй Павел, але, і не чуючы тых слоў, яна ведала значэнне іх. Чулым сэрцам угадала Паўлаў настрой; не памылілася, калі падумала, што запаліла салдата.

— Цяпер мне, напэўна, адстаўка? Куды мне, мусіць, да Волькі?.. Ці — можа, паспрабаваць?..

Не спяшаючыся, пачаў расшпільваць кіцель, зняў яго і, акуратна склаўшы, падаў Насці.

Цяпер — без кіцеля, без ордэнаў, у белай палатнянай сарочцы — ён раптам стаў падобны да ўсіх тых, хто працаваў пры малатарні. Ідучы да Вольгі, на хаду закасаў рукавы.

— Гэ-эх, даўно я не трымаў снапа...

Узяцеў на масток, узяў з Вольчыных рук разгорнуты сноп і пусціў на барабан. Людзі, што рабілі вакол, пабачыўшы шыракаплечую Паўлаву постаць на мастку, заварушыліся жвавей. Хоць і быў Павел сваім чалавекам і не раз некалі стаяў на мастку, хоць цяпер у сарочцы з закасанымі рукавамі і не вылучаўся звонку нічым ад іншых калгаснікаў, але ж даўно людзі не бачылі яго тут. З насцярожанасцю і ўвагай сачылі за мускулістымі дужымі рукамі, нібы правяралі, ці не адвык Павел.

Паўлавы рукі, шырокія, вузлаватыя, ходзяць спакойна і ўпэўнена, быццам нічога іншага не ведалі, а толькі калгасную працу. Нібы не танкам кіравалі яны сем год, а расцілалі снапы перад барабанам або касілі сена.

Па ўсім відаць: не адвык Павел.

Сэрца Паўла захлынаецца ад радасці, што ён зноў стаіць за мастком, зноў убірае пах сухога жыта.

Увішная Малання без упынку развязвае сноп за снапом, падсоўвае да Паўла. Той падае ў барабан.

— Папрацуй, сыноч. Гэта табе не ў машыне сядзець!

Мігatlівыя вылізаныя білы хапаюць сухія шапаткія сцябліны, прагна ўцягваюць у пашчу малатарні. Барабан раве напружана, як танк, што ўзбіраецца на гару.

Ні на хвіліну нельга спыніцца, бо снапы ўсё падыходзяць і падыходзяць. Ледзь толькі прыпознішся падаць сноп, як барабан пачынае злавацца, ляскатаць...

Навокал мітусяцца людзі — адны падаюць і развязваюць снапы, другія — граблямі адкідаюць пухляныя скамечаныя абярэмкі саломы, трэція — коньмі адвозяць у стог пружыністыя копы. Нібы штосьці адлічваючы, рытмічна стукае саламатрас.

Усё варушыцца, спяшаецца, ходзіць, быццам часткі адной вялікай машыны. Над малатарняй паднімаецца і трапечка ў ранішнім жнівёньскім спакоі рудая хмарка...

Прыйшла дзённая змена. Над полем, над сінім поясам далёкага лесу зіхацела сонца. Малатарню спынілі.

Саскочыўшы з мастка, Павел убачыў каля незавязанага поўнага мяшка Марціна. Старшыня стаяў, абাপіраючыся на кіёк, — ён зачэрпнуў далонню у мяшку, падняў жменю, пачаў прыглядацца да зерня.

Поруч з Марцінам стаяла Алена, нейкая дзіўная, вінавата памаладзеля.

Абтрэсваючы пыл, што цёмным пластом наляпіўся на сарочку, Павел падышоў да іх.

— Што вы тут варожыце?

— Ды вось гляджу, ці не намалоў ты мне, малоцячы, мукі заадно? Думаю, можа, ён так пастараўся, што ў млын не трэба везці...

— Ну і як, не пабіў зерне?

— Не пакуль, калі праўду казаць, нават круп не нарабіў! У млын, адным словам, трэба будзе везці.

— А саломачыстая? — запытаўся Павел у Алены.

— Чыстая...

Павел узяў дробачку сухіх, даўгаватых, з прадоўжнымі раўчачкамі зярнят і паклаў у рот. Расціснуўшы зубамі, ён адчуў прэсны смак свежай мукі.

На яго твары белаватыя плямы ад апёку і мутныя шнуры ад пылу перамяшаліся. Здаецца, што ўсе гэтыя плямы сыдуць адразу, як толькі пырснеш вадою.

Марцін раптам усміхнуўся.

— Ты што ж гэта, таварыш танкавы начальнік, не стрымаў свайго слова пра водпуск?

— Вінават! Каюся, Марцін!.. Не ўтрываў, разумееш,— захацелася паспрабаваць... І, брат, здаецца, някепска атрымліваецца, а, як ты думаеш? Атрымліваецца? Ну, вось... А наконт водпуску — мне, Марцін, і сем дзён замнога... Так што, як кажуць, ты май на ўвазе...

1947

НА РАЦЭ

Мы сядзелі ўтраіх на беразе ракі: бялявы, па-юнацку зграбны лейтэнант з чамаданам і рэчавым мяшком, пажылая калгасніца з плеценым кошыкам і я.

Лейтэнант меў ад сілы гады дваццаць чатыры, а нашай спадарожніцы можна было даць, здавалася, і ўсіх сорок пяць, калі не больш. На ёй была акуратна пашытая і выпрасаваная шавіётавая жакетка, з-пад якой выглядвала чырвоная ў палоску кофточка. На галаве жанчыны цвіла яркімі кветкамі святочна-новенькая хустка; над абветраным смуглаватым ілбом віднеліся кранутыя сівізной цёмна-русыя валасы.

На пясчаным беразе ракі — навокал нас — было ціха. За намі ляжалі складзеныя ў штабель папяровыя мяшкі з суперфасфатам, вялікая скрынка, у шчылінах якой можна было бачыць металічныя часткі нейкай машыны; на скрынцы чарнелі надпісы: «верх», «ніз», «не кантаваць». Каля мяшкоў і скрынкі сядзеў, спакойна пакурваючы, дзед у пацёртым да хромавага бляску кажушку, — відаць, вартаўнік. У тым баку метраў праз пяцьдзесят, на ўзгорку, жаўцеў будынак канторы прыстані, дзе памяншалася каса, жылі начальнік прыстані і вартаўнік.

Быў ясны, халаднаваты дзень вясны. Паводка ўжо сышла, але Прыпяць разлівалася яшчэ значна шырэй, як летам. У лазняку, пры якім мы ўладзіліся на мурожнай лапінцы, спусціўшы ногі ў пясчаную ямку, віднеліся падсохлыя палосы зляжалага ілу і рознага намытага бруду, якія сведчылі, што нядаўна тут плёскалася рака. Другі бераг — нізкі, балацяны — у многіх мясцінах быў яшчэ схаваны вадою, якая блішчала глыбокімі залівамі і цэлымі азёрамі.

Выгляд шырокай ракі, яснага і празрыстага вясновага прастору весяліў вочы.

Мы чакалі парахода, што затрымаўся недзе каля Пінска.

Жанчына, паправіўшы марлю на кашолцы, якую яна трымала на каленях, пацікавілася, адкуль лейтэнант родам і куды едзе. Лейтэнант адказаў, што едзе з Далёкага Усходу дамоў, у адпачынак.

— У мяне сыноў таксама ў арміі, у Германіі. Служыць другі год, — паведаміла яна вайскаваму, памаўчаўшы хвіліну. — За шафёра, на машыне, працуе. Піша, што жывецца яму там у арміі добра — і кормяць добра, і адзяваюць, і навучыўся ён многаму... Толькі я вось трывожуся надта за яго — неспакойна становіцца ў гэтай Заходняй Германіі...

Яна пацікавілася, куды я еду; я сказаў, што еду па справе — па меліярацыі — у Каржоўку.

— А, то добра... толькі вы гэта не да нас, а ў суседні раён. Я — з «Новага Палесся», можа чулі? Зваць мяне Васіліна Карпаўна, Крэнь па прозвішчу.

Яна зноў перавяла позірк на лейтэнанта, уздыхнуўшы, запыталася, ці ваяваў ён.

— А як жа. Амаль з сорок першага... Спачатку тут у партызанах,— мне толькі пятнаццаць стукнула, калі я прыйшоў у лес. А потым — і ў арміі: вызваляў, будучы ў чыне сержанта і старшага сержанта, гарады Катовіцы і Прагу. Гэта пасля ўжо я трапіў на Далёкі Усход.

— Такі малады, а ўжо ваяваў,— уздыхнула жанчына.

— Ну што ж, хіба я адзін такі?

Ніхто лейтэнанту на гэтую выказаную філасофскім тонам сентэнцыю не адказаў. Васіліна Карпаўна з-пад далоні невялікімі, глыбока запалымі вачыма глядзела ўніз на ваду, на якой хмурылася рабачінне, што ціха падбегала да берага.

Мы нейкі час маўчалі. Цішыня, рачная прастрань, пустата чакаання — усё гэта наводзіла на роздум, а скупыя шчырыя словы трывогі нашай знаёмай пра свайго сына стваралі настрой інтымнай блізкасці між нас, асаблівай чуласці. Я адчуваў, што Васіліну Карпаўну хваляюць нейкія свае думкі, чакаў, што яна хутка даверыць нам іх, падзеліцца з намі... І праўда, яна неўзабаве загаварыла.

— Пагана — калі ў маладыя гады чалавек жыве цяжка... Ані зусім не ведала, што такое маладосць. Нібы адабралі ў мяне маладосць...

Лейтэнант, паправіўшы накінуты на плечы шынель, на пале якога ён сядзеў, зацікаўлена зірнуў на яе:

— Як гэта адабралі?

— А так, адабралі... Бо чым мне яе ўспомніць? Прайшла — і добрага знаку не пакінула. Вось так, як цень ад хмары ў полі ці на балоце — бачылі? — прабяжыць і прападзе за лесам, і нічога пасля сябе не пакіне.

— Ну што-небудзь жа засталася ў памяці?

— Засталася. Толькі больш такога, што і ўспамінаць не хочацца...

— А ўсё-ткі помніцца і добрае?

— Ну вось, помню, як Кандрат — чалавек, значыцца, мой — прыязджаў сватаць. Мне тады і семнаццаці поўных не было... Помню, праўда. На вяселі пасадзілі нас на дзяжу,— а тую дзяжу раней накрылі вывернутым кажухом...

— Каб былі, значыцца, багатыя і шчаслівыя?!

— Выдумалі, невядома для чаго. Усё — цемната людская...

Гаварыла яна ціха, расцягваючы словы, і крыху аднастайна, нібы думала ўголас,— у яе гаворцы адчувалася ўраўнаважанасць чалавека, які многа бачыў у жыцці. Хоць жанчына здавалася з першага позірку крыху абыхавай, усё ж, прыслухаўшыся, лёгка было заўважыць, што яна ўвесь час стрымана хвалюецца — то непакоіцца, то спачувае ; гэта ажыўляла яе сіняватыя, запалыя, але дзіўна ясныя, маладыя вочы, прыдавала ім нечаканае хараство і прывабнасць.

— Выйшла, значыцца, я замуж, стала гаспадыняй. Гаспадыняй — гэта так, толькі к слову сказаць. Якая там гаспадарка?! Зямлі два моргі, хатка — трухля адна — проста дзівішся, як яна яшчэ стаіць... Біліся як рыба аб лёд. Кандрат мой усю вясну аж да самай прыборкі хадзіў па людзях, ставіў хаты. Часам і платы ганяў тут на Піне ды Прыляці. Бывала, і вымакне, і папакалее — да костачак... Ад таго ўсё ламала ў яго ногі. Жартачкі...

Я пазіраў на раку, на сонечных зайчыкаў, што пераліваліся, зіхацелі справа, стараўся ўявіць цёмную дажджлівую ноч і платы і не мог. «Чаму яна гаворыць пра мужа, нібы яго цяпер няма?» — праплыло ў мяне ў галаве, але я змаўчаў.

— Ды і вам, відаць, не лягчэй было? — прамовіў лейтэнант.— Як мужу, так і жонцы...

— Ну, мусіць жа... Я таксама прырабляла. Ткала коўдры... У нас і цяпер часам кажуць, што ў мяне — залатыя рукі. Гэта ад той пары... От не буду хваліцца, але як вытку пеўняў ці кветкі — дык не інакш жывыя. Удалая на руку была! Бывала, суседзі прыходзілі падзвінца: «Ото ж коўдра,— хваляць,— як фабрычная!..»— Яна ўздыхнула: — Коўдры гэтыя, дарожкі прадавалі на хлеб...

— Невясёлая гісторыя...— зноў адгукнуўся лейтэнант. Ён слухаў вельмі чула, час ад часу ўстаўляў свае заўвагі, выказваў свой настрой, неспакойна папраўляючы на плячах шынель, пазіраючы на мяне, нібы шукаў падтрымкі. Ён быў з тых людзей, што любяць і ўмеюць слухаць.

— Дзень у дзень, дзень у дзень адно і тое ж — хата, поле, крошны. Як заварожаная!.. А калі што і было прыкметнае, то толькі крыўда. Многа было яе. Многа! Усякі, каму хацелася, мог пакрыўдзіць!..

Бек не забуду аднаго дня. Дваццаць з лішкам год мінула, а і цяпер, як прыпомніш, паверыце, кіпіць усё нутро. То ж арыштавалі тады Пятра — брата майго. Нейкі нелюдзь выказаў, што Пятро, значыцца,— большавік. Наскочыла паліцыя, зрабіла вобых, лістоўкі там супроць паноў, ці што, знайшла,— і павялі ў пастарунак!

Я, як толькі даведалася, што ён у Нялюбічах у пастарунку, адразу — хлеба ў торбу ды хутчэй туды.

Прыбегла задыханая,— паліцыянты не пускаюць! Як я ні прасіла, ні маліла,— не пусцілі. Адзін яшчэ,— помню, выкшталцёны такі, хванабэрысты, з казырком да самых вачэй,— стаў падсмейвацца з мяне: «хлопка», бачыце, «быдла», «яму нічога не трэба — і так здэхне».

А я, скажу, хоць і цёмная была, і ў падранай кофце, але — гордая. Нікому я не даравала здзеку з сябе!

Лейтэнант з павагай і нават захапленнем паглядзеў на яе і задаволеная прамовіў:

— Вось і ў мяне маці такая!

— Загарэлася я. Аж рукі дрыжаць. «Хутчэй ты сам здохнеш», кажу. Ён адразу падскочыў, як аса яго ўкусіла, пачырванеў: «Цо-о! Псякрэў, бальшавічка! Што ты кажаш, псякосць?!» Падбег да мяне і выцяў кулаком. А я ўсё роўна не магу змаўчаць яму. У мяне яшчэ большая злосць на яго. «Тое, што чуў... Усе вы хутка здохнеце!» Тут і іншыя наляцелі, як звяры, сталі біць. А я ўсё сваё крычу: «Здохнеце... Здохнеце!» Спачатку крычала, а потым ужо і гаварыць не магу. Жартачкі. Так збілі — у роце поўна крыві.

Адцягнулі мяне ад пастарунка і кінулі каля плота. Я, можа, там, каля плота, і зайшлася б. Ды толькі людзі накіравалі Кандрату. Запрог ён каня — прыехаў па мяне... Палажыў на сена. А я ляжу ды ўсё хрыплю: «Здохнеце!.. Усе вы, нелюдзі!..»

З той пары, прыкмячаю, пачала я нядужаць. Штосьці такое пашкодзілася ўнутры. Дыхаць стала неяк цяжка, нібы паветра не хапае. І хрыпіць усярэдзіне... Адным словам, не магла ўжо я ачуняць... Праўда, і каб лячыцца па-людску, то не лячылася. У бальніцы за адны суткі трэба было аддаць сем золтых. Каб месяц паляжаць, дык і кароўкі не хопіць. А яна ж адна... Ну, і калі хварэць? Паляжыш крыху, аддыхаешся і, абы толькі хадзіць здолеў, — адразу за працу.

Яна памаўчала задуменна, потым, прывычным рухам выцершы далонню сухія губы, прамовіла з вінаватай усмешкай:

— Мусіць, сум на вас толькі нагнала?

— Ну што ж, з песні слоў не выкідваць, — адказаў лейтэнант. — Якая доля, такія і словы... Ды і мая маці не багата шчаслівейшая была...

Ён, напэўна, стаў бы расказваць пра сваю маці, але я перабіў яго.

— А што ж з вашым братам?

— З братам? Ды судзілі. На восем год засудзілі. Сядзеў ён у Гродні, і ў Бярозе быў, аж да самага верасня... Сем год і восем месяцаў! Толькі чатыры месяцы і не даседзеў...

— Гэта не ён у Гракаве, у райкоме? — пацікавіўся я.

— Ён, Пятро,— прамовіла Васіліна Карпаўна.— З мінулай восені там... Раней дык ён у Бродах у эмтэзе быў, а летась выбралі ў райком...

Ён, Пятро, яшчэ пры Польшчы ведаў, як мы будзем жыць, калі вызвалімся. Ведама, камуніст... А я была, што асенняя ноч. Вы думаеце, я заўсёды была такая, як цяпер?.. Калі ў нас арганізаваўся калгас, думаеце, я адразу пайшла? Не. Кандрат намерыўся быў падаць заяву, дык я так на яго насела. «Ты што, кажу, распетрыць дабро хочаш? Дзяцей сіратамі па свету пусціць? Не пайду і табе не дазволю. Не дазволю!» І ўламала яго. Жартачкі. Што ж яму было рабіць са мной?

— Сямейная баталія. Спроба наступаць і — рашучае контрнаступленне!.. Штосьці падобнае было і ў маіх, карціна знаёмая,— сказаў мне лейтэнант,

— Баялася яго, калгаса.

— А чаго ж яго баяцца?

— Сама не ведаю... Усё, думаю, было б добра, каб не ён. І зямлі досыць, і конь, і кароўка — усё, што трэба...

Нацярпеўся, харошыя вы мае, са мной Кандрат. І так ён падыходзіў да мяне і гэтак — нічога не дапамагае. Я такая, што, пакуль сваімі вачыма не ўбачу, не паверу. А калі не паверыла,— то ніхто не прымусіць мяне рабіць не па-мойму.

— Ну і што ж, доўга не верылі вы? — запытаўся я.

— Паверыла я толькі на другі год. Уступілі мы ў калгас... Ды позна паверыла! Прыйшлі ў нашы Вербавічы немцы, не адны прыйшлі, а прывялі яшчэ — каб яму немач! — графа Хвастовіча, які ўцёк у верасні.

А яшчэ праз год паліцаі схапілі Кандрата. Уламаліся ў хату ўвечары, перакапалі ўсё ў сенцах, на гары, на двары. Збілі яго — страх успомніць — і павалаклі. Дапытваліся, куды прыходзяць партызаны, толькі нічога не дапыталіся. Потым Кандрата перагналі ў Броды... А там — і след яго прапаў...

— І што — нічога невядома пра яго?

— Як і не было чалавека...

— Эх, гады. Колькі людзей перавялі! У нас у сяле семнаццаць чалавек расстралялі ў сорок другім, — сказаў лейтэнант да мяне. — Нейкая падугога выдала...

— Гаравала я дужа па ім. Доўга ўбівалася. Толькі горам бядзе не паможаш. А трэба жыць — за дзяцымі глядзець, на мне ж яны засталіся. Добра хоць, што пачалі патроху падростаць, з большымі — і клопат іншы...

Паразумнела, праўду сказаць, за вайну. І, калі германцаў прагналі і ў нас зноў калгас арганізаваўся, я адразу пайшла. Чула: з такой чарадой, як у мяне, без людзей не агарацца...

Пазалетася — от так на прадвесні — выбралі мяне на сходзе за брыгадзіра. Жартачкі сказаць: брыгадзір! Вы — людзі бывалыя і, мусіць, да ўвагі прызвычаеныя, вам, можа, і смешна: брыгадзір, падумаеш, начальства!

— А што ж, на ўсякай пасадзе знойдзецца клопату.

— Я дык чаго тады перажыла — раскажаць не раскажаш. І радасна: от і мне, учарашняй «хамцы», вераць, даручаюць такую справу. Радасна было і — страшна: божа, як я спраўлюся з ёю, я ж ніколі не ведала нічога, акрамя сваёй хаты ды поля свайго. «Не,— кажу я,— за ласку дзякую, але не згодна. Дарэмна выбіраеце мяне. Не спраўлюся». «Справішся. Дзе адна не здолееш, дапаможам»,— зашумелі людзі. «Гэта і добра, што ты сумняваешся,— крыкнула аднекуль з кутка Адар'я, суседка мая,— значыцца, да справы сур'ёзна будзеш брацца!»

Угаварылі. Дамоў я ішла ў клопаце. У галаве назолаю розныя трывожныя думкі. Як прыйшла дадому, бачу — не засну, ды і годзе.

Прыбрала ўсё са стала пасля вячэры, паслала настольнік. Надзейку, дачку, адправіла спаць, а сама прыкруціла knot у лямпе і села каля стала. А на сэрцы, як і раней,— і сонца і хмары. У хаце ціха, толькі ходзікі на сцяне — цік-так, цік-так, а я сяджу і думаю, думаю, што буду рабіць. Можа, да поўначы праседзела так... От як я прыняла сваё брыгадзірства!

Пра тое, як я працавала, не буду казаць. Асабліва багата клопату было летася — з тым аўсом, што на Мокрым, на тарфяніку. І славы і клопату. Пустазелля — адкуль яно толькі бралася? Ну проста забівала поле! Зноў жа, колькі турбот, каб авёс не палёг. Жартачкі... На балоце глеба далікатная — ёй трэба асобы догляд...

— Далікатная... Гэта точно! — пацвердзіў тонам знаўцы лейтэнант.

— Бывала, з галавы тое Мокрае не выкінеш. Іншы раз і няма чаго ісці ў поле, а цябе цягне — проста так, як да дзіцяці, каб праведаць: як ты, маўляў, тут без мяне?

Часта прыязджаў таварыш Хмялеўскі, сакратар наш. Ці то едзе з райкома ў нашы Вербавічы, ці то проста па тракту куды-небудзь едзе, у які калгас ці сельсавет, абавязкова спыніць сваю «Пабеду» і зойдзе на Мокрае. Не праміне... цікавіўся вельмі.

Многаму мне давялося павучыцца з тым Мокрым. Ляжала балота век перад вачыма, мазоліла вочы,— а як прыйшлося да справы, то аказалася, што я нічога пра яго не ведаю. У балотнай глебы свае

капрызы. Тут бы мне і ўзяцца за навуку пра балота, а я паспадзявалася на практыку сваю ранейшую, падумала старой дарожкай ісці.

Цераз гэтую навуку далася я ў знакі аграному спачатку. На нажах, проста сказаць, былі. Ох і злаваў тады на мяне Сцяпан Ігнатавіч, аграном наш!.. Аднойчы нават «сляпой» абазваў, ей-богу, так і сказаў — «сляпая»...

— А ў вас, аказваецца, характар востры!

— Я часта спрачаюся больш цераз гонар, абы не паступіцца. Такая прывычка: вось і ведаю, што не мая праўда, а ўсё роўна не здаюся! Бы сябе зганьбіць баюся, ці што... Так і са Сцяпанам Ігнатавічам — спрачаюся, а пасля падумаю, падумаю, ды і раблю, як ён кажа...

Жартачкі: кніжкі пачала чытаць. Хай не думае, што я неразумная баба! Заўважылі мае жанкі, што я гэта чытаю, і нават жартам празвалі — «балотны прафесар». Так мяне цяпер часта завуць, асабліва Адар'я, насмешніца, тая ледзь што — «балотны прафесар»!

— Так і называе? Балотны прафесар? — лейтэнант засмяяўся. — Прыдумала ж!

— Яна прыдумае. Язык у яе — лёгка на выдумку ўсякую!.. От жа разгаварылася, — схмянулася Васіліна Карпаўна. — Другі раз слова не выцягнеш, а тут, як само льецца. Ну, ды ўжо, калі пачала, даведу да канца... І жыта было добрае, і ячмень удаўся, а авёс, што на Мокрым, на спрадвечным балоце, дык на дзіва людзям.

У мяне яшчэ і цяпер снапок таго аўса хаваецца для гасцей: часта прыходзяць з навакольных сёл, ды і здалёку прыязджаюць, — паказваю, бо ёсць такія, што на слова не вераць. А чаго тут не верыць! Быццам ужо рэдкасць гэтая?.. На Бабруйшчыне, чытала я, яшчэ лепшы авёс вырастцілі... Будзеце ненарокам у Вербавічах, — сказала яна раптам да лейтэнанта, потым да мяне, — і вас таксама запрашаю: калі ёсць цікавасць, заходзьце паглядзець... Наш авёс цяпер ёсць і ў Мінску, у інстытуце...

У гэты час з-за пясчанага, з крутым берагам, мыска паволі выплыў невялікі светла афарбаваны параход, што шумна біў пліцамі па вадзе. Лейтэнант, надзеўшы шынель і зашпільваючы яго, стаў разважаць, ці ўдасца яму да вечара дабрацца да вёскі, да якой ад ракі было яшчэ не менш за пятнаццаць кіламетраў. Ён з неспакоем паглядзеў на чамадан, перавязаны двума плеченымі рамянямі, на салдацкі рэчавы мяшок. З такім багажом ісці пехатой будзе нялёгка!

— От, не люблю ў дарозе з рэчамі цягацца. Гэта толькі таму, што ў адпачынак еду: падарункі маме, ды браценікам, і сястрычцы... А так — толькі рэчавы мяшок: закінуў за плечы — і гатоў!..

— А маці і не ведае, мусіць, што вы едзеце! От жа будзе шчасце, як убачыць!..— твар Васіліны Карпаўны засвяціўся добрай матчынай усмешкай.

Мне падумалася: якая яна, напэўна, клапатлівая аб сваіх дзецях і як добра разумее чужую радасць.

Лейтэнант пайшоў да касы, браць на ўсіх білеты, і мы на беразе засталіся ўдваіх. Васіліна Карпаўна паставіла кашолку да ног, абAPERлася аб калені локцямі; цяпер яна ўвесь час маўчала, думала аб нечым сваім, згорбіўшыся і пазіраючы нязводна ўніз, на залацістую, варухлівую каёмку берага. Твар яе, нерухомы, з маршчынкамі, нібы застыў, скамянеў і здаваўся значна старэйшы, як раней.

Прыстань, дасюль маўклівая і пустая, хутка ажывала. Каля касы вырасла непрыкметна чарга чалавек з дваццаць. Да берага падышоў грузавік з белым надпісам на кузаве «пошта»,— ён спыніўся поблізу, чакаючы парахода; потым падляцеў, падскокваючы, ківаючыся з боку на бок, нізенькі «Масквіч». Да месца пасадкі два мужчыны сталі падносіць нейкія бочкі.

Параход, які перастаў дыміць і малаціць пліцамі па вадзе, ярка бялеючы свежай фарбай кают і поручняў, падыходзіў да берага ціха, падуладны толькі рулю. На гладкі пясок пачалі, плёскаючы, пенячыся, даганяючы адна адну, кідацца, паўзці бруднаватыя хваці.

...Васіліна Карпаўна ўзяла кашолку і павольна, спакойна ўзышла па хісткіх сходнях, што, выгнуўшыся, віслі над наёмнай берага і паспакайналай вадою. Я дапамог лейтэнанту занесці на палубу яго мяшок.

Параход захрыпеў, пасля загуў прарэзліва: два хлапчукі-матросы паспешліва сцягнулі сходні на палубу, і мы пачалі адыходзіць ад берага. Параход выйшаў на сярэдзіну ракі. Абাপал ціха паплылі берагі: злева — нізкі, зялёны, з балотным хмызняком і шырокімі разлівамі вады; справа, за прыбярэжнай касой, віднелася невысокая града з дрэвамі і вёскай наводдаль.

— Тут большае, можа, і не ў тым брыгадзірстве. Не ў казцы, а ў прыказцы справа. Я інакш бачыць сябе стала. Адар'я нават раз пасмяялася: задавацца, кажа, я стала... І з маіх убораў пасмейваецца. Я от,— можа, і няёмка казаць,— Васіліна Карпаўна крыху збянтэжана ўсміхнулася,— стала больш глядзець за сабой, прыбірацца нешта пачала. Гады ў мяне немаладыя, дзеці выраслі, а я — што гэта са мной?

Бывала, божа мой, ходзіш задрыпаная, абарваная, у латаным зрэб'і і — быццам так і трэба. Ці не ўсё роўна! А цяпер часам хочацца ў люстэрка паглядзець!

Люблю я прыбрацца ды прайсціся ў святочны дзень пад руку з Надзейкай, з меншанькай маёй. Яна ў мяне ружовенькая, высокая ды здаровая — проста мак цвіце. Семнаццаты гадоў пайшоў. У свята — ведама што: людзі сабіраюцца каля хат, на прызбах, на лавачках,— падыдзем, пагаворым пра тое-сёе ды далей. Я часта раблю выгляд, нібы ў краму ідзём, а папраўдзе для таго, каб людзям паказацца: «Глядзіце, маўляў, на мяне, шчаслівую, радую, любуйцеся, якую я прыгажуню-дачку выгадала!»

Яна ў мяне вучыцца ў дзевятым. Ахвоту вялікую да вучобы мае, асабліва батаніку любіць. Летась усё хадзіла ў лес ці на балота, кветкі-траўкі розныя збірала ды на паперу засушвала. Гербарый называецца... І якія толькі ёсць у нас расліны — усё яна ведае, ды не проста, а па-вучонаму... От, скончыць школу, у Мінск пашлю, на вучоную вучыцца. Няхай ідзе ў людзі!..

Васіліна Карпаўна дастала з кашолкі некалькі кніжак, перавязаных шпатам, і сказала:

— Вось вязу Надзейцы і сабе — пра каноплі. Сёлета каноплі на асушаным балоце будзем сеяць...— Хвіліну разважыўшы, дадала: — Купіла яшчэ крэпдэшыну ў магазіне. Надзейцы на плацце — з кветачкамі сінімі, і сабе шоўку — чырвоны з белым гарошкам...

— У вас — двое, цётка Васіліна?

— Пяцёра выгадала. Тры сыны і дзве дачкі. Другая донька — Ганна — у Глінішчах за рахункаводам... А сыны — адзін пры мне, працуе за лесніка. Жаніўся той восенню, у Вербавічах жа, каля лесу, жыве. Хата яго стаіць от так наводдаль сяла. А другі — Пятро — той на агранома вывучыўся, толькі ў тым годзе тэхнікум скончыў, робіць аж пад Полацкам. А серадольшы — той у арміі, надоечы пісаў — шафёрам служыць.

Баліць у мяне — от кажу — сэрца за яго. Пра іншых меншы клопат, а пра гэтага, бывае, цэлыя ночы думаю. І лістоў вельмі чакаю ад яго. Бывае, пройдзе тыдзень, а ад яго — ні слоўца, дык я быццам сама не свая...

Жартачкі: што яны, амерыканцы, круцяць там, у Заходняй Нямецчыне! Зноў фашыстаў прыгавяюць, кулямёты ды мінамёты даюць. Толькі што адно такое ліхалецце перажылі, дык яны новае рыхтуюць. Мала ім гора людскога ды слёз!.. І пра што там думаюць маткі тых амерыканскіх салдатаў? Ці ім не шкада сваіх дзяцей? Чаго яны маўчаць?..

Эх, не даюць пажыць спакойна! Тут у нас, на сёлах, такія справы ідуць — такія справы... Самы час настаў для людскога жыцця ў нас, а там...

Васіліна Карпаўна сціхла, узрушаная трывогай за шчасце сваёй сям'і, за многіх такіх, як сама. Я з нейкай асаблівай павагай пазіраў на яе, гэтую, на першы позірк, непрыкметную жанчыну.

Насустрач нам шырокімі вільготнымі хвалямі плыў вецер, які абвьяваў, халадзіў твар і шыю. Васіліна Карпаўна расшпіліла жакетку.

— Слухаю вас, і даўно карціць спытацца,— скажыце, колькі вам год? — прамовіў я і дадаў, што яна здаецца нейкай маладой душою.

— Я і сама чую гэта... І хто б думаў, што можа яно так стацца... Што... гады сыдуць з плеч! У песні вось спяваюць: «А маладосць не вернецца, не вернецца назад». А яна як бы вяртаецца!

І жанкі мае не раз дзівіліся з мяне. Аднойчы Адар'я мне сказала: «Адкуль у цябе, Васіліна, столькі руху? Ты такая непаседлівая, такая заўзятая. Ну, праўда, заўзятая!.. Мусіць, каб не ты, то ў нас нічога з балотам і не атрымалася б. А з табою — лёгка... Ты, не ўрокам кажучы, як маладая!»

Васіліна Карпаўна засмяялася сарамяжа вачыма, у якіх і вясёлы жарт, і лёгкая іронія з сябе. Я, пазіраючы на яе, перастаў заўважаць і яе маршчыны на твары, і сівізну ў валасах, пасму якіх варушыў пругкі веснавы вецер. Але ўсмешка хутка растала на яе твары,— жанчына загаварыла сур'ёзна і задуменна:

— Маладая! Столькі пражыўшы... Хіба ж гэта ўсё? — голас яе прыціх і задрыжаў.— Я ж, можа, толькі вось цяпер жыць пачала як мае быць. Нечалавечаму пачала жыць... Дзетак у людзі вывела. Я, можа, толькі цяпер — пры нашай уладзе, дзякуй ёй! — паспытала, што яно такое, жаночая доля...

Васіліна Карпаўна зноў памаўчала.

— Доля... Запозна трошкі ты, маладосць мая, пачала вяртацца. Эх, каб гадоў на дзесяць раней прыйшла! Ужо ж пажыла б я!.. Ну, ды — годзе! Не ўсё яшчэ мінулася. Не ўсё!

Яна стала глядзець наперад, у шырокую, усхваляваную ветрам прасторнасць ракі, куды спакойна, важка ішоў параход.

ПАМЫЛКА

За акном, каля якога сядзела Люда, неспакойны і злосны асенні вецер тузаў маладыя бярозкі, зрываў з іх пажоўклае лісце.

Бярозы былі ўжо амаль голыя. Лісце на іх ліпела толькі дзе-нідзе, а неспіханы вецер усё тузаў гнуткае голле, збіваў лісты і, круцячы, гнаў некуды за агародчык, у апусцелае поле. Калі вецер на момант прыціхаў, нібы стаміўшыся, было добра відаць, як кволя галінкі бяроз дробна дрыжаць, і здавалася, што дрыжаць яны ад холаду.

Тут, у класе, дзе над партамі раз-пораз старанна схіляліся галоўкі дзяўчынак і хлопчыкаў, было і цёпла і ўтульна. Настаўніца, Надзежда Пятроўна,— маладзенькая, строгая, з русавай касой,— павольна хадзіла між радоў парт, паглядвала ў сшыткі, сачыла за тым, каб пісалі роўна, акуратна.

— Скончылі? — запыталася яна, акінуўшы позіркамі дзяцей.— Паўтараю, праверце ўважліва... «Лодка набліжалася да месца, дзе кіпела не затуленае ад ветру мора...» Праверылі?

Люда правяла вачыма па радку: «не затуленае... не затуленае ад ветру». Словы гэтыя, тое, для чаго рабілі дыктоўку,— дзеепрыметнік з часціцай «не»,— амаль не затрымалі ўвагі стараннай дзяўчынкі з мяккім, добрым тварам, з белымі істужкамі ў заплечных цёмна-русых косках. Люда спакойна падняла круты белы Лобік, яснымі, уважлівымі вачыма стала глядзець на настаўніцу, чакаючы, калі Надзежда Пятроўна будзе дыктаваць далей.

— «Не затуленае»!.. — зазірнуўшы ў Людзін сшытак, трывожна зашаптала ёй Галька, якая сядзела побач.

Вяртлявая смуглянка Галька амаль заўсёды зазірала ў суседні сшытак, і Люда, што лічылася першай вучаніцай у класе, адносілася да шэпту Галькі, як да гуду якога-небудзь назолы-камара.

— Памылка! «Не затуленае»!— паўтарыла перасцярожліва Галька.

Люда перачытала слова, пра якое гаварыла сяброўка, і не зразумела, пра што Галя непакоіцца, у чым яе памылка.

— У самой у цябе памылка! — адказала Люда.

— Трэба «не» — разам! Разам — трэба!

Тут Надзежда Пятроўна, пачуўшы шэпт дзяўчат, зрабіла абедзвым заўвагу, і спрэчка між прыяцелькамі спынілася.

Надзежда Пятроўна пачала дыктаваць новы сказ. Асцярожна патросшы пяро над чарніліцай, каб не пасадзіць часам кляксы, нахіліўшы над партай галоўку з расчасанымі акуратна на два бакі трохі кучаравымі валасамі, Люда стала выводзіць літару за літарай. Але як толькі сказ быў напісаны, яна зноў вярнулася да таго, пра што

шаптала Галька. Яна стала ўглядацца ў словы — «не затуленае ад ветру мора...», стараючыся высветліць неспакой, што ўзнік. Яна ўспомніла і паўтарыла сабе правіла, у якім гаворыцца, калі гэтае самае трывожнае «не» пішацца з дзеепрыметнікамі разам, калі асобна. Яно, па правілу, павінна было пісацца разам тады, калі дзеепрыметнік не мае пры сабе паясняльных слоў; калі ж у дзеепрыметніка ёсць паясняльныя словы, тады яго трэба аддзяліць ад часціцы. Гэта Люда добра ведала. Але калі яна думала, якім лічыць слова «ад ветру», што ішло за дзеепрыметнікам, паясняльным ці не паясняльным, яе думкі раптам трацілі сваю яснасць.

— «Луг шырока расцілаўся, пакрыты зялёнай, няскошанай травой»,— павольна, выдзяляючы кожны склад, чытала-дыктавала Надзежда Пятроўна, і Люда выводзіла слова за словам. Аднак цяпер на душы яе не было ўжо ранейшага спакою, нявысветленае пытанне трывожыла яе. Напісаўшы апошні сказ, Люда адразу вярнулася на некалькі радкоў назад.

«Не затуленае ад ветру...» Як жа будзе правільна? «Не затуленае» ці «незатуленае»? Яна прашаптала гэтае слова, прыслухалася, як яно гучыць,— потым падсунула ружовую заплямленую прамакатку і напісала — асобна і разам. Стала ўглядацца, спадзеючыся, што зараз усё стане зразумелым.

Яна амаль супакоілася, цяпер ёй здавалася, што ў яе напісана правільна, асобна.

Скончыўшы дыктаваць, Надзежда Пятроўна прачытала яшчэ раз:

— Сцены хаты былі атынкаваны, але не пабелены... Хлопцы ўбачылі не заліты вадою астравок... Недаплецены кошык з лазы ляжаў на траве... Кожны спад ці прыбыль вады ў Нёмане не праходзілі не заўважанымі для сялян...

Прачытаўшы ўсю дыктоўку, настаўніца паглядзела на маленькі ручны гадзіннік, потым на сваіх вучняў, паглядзела ўжо інакш,— строгія, сінявата-шэрыя вочы яе чакалі. Малыя сталі зносіць свае сшыткі да настаўніцы.

Люда закрэсліла напісанае на прамакатцы слова, уклала яе ў сшытак і ўлад таксама намерылася ўстаць, калі Галька, прабегшы вачыма па Людзінай старонцы, здзівілася:

— Ты не паправіла? Не паправіла? Зробіш памылачку!

Галя выскачыла з-за парты і, весела памахваючы сшыткам, лёгка і ўпэўнена пабегла да Надзежды Пятроўны.

І тут, у апошнюю хвіліну, Люда наважылася зрабіць тое, над чым столькі думала, пра што столькі разважала. Цяпер яна ўжо не думала і

не разважала, усе яе развагі ў гэтую мінуту заглушыла трывожнае раптоўнае жаданне: паправіць, выратаваць хутчэй. Люда ўмакнула ручку ў чарніла, хутка злучыла «не» з дзеепрыметнікам. «Незатуленае».

Ёй было лёгка, весела, калі яна ішла між двух радоў парт да настаўніцы.

Здаўшы сшытак, яна падбегла да стрыжанага тоўстага Грака Мікіты, які лічыўся таксама выдатнікам і за якім Люда заўсёды раўніва сачыла. Яна запыталася, як Мікіта напісаў «не затуленае».

— Ясна як — асобна! — паважна заявіў Мікіта. — Тут і пытацца няма чаго!

— Вось і няма чаго! Памывачка! Памылачка!

— У каго? У мяне?

— У цябе! У кантрольнай!

— Сама ты — памылачка!

— Вось пабачыш!.. Надзежда Пятроўна!..

Люда падбегла да Надзежды Пятроўны, якая, трымаючы стус сшыткаў і кніжку пад пахай, ужо выходзіла з класа.

— Надзежда Пятроўна, праўда Мікіта зрабіў памылку? — выпаліла яна, зазіраючы ў твар настаўніцы.

— Якую памылку?

Надзежда Пятроўна спынілася, паслухала, пра якую памылку гаворыць Люда, і сказала, што ніякай тут памылкі ў Мікіты няма.

— Няма?.. У яго... правільна?..

— Правільна.

— Значыцца... тады... — ціха, разгублена прамовіла Люда.

Яна не дакончыла. «Значыцца, значыцца... памылка», — аб гэтым не толькі гаворыць, а і думаць Люда не магла. Яе вясёлыя, толькі што бесклапотныя вочы адразу зацягнула асеннім туманам.

«Значыцца, памылка... у мяне!» Яна паплялася да сваёй парты, села і, не маючы сілы больш стрымліваць гора, заплакала.

...Гэта была апошняя, рашаючая кантрольная праца, і гору Люды ў той дзень не было меры. Яна мала слухала тое, што было на наступных двух уроках, яе не ўзрадавала пяцёрка за дамашнюю працу па арыфметыцы, яна адчувала толькі тое, што ў яе кантрольнай дыктоўцы памылка, што цяпер, можа быць, Надзежда Пятроўна паставіць ёй чацвёрку за ўсю чвэрць!

І трэба было ёй паслухаць гэтую пустую Гальку! Хіба ж яна не ведала Галькі, хіба ж тая першы раз уткнулася ў Людзін сшытак, замінала Людзе?

На вуліцы Люда брыла паўз людзей, што абміналі яе і ішлі насустрач, паўз рады амаль голых ліп, такіх жа, як і тыя бярозы, што

гнуліся за акном. Але цяпер Люда не заўважала ні ліп, ні сябровак, што вясельмі, гаваркімі чародкамі цяклі з партфелямі дамоў. Яна думала пра сваю бяду, сваю памылку, пра тое, што ва ўсім вінавата Галя, што заўтра ж папросіць Надзежду Пятроўну, каб Галю перасадзілі ад яе. Каб не Галя, у яе не было б гэтай памылкі. Яна так і скажа Надзеждзе Пятроўне.

Люда падымалася ў гэты дзень на трэці паверх, як ніколі, марудна. Раней яна ўзбягала, нават не ўзбягала, а ўзятала па лесвіцы, пераскокваючы цераз ступенькі, размахваючы партулікам. Стоячы каля зачыненых дзвярэй на трэцім паверсе, яна нецярпліва званіла. І чаго мама так доўга не адчыняе дзвярэй, думала нецярпячка. Сёння ж, наблізіўшыся да дзвярэй, Люда і не адразу стала званіць. Сёння чамусьці ёй не хацелася спяшацца.

Яна паставіла партфель каля сцяны і, узлёгшы на выслізганую да бляску парэнчу, стала ціха пазіраць уніз, у глыбокі калодзеж лесвічнай проймы, рабіць камячкі з паперы і кідаць іх. Скамечыць паволі, кіне і сочыць, як белы камячок ляціць уніз.

— Ты што гэта стаіш тут? — пачула яна раптам знаёмы голас і спалохана азірнулася.

Зверху сыходзіў яе брат, Алёшка. Ён ішоў, мусіць, з гарышча, ад галубоў сваіх.

— Нічога... Я толькі прыйшла...

Люда схапіла партфель і стала званіць.

Яны распрануліся, памылі рукі. Алёша памачыў свае цёмныя валасы, начасаў чубок на лоб. Ён быў у шарсцяной куртцы з кішэнямі ўтары і ўнізе, з нашытымі «плячамі», з паўрасшпіленым каўняром, Люда ў школьным плацці — без фартушка.

Калі сталі абедаць, маці ўважліва паглядзела на Люду, так паглядзела, што Людзе зрабілася няёмка і захацелася плакаць.

— Ты чаму хмурная такая?

— Нічога я не хмурная. Гэта я так... — адказала ціха, з намаганнем Люда.

Алёша здагадліва ўсміхнуўся.

— Троечку, мусіць, атрымала.

— Сам ты троечка.

— Што, няпраўда?

— І няпраўда! — Людзе адразу расхацелася плакаць. Толькі паспрабуй заплакаць, ён пагардліва скрывіць губы і скажа: «Дзяўчушка-равушка!»

— Няпраўда, значыцца?

— Я толькі... памылку зрабіла...

— Ну, ёсць чаго перажываць! — знарок абыякава прамовіла маці.

Люда адчувала, што маці шкадуе яе і сказала гэта толькі для таго, каб супакоіць.

— Гэта ўсё цераз Гальку... Яна мяне...

— Яна цябе! — перабіў Люду Алёшка.— А ў цябе што, сваёй галавы няма? А яшчэ выдатніца называецца!

— Алёша,— прамовіла з дакорам маці.

— А што ж, хіба я не праўду кажу? — Алёша цяпер ужо і не думаў падсмейвацца. Ён адлаясць лыжку ўбок і ўстаў.

Устала і Люда. Яны стаялі адзін перад адным — Алёша, упарты і непахісны ў сваіх поглядах, што было відаць па яго строгіх бліскуча-чорных шнурочках-брыках, па нахмуранаму крутому лбу, на які спадаў чубок валасоў, па ўсёй яго кароткай, дужай з выгляду постаці,— Люда таксама ўпартая, але з прыкметным выразам распачы. Губы яе ўздрыгвалі.

— Алёша, сядзь! Падумаеш, бяда — памылку зрабіла!..— паспрабавала прымірыць іх мама.

— Мама, дык я не так пра тую памылку, як пра... адным словам, пра прынцып... пра характар яе, адным словам.

— А што пра яе характар? Характар — звычайны...

— Звычайны! Мякіш яна! Як тая трава ці дрэўца. І туды і сюды гнецца. «Сказала Галя!» Таксама — прычына!

Выраз пагарды на яго губах раптам знік. Брат стаў строгі, як пракурор.

— Ну, а калі б ты, скажам, была капітанам і камандавала караблём? І ноч на моры. Цемра — хоць вочы выкалі. А тут, па карце відаць, недалёка бераг. Скалы. І ты ведаеш, што трэба ісці толькі прама, а Галя твая сказала — направа. Ты б павяла направа?

Алёша быў яўна задаволены сваім прыкладам. Вось як ён давёў ёй! Няхай паспрабуе запырэчыць!

— Не павяла б! І наогул я не буду капітанам! Гэта ўсе вы капітанамі хочаце быць, хлапчукі!

— Ёсць і жанчыны капітаны. Толькі, вядома, не такія, як ты, а сапраўдныя. З характарам! Самастойныя!

— І я самастойная! — амаль крыкнула ўпарта Люда.

— Відаць, што самастойная! Па ўсім відаць! «Галя падказала!»

— Маўчы ты! — тупнула нагой Люда.

Яна хутчэй адварнулася, каб ён не пабачыў, як у яе вачах заблішчалі слёзы. Што яна яшчэ магла сказаць свайму строгаму брату?

НА СКРЫЖАВАННІ

Поезд спыняўся.

Усё павольней стукалі колы пад падлогай. Цішэй і цішэй плылі будынкi за вокнамі. Людзі замiтусіліся, заспяшаліся так, быццам неспадзеўкі здарыўся пажар. Неўзабаве амаль усе — з мяшэчкамі, чамаданамі, клункамі — ужо тоўпіліся каля дзвярэй вагона.

Яна таксама заспяшалася. Завязала звыкла, па-вясковаму, хустку, узяла круглы фанерны чамаданчык і пачала праціскацца да выхада.

На пероне былі яшчэ большая мiтусня, шум і неспакой, і яна разгубілася. Як бы чакаючы падтрымкі, жанчына нейкі час стаяла нерухома, азіраючыся па баках. Вочы яе, па-старэчаму выпівілыя, цьмяныя, калісьці шэрыя, ажыўляла прыкметная трывога і надзея,— яна кагосьці выгледвала ў незнаёмым натоўпе.

Калі перон сціх, апусцеў, старая, маленькая, з храшчаватым носам, абпаленым сонцам, у просценькай суконнай жакетцы і кірзавых ботах, услед за апошнімі пасажырамі выйшла на Прывакзальную плошчу. У нейкага сустрэчнага жанчына нясмела запыталася, дзе знайсці вуліцу Рэвалюцыйную. Чалавек буркнуў у адказ, што ён прыезджы і нічога тут не ведае.

Ёй параілі даведацца ў міліцыянера, што стаяў па другі бок плошчы каля круглай шкляннай будкі. Краем тратуара старая нясмела падышла да гэтай дзіўнай збудовы, падобнай на казачна вялікую шклянку. Міліцыянер ужо сядзеў у «шклянцы». Старая знакамi папрасіла яго выйсці і, калі ён вылез са «шклянкі», запыталася, дзе тут знайсці вуліцу Рэвалюцыйную.

— Рэвалюцыйная тут недалёка, грамадзянка,— аглядваючы яе, павучальна, тонам настаўніка, адказаў міліцыянер.— Вось пройдзеце па гэтай вуліцы квартал, потым налева квартал — адзін, потым другі. Трэцяя вуліца якраз і будзе ваша.

Яна падзякавала, намерылася ўжо ісці, але, хвіліну павагаўшыся, прамовіла няўпэўнена:

— Скажыце, добры чалавек, а можа, вы ведаеце часам Кульбіцкага Трахіма?..

— Кульбіцкага? — перапытаў міліцыянер.— Ведаю аднаго такога. На Рэвалюцыйнай якраз жыве. Трахім Андрэевіч зваць?

— Трахім!.. Трахім Андрэевіч,— паправілася ўзрадаваная старая.

Ёй захацелася з вясковай прастасардэчнасцю расказаць, хто яна Трахіму і чаго едзе, але міліцыянер, відаць, не меў ахвоты ўдавацца ў лірыку,— ён казырнуў старой і павярнуўся да «шклянкі». Яна не

пакрыўдзілася на гэту няветлівасць,— старая адчувала сябе шчасліваю. Вось і знайшліся сляды сына!..

Цяпер яна ішла па гораду ўжо з інакшым настроем: яна нібы бачыла яго поруч з сабою, свайго Трахіма. Ён нібы вёў яе па гэтым шумлівым тратуары. Чуючы яго поруч, яна спакайней пазірала навокал, на ўсе цуды і дзівы вірлівай незнаёмай вуліцы. Яна акідвала позіркам стракатую аздабу вітрын, зацікаўлена праводзіла вачыма тралейбусы, дзівілася мноству народу на вуліцах, чысціні тратуараў, вопраткам і кволасці жанчын.

За ўсё сваё жыццё ёй не даводзілася быць у такім вялікім горадзе. Яна жыла сярод лясоў і палёў, у ціхай вёсачцы. Адразу за хатамі там пачыналіся зараснікі хвойніку, за якім наводдалек было балота, аксамітны, заўсёды зялёны луг; з аднаго боку да хат падступала разлеглае поле, на якім, як і ў лесе, ёй усё да самай малой драбніцы было знаёма. Ганна, або Андрэіха, як яе звалі суседзі па імені нябожчыка мужа, неахвотна і рэдка пераступала гэты звыклы ёй абсяг. Амаль усё, што трэба было, ёй маглі даць у суседняй вёсцы, дзе быў сельсавет,— там яна магла купіць, што трэба, узяць даведку, схадзіць да доктара. Была яна многа разоў у райцэнтры, разоў пяць у Бабруйску, але ні раённы гарадок, ні нават Бабруйск ніяк не маглі раўняцца з гэтым агромністым, такім неспакойным горадам.

Яна ступала на вуліцы, што перабівалі ёй шлях, кожны раз з асцярогай. Ці з аднаго, ці з другога боку імчаліся да яе аўтамабілі, і яна непакідалася, як бы каторы не наляцеў на яе.

Але ўсё абышлося добра. Неўзабаве жанчына ўжо ўваходзіла на двор таго дома, дзе жыў Трахім. Дом быў невялікі, стары, на два паверхі, ашаляваны на другім паверсе дошкамі, пацямнелымі ад дажджоў і часу. Ubачыўшы непадалёк маладога чалавека ў міліцэйскай форме, старая запыталася, ці не ведае ён, дзе тут жыве Трахім Кульбіце.

— Ведаю,— адказаў смуглявы, загарэлы, чарнабровы, падобны на грузіна хлопец.— Вось у гэтыя дзверы, на другі паверх.— Яна ўжо намерылася была падацца туды, але хлопец папярэдзіў: — Яго зараз дома няма. На пасту ён...

— А-а,— пашкадавала старая.

— А вы, дазвольце, хто яму будзеце?

— Маці.

— Чаго ж ён не сустрэў вас? Дзіўна проста...

— Ён не ведаў, што сёння...

Хлопец запрасіў яе да сябе ў пакой, пазнаёміў са сваёй жонкай. Ён пажартаваў, што каб Трахім быў жанаты, то ёй, маці, не давялося

б прыйсці да пустога пакоя, параіў жаніць сына. Міліцыянер амаль адразу ж падаўся па нейкіх сваіх справах, і старая Ганна засталася ўдваіх з жанчынаю, маладою, паўнацелаю, з бялавымі, гладка зачасанымі назад валасамі. Яна была цяжарнаю, на восьмым месяцы, хадзіла мякка, перавальваючыся з боку на бок, як гуска. Гаспадыня аказалася простаю і ветліваю, і старая неўзабаве адчула сябе як дома.

Піла чай, апавадала пра тое, які быў Трахім маленькі, як дабіралася сюды.

— От шкада, што не застала!— уздыхнула раптам старая, перапыніўшы сваю гаворку.— А можа, пайсці туды можна, да яго, паглядзець?

— Ды чаму ж не? Ён на вуліцы стаіць, на скрыжаванні... Усе глядзяць. Толькі вы не спяшайцеся. Ён, мусіць, хутка зменіцца.

— Карціць мне, донечка. Даўненька не бачыліся,— прамовіла старая, просячы вачыма.— Можа б, правяла?

Гаспадыня згадзілася, і старая, пакінуўшы чамаданчык, заспяшалася на вуліцу.

Ідучы поруч з жанчынай, старая думала пра Трахіма, думала пра яго жыццё, пра свае даўнія клопаты і скруху... Думкі пра Трахіма заўсёды абуджалі ў ёй трывогу. Не адзін Трахім быў у яе, але шасцёра другіх дзяцей матчына сэрца мала непакоілі,— не таму, што яны менш дарагімі былі яму, а таму, што жыццё ў іх ішло роўнае, яснае. Два старэйшыя сыны ажаніліся, дочкі павыходзілі замуж, яна ўжо мела ўнукаў. Усе жылі каля яе, на прыгледзе, хаты іх стаялі амаль побач, і не мінала такога дня, каб яны не бачыліся, не мінала такой падзеі ў іх жыцці, якой яна не заўважыла б. Была і ў іх свая скруха, няўдачы, але часовыя, а наогул усё ішло як звычайна, як у другіх людзей.

У Трахіма жыццё не ладзілася. Толькі тры гады правучыўся ў школе, як найшла, напала вайна,— давалося хавацца па лесе, на баโลце. У апошні год Трахім ужо вінтоўку насіў, у партызаны падаўся, рослы быў, чубок адпусціў нават. І калі вайна сышла, у школу вярнуўся неахвотна. Правучыўшыся год, паехаў на лесанарыхтоўкі, потым перабраўся ў горад. Ад таго часу і пачалося тое жыццё, якое заўсёды трывожыла яе. Кім ён толькі не быў, якой працы не паспрабаваў — нідзе не затрымліваўся доўга. У сяле яго ахрысцілі «шалапутным». «Трахімка, дакуль жа ты будзеш такім?» — запытала яна, калі сын прыехаў у госці. «Усё, мама, канец таму! Не да душы раней было, цяпер — знайшоў... Усё будзе інакш!..» Трахім сказаў ёй пра сваю надзею-мару паступіць на курсы шафёраў; па тым, як сын казаў, яна адчула, што гэта ў ім цвёрда, надоўга. «Дай божа табе ўдачы!» — пажадала ўсцешана яна.

Але яму не пашанцавала. Трахім, чула яна, «зрэзаўся», не вытрымаў экзаменаў. Хутка прыйшла пара слунсыць у арміі, а пасля службы Трахім напісаў, што паступіў рабіць у міліцыю, у нейкае Оруд, што праца добрая і нібыта падабаецца яму. Задаволеная, маці паказала пісьмо зяцю, агародніку, чалавеку сур'ёзнаму, паважанаму, і той зноў пасяліў у сэрцы маці вечны непакой за Трахіма. «Праца! — працадзіў зяць. — Няма чаго сказаць — праца!» Маці пачула нядобрае. «Паганая?» Зяць толькі сказаў: «Оруд!» Па тым, як ён прамовіў гэтае дзіўнае слова, яна зразумела, што і пытацца няма чаго. Па сяле зноў пайшло паўзабытае празванне «шалапутны». Шалапутны быў, шалапутны і застаўся.

«Сыночак, чаго ж ты! Дакуль жа?..» — са скрухай думала Андрэіха, стомлена тупаючы па нагрэтым асфальце.

Неўзабаве яны падыходзілі ўжо да скрыжавання дзвюх шумлівых прыгожых вуліц. Гэта было адно з важнейшых месц горада: тут, каля вежы з гадзіннікам, перасякаліся дзве галоўныя магістралі горада — прамы, шырокі праспект і зялёны, малады Камсамольскі бульвар. На абедзвюх вуліцах, асабліва на праспекце, было людна і шумна. Калі жанчыны падышлі да скрыжавання, паўз іх паважна праплылі адзін за адным тралейбус і жоўты, з чырвонай паскай, аўтобус. Нібы навыверадкі, праносіліся хуткія аўтамабілі.

— Вунь ён, Трахім ваш! — кінула маладая жанчына.

Пасярэдзіне праспекта, між двух радоў машын, што імчаліся ў абодва бакі няспыннай плынню, стаяў невысокі чалавек. Ён стаяў спіною да старой, быў у белай летняй міліцэйскай форме, у бліскучых ботах, у фуражцы з чырвоным аколышам, з сумкай на баку, — нейкі незнаёмы ў новай сваёй вопратцы, але маці па тым, як ён трымаў галаву, па тонкай, загарэлай шыі, па сваіх, адной ёй вядомых прыкметах пазнала — гэта ён. Сын! Трахім!

Першым адчуваннем Андрэіха была не радасць, а непакой, як бы якая машына не зачэпіла выпадкам яго! Чаму яны так імчацца паўз яго, чаму ён не асцерагаецца іх. Яна ўспомніла, што ён заўсёды быў неасцярожны, што ёй заўсёды прыходзілася трывожыцца за яго.

У гэты момант маці ўбачыла, як ён узняў руку, у якой нешта трымаў, і няспынная, здавалася, плынь машын перарвалася і стала. Ён паказаў рукой у той бок, дзе быў зялёны бульвар, і машыны, што стаялі каля яго, крануліся і пакацілі цераз вуліцу ў заценыя прысады.

Яна глядзела то на машыны, што чакалі яго дазволу ехаць, то на свайго сына. Цяпер быў відаць яго твар, — упартыя, яшчэ юнацкія рысы, прыплюшчаныя ад сонца вочы, нахмураныя цёмныя бровы. Ён

памужнеў і падрас за гэты час, што яны не бачыліся. У яго такі суровы, зусім мужчынскі твар, такая строгасць у позірку...

— Можа хопіць? Пойдзем можа? — пастаяўшы, кранула яе за руку «правадніца».

— Што? — недаўменна азірнулася на яе маці. — Заглядзелася! Аж не верыцца!..

— У мяне часу няма. Не шкадуйце! Ён хутка мае змяніцца!..

— Ідзіце. Я потым прыйду.

— Не заблудзіцеся?

— Не, мусіць... Мы разам... мы ўдваіх!..

Маладая жанчына пайшла, і Андрэіха засталася адна. Яна заўважыла, што замянае людзям, і адступіла ўбок. Стала пад самым дрэвам. Яно было, напэўна, нядаўна прывезена ў горад, можа быць, з тых самых мясцін, з якіх прыехала сюды яна сама, — там такіх ліп вельмі многа, — і ў гэтым дрэве, што ледзь чутна шумела каля яе ўгары, ёй чулася нешта вельмі блізкае і роднае. Дрэва стаяла яшчэ няцвёрда ў гарадской глебе і — заўважыла жанчына — было з розных бакоў прывязана да тратуара дратамі...

Сын зноў павярнуўся і, падняўшы ў руцэ маленькі кіёчак, паказаў, што можна ехаць па праспекце. І машыны загурчалі, нецярпліва крануліся з месца. Праз які момант плынь машын — зялёных, сініх, блакітных, — як вада ў рацэ, на якой паднялі загараду, хлынула па нагрэтай сонцам шырыні вуліцы.

Сын, чакаючы, пакуль гэтая плынь сцішыцца, збяжыць, пераступіў з нагі на нагу, — відаць, натаміўся стаяць. Пастаяўшы, ён глянуў на вуліцу, што перасякала праспект, зірнуў у адзін бок, у другі, пасур'ёзнеў — падняў руку, загадваючы машынам на праспекце спыніцца...

Машыны ўраз пачалі запыняцца перад скрыжаваннем.

Ён паказаў, што можна ехаць па вуліцы, і рух машын пайшоў ужо ў іншым кірунку.

Каб ён быў міністрам, яго ўлада, яго аўтарытэт не маглі б уразіць больш. Там права і сіла чалавека выяўляюцца не так яскрава і проста, не з такой нагляднасцю. Тут жа ўсё было на віду. Дзесяткі людзей падпарадкоўваліся кожнаму яго руху, выконвалі кожны яго загад. Усе ехалі туды, куды ён паказваў, усе адразу, як толькі ён хацеў гэтага, спыняліся!

Яго слухаліся пешаходы, што пераходзілі цераз вуліцу.

Многае здзіўляла старую Андрэіху ў гэты час, і між усяго — тое, як упэўнена стаяў ён, яе Трахім, на сваім, такім відным месцы, як кіраваў такім складаным мітуслівым жыццём. Адкуль гэта ў яго?

У Трахіма быў горды выгляд, такі, якога яна раней не бачыла. Але гэты выгляд не здзіўляў яе. Яна не думала, што ён так стараўся трымацца, каб здавацца стражэйшым, каб больш суровасці было на маладзенькім і дабрадушным твары,— яна адчувала гонар за яго, за сына, некалі самай беднай у сяле ўдавы-суддаткі. Што ж, вось і Трахім яе стаў чалавекам, не горшым, як іншыя. Слухаюць і паважаюць Трахіма, і не абы-як!..

Паўз яе беглі, праходзілі людзі — заклапочаныя, занепакоеныя, вясёла-бесклапотныя. Праходзілі цераз скрыжаванне, паглядвалі на машыны, на маладога рэгуліроўшчыка.

На скрыжаванні моцна, да дурману, пахла перагарам бензіну, было гарача ад высокага ліпеньскага сонца, блакітнага неба і напаленага асфальту. Усё было для многіх звычайным, будзённым...

Жанчына, што стаяла пад ліпаю, старая, з выпцвілымі вачыма, у суконным пінжаку, глядзела на гэта інакш. Яе сэрца перапаўняла адчуванне велічы бачанага — за ўсё сваё жыццё Андрэіха, можа, ніколі не была такой усцешанай, як тут.

Ёй здавалася, што і пешаходы, і пасажыры ў тралейбусах, і ліпы, і вокны дамоў, і сіняе, высачэзнае неба без хмурынкі — усё глядзіць на яго, на яе Трахіма!

«Сыночак, дзіцятка маё!..— падумала яна.— Хто б мог ведаць!..»

Ёй — невядома чаму — захацелася плакаць...

1954

У ГАРАХ ДАЖДЖЫ

І. Карабутэнку

Даліна ляжала між шасэ і ракою.

З аднаго боку гула мутная жаўтаватая плынь Стрыя, з другога — дыбіўся круты схіл невысокай гары, што кучаравіўся знізу хмызняком, а вышэй — галлём сосен. Гару, самае падножжа, абгінала шасэ,— гладкая істужка яго неўзабаве, нібы радуючыся таму, што вырвалася з горнай цеснаты, выпроствалася і весела бегла па бяскрайняй, здавалася, раўніне. Тут канчаліся горы, канчалася апошняя града сіне-зялёных Карпат.

Па даліне — найбольш усцяж берага — было раскідана некалькі дробных густых хмызнячкоў, у адным месцы ўздоўж пераразаў яе амаль высахлы, глеісты на дне раўчак. На ўсім астатнім прасцягу шаўковы ад вільготнай травы, дзе-нідзе купісты дыван быў роўны і трывалы. У карпацкім краі на многія кіламетры цяжка было б знайсці мясцінку, больш прыдатную для жыцця і заняткаў артылерыстаў, што рыхтаваліся да вайсковага вучэння ў гарах.

Артылерысты прыехалі сюды з глыбіні Карпат. Гэта быў дывізіён горнага артылерыйскага палка, іншыя падраздзяленні якога размяшчаліся паблізу на схілах другіх гор, а штаб у невяліччай гуцульскай вёсцы над ракою.

Летнія лагеры артылерыстаў былі за трыццаць пяць — сорак кіламетраў адсюль, на высокім беразе гэтай жа ракі. Там засталіся акуратныя рады белых палатак, густа настоены пах сасновых галін, шум вялікага лесу; засталіся зручныя, добра падрыхтаваныя парк для гармат і канавязі.

У даліну артылерысты прыехалі хмурным надвячоркам, прытомленыя нялёгкім маршам па звлістай і камяністай горнай дарозе. Адчапіўшы і ўладаваўшы маленькія гарняшкі — горныя гарматы,— да позняй ночы ў важкай цемры ўкопвалі на беразе слупы, прыбівалі бяровыя канавязей, кармілі аўсом з палатняных торб і палі халоднай вадой са Стрыя коней.

Стрый тут — заўважылі — паводзіў сябе інакш, чым сярод гор, адкуль яны прыехалі. Рака тут не раўла па каменні. Яшчэ да таго, як выпусціць яе зусім на волю, на прастор раўніны, горы патроху адступалі ад яе, і яна ўсё шырэла ў нізкіх гліністых берагах. Яна гнала ваду не так бурна, без дзікага шалу, але больш магутна і велічна...

Жылё сабе артылерысты абсталёўвалі каля хмызняку, блізка ад грэбня шасэ. Зрабіць простыя буданчыкі, каб прыкрыцца ад дажджу, буданчыкі з галля і плашч-палатак, было хоць справай і звычайнай,

але не такой ужо лёгкай у цемры, пасля немалого паходу і ўсіх клопатаў мінулага дня. Людзі змарыліся. Калі, атрымаўшы вячэру, чародкі салдат з кацялкамі разышліся, пераклікаючыся, па сваіх буданах, даліна пачала хутка сціхаць. Праз якія пяць хвілін на ўсім беразе не спалі толькі вартавыя ды днявальныя на канюшні.

З наступнага дня пачаліся заняткі. Седзячы паўкругам, хто наўколенцах, хто — абняўшы калені, слухалі палітрукоў, што расказвалі пра міжнародныя навіны (у той час вельмі непакоіў Гітлер), пра справы роднай бацькаўшчыны. На выгане па-над рэчкаю тапталі падбітымі жалезам кірзавымі ботамі траву, крочылі па загаду камандзіра «па-страявому», рабілі на хаду павароты налева, направа, кругом. Жыццё ішло такое, як і ў лагеры, звычайнае салдацкае жыццё ў летнюю пару.

На прасторным пляцы, каля прырэчнага хмызняку, займаліся з гарматамі. Заняткамі гэтымі ў першым узводзе кіраваў няўрымслівы, галасісты памкамузвода, старшы сержант Запара. Худы, з рудаватым чубком, з кірпатым носам, ноздры якога неспакойна хадзілі, у пілотцы, надзетай глыбока, на самыя вушы, ён насіўся на маленькім махнатым коніку па поплаву і крычаў:

— Ры-ы-ыссю, мар-рш!

Упражкі, на якіх сядзелі ездавыя і частка разліку, дробныя горныя гарматкі, рэшта прыслугі, што была за гарматкамі таксама на конях, коні са снараднымі скрынкамі — усё гэта зрывалася з месца і з такім тупатам, ад якога аж дрыжаў, стагнаў куп'істы пляц, імчалася што было духу берагам Стрыя. Ездавыя люта ўзмахвалі бізунамі, совалі заднікамі ботаў у конскія бакі, прыпадалі да грыў, якія ўзбіваў, раскідваў шалёны бег.

Памкамузвода ў напятай пілотцы, раздзімаючы тонкія ноздры, таксама ляцеў на сваім махнатым коніку. На ўсім лятэ ён паварочваўся і, нацягнуўшы повад так, што ашчэраны конік задзіраў галаву і заміраў адразу, камандаваў:

— Гарматы-ы-і-і, к бою!!!

Негусты голас яго, што нярэдка пераходзіў у фальцэт, быў на дзіва моцны. Калі Запара крычаў, салдаты, якія былі за кіламетр, без памылак разбіралі ўсе яго каманды. Чуючы гэты галасок, увесь дывізіён ведаў: Запара займаецца.

Артылерысты яшчэ на скаку саскоўзвалі з коней і ўвішна кідаліся да прыземістых гарняшак. Запара, стрымліваючы дзікаватага каня, дробнымі няласкавымі вачыма паглядваў то на салдат, што адчэплівалі і ўстанаўлівалі гарматкі, то на выстаўленую, з жоўтымі валаскамі руку з вялікім срэбраным гадзіннікам. Звычайна пасля

гэтага ўсё пачыналася спачатку. Незадаволены памкамузвода загадваў зноў прычэпіць гарматы, і коні зноў ляцелі па беразе, салучы і ўскідваючы грывы.

— Гарматы-ы, к бою!..

Амаць кожны раз вочы старшага сержанта з непрыхільнасцю заўважалі, што апошні з каня злез, апошні, перавальваючыся, падаўся да гарматкі Макоўчык. Маруда, таўсцела ён нібы знарок не спяшаецца, нібы пасмейваецца з сержанта, трухае, як мяшок, робіць выгляд, што бяжыць, але хіба ж гэта бег? І колькі ўжо разоў адно і тое ж, колькі разоў памкамузвода ўшчуваў яго, гразіўся яму вымовамі,— ніякай перамены.

— Макоўчык, вы сёння снедалі? — грозна паварушыў тонкімі ноздрамі Запара, хвацка саскочыўшы з каня.

Макоўчык, поўны, рыхлаваты, з тоўстай шыяй, нязграбны ў ваеннай гімнасцёрцы, яснымі нявіннымі вачыма паглядзеў на памкамузвода.

— Як жа. Снедаў, таварыш старшы сержант.

— Не відаць! Вы так ходзіце, быццам суткі не елі!

— Я, таварыш старшы сержант, заўсёды быў такі.

— Мне не цікава, які вы былі!

— Тады выбачайце, таварыш старшы сержант, я думаў...

Макоўчык гаварыў з самай сур'ёзнай мінай, але Запару ў яго словах чуўся прытоены смех.

— Я ведаю, што вы думаеце!.. Адпраўляю дняваліцы!..

— Воля ваша, таварыш старшы сержант,— спакойна павёў крутымі плячыма баец.

Старшы сержант з раздражненнем падумаў, што праз аднаго такога можа на вучэннях праваліцца ўвесь узвод. «Куды б яго прыладзіць, у ездавыя — там таксама патрэбна паваротлівасць, а больш... Куды можна больш перавесці ва ўзводзе?» Гэта праблема, трэба сказаць, неаднойчы ўжо займала памкамузвода.

Запара быў чалавек, які не ведаў кампрамісаў у сваіх вывадах. Закаханы ў вайсковую службу, адданы ёй усімі сваімі пачуццямі і думкамі, старанны, ён любіў і цаніў у другіх таксама стараннасць і адданасць службе.

«Збыў жа хтосьці скарб гэтакі,— думаў ён, правяраючы, як падрыхтавана гармата да «бою». — Узнагародзіў...»

Усё было як належыць. Панарама ўстаноўлена правільна — ртутныя кроплі ўзроўняў між рысак, замок адчынен, чахол са ствала зняты. Прыслуга стаяла на сваіх месцах, іменна так, як належала па статуту. Нават Макоўчык быў гатовы: прыгнуўшы галаву, трымаў у

шырокіх, з кароткімі пальцамі руках працягнуты да зараджаючага снарад. Невысокі, але плячысты, ён амаль не згінаўся, згіналася толькі яго мяккая нізкая шыя.

— Першым жа снарадам вас забіла б,— кінуўшы пагардлівы позірк, прарочым голасам, упэўнена прамовіў Запара.

— Гэта яшчэ невядома...

Плечы Макоўчыка ніяк не хацелі хавацца за шчыт гарматкі.

— Прыгніцеся! — загадаў старшы сержант, ружавеючы ад гневу. Макоўчык неахвотна прысеў, з выглядам чалавека, які не ведае, чаму да яго чапляюцца.

Запара стаў камандаваць вугламеры, прыцэлы, і гэты клопат на нейкі час адвёў яго ўвагу ад Макоўчыка. Але калі памкамузвода загадаў змяніць пазіцыю, калі коні на ўсю сілу памчаліся да гармат, Макоўчык зноў увёў старшага сержанта ў гнеў. Пакуль ён узлез на сядло, другая гарматка бегла ўжо на дальнім канцы пляца.

Дзень быў хмурны, невясёлы. У сініх гарбінах гор, што цямнелі наводдаль у пройме стрыйскай даліны, збіраліся, дымячыся, навальнічныя хмары. Шчэць лясоў на вяршынях, на вышэйшых схілах то там, то тут танула ў клубах дыму, знікала з вачэй. Раз-поразу адтуль даносіліся глухія пагрозныя грывоты.

— Гу-гу-гу...

Адчувалася, што хутка пойдзе дождж. Але дождж нібы не спяшаўся. Вось ужо і заняткі скончылі, рассядлалі і накармілі коней, а хмарнасць якая была, такая і засталася.

Макоўчык, які пад вечар заступіў дняваліць на канюшню, гледзячы ў бок захмараных гор, прамовіў раздумліва:

— Глядзі ты, там лье, як з прорвы, а тут — ціха... І вецер пайшоў адтуль, а дажджу не нясе...

— Горы не пускаюць,— адгукнуўся павучальна яго таварыш па днявальству, узводны спявак Халюта. — Хмары, бач, ляжаць на гарах...

Макоўчык прамаўчаў. Нельга сказаць, каб не любіў ён пагаварыць з таварышамі, але меў звычку ў кожнай гаворцы шукаць нейкі сэнс, пагарджаў пустой балбатнёй. Чалавек, які сказаў некалькі пустых сказаў, мог яму здацца нікчэмнасцю, надоўга страціць яго павагу. Адным з такіх здаваўся яму Халюта, самы вясёлы ва ўзводзе і самы пывучы хлопец.

«Горы не пускаюць!.. Адкрыў»,— няласкава падумаў Макоўчык, адыходзячы ад таварыша.

Ён стаў пазіраць на раку. Канавязі былі амаль на самым беразе, за якія дзесятак метраў ад вады. Макоўчыка здзіўляла, як хутка

папаўнела і пашырэла за некалькі гадзін знаёмая рака. Яна зрабілася мутная, неспакойная, як там, у гарах, магутная плынь праносілася паўз Макоўчыка з такім гулам, што, здавалася, берагі ледзь стрымлівалі яе.

«Расхадзілася!» — незадаволеная хмурыўся Макоўчык, пазіраючы на раку.

У гэты вечар сцямнела раней, чым звычайна. Хмары, здавалася, паважчэлі і насунуліся ніжэй. Ціха, амаль непрыкметна, пачало накрапваць, але шуму дажджу не было чуваць, бо яго глушыў няўціхны гул рачных хваль.

Нудны дожджык, хмары, аднастайны гул ракі наганялі сум. На нейкі час гэтую сумную панурасць развеелі байцы, што прыйшлі даглядаць коней, ад іх воклічаў і мітусні Макоўчыку стала весялей. Пасля таго як таварышы падаліся да палатак, Макоўчык падышоў да Халюты.

— Ты калі хочаш дняваліць — цяпер ці пасля паўночы?

— Цяпер.

— Тады пайдзі зараз павячэрай... Ды не затрымлівайся, не балбачы там лішняга.

— Не бойся, не затрымаю...

Ён сапраўды прыйшоў хутка. Халюта, якому многае даравалі за песні і які не цырымоніўся з іншымі, асцерагаўся і нават чамусьці пабойваўся няўклюды Макоўчыка.

Макоўчык прайшоўся яшчэ раз каля коней, праверыў, як яны прывязаны, і, кінуўшы таварышу пахмурнае: «Ну, глядзі тут!», непаспешлівай хадой падаўся да палатак.

Яму доўга не спалася. Дождж шапацеў і шапацеў, і рака гула, не ўціхаючы. Ён заснуў амаль каля паўночы — і, калі яго разбудзілі, адразу не паверыў, што ўжо час уставаць на змену. Але гадзіннік паказваў: пара. Макоўчык надзеў яшчэ мокрую халаднаватую плашч-палатку і, сонна сапучы, высунуўся на двор.

«Выбраў сабе змену з вечара,— падумаў пра Халюту. — Усё дзе лягчэй старэецца».

— Ну, тут нічога такога не было,— сказаў Халюта, узрадаваны.
— Прыходзіў толькі Леанід Пятровіч...

— Які Леанід Пятровіч? — панура, сонна прамармытаў Макоўчык.

— Старшы лейтэнант Харунжы, дзяжурны па часці.

— Знайшоў Леаніда Пятровіча!

— Мы з ім добра знаёмыя... — Халюта хацеў яшчэ штосьці сказаць пра знаёмства, але стрымаўся.— Ага, ледзь не забыў,— я пера-

ставіў Арла, біўся ён вельмі. Да дубка прывязаў. Прывязаў надзейна, так што будзь спакойны...

— Пагляджу.

— Ага,— зноў успомніў Халюта,— Харунжы казаў, нага ў Камарова нішто. Ён хутка паправіцца. Гэта дакладна.

Камароў — наводчык першай гарматы — быў гаспадаром Арла. Дзень назад наводчыку пераехала пальцы нагі колам гарматы, і ён ляжаў зараз у палкавой санчасці.

Халюта намерыўся ісці.

— А рака, Мак, ліха яе, усё пухне. Як з дрожджаў. Каб яна, глядзі, нас не затапіла...

— Затопіць! Выдумаў,— буркнуў Макоўчык.

Калі Халюта пайшоў, Макоўчык сеў на цюк спрасаванага сена, накрытага папонай, паправіў на галаве капюшон плашч-палаткі так, каб не цякло за шыю, і, прытуліўшыся да другога, вышэйшага цюка, даў спакой зморанаму целу. Чорт ведае, як хацелася спаць: пасля паўночы заўсёды вельмі хіліць на сон, а тут яшчэ гэты нудны шаптун-дожджык!

Ён і не заўважыў, як задрамаў. Але неўзабаве зашумелі коні, паспрачаўшыся аб нечым, і Макоўчык прачнуўся. Ён устаў, пайшоў паўз канавязь. Коні дыхалі цяплом, пырхалі, цягнуліся да яго храпамі, што ў цемры здаваліся яму маркотнымі. Ён перавязаў чымбур, які ўжо амаль не трымаўся, стаў, пазяхаючы, пахаджваць туды-сюды, баючыся, што калі сядзе, то зноў засне.

Цераз дрымотную абыякавасць чамусьці выпаўзла, згадалася Халютава трывога — «пухне... каб не затапіла». Ён зірнуў у бок Стрыя. Ракі амаль не было відаць, яна напамінала пра сябе глухім незадаволеным гулам, якога прызвычаены Макоўчык дагэтуль нібы не чуў. Ён, як і раней, аднёсся да Халютавых слоў скептычна. «Затопіць! Балбатун!..»

І усё ж Макоўчык пацягнуўся да берага, пацягнуўся больш таму, што стаяць было нудна.

Тое, што Макоўчык убачыў на беразе, прымусіла яго адразу насцеражыцца. Вада, якая ўдзень была метра на паўтара ці два ўнізе, цяпер хлюпала каля самых ног, час ад часу ўзліваючыся на траву.

«Глядзі ты!»

Санлівасць адразу вылецела з яго. Усхваляваны, ён адкінуў з галавы капюшон, хутка азірнуўся, нібы чакаючы парады. Але за ім было цёмна і ціха. Што рабіць? Яшчэ крыху, і несамавітая рака залье бераг, затопіць канавязі, пляц, на якім стаяць гарматы. Яму прыгадалася

глеістая лагчынка раўчака, што была між канавязямі і палаткамі. Яе можа затапіць, і тады вада адрэжа канавязі ад лагера...

Макоўчык падбегам падаўся ў той бок, дзе была лагчына. Мінуўшы звыклы хмызнячок, ён ледзь не ўваліўся ў ваду — па раўчаку рушыла, бурліла незнаёмая рэчка. І хоць яна, ведаў салдат, была неглыбокая, з'яўленне яе ззаду канавязей, да якіх паступала папаўнелая рака, занепакоіла Макоўчыка.

Разважаючы, што трэба рабіць: клікаць дзяжурнага, узнімаць трывогу ці чакаць, як будзе далей, ён успомніў Запару, і гэты ўспамін нібы астудзіў. Вядома, памкамузвода, даведаўшыся, што занепакоіла Макоўчыка, гляне зняважліва на яго і кальне: аказваецца, і ён, Макоўчык, можа быць часам паваротлівы. Нават не ў меру паваротлівы. Ручая напалохаўся!..

Азірнуўшы цёмнае, зацягнутае воблакамі неба, Макоўчык падумаў, супакойваючы сябе: «Хутка пачне развідняцца. Каб не хмары, то ўжо, напэўна, святлела б».

Ну, а калі дзень недалёка, то можна і пачакаць — нават калі рака і выйдзе з берага, удзень лягчэй будзе дайсці да ладу.

Ён вярнуўся да канавязі. Неўзабаве да яго падышоў дзяжурны па канюшні, малодшы сержант з узвода ўпраўлення дывізіёна. Ён, адчуў Макоўчык, быў таксама занепакоены разлівам, што наступаў на бераг.

— Вось чорт, падняло яе. Адкуль толькі вада бярэцца, а? — Ён пазяхнуў: мусіць, перарвалі сон.— Не паплывём мы, а?

Сержант гаварыў па-прыяцельску, адкрыта, адносіўся да днявальнага, нібы да старэйшага, і Макоўчыку гэта падабалася.

— Ды я вось таксама думаю, каб не паплыць...— шчыра прызнаўся Макоўчык.

— Трэба, мусіць, да дзяжурнага па часці пайсці, параіцца, а?

— А што ж, таварыш малодшы сержант, пайдзіце, далажыце. Ён там далей ад рэчкі, не ведае ўсяго.

— Я таксама думаю... Значыцца, пайсці, а?

— Толькі, глядзіце, раўчак заліло. Асцярожней...

— Перайду! Ну, трымайся!..

Малодшы сержант прапаў у цемры. Макоўчыку ўспомнілася, што гаварылі пра сержанта ў батарэі: «добры, дружалюбны, толькі трохі дзіўны,— усё распытваецца, сумняваецца», згадалася, што ўсе між сабою завуць яго «настаўнік-чарнігавец». Сержант, ведаў Макоўчык, усяго з паўгода, як прыйшоў у армію з Чарнігаўшчыны, дзе працаваў настаўнікам, Думкі пра малодшага сержанта хутка без следу адплылі. Макоўчык стаў прыслухоўвацца да цішыні, што панавала ў

баку лагера: яна ўгадвалася, нягледзячы на гул ракі і аднастайную нуду дробнага дажджу. Там было спакойна. Усе спалі, не ведаючы, што з кожнай хвілінай рака падступае і падступае.

Ён заўважыў, што пад нагамі стала больш хлюпаць. Гэта былі ўжо не дажджавыя лужы...

Нарэшце непадалёк пачуліся, перабіваючы шум ракі, першыя камандныя галасы, і амаль тады ж прабег дзяжурны малодшы сержант. Не спыняючыся, ён крыкнуў Макоўчыку:

— Зараз знімемса адсюль!

С а л д а ты з лагера прыйшлі не адразу. Макоўчык здагадваўся, чаму яны затрымліваюцца, мусіць, разбіраюць палаткі; значыцца, лагер таксама знімецца. Ён стаў рыхтавацца да «паходу», шкадуючы, што не можа пабегчы туды: трэба было б узяць ранец, вінтоўку, шынель,— Халюта, напэўна, не здагадаецца прынесці. Не прынясе, і да таго ж яшчэ сам чамусьці марудзіць. Чаго ён там, гэты спявучы пстрыкун, важаецца?!

Ён спаткаў Халюту няветліва. Хмурна ўзяў ад яго вінтоўку і рэчы, але ўсхваляваны Халюта не заўважыў гэтага.

— Лагер, Мак, затапляе! У крайніх палатках — вада ледзь не да нар. Там жа ніжэй!.. Устаюць — і проста ў ваду — боўць! Дзіва!..

Халюта гаварыў так, нібы радаваўся. «Пустазвон! Знайшоў з чаго смяяцца!» — падумаў Макоўчык, ускідаючы на павозку падмочаныя цюкі сена.

— Падбяры папоны! Палічы!

Недзе каля лагчыны пачуўся галасок Запары. Яшчэ нявідны, здалёк, памкамузвода крычаў: «Разабраць, асядлаць коней! Ехаць у парк, па гарматы!» На канавязі пачалася мітусня, у якой кожны з артылерыстаў рабіў толькі яму відную ў цемры справу. Чуліся воклічы, пытанні, лаянка.

— Дзе сядло?! — пытаўся хтосьці нецярпліва.

— Стой! Чаго ты, д'ябал худы, круцішся! — пакрыкваў другі на каня.

— Халюта і Макоўчык! — гукнуў Запара. — Канавязь разбіць на паляне, каля лесу. Над шасэ.

— Ёсць, каля лесу, над шасэ! — стрымана прамармытаў Макоўчык.

— Авёс і сена не забудзьце! — У апошніх словах яго Макоўчыку пачулася насмешка. Халюта супакоіў памкамузвода.

— Не забудзем.

Макоўчык, які запрагаў каня, не адказаў. Ён моўчкі ўзлез на фурманку, на мяхі аўса і цюкі сена, і, сказаўшы Халюце, каб і той паглядзеў, ці не забылі чаго, каб падабраў усё, шмаргануў лейцамі.

Амаль усюды на дарозе пад конскімі капытамі плюхала вада. Калі ж коні, храпучы, неахвотна пайшлі ў раўчак, яна адразу падступіла аж да скрынкі павозкі.

Пачынала трохі развідняцца, і было відаць, што там, дзе нядаўна ішлі рады буданоў, толькі бязладна ва ўсе бакі тырчалі дручкі ды холадна шарэла ручаінамі і затокамі вада. Выйшаўшы з берагоў, рака затапіла раней непрыкметныя нізінкі, нарабіла луж, разлівала іх, залучала ў азёры, што на дзіва хутка шырыліся.

Там, дзе дарогі з берага сыходзіліся ў адну і ўздымаліся на шасэ, Макоўчыку давялося прыпыніцца. Па дарозе ўзыходзілі ўпражкі з горнымі гарматамі, са скрынкамі з боепрыпасамі. Коні, мокрыя, з глянцавіта-бліскучай шэрсцю, напружваліся, выцягвалі ўпарта шыі, ездавыя размахвалі лейцамі і пакрывалі то пагрозліва, то падбадзёрліва. Ехалі гарматы з суседняй, другой батарэі.

Макоўчык пераचाкаў іх і выкаціў таксама на шасэ. Павозка лёгка застукацела па гладзенькім, роўным асфальце, коні пайшлі весялей. Праз паўсотню крокаў Макоўчык звярнуў з шасэ і следам за гарматкай са сваёй батарэі, што ўзбіралася па свежай каляіне, наўскасяк, на даволі круты схіл, стаў таксама падымацца на гару. Коням цягнуць было цяжка, і ён злез з павозкі, пайшоў побач, адной рукой падпіраючы скрынку. Павозка ішла, нахіліўшыся набок, і колы раз-поразу саслізгвалі з абадранага мокрага грунту і спаўзалі, гроззячыся падмяць яго.

У адным месцы павозка спынілася: змораныя коні не цягнулі яе, дыхалі цяжка і часта, і Макоўчык даў ім крыху пастаяць. Тут яго нагнаў на кані Халюта, які трымаў некалькі палатняных вёдраў. Макоўчык загадаў яму падсабіць. Папіхаючы павозку ззаду і з ніжэйшага боку, пакрываючы на коней, яны рушылі далей і неўзабаве дапалі да таго месца, дзе трэба было разбіць канавязі. Тут ужо ўладоўваліся днявальныя з другой батарэі.

Выбраўшы некалькі сосен ускрай лесу, што ад шасэ коса падымаўся ўгару, знікаючы недзе за схілам няблізкай, нявіднай адсюль вяршыні, Макоўчык выцягнуў з павозкі вяроўку і стаў абвязваць яе вакол камяя адной крайняй сасны. Адсюль ён працягнуў вяроўку да другой сасны, потым абвязаў вакол трэцяй. Халюта дапамагаў яму, увесь час расказваючы пра розныя праявы нядаўняга здарэння.

— Эх, Мак, б'е плынь у раўчаку! На паваротцы. Я там пераязджаў... Каб яшчэ трохі, закруціла б! Яй-богу, закруціла б!

— Знайшоў чым хваліцца! Глупства зрабіў, ды яшчэ хваліцца! — буркнуў без злосці Макоўчык.

— Чаму гэта глупства?!

— А таму, што хто ж разумны лезе на паваротку, дзе круціць?

— Ты — разумны! Пасля ўсе мы разумныя...

Халюта выпрастаўся, паглядзеў на раку. Стрый цымяна пабліскваў у ранішняй мокрай шэрасці, незнаёма магутны, неабсяжны. Былыя берагі вада ўсюды затапіла. Вадзяны прастор, пачынаючыся ўнізе каля шасэ, даходзіў амаль да падножжа панурых гор, што цямнелі на другім баку. Да іх было не менш паўтара кіламетра.

Толькі дрэвы ды хмызнякі выбіваліся з цымянай аднастайнасці разліву.

Нават адсюль было відаць, што разліў гэты неспакойны. Пасярэдзіне і па баках яго несла рознае лясное ламачча, нейкія бяровыя, вымытыя, вырваныя кусты, сена. Між усяго гэтага Халюта ўбачыў дрэва, якое, круцячы, як трэску, бурлівая рака моцна гнала ўніз.

Халюта ўбачыў непадалёк дручкі, што тырчалі сярод вады. Гэта была рэшта буданчыкаў. Ён павёў вокам далей, туды, дзе стаялі канавазы, і на яго твар раптам лягла трывога. Ён азірнуўся на Макоўчыка, які ўсё ваджаўся з вяроўкай.

— Слухай, Лёня, а Арла... мы... забылі!..

Макоўчык падняў галаву ад вяроўкі. Не, Халюта не жартаваў. Ён стаяў пабялелы, і на твары, заўсёды такім вясёлым, бесклапотным, быў страх.

— Што я табе казаў, дурная галава,— правер, ці не забылі чаго-небудзь!

— А ты хіба не мог напамніць?

Макоўчык не адказаў. Ад злосці задрыжалі рукі.

Не мог напамніць! Яму трэба, каб за ім хадзілі ды напаміналі! Ах, як Макоўчыку хацелася выказаць тое, што цяпер у яго душы кіпіць да гэтага вертуна, выказаць увесь гнеў, усю пагарду!

Ён убачыў, што да іх, ведучы каня, ідзе мокры, як і ўсе, памкамузвода, заляпаны глінаю аж да напятай глыбока пілоткі.

Толькі гэтага і не хапала. Запара, кінуўшы на Макоўчыка абьякавы позірк, стаў рассядлоўваць каня.

— Авёс увесь прывезлі? — запытаўся ён, выціраючы далонняй запацелую конскую шэрсць пад сядлом.

— Увесь,— пахапліва адрапартаваў Халюта. — І сена, і авёс! Напарваліся, пакуль уз'ехалі, але ўсё ўзялі!..

Макоўчык гнеўна змераў вачыма таварыша і адварнуўся. Пастаяў хвіліну панура, павольна пайшоў уніз, упіраючыся абцасамі ботаў у

асклізлы грунт. У грудзях кіпела новае: нарабіў, пустая галава, кінуў у вадзе каня, і — клопату яму мала! І як гэта ён, Макоўчык, так проста даверыўся гэтаму вертуну, не затрымаўся, не праверыў усё сам?

Разам з гневамі на Халюту ў Макоўчыка было і другое адчуванне: ён павінен паправіць становішча, ён, іменна ён, не хто іншы. Макоўчык наогул не ўмеў звальваць справу на другіх.

Для яго не было другой думкі — Арла трэба неяк выпратаваць. Гэта быў цяпер першы, самы галоўны абавязак у жыцці. Абавязак неабходны, не якія-небудзь заняткі, дзе невядома чаму Запара ўвесь час падганяе. Яго чакае жывое стварэнне, гняды быстры Арол, конь Федзькі Камарова, што не мог са шпіталя прыбегчы на ратунак...

— Мако-оўчык!.. Лё-ёня-а!.. — пачуў ён ззаду, з гары. Макоўчык пазнаў голас Халюты, але не азірнуўся. Ён нават прыбавіў хады.

Перайшоўшы шасэ, Макоўчык мімаволі спыніўся. Ён здзівіўся, убачыўшы зблізку, як прыбавілася вады, але думка гэта адступіла перад клопатамі. Трэба ісці крыху правей — адтуль бліжэйшы шлях да канавязей.

Ён збочыў і стаў спускацца па крутым слізкім схіле. Вада тут падступала да пояса, стрымлівала хаду, але цячэнне было нямоцнае, і ён спачатку ішоў лёгка.

Працерабіўшыся цераз хмызнячок, за якім пачыналася нізінка раўчака, ён заўважыў, што плынь стала інакшай. Вада па нейкіх сваіх законах бегла за хмызняком хутчэй, віравала, бурліла, несучы зламанае галлё і сена. Макоўчык адчуў, што яго збівае з ног, цягне ў глыбіню, і прыпыніўся. Унутры пахаладзела, калі ён падумаў, што трэба ўсё ж перабірацца далей. Ён павёў вачыма, шукаючы спакойнейшае месца, але ўсюды было адно. Макоўчыка ўзяў роздум: ці зможа ён утрымацца, пераходзячы, ці ўстаіць перад дзікай напорнасцю гэтай быстрой плыні? А калі не ўтрымаецца, калі вада сарве яго, закруціць, панясе!..

Ён нават плаваць не ўмее! Не вучыўся ніколі: у яго зялёнай вёсачыны на Віцебшчыне не было ні рэчкі, ні азёрца хоць бы з добрую лужыну. Не ўмее плаваць!..

Паўз яго пранесла вялікі ашмётка сарванага недзе ў гарах вымаклага сена, — вось і яго можа так панесці. Што гэтай плыні сарваць чалавека, гэтай дзікай сіле вады!..

— Мако-оўчык! — пачуў ён ззаду, з гары, голас сержанта, чарнігаўскага настаўніка. — Вярні-і-цесь-а!

Ён не ведаў, што за ім сочаць. Яго гэта не цікавіла. Макоўчык быў запоўнены сваімі развагамі і клопатамі. А тым часам за ім сачылі, — малодшы сержант з-пад Чарнігава і Запара, стоячы на схіле

гары, пазіралі ў яго бок, адзін з прыкметнай трывогай, а другі — недаверліва, скептычна.

— Чорт, я ўсё роўна як ведаў раней, што ён мне падстроіць дрэнь якую-небудзь!.. Макоўчык твой! — не мог супакоіцца Запара.— Ну, хопіць ужо мне важдання з ім! Хопіць!

Ён са злосцю кінуў на зямлю цыгарку, падаўся ўніз да вады. Малодшы сержант пайшоў за ім, разважаючы ўголас, што можна б зрабіць, каб выратаваць каня.

— Што?! — адказаў нервова Запара. — Лодак тут зараз няма. Ды каб і былі — над раўчаком...

— Пераварнула б, абавязкова!

— Пустая балбатня! — Памкамузвода раптам заключыў: — Адным словам — ЧП¹

Ён, здаецца, быў перакананы, што каня выратаваць не ўдасца, і гэта злавала яго...

— Не трывожся, ён не пойдзе!.. Не з такіх! — Запара гаварыў малодшаму сержанту тонам, якому не можна было не верыць. Спускаліся хутка, і памкамузвода некалькі разоў прыпыняўся, аддыхаўся. — Я іх ведаю, гэтых!.. Ён і ў ручай не пойдзе, калі там вады вышэй калена... З каня не саскочыць, каб не падварнуць нагу... І так многа прайшоў, аж дзіва... Гэта згараха...

— А што, калі пойдзе? У вір. А? Сарве яго, чаго добрага!

Яны саскочылі на шасэ. Малодшы сержант паглядзеў на тое месца, дзе быў Макоўчык: постаць салдата ледзь віднелася ўскрай хмызняку.

— Не пойдзе, кажу! — Запара адварнуўся ад ракі, прамовіў непрыязна: — Эх, чорт пабяры, такога каня ўгробілі! Шляпы,— бераг залівае вадой, а яны дрэмлюць, чакаюць, калі затопіць усё!.. Я на месцы кампалка за гэту ночку таму-сяму так уклеіў бы, што ён усё жыццё памятаў бы.

— Уклеіў бы! У цябе і слоў іншых няма!

— А якіх ты хочаш за такое слоў?! Можна, пахваліць, што ўгробіў мне каня?! Не, ужо не дачакаешся! І гэтага, і Макоўчыка гладзіць не думаю!..

— Ты глядзі, як бы цябе за Макоўчыка не пагладзілі, дзе трэба! — Чарнігавец гукнуў: — Мако-оўчык!!!

Рэха пранесла па горным схіле, па вадзяной роўнядзі: — о-оў-і-і.

— Стаіць, яшчэ думае. Гукні ты,— сказаў ён Запару. Памкамузвода завагаўся, але не паклікаў.

¹ ЧП — надзвычайнае здарэнне

Макоўчык знік у зарасніку,— напэўна, паслухаўся малодшага сержанта і падаўся назад.

— Эх, разліло, а? — сказаў чарнігавец, акідваючы вачыма шырокі прастор вады. — Расплыўся, а? Цёк сабе дзень, другі — ціхі, звычайны, а потым — глянё. Сіла! Мора, сапраўднае мора... Канца краю няма, а?

Ён памаўчаў і нечакана скончыў:

— Часам так і чалавек... Аднаго адразу пабачыш, а другога, брат, і за год не зразумееш...

Ён крыкнуў:

— Мако-оўчык!

— Вяртаецца ўжо,— прамовіў Запара. — Эх, чорт, непрыемнасць якая з гэтым канём!.. Наварылі кашы, а мне за вас аддувайся! Але не, я за цябе адказваць не буду. Сам нарабіў, адказвай сам! Няма чаго другіх ганьбіць!..

— Адкажу, калі запытаюцца.

— Ты ж вінаваты. Ты дзяжурый... Толькі, мусіць, усё роўна на мой узвод зваяць. Мой конь застаўся, я і вінаваты!..

Запара сціх: наводдаль, за хмызняком, пачулася ржанне. Так, чорт, непрыемнасці цераз гэтага каня яму не мінаваць. Запара ўзрушана закінуў назад сумку, што збілася наперад, і стаў неспакойна ўзірацца ў той бок. Яго касцісты, з тонкімі ноздрамі твар быў нахмураны, рашучы.

— Халюта! — гукнуў ён салдата, які стаяў поруч. — Ідзіце насустрач Макоўчыку і — каб не вярталіся без каня! Ясна?

— Таварыш старшы сержант, — тонам просьбы прамовіў Халюта.

— Ну, што?

— Я, таварыш старшы сержант... я...

— Што?!

— Не магу...

— Чаму гэта?!

— Я не магу... плаваць... таварыш старшы...

Запара пагардліва зірнуў на яго.

— Трус!..

Халюта, угнуўшы галаву, пачаў пакорліва спускацца, але Запара загадаў яму вярнуцца. Ён не глядзеў на салдата.

Памкамузвода сарваў з сябе абшарпаную сумку, кінуў чарнігаўцу. Не гаворачы нічога, рашуча пайшоў да вады.

...Макоўчык вяртаўся. Што ж, ён хацеў зрабіць сваю справу, але не можа. Позна. Спазніўся. Калі б крыху раней, калі б Халюта сказаў

адразу, як толькі выбраліся на гару, тады б ён мог бы дабрацца. А цяпер позна!..

Ён пацерабіўся цераз хмызняк назад, пацерабіўся з той палёгкай, якая паяўляецца, калі знойдзен, нарэшце, выбар, правільны і сумленны.

Пачуўшы недалёкае конскае ржанне, Макоўчык незадаволенна азірнуўся.

«Ну, чаго, чаго галосіш?! — хацелася яму крыкнуць злосна, бязлітасна. — Не ведаеш... Не магу!»

Прайшоў яшчэ некалькі крокаў — усё павольней і павольней, — нарэшце зусім спыніўся. Нядаўняй яснасці і лёгкасці зноў як і не было. У ржанні Арла быў страх безвыходнасці, поўная адчаю надзея на ратунак, апошні распачны кліч дапамагчы. Кліч жывой істоты, што можа загінуць, што баіцца смерці...

Яе пакінулі, яе забылі, яе не шкадуюць...

Макоўчык ужо не мог злавацца на гэты кліч. Ён уздыхнуў — нічога не зробіш, на яго надзея, — і зноў падаўся да вірлівай плыні, туды, адкуль чуўся кліч на дапамогу.

Калі цяпер падступіў да віру, не раздумаў, як у першы раз. Лепш не думаць лішне. Ступіў адразу. Моцная плынь найшла на яго, націснула, стараючыся збіць, і Макоўчык, каб устаяць, колькі можна было, нахіліўся насустрач цячэнню. Вада круцілася вакол яго, булькатала, кіпела. Цяпер не было ні страху, ні шкадавання, хацелася толькі хутчэй дапасці да залітага другога берага, над якім звисалі галіны арэшніку. Але ісці было цяжка, — перад тым, як ступіць, мацаў дно, да таго ж даводзілася ўсё спыняцца, нахіляцца, каб утрымаць раўнавагу. Каля берага ён нецярпліва пацягнуўся да галіны, але схапіў толькі кволы парастак з некалькімі клейкімі лісткамі. Парастак не вытрымаў і адарваўся.

Макоўчык страціў раўнавагу і апору, і магутная плынь прагна падхапіла яго, панесла, упарта стараючыся перакуліць на спіну. Ён інстынктам здагадаўся, што гіне. З усёй сілы рвануўся, пачаў пахапліва лавіць галіны, паўз якія яго так блізка і так далёка гнала. Яму ўдалося ўхапіцца за лазіну, вяршынька якой, сагнуўшыся, мокла ў вадзе. Але і гэтая лазіна магла б не ўтрымаць. Макоўчык хутчэй хапіўся за таўсцейшую, потым адразу за дзве. Трымаючыся за іх, ён, нарэшце, выбраўся на бераг.

Сэрца яго захлыналася, у роце было поўна вады, але Макоўчык не спыніўся. Усхваляваны, распаены барацьбой, перажытым, ён толькі ашалела агледзеўся, каб вызначыць, дзе адсюль Арол, — і кінуўся ў той бок.

Конь трывожна хроп і бегаў вакол дрэва, на ўсю сілу нацягнуўшы ланцуг чымбура, стараючыся парваць сваю смяротную прывязь. Жалезны ланцуг не паддаваўся, толькі шырэй і глыбей уядаўся ў кару. У незвычайна круглых, вырачаных сіняватых вачах каня быў жах, нежывёльны сум. Гэты пакуталівы, такі глыбокі і ясны выраз уразіў Макоўчыка. «Як чалавек!» — падумаў, шкадуючы, ён.

— Арол... Арлюха... Дурніца...

Ён асцярожна падступіўся, пагладзіў каню храпу, шыю, пяшчотна, як чалавека, запытаўся:

— Што, Арлюха, напалохаўся?! — Ласкава паляпаў па конскай шыі. — Напалохаўся, ясна. Дадалося табе, бедаку! Ну і мне, дружа, таксама дасталася зараз...

Слухаючы яго супакойлівы голас, паддаючыся яго пяшчотай, конь адпусціў нацягнуты ланцуг, спыніўся. Арол даверліва пацягнуўся храпай да хлопца.

— Ну вось, ну вось... разумны ты...

Макоўчык радасна засмяяўся, прыпаў да мокрай конскай шэрсці, стаў аддыхацца. Шыя каня ад пералітага ўзрушэння дробна дрыжала.

Х л о п е ц стаў развязаць абкручаны вакол дрэва ланцуг, пад якім вільготна бялеў свежы абадок.

— Ну, прыкруціў цябе Халюта!.. Тут бы табе і капец...

Конь згодна, весела заржаў.

Адвязаўшы Арла, Макоўчык узлез на яго. Перад тым, як ехаць, ён прывыкла намерыўся паправіць пілотку, але яе не было. «Згубіў, мусіць, у віры... Яшчэ за гэта Запара прычэпіцца...»

— Ну вось, Арлюха, зараз будзем перапраўляцца! — сказаў ён каню, пад'ехаўшы да віру. — Тут я ледзь і не паплыў. Ну, а як жа мы разам?

Макоўчык зноў занепакоіўся, прыгадаўшы нядаўняе. Ён падумаў, што лепш перабірацца з канём не наўпрасткі, а наўскасяк насустрач цячэнню, — каб вада не збіла каня. Хлопец праехаў крыху берагам, праехаў непадалёк ад Запары, што быў на другім баку і сачыў за ім.

— Ну, вось тут!

Ён ужо намерыўся пусціць каня ў вірлівы паток, калі заўважыў, што з-за павароту вада вынесла дрэва, шапка якога ўзвышалася на вадзяной шэрсці, як стог. З гэтага стога, бязлітасна абшматанага, вытыркаліся белымі вострымі рабрынамі зломы галін, непадалёк ад яго выглядала з вады пакручастае, таксама паабламанае карэнне.

Макоўчык пачакаў, пакуль дрэва — гэта быў вывернуты ці падмыты недзе ў гарах дуб,— булькаючы вадою, з сіпеннем прайшло паўз яго, і, яшчэ не разумеючы як след, якую небяспеку яно несла з сабой, каб не ўдалося заўважыць у час, накіраваў каня ў ручаіну.

Вада, што хутка дайшла амаль да конскага хрыбта, збівала Арла, і конь увесь напружваўся, каб утрымацца. Ён то ўпіраўся ў грунт нагамі, то выпягваўся, прыпадаймаўся, нібы збіраючыся плыць. Яго крыху зносіла, і Арол ішоў бокам, падпарадкоўваючыся Макоўчыку, які цягнуў улева чымбур.

Конь разбіваў вадзяную плынь, узняўшы галаву, фыркаючы, дзіка пабліскваючы вільготнымі з просінню круглымі вачыма. Макоўчык адчуваў, што Арла палохае гэта кіпенне вады, гэты напор, што конь не хоча слухаць яго.

Хутчэй бы перабрацца!.. Яшчэ крыху! Яшчэ! Бераг ужо так блізка! Пальцы Макоўчыка да болю ўрэзваліся ў жалеза ланцуга-повада...

— Ну, яшчэ крыху! Трымайся, трымайся, Арлюха мілы!..

Эх, як б'е, кіпіць вада вакол каня, каля Макоўчыкавых ног!..

Дапаўшы да берага, Арол рыўком ускочыў на яго і прыпыніўся. Ён заматаў мокрую грываю і фыркнуў,— Макоўчыка гэта нібы абудзіла. Хлопец адпусціў чымбур, прыпаў да шыі каня тварам і засмяяўся.

— Што, выбраліся?! Выбраліся з чортавага пекла?!.

Тут ён убачыў паблізу Запару і спахмурнеў. Выпрастаўшыся, Макоўчык тузануў каня і абыякавы паехаў да шасэ.

1955

СПАТКАННЕ ЗА ГОРАДАМ

Яна пазнілася.

Гэта было добра вядома і без гадзінніка. Але чарнабровы заклапочаны чалавек, што адзінока чакаў на ўзлессі, усё ж зірнуў на гадзіннік.

Ён зірнуў не ў першы раз, не разумеючы, што ж магло здарыцца, што магло затрымаць яе. Яна звычайна прыходзіла акуратна. Не, акуратна, гэта не тое слова, яна звычайна з нецярплівасцю чакала пары іх спаткання. Колькі разоў так здаралася, што ён, якому ў такіх дні дома не сядзелася, прыходзіў раней, і амаль тады ж, да часу, паяўлялася яна! Як яна весела смяялася, падбягаючы да яго, як шчасліва свяціліся яе вочы, калі ён ускідваў яе, лёгкую, бесклапотную, на сваіх руках!

— А-а, і ты не ўтрываў! — гарэзна смяялася яна. — Не ўтрываў, як хлапчук! Такі сур'ёзны, сталы з выгляду. Прыбег, як хлапчук... — Папраўляючы валасы, плацце, яна міла крывіла губкі і канчала безнадзейна: — А пра мяне і казаць няма чаго. Такая нецярпячка стала!..

Ён цалаваў яе. І цяпер, зноў успамінаючы ўсё, ён адчуваў, што ўнутры ўзнікла штосьці прыемнае, лёгкае. Сам сабе ўсміхнуўся: «Нецярпячка!»

Чалавек быў малады, зграбны, з лагодным, прываблівым тварам, са зменлівым, неспакойным позіткам вачэй. Быў апрануты ў касцюм спартыўнага крою і трымаў на правай руцэ габардзінавае паліто.

Ён стаяў пры дарозе, якая крута збочвала да рэчкі, што ледзьве віднелася адсюль за зараснікамі алешніку. Убаку, дзе дарога падступала к зараснікам, нібы падфарбаваны, жаўцеў яшчэ новы масток. Дарога ішла нейкі час па зялёным лужку, потым узбівалася на поле, знікаючы за радамі хат у вёсцы. Побач з вёскай, крыху наводшыбе, была станцыйка, невялікая, паўпустая, вядомая толькі дачнікам з недалёкага горада.

Дзень быў ясны, блакітны. Але сонца ўжо не магло як след нагрэць зямлю і паветра, і нават у гэты ясны дзень адчувалася восень, подых недалёкіх халадоў. Дзячынь віднелася па-асенняму задуманая, маркотная, са сваімі апусцелымі палямі, з пагалелымі там і тут дрэвамі. І неба было ўжо не лагоднае, не асмужана-гарачае, а халаднаватае і нядобрае, і, гледзячы на яго, хацелася зашпіліцца ці надзець паліто.

Чалавек і надзеў паліто. Ён паглядзеў у бок станцыйкі і пачаў нецярпіва пахаджваць, мяркуючы, што ж магло затрымаць Алю. Можна, бацька не пусціў, — бацька ў яе — прыгадаўся расказы Алёнкі

— чалавек строгі, дэспатычна строгі. Нельга сказаць, каб ён вельмі цікавіўся жыццём дачкі, але ў тым, што так ці інакш даходзіла да яго, палкоўнік быў суддзя не літасцівы. Прыгадалася, як Аля неяк сказала, што калі хто і можа перашкодзіць іх шчасцю, дык толькі ён. «Не, нават ён ужо не зможа адарваць ад цябе!..» — запярэчыла сабе амаль адразу ж яна.

Яна не любіла непрыемных думак і неяк умела адганяць іх.

Можа, таму так лёгка і радасна было заўсёды з ёю...

Леанід успомніў, як аднойчы спаткаў іх на вуліцы разам, бацьку і дачку. Алечка ішла побач бацькі, штосьці гарэзна гаварыла. Палкоўнік слухаў яе ўважліва, дзіўна сур'ёзна, нават строга. Яна весела кінула Леаніду і прайшла, шчаслівая, бесклапотная, лёгка датыкаючыся плячом бацькавай рукі. Леаніду зрабілася чамусьці прыкра, не, не за яе, а за сябе, за тое, што ў іх дачыненні з Алёнкай, дзе раней былі яны ўдваіх, нібы зазірнуў трэці, і не абыякавы, не так сабе цікаўны, а блізкі да ўсяго. Няўхільна блізкі.

Леанід тады збянтэжана азірнуўся ўслед ім. Увесь той дзень ён не мог адагнаць ад сябе цягучага прадчування, што мусіць здарыцца нейкае няшчасце...

Яму яшчэ некалькі разоў даводзілася сустракацца з палкоўнікам. І кожны раз Леанід мімаволі насцярожваўся, кожны раз здавалася, што палкоўнік зараз спыніцца і пачне размову, тую размову, якая магла б пачацца даўно і якая, на шчасце, усё абыходзіла. Ён трывожыўся перад гэтай размовай. Ён баяўся яе, бо не ведаў, што скажа: ён адчуваў сябе нібы падсудным...

Прыгадалася іншае: як Аля спаткала яго і Таню, жонку, ва ўнівермагу. Таня і ён стаялі ў дзіцячым адзеле на другім паверсе і выбіралі трыкатажны касцюмчык для Валодзькі, сына. Леанід павярнуўся да Тані, паказваючы касцюмчык, які яму спадабаўся, і неспадзявана заўважыў Алю. Яна, мусіць, была ў суседнім, парфумным адзеле і ўбачыла яго таксама нечакана. Аля ўбачыла не толькі яго, а і тую, каму ён задаволена ўсміхаўся. Яна хутка, абражана павярнулася, не сказаўшы ні слова, не прывітаўшыся нават...

Таня не зразумела, чаму так рэзка перамяніўся настрой у яго, чаму ён стаў раздражнены і няласкавы. Яна наогул часта не разумела яго з той пары, як у яго жыццё ўвайшла гэтая дзяўчынка.

Так, усё стала блытаным. Дома былі спрэчкі, папрокі, падазрэнні, якія трэба было трымаць ці ўціхамірваць. Пасля ўсяго гэтага не лёгка і не проста было думаць пра тую, з якой бачыўся патайком...

Тут Леанід перапыніў непрыемныя назойлівыя думкі. «Чорт, што гэта сёння найшло на мяне! — падумаў незадаволена. — Умею я

тлуміць сабе галаву, ды яшчэ ў святочны дзень. У такі дзень!..» Ён заўважаў, што ўжо не стаіць, а ходзіць, неспакойны, заклапочаны.

Добры ж дзянёк выдаўся сёння на гэтым узлессі каля рэчкі! Нібы знарок для іх з Алёнкай пастаралася прырода, каб парадаваць яшчэ раз перад тым, як пойдучь нудныя бясконцыя дажджы і раскісне сла-тою зямля. Леанід убачыў на дарозе, што ішла паўз станцыю, сіне-нькую «Пабеду» і абнадзеяны навастрыўся позіркам,— ці не яна едзе, не Алёнка?

«Пабеда», уздымаючы рудаватую хмарку пылу, прайшла да мастка, а на гэтым беразе адразу павярнула ў другі бок, да лясочка на пагорку. Мусіць, па грыбы нехта выбраўся,— аўталюбіцель ці хто-небудзь з начальства...

Што ні кажы, добры дзянёк!..

Леанід, злажыўшы рукі на жываце, так, як ён гэта рабіў, калі выступаў на сходах, хвіліну пазіраў на той лясок, у якім схавалася сіненькая «Пабеда». Лясок, як і гэты, каля якога ён стаяў, яшчэ быў амаль увесь у асеннім сваім убранні, ён, здавалася, свяціўся на сонцы. Дрэў голых у ім было мала, чарнелі галлём толькі дзе-нідзе вострыя вяршыні. А ў полі ўжо ўсе дрэвы агалелі. Вецер абтрос, абскуб да пары...

Там, за ляском, каля апошніх рэдкіх сосен, іх дача, дача палкоўніка, Алінага бацькі. Леаніду добра знаёмыя пыльная дарожка, па якой пайшла «Пабеда», і лясок, у якім ён з Аляй развіталіся. У гру-дзях у Леаніда соладка заныла, калі прыгадаў дарогу, ростані, яе ў абдымку,— першы дзень удваіх. Як яна строга, непадступна развяла яго рукі, калі ён першы раз паспрабаваў яе абняць, як яна ўпарта адварочвалася ад яго пацалункаў, дакорліва пазірала сваімі мілымі, з касым разрэзам — нібы ў кітаянак — вачыма. Яна пагразілася, што калі яшчэ раз гэта паўторыцца, ніколі больш не пойдзе з ім! Леанід ведаў, што яно магло б так і стацца. Аля не жартавала. Яна цяжка, неохвотна ішла насустрач яму. Не, больш праўдзіва, яна ніяк не ішла да яго, яна ставілася тады да яго, як да чалавека, якога, нічога не зробіш, трэба цярпець. Яго крыўдзіла, абражала гэтая абьякавасць. Да таго ж у яе быў тады друг, па ўсім відаць, па вушы закаханы ў Алечку. Друг, прыгожы, рослы, з наіўна-яснымі і чыстымі вачыма, студэнт універсітэта, былы яе таварыш па школе. «Слаўная пара!» — падумаў Леанід, пабачыўшы іх у першы раз.

Яму тады,— смешна згадаць,— як ніколі раней, захацелася быць прыгожым. Быць такім, каб яна бачыла, што ён лепшы за іншых, каб глядзела на яго так, як паглядаў на яе ў той дзень ён.

У памяць надоўга ўрэзалася, якой Леанід убачыў яе ўпершыню. Алечка сядзела на беразе рэчкі ў блакітным з белымі каёмачкамі купальніку, жмурылася ад яркага святла, па-дзіцячы матляла нагой па вадзе і чамусьці ўсміхалася. Усмешка была, мусіць, самая звычайная, бесклапотная і, можа, пустая, але яна дзіўна вабіла і хвалявала тады. Леанід гаварыў штосьці з прыяцелямі, адказваў ім, але што — і сам не ведаў, ён, нават адводзячы вочы, бачыў бесклапотную дзяўчыну, што жмурылася ад сонца і зайздросна ўсміхалася. Каму, чаму ўсміхалася?

На яе яшчэ не зусім падсохлых каштанавых, адкінутых назад валасах таксама смяялася гулівым праменьчыкам сонца. Хлопец, друг яе, ціха падкраўшыся, схапіў дзяўчыну за руку і хутка пацягнуў у ваду. Усмешка знікла, дзяўчына ўскрыкнула ад раптоўнага вадзянога холаду. Праз момант, у вадзе, Алечка шчасліва зарагатала, і юны смех гэты крануў самыя чулыя куточки сэрца.

У той дзень Леанід пазнаёміўся з ёю. Ён кінуў сваіх прыяцеляў, якія гразіліся, што зараз паедуць на «Масквічы», які прывёз і яго сюды. Леанід абыякава адмахнуўся. Яму хацелася бачыць Алечку, слухаць яе, ведаць, што з ёй можна будзе яшчэ пабачыцца. Праўда, ён не толькі слухаў яе, ён і сам гаварыў, гаварыў, як, можа, ніколі цікава і хваляюча. Леанід яшчэ ад сваіх выступленняў у будканторы ці на гарадскіх сходах будаўнікоў ведаў цудоўную сілу красамоўства. У той жа дзень ён быў у асаблівым настроі. Гэта было натхненне. Ва ўсім Алечка вінавата, яе суседства. Яна так добра, па-дзіцячы сур'ёзна слухала, так слаўна смяялася... Друг яе (Аля звала яго Вовачка) ішоў, памахваючы галінкай, поруч і таксама смяяўся, не ведаў, не здагадваўся, як нявесела абыдзецца яму гэты смех!

На трэці дзень Леаніду пашчасціла быць аднаму з Аляй. Яны і купаліся, і хадзілі па лесе, адурманеныя цяплом, весялосцю, густым пахам хвоі. Аля амаль без упынку смяялася яго жартам, здавалася такою даверліваю, блізкаю, што Леанід не ўтрываў, памкнуўся абняць. Як яна строга паглядзела на яго: «Калі вы яшчэ хочь раз!..» Мілая дзяўчушка! Леанід Андрэевіч мімаволі ўсміхнуўся, успомніўшы гэты позірк. Мілая дзяўчушка, яна не ведала, што чым стражэй абыходзіцца з ім, тым больш жаданай становіцца.

Увечары, на ціхай, яшчэ цёплай ад нядаўняй спёкі дарозе, што ішла да іх дачы, ён упершыню пацалаваў яе. Яна гнеўна вырвалася і ледзь не заплакала ад абурэння. «Хто вам дазволіў, як вы можаце так!.. Думаеце, калі вы такі, дык вам усё можна?!» Леанід не спрачаўся, не даводзіў нічога. Толькі сказаў, што ён няшчасны, што, відаць, такі лёс яго, быць нямілым, непрыемным усім, і што калі ён

сапсаваў Алі дзень, то няхай яна даруе. Леанід гаварыў гэта з болем,— ён адчуваў сябе ў той час — ці так здалося — амаль няшчасным чалавекам.

Ён толькі правядзе дахаты і, можа, больш ніколі не будзе замінаць ёй. «Вы ж ведаеце, што гэта няпраўда...» — сказала ціха Алечка, калі Леанід холадна паціснуў на развітанне руку. Леанід здагадаўся, што значылі гэтыя словы, але зрабіў выгляд, што не разумее іх. «Не выдумляйце, вы ўсё разумееце,— прамовіла ўсё так жа ціха яна.— Усё разумееце... А не разумееце — дык здагадаецеся...»

Яна запрасіла Леаніда прыйсці заўтра.

Стрымліваючы ўнутры радасную хвалю, што запоўніла грудзі, Леанід, яшчэ засмучоны, пакорлівы, падзякаваў. Гэта цяпер здаецца дзіўным, але ў той вечар ён адчуваў на сабе нейкую яе ўладу. Праўда, у душы пакорліvasць яго не была такой вялікай, як ён паказваў. Яму падабалася выстаўляць яе, павялічваць, каб Аля ўбачыла і ацаніла, каб злітасцілася. Ён узяў яе запрашэнне, як добры знак прыязнасці. Ідучы тады па вячэрнім бязветраным шляху ў горад, ён быў, помніцца, шчаслівы, узрушаны прадчуваннем блізкага шчасця...

Аля пакахала. Пакахала так гарача, самааддана, што ён і ўзрадаваўся і занепакоіўся. Яго яшчэ не кахалі так, уся душа, увесь пал непатрачанай, непадзеленай ні з кім маладосці быў у гэтым, першым у яе жыцці, даверлівым каханні.

Яна гаварыла пра яго, думала пра яго, жыла толькі ім, для яго.

За што яна пакахала, што яна ўбачыла ў ім! Яна знайшла ў ім такія цуды, пра якія ён і сам не здагадваўся. Аказалася, што ён чалавек незвычайны, выключны, яна захаплялася яго розумам, яго ведамі. «Як вы так многа ведаеце?! Вы ж проста — геній! Геній, я адчуваю!.. Пасля вас усе здаюцца такімі дробненькімі!»

Леанід стаў не толькі самы разумны, але і самы прыгожы...

Пасля сустрэчы ва ўнівермагу каханне яе змянілася. Яна нібы прачнулася, ужо не было такога бяхсмарнага захаплення, між броваў нярэдка вырэзвалася маршчынка сумнага, цяжкага роздуму. Усё ж каханне не згасла. Яно стала толькі цяжэйшым, але, можа быць, нават памацнела...

Да таго ж, Аля ўмела адганяць смутак...

Тут Леанід, што задуменны пахаджваў па ўзлессі, убачыў на дарозе, якая спускалася з лясочка на ўзгорку, дзявочую постаць. Хоць дзяўчына была далекавата, ён пазнаў: гэта Алечка! Пазнаў па лёгкай постаці, па хадзе, сціплай, строгай.

Паявілася. Нарэшце. Але чаму яна так запазнілася, чаму прымусіла столькі чакаць? Леанід мімаволі адсунуў рукаў, каб зірнуць на

гадзіннік. Зрабіў ён гэта звыклым жэстам,— адсоўваць рукаў пінжака і глядзець на гадзіннік даводзілася кожны дзень па многа разоў. Глядзець, праўда, з іншай нагоды,— каб не спазніцца на працу, або — на будаўнічай пляцоўцы, каб ведаць, колькі ўзяла часу якая-небудзь аперацыя. Леанід здзіўляў на службе дакладнасцю.

Амаль на пяцьдзсят пяць хвілін спазнілася! Ён гэтага не даруе, не павінен прапусціць так сабе, нават калі ў яе была ўважлівая прычына. Ці мала што можа перашкодзіць прыйсці ў час, калі вельмі глядзець на ўважлівыя прычыны? Хіба яму проста было вырвацца з горада, а ён жа не затрымаўся!

Ён сачыў за Аляй. Дзяўчына ішла ціха, непаспешліва. Гэта былі не тыя лёгкія ні то хада, ні то бег, якія ён бачыў звычайна, калі Алечку нібы вецер нёс насустрач. У Леаніда ўзнікла раўнівае падазрэнне — а можа, яна ўжо астыла да яго, можа, гэтае спатканне ўжо не ў радасць? Адразу нагадалася, што, калі ён званіў некалькі дзён назад з аўтамата каля кніжнага магазіна, яна нешта вельмі нявесела згадзілася паехаць сюды. Казала, што баліць галава...

Так, усё ў жыцці мае ўздым і спад, пачатак і канец. І хіба ён, калі быць шчырым, цяпер так любіць, як тады, у дні першых іх сустрэч, калі вельмі вабіў нязведаны чароўны свет незнаёмай дзяўчыны? Хіба не паходзілі на яго такія хвіліны, калі выпаўзала трывожнае сумненне,— ці не дарэмна пачаў ён гэтае блытанае, цяжкае жыццё?

Леанід сам сабе запярэчыў: не, якая часам прыходзіць у галаву бязглуздіца,— думаць, што дарэмна зазірнула да яго шчасце, такое шчасце, аб якім іншыя мараць!..

Не, ён не шкадуе, што лёс звёў, звязаў іх. Усе непрыемнасці, усе трывогі, калі зірнуць спакойна, калі ўзняцца над дробнымі развагамі і трывогамі,— нішто ў параўнанні з тым, што дала яму гэтая любоў, гэтая мілая дзяўчына. Колькі радасці прайшло цераз яго сэрца за адно лета!

Леаніду ўспомніліся радкі верша. Ён ведаў вершаў вельмі многа: любіў іх, а на памяць наракаць не прыходзілася,— мог не адну гадзіну пераказваць іх — Ясеніна, Фета, Надсана, Шчыпачова. Цяпер выплылі, ажылі чатыры амаль забытыя радкі, аўтар якіх ужо і не помніўся. Ён прамовіў іх уголас:

Не знаю, что будет, не помню, что было,

Ты знаешь и помнишь, ответь.

Но если такая меня полюбила,

То можно и плакать и петь...

«Сімпатычна! — падумаў ён.— Трэба будзе расказаць Алі. Цікава, як ёй гэта спадабаецца? «Не знаю, что будет, не помню, что было...»

Ну, тут пра тое, што было,— «не помню», вядома, хлусня. Мусіць, не было чаго вартага, каб помніць, а то б не забыў. А наогул сімпатычна зроблена. Прыгожа...»

Леанід пайшоў насустрач Алі. Ён ужо не крыўдаваў на яе, у Леаніда быў цяпер велікадушны, не памятлівы на зло настрой. Леанід нават сарваў светлую, з крапінкамі кепку і гарэзна, прывітальна памахаў ёй.

— Аля-а!

Яна адказала, таксама махнула рукой, але, здалося яму, нібы няўпэўнена. А, мусіць, адчувае, што не абысціся без «наганяю»!

Аля была апранута ў летняе клетчатае паліто, падпяразанае такім жа поясам. Паясок гэты добра паказваў, якая яна тоненькая, стройная, лёгкая, стройнымі, прыгожымі былі яе загарэлыя высокія ногі ў прыпыленых туфельках.

Не, сёння было ў ёй штосьці не зусім звычайнае. Можа, гэта пакуль толькі здавалася Леаніду, яна і праўда нібы не вельмі радавалася сустрэчы. Як і тады, калі была далей, Аля не толькі не бегла да яго, але быццам і зусім не спяшалася.

«Гм... Дзіўна».

Леанід не ўбачыў у знаёмых карых вачах звычайнага шчаслівага бляску, калі Аля і ён сышліся. Аля прывіталася стрымана, як мала-знаёмая, падала руку.

— Я спазнілася, здаецца...

Вузкая, з квольмі пальчыкамі рука яе, якую Леанід трымаў у сваёй руцэ, была халодная і безуважная. Такой жа халоднай здавалася і сама Аля.

«Няласкавая якая. Што з ёй?.. Разлюбіла?.. Бывай, каханне?.. Ці, можа, непрыемнасць якая? Мусіць, непрыемнасць... Што-небудзь з бацькам. Можа, паспрачалася...»

Ён пастараўся зрабіць выгляд, што не заўважае нічога. Ці доўга яму развеяць гэты прыкры настрой!

— Спазнілася? Ды за такое цябе трэба было б... Кары такой не прыдумаеш адразу... На гадзіну!..

Леанід сказаў гэта з сяброўскай, жартаўлівай пагрозай, тым манерам гаварыць, які ён пераняў ад яе і які ўстанавіўся між іх як знак асаблівай іх блізкасці. Аднак Аля сёння, мусіць, не хацела жартаваць, не адказала на вясёлую пагрозу. Чорнае брыво нават незадаволена варухнулася.

Не, так легкадумна гаварыць з ёй не трэба. Леанід далікатна ўзяў дзяўчыну за локцік, і яна паслухмяна, хоць і без радасці, падалася поруч з ім па дарозе, у той бок, адкуль Леанід прыйшоў.

— Я ўжо збіраўся павярнуць назад. Што здарылася, Аля?
Яна маўчала, насцярожаная, строгая.

— З бацькам што-небудзь?

— Не, нічога...

Яна не хацела гаварыць. Леанід усё ж запытаўся:

— Ён затрымаў?

— Выехалі позна... Да яго таварыш зайшоў...

Леанід сказаў гарэзліва:

— А я ўжо думаў, ці не разлюбіла? Раўнаваць пачаў...

Чорнае брыво зноў незадаволена варухнулася.

— Ты ці не захварэла?

— Не...

Аля зноў змоўкла, і Леанід адчуў, што пытацца ні аб чым не трэба. Яны далей ішлі ціха,— дзяўчына незразумела сталая, нібы стомленая, з затоенымі нейкімі пачуццямі і думкамі, і ён, старэйшы з выгляду за яе, але па-маладому бесклапотны, нават вясёлы. Леанід падтрымліваў яе пад локцік, памахваў кепкай у левай руцэ і паглядваў то на дарогу, то на прырэчны лазняк, то на лес, то на сваю спадарожніцу. Спадарожніца безуважна пазірала перад сабой і не заўважала, здавалася, не толькі навакольнага хараства, але і яго пяшчотнай рукі пад локцем.

— Ты ўсё роўна што праблему валеную рашаеш,— папракнуў Леанід.— Пра што ты думаеш?

Брыво зноў незадаволена варухнулася.

— Так. Рознае.

— Што?

Яна не адказала. Леанід пакрыўджана адварнуўся, замармытаў: «И хорошо мне здесь остановиться, и, глядя вдаль, подумать, помечтать!» Мімаволі праплыла думка — так, халодная далеч у гэты ясны дзень, усё халоднае. І блакітнае, без хмурынкі, неба, і асаблівая, незвычайная празрыстасць чысцюткага паветра. І нават гэты лес, ахоплены апошнім пагібельным заравам, апошняй успышкай шчодрай красы.

Яны ўвайшлі ў лес. Галлё, што высоўвалася на сцежку з абодвух бакоў, час ад часу перагароджвала ім дарогу, і Леанід, выпусціўшы Алін локаць, клапатліва адводзіў галіны, пакуль яна праходзіла. Лес быў напоўнены шолохам,— шолохам лісця пад нагамі, шолохам ветру, ціхім гулам вяршынь.

Дзе-нідзе трапляліся цэлыя дзялянкі зусім згалелых дрэваў, і лес сумна хваляваў пустэчай.

Пуста было і на любімай палянцы над ярком. Трава, на якой яны калісьці сядзелі, цяністая аксамітная трава, была цяпер рудая і асклізлая. Асіна, стройная, нібы абабітая цынкам, шумела ўжо зусім голымі гаінамі.

— Толькі пянёк наш не змяніўся...— сказаў Леанід і абняў Аллю.

Ён пацалаваў халодныя вусны дзяўчыны. Аля хутка адарвала свае губы і схавала твар на яго грудзях.

— Ты чаго гэта такая?

Яна маўчала.

— Ты, здаецца, і гаварыць не хочаш?

На яе каштанавых валасах ён заўважыў серабрыстую нітку бабінага лета. Леанід пяшчотна зняў павуціну, падумаў: «Нібы сівізна...» І раптам яго позірк выхапіў яшчэ серабрыстую нітку — адну, другую, трэцюю. Гэта была ўжо не павуціна!

«Што гэта?! Адкуль гэта?»

— Аля, ты штосьці тоіш!..

Ён сказаў гэта рэзка, ён патрабаваў адкрыць затоенае. Аля вызвалілася, адварнулася і адышла на некалькі крокаў.

— Я пакрыўджуся!

Яна не паварухнулася. Стаяла плячом да яго і маўчала. «Вось дык спатканне!» — падумаў Леанід, адчуваючы, што пачынае злаваць.

Над імі, вакол іх, задуменна, тужліва шумеў лясны лістапад.

— Ну што ж, маўчы... Будзем маўчаць!..

— Добра!

Аля раптам парывіста павярнулася да яго, і Леаніда апаліў яе позірк, нецярплівы і патрабавальны:

— Леанід... скажы, ты мяне любіш?

Яна не пыталася, а патрабавала. Леанід адчуў, што яе вочы, у якіх гарэла вялікая рашучасць, тон гаворкі ўзялі яго, падначалілі.

— Вось яшчэ!.. Што ты гэта? Вядома... люблю.

— Любіш?

— Ты... сумняваешся!

Вочы яе не верылі. Нязвычайныя, дзіўныя былі сёння гэтыя вочы, якія так умелі калісьці смяяцца, як строга і рашуча яны глядзелі.

— А чаму ж ты не хочаш...— яна запыніла дыханне, збіраючы сілу, каб дагаварыць, сказаць такое цяжкае,— жаніцца са мной?

— Жаніцца?

— Так!

— Чаму — не хачу?

— Так, чаму?

Ён уздыхнуў.

— Выдумала... «Не хачу»... Хіба ў тым справа — не хачу?

— Хочаш? Так, праўда, гаварыў... Хочаш...

— Ты ж ведаеш, Алька,— Леанід знарок з велікадушнай усмешкай, гатовай усё дараваць, як дзіцяці, паспрабаваў абняць Алю. Яна непадступна, непрыхільна адвяла яго рукі.

— Не трэба!

Леанід вінавата замармытаў:

— Калі б не Валодзька... Даўно б... Шкада мне яго... Не аддасць яна, разумеш?

Чарнабровы, паўнаваты твар з падпухлымі мяшчочкамі пад вачыма спамурнеў, пакуціва паморшчыўся.

Аля, здаецца, нічога не хацела разумець. Нядобра маўчала. Леанід з непакоем чакаў.

— Як гэта брыдка! — прамовіла яна з болем.

— Што?

— Жыць з чалавекам, з другам, і ледзь не штодня ашукваць яго! І глядзець прытым у вочы.

— Аля... Ты нічога не разумеш...

— Брыдка!

— Ну, ведаеш,— прамовіў ён з раздражненнем.— Урокі паводзін мне не патрэбны!..

Яна маўчала. Не пярэчыла — нібы не чула. Не падымала вачэй на яго. Леанід прыгадаў, як збіраўся на гэтае спатканне, усхваляваны, памаладзелы. Ён яшчэ напярэдадні сказаў жонцы, што трэба наведзець таварыша ў вёсцы, настаўніка, але сёння ў яго быў, мусіць, такі прытоена-зладзейкаваты выгляд, што ў яе ўзнікла недавер'е. Да яе ўжо не раз даходзілі розныя чуткі, яна тое-сёе ведала, аб тым-сім здагадвалася. Непрыемна кальнуў апошні, насцярожаны позірк яе,— ад гэтага ўвесь час, пакуль стаяў у тамбуры прыгараднага пезда, да самай станцыйкі, на душы было гадзенька...

Чорт пабяры, як яна, Аля, умее сёння вярэдзіць самыя непрыемныя пачуцці! Яна становіцца злой, яе проста цяжка цярпець. Яшчэ не стала жонкай, а ўжо гаворыць так, нібы мае на гэта права!

— Аля, ты не маленькая, ты зразумей. Ты ўсё можаш зразумець, дык зразумей... гэта не так проста... Думаеш, мне прыемныя гэтая мана, фальш?!

— Але ж вы яе ўсё ж церпіце? І — нішто...

— Стаміўся я. Ад маны гэтай, ад гэтай разарванасці...

Ён не дагаварыў. У Леаніда сёння неяк не хапала звычайнай лёгкасці ў словах, закончанасці. Што сказаць, каб апраўдацца?

Чаму ён цярпеў і церпіць ману? А што ж было рабіць у такім стане? Што? Ён спачатку думаў, разважаў. Гэта было непрыемна і без карысці. Потым ён проста стараўся не тлуміць галавы сабе невясёлымі, блытанымі пытаннямі, якім, здаецца, не было адказу і ад якіх жыццё траціла многа сваёй прывабнасці...

Ён, можа, і Алю любіў таму, што з ёй было лёгка і весела. Леаніду ніколі не думалася пра тое, што з ёй можа быць нешта іншае. Ён амаль ніколі не задумваўся глыбока. Леанід лічыў, што людзі часта няшчасныя ад таго, што загадваюць на ўсё жыццё, тады як трэба жыць тым, што ёсць. Ён ведаў адно: жыццё існуе для радасці, і браў яе, гэтую радасць, для сябе, не лічачыся ні з чым...

— Як усё гэта цяжка, складана, забытана, Аля! — прамовіў ён з пакутай у голасе.

— Вам цяжка! Вам — аднаму!

Леанід падумаў, — якая яна жорсткая, бязлітасная! Хто б мог уявіць, што ў яе, такой нібы добрай, ласкавай, столькі чэрствасці да другога. Як можна памыліцца ў чалавеку!..

— Калі б не сын, Аля, не Валодзька!..

— Сын! — дзіўна нервова адгукнулася яна.

Аля зірнула на яго, і ў яе вачах Леаніду адкрылася столькі нястрыманага болю, столькі безразважнай рашучасці, што яму стала страшна.

— Сын!..

Яна раптам крыкнула з адчаем:

— Цяпер ён не адзін!

Пакута ў вачах, ва ўсёй постаці Леаніда адразу знікла, яе змянілі спалох і разгубленасць. Што, што яна сказала? Не адзін? Пра якога яшчэ рына гаворыць яна?

Выказаўшы тое, што так доўга і балюча ўтрымлівала, Аля адразу абмякла і заплакала. Горка, няўцешна.

Ён слухаў, бачыў гэта, думаў, што трэба нешта рабіць, нешта сказаць, — і не мог зварухнуцца.

— Ты што гэта, Аля?.. — выціснуў ён нарэшце. — Гэта — праўда?..

Леанід азірнуўся, — ці не чуў хто-небудзь, ці не паглядае на іх. Нікога не было. Толькі лес гуў маркотна і цягуча.

Яна, мусіць, чакала, што ён нешта скажа ратоўнае, што падтрымае, але ён адно разгублена гладзіў яе локаць. Чорт пабяры, гэтага толькі і не хапала! Але што рабіць, што ёй сказаць? Дзіўна, як пуста зрабілася ў яго грудзях, у галаве.

Не дачакаўшыся ні падтрымкі, ні сучаслівых слоў, Аля бяссільна апусцілася на мокрую траву, прыпала да камля асіны і няўціхна, захлапаючыся ад роспачы, зарыдала. На нейкі час яна была сціхла, выцерла насавачкай слёзы, здалося, паспакайнала, але неспадзеўкі застагнала, застагнала так, што Леанід затрывожыўся.

Ён нахіліўся да Алі, няўпэўнена паспрабаваў абняць.

— Аля... ты не... памыляешся?..

Яна не адгукалася. Рыдала, рыдала і стагнала.

— Даўно гэта?

Гаворачы гэта, лашчачы яе валасы, успомніў той вечар, які дасюль здаваўся вельмі прыемным і ў які, мусіць, і адбылося непаспраўнае. Алечка ездзіла ў Бабруйск, да цёткі, і ён ездзіў з ёй...

Не даехалі крыху, сышлі на станцыі перад горадам... Хадзілі, закаханыя, забыўшыся аб усім, па незнаёмай дарозе, па жатым полі, сядзелі на ўзлессі. Гэта было таямніча і хораша... Толькі на святанні, бесклапотныя, заснулі на траве... Прачнуліся ў абдымках, пад шчабятанне птушак, пад гул травяной драбнаты, прыгрэтай шчодрым сонцам... Абняўшыся ішлі да горада...

— Аля!.. Супакойся!..

Цяпер яна гаравала за тое. А Леанід,— якім ён бездапаможным, нікчэмным здаваўся і сам сабе. Паўтараў адны і тыя ж словы і ніяк не мог прыдумаць, чым можна было б уцешыць яе. Дзіця, у яго — дзіця, у яго і ў Алі,— з гэтай думкай цяжка было адразу звикнуцца... На гэту вестку цяжка было адказаць чым-небудзь ясным...

— Аля... не трэба адчайвацца!..

Яна не адказала.

Так, моцны вузлок завязаўся. Усё жыццё імкнуўся Леанід унікаць гэтых вузлакоў, а жыццё завязвала ды завязвала. З Таняй было ж амаль тое самае: пачалося з дробязі, з глупства,— провады, вершы, лірыка, а кончылася тым, што жаніўся. І сам, здаецца, не заўважыў, як здарылася ўсё, а калі заўважыў, пашкадаваў,— было позна... У гэты час ён ад душы пашкадаваў і пра ўсё, што здарылася з Аляю. Хіба гэта было неадступна, неабходна? Зноў убачыў сівыя ніткі ў яе валасах і ўспомніў ясна, аж зашчымела ў сэрцы,— як яна сядзела на беразе ў той дзень, калі былі яшчэ незнаёмыя, як яна вадзіла дурасліва нагамі ў вадзе. Якая цудоўная, шчаслівая ўсмешка трапятала тады на яе губах!

Ён убіўся ў яе жыццё, убіўся, замуціў яе спакой, яе радасны позірк, напоўніў яе вочы слязамі!.. Для чаго?

Плечы Алі перасталі ўздрыгваць, плач сціх. Усё ж дзяўчына не адказвала на яго пяшчоты. Леанід адчуваў, што яна, як і раней, халодная і няласкавая.

— Наплакалася, дурніца,— сказала дакорліва, строга сабе.— Вы, вядома, не чакалі такога сюрпрызу?

У голасе яе Леанід пачуў непрыязную насмешку.

— Не, чаму ж... У жыцці ўсяк бывае...

— Як жа. Усё смяялася бесклапотна, весяліла. Птушачка, шчабя-туха... І сёння ішлі, думалі пачуць шчабятанне, а тут раптам — такі сыры прыём. Слёзы. Жаночыя слёзы. Здаецца, мужчыны вельмі не любяць глядзець на іх... Жанчына ў слязах, кажуць, робіцца вельмі непрыемнай, брыдкай, праўда?..

Аля кінула калючы позірк.

— Аля, адкуль у цябе столькі злосці?

— У мяне яе заўсёды столькі было. Проста вы мяне, Леанід Андрэевіч, не ведалі. Думалі, шчабятуха, а я такой толькі здавалася...

Ён зрабіў выгляд, што не заўважыў, як яна нядобра прамовіла: «Леанід Андрэевіч». Спачувальна, павучальным тонам папракнуў:

— Ты дарэмна здзекваешся з сябе!..

— Я не здзекваюся, Леанід Андрэевіч. Я зусім сур'ёзна.— Яна памаўчала, задумалася, незадаволеная прыўзняўшы брыво, потым загаварыла інакш, шчыра: — А з чаго мне быць вельмі ласкавай да сябе? З якой прычыны?

Яна глянула проста ў яго вочы сваімі нядобрымі, яшчэ вільготнымі, незвычайна яснымі. Леаніда ўразіла незнаёмая, недзявочая цвёрдасць яе позірку. Позірку, што многа бачыў і многа ведаў, пранікаў, здавалася, у самае сэрца.

— У гэтым няма нічога страшнага...

— Няма?

Ён сказаў, як мог, бадзёра:

— Цяпер гэта проста...

— Проста?! — Вочы яе адразу ўспыхнулі.— Проста?! Які вы!..

— Я любіў цябе і — люблю,— заспяшаўся паправіцца Леанід.— Хіба гэта дзіўна, што людзі, якія любяць, не баяцца нічога, ні перад чым не спыняюцца?..— Аля не запярэчыла на гэтыя словы, і ён адчуў, што думка яго знайшла якраз тую яснасць і пераканаўчасць, якую ён шукаў.— Аля,— сказаў Леанід, беручы яе руку,— калі я думаў пра цябе, я забываў на ўсё. Забываў пра Тацяну, пра ўсё. Я не мог не думаць пра цябе. Ты была для мяне незвычайным, радасным, казачным светам.

— Казачным, радасным, бесклапотным... І вось — казка скончылася. Усе казкі, нарэшце, канчаюцца, нават самыя дзіўныя і доўгія. А калі яна скончылася, то аказалася, што за ёю — жыццё, шэрае і зусім звычайненькае. І з такою развязкай...

— Ты дарэмна злуешся. Ты ні ў чым не вінавата... У імя кахання...

— А скажыце, вы ўпэўнены, што сапраўды кахалі мяне і — будзеце кахаць?

— Так...— паспяхаўся, прымушаючы сябе, адказаць Леанід. Аля, заўважыў ён, не паверыла. У Леаніда гэта выклікала ўпартасць, расшучасць.— Вось, калі не верыш, я прашу стаць маёй... Заўтра я падам заяву... пра развод...

Сказаўшы гэта, ён адчуў у сабе зноў прыкруую пустату, незразумелую кволасць. «Не, толькі так. Я правільна...— падбадзёрыў сябе.— Правільна... Гэта — адзіны выхад...»

Яна нібы ўбачыла, што робіцца ў ім.

— Не кажыце!

— Аля...

— «У імя кахання»! — прамовіла яна насмешліва, злосна.— Эх, Леанід Андрэевіч!.. «У імя кахання»!.. Ды хіба я шкадавала б?! Ды за вялікае каханне!.. Эх, што казаць!.. «У імя кахання»... Маўчыце!

Яна перавяла дыханне.

— Што са мной было?! — сказала яна здзіўлена, са шкадаваннем.— Як дурман найшоў! Чаму я не бачыла ўсяго раней! Не хацела бачыць нічога! Чаму трэба было здарыцца гэтаму, каб я ўзялася за галаву! Задумалася!.. Паразумнела — калі позна!.. Якая я была! — прамовіла яна зноў, з горыччу.— Выдумала сабе каханне, героя! Выдумала сама і паверыла ў выдумку! Як сляпая! Як у сне!.. Што са мной зрабілася?! Як гэта магло здарыцца! Як я магла не бачыць усяго! Не бачыць, што для героя майго ўсё гэта — толькі забаўка! Маленькая забаўка!..

— Аля, ты няпраўду кажаш...

— Няпраўду?.. Гэта — няпраўда?.. Вы казалі, што вам нудна ад хатніх клопатаў, а я і не падумала, што прыйдзе час...

— Але ж я абяцаю, Аля... я сказаў...

— Не трэба... Вы думаеце, я не заўважыла, як вы спалохаліся, калі я сказала пра дзіця! Я разумею ўсё... Вы пашкадавалі пра тое, што было.

— Аля, я выпраўлю памылку...— Леанід адвёў вочы ўбок ад яе позірку. Аля строга павяла галавой.

— Памылку?! Не, памылку давядзецца, мусіць, мне адной выпраўляць.— Губы яе перасмыкнуліся, яна ледзь стрымалася, каб не заплакаць, але не заплакала.— Мне адной. На жаль, жанчынам адным даводзіцца выпраўляць такія памылкі... Што ж, калі папраўляць, дык папраўляць адну, чым рабіць другую.

Аля хутка адварнулася, і плечы яе затрымцелі. Леанід, пачуўшы прыдушаны стогн, паспрабаваў абняць яе, але яна непрыязна зняла яго рукі. «Мамачка... мамачка...» Леанід здагадаўся, што Аля, мусіць, падумала, як яна раскажа пра ўсё маці, нелітасціваму бацьку.

Ён стаяў разгублены, гнучы, ламаючы ў руках маладую галінку-парастак з бярозкі, невядома калі і як сарваную, думаў пра тое, як усё гэта непрыемна і якое ўсё-ткі жорсткае і здрадлівае жыццё. Як усё павярнулася! Ён стараўся прыдумаць, што ж зрабіць у такім становішчы, які выхад знайсці» Жаніцца з ёй, але ж, чаго крывіць душою, ён і сам адчуваў,— гэта была б другая памылка. Потым,— развод, уся цяжкая працэдура, тлумачэнні... Тлумачэнні, ад якіх, можа быць, залежыць яго лёс? Але ж — як яна прызнаецца маці? Што скажа бацька? Што рабіць з дзіцём?

Ні на адно з гэтых пытанняў не знаходзілася яснага адказу... Трэба супакоіцца, абдумаць усё. Можа, яшчэ што-небудзь прыдумаеце, што-небудзь добрае, і вузел можна будзе развязаць... «А што ж з Таняю,— заныла, падступіла няўхільна,— што, асабліва, з Валодзькам?»

Ён усё гнуў і ламаў у руках кволы бярозавы парастак...

Аля неяк адразу перастала плакаць, выцерла незадаволеная слёзы, злуючыся на сябе, павольна паправіла валасы. Сказала сумна:

— Нам, здаецца, няма чаго больш гаварыць.— Яна заўважыла, што Леанід намерыўся праводзіць яе, і з нянавісцю дадала: — Не трэба!..

І пайшла па сцежцы, стомленая, сумная, строгая.

1955

ШТО ЁН ЗА ЧАЛАВЕК

1

У горадзе было неспакойна. Гэты неспакой вярэдзіў горад ужо другі дзень. Чутка пра трывожную падзею, цьмяная і бытаная, паўзла з вуліцы на вуліцу, з дома ў дом, яе абмяркоўвалі, пра яе думалі, усхвалявана і насцярожана.

Да Галіны Сасноўскай чутка прыйшла позна. Галіна спачатку не дала ёй ніякай увагі: у Сасноўскіх было гора, і яно засланыла ўсё. Можна, таму ў яе і думкі не ўзнікла, што і гора іх і дзіўная чутка могуць мець адно да аднаго блізкія адносіны.

Галіну непакоіла іншае: брат, яго жыццё. Ён ляжаў у шпіталі пакалечаны, ляжаў, можна быць, пры смерці, яе Іллюшка. Яшчэ ўчора ўвечары, калі ішлі па Прыморскай вуліцы, ён так весела жартаваў. Уночы Іллюшка пайшоў на службу, на аэрадром дзяжуріць,— Галіна ведала, што ён ляжае на рэактыўным знішчальніку,— пайшоў зусім спакойны, як чалавек, якому трэба будзе рабіць вельмі звычайную справу.

А ўранку пазванілі, перадалі, што ён пакалечаны — пры пасадцы — і адпраўлены ў шпіталь. Запэўнівалі, што трывожыцца няма чаго, што ўсё будзе добра.

Валечка, Іллюшава жонка, пачуўшы пра гэта, устрывожаная, адразу кінулася з пакоя, гатовая зараз загаласіць, паляцела ў шпіталь. Пабачыць Іллюшу ёй не далі, сказалі нібы спіць.

Вярнулася Валя стомленая, ціхая. Пакусваючы непафарбаваную пакрыўджаную губку, у распачы ўпала на канапу, і плечы яе дробна затрымцелі.

Неўзабаве прыйшло некалькі лётчыкаў, Іллюшавых таварышаў. Яны суцяшалі, песцілі малога сынка, вінавата гледзячы ў вочы, таксама гаварылі, што нічога страшнага, так, глупства, дробязь. Але Валя не спакойнела, бачыла сабе нешта жахлівае, лічыла, што ад яе штосьці хаваюць.

Увесь гэты вечар і ноччу Сасноўскія былі ў трывозе. Валя некалькі разоў дрыжачым пальчыкам з абламаным пазногцем набірала нумар шпіталя і, хоць адтуль казалі, што непакоіцца няма чаго, чакала страшнай навіны. Яна зрабілася вельмі недаверліваю, не пераставала думаць, што ад яе нешта тояць. Валя то блукала сумна па пакоі, то сядзела, утаропіўшы круглыя, яшчэ большыя, чым звычайна, вочы. Яна амаль увесь час маўчала. Галіна таксама не загаворвала з ёю. Сястра сама, можна, не менш непакоілася за Іллюшку. Ён змалку

быў для яе меншы, як да малога, яна адносілася да яго і цяпер і, як малога, асабліва шкадавала ў бядзе.

Гора і трывога, што неспадзеўкі ўбіліся ў дом, адразу змянілі звычайнае жыццё ў Сасноўскіх. Валя аказалася нетрывалай у горы. Раней, калі ў сям'і было добра, яна, бялявая, з модна завітымі, «памаскоўску», валасамі, лёгкая, як матылёк, рухавая, і варыла, і падмесці магла, і сына ўпраўлялася дагледзець. Праўда, пазіраючы, як Валя ў какетлівым фартушку поркаецца на кухні белымі далікатнымі рукамі, Галіна і тады заўважала, што яна не надта прызвычаена да ўсяго гэтага. Галіне хацелася адвесці Валю, зрабіць усё самой.

Яны былі вельмі розныя — Іллюша і яго жонка. Іллюша пазнаёміўся з Валяю ў тэатры ў Казані, калі быў у камандзіроўцы. Яны разам хадзілі ў антрактах, гаварылі пра што прыйшлося, потым Іллюша правёў яе дахаты. Ён тады амаль нічога не ведаў пра Валю, акрамя, хіба, таго, што яна студэнтка, адзіная дачка нейкага настаўніка. Але выпадковая знаёмая раптам запаланіла яго. Вярнуўшыся ў часць, Іллюша напісаў ліст, папрасіў, амаль загадаў прыехаць. Яна не паслухалася. Праз некалькі месяцаў, вырваўшыся на дзень зноў у Казань, ён з'явіўся да Валёнкі сам, рапучы і непахісны, і тут жа, разгубленую, не даючы апамятацца, павёў у загс. Прыехаў Іллюша ў часць ужо з ёю. Так адзіная дачка, свавольніца, стала гаспадыняю, жонкаю. Валя-беларучка, аднак, хутка прызвычалася да свайго новага становішча, новых абавязкаў, і ў іх кватэры даўно ўжо ўстанавіўся свой парадак.

Цяпер гэты лад адразу разбурыўся. За неспадзяваным, цяжкім горам сваім Валя нічога нібы не бачыла, нічога не заўважала.

За ўсё цяпер выпала клапаціцца Галіне. Галіна была ў гасцях, але нібы не заўважыла цяжару клопату, што нечакана зваліўся на яе, узяла на сябе новы абавязак проста, як самы звычайны, самы натуральны. Як-ніяк, яна ж сястра, старэйшая за іх абодвух!..

Г а л і на ўстала рана, ціха адзелася. Валя спала на канаве, у памятым крэпдэшынавым плацці, падлажыўшы пад шчаку кулачок. На твары, таксама нібы памятым, быў выраз не сцёртых сном крыўды і дзіцячай бездапаможнасці. Валя, відаць, заснула перад святаннем, бо ўночы, прачнуўшыся, Галіна бачыла, як яна, згорбленая, маркотна-задуменная, сядзела каля стала.

Г а л і на направила коўдрачку на ложку малога і на пальчыках, стараючыся не разбудзіць Валі, выйшла ў кухню.

Яна прынесла дроў, наабірала бульбы, распаліла ў печы. Галіна ўжо гатавала паесці малому, калі ўвайшла Валя, прычасаная, у другім, непамятым плацці, але панурая, затоеная. Яна кудысьці збіралася ісці.

— Ты куды? — запыталася Галіна.

— У шпіталь.

— Можа, паснедала б крыху?

В а л я крутнула кудзеркамі,— не да таго.

Вярнулася Валя няхутка, гадзіны праз дзве, па-ранейшаму маўклівая і затоеная. Галіна чакала, што яна скажа пра Ілюшу, але Валі, відаць, не хацелася гаварыць. Галіна не ўтрывала:

— Што з ім?

— Сэрца аслабела, тэмпература нізкая...

— Што-небудзь робяць, каб паправіць?

— Уліванне крыві зрабілі...

Галіне раптам стала шкада яе, як дзіцяці.

— Будзе жыць. Адолее, Валечка. У нас у раду ўсе цягавітыя...— Не ведаючы, як яшчэ выказаць сваё спачуванне, сваю пяшчоту, Галіна па-мацярынску заклапочана папрасіла: — Сядай, падсілкуйся крыху. А то глядзі, каб і цябе не трэ было ў шпіталь везці.

Валя моўчкі села за стол.

Пад вечар Галіна ўзяла збанок, сабралася ісці: трэба было купіць малака малому. У дзвярах паявілася Валіна сяброўка Ірына Антонаўна, жонка аднаго з Ілюшавых таварышаў, і Галіна засталася, спадзеючыся, што, можа, пачуе што-небудзь новае пра брата.

Валіна сяброўка паскардзілася на вецер, памаўчала і мякка, лагодна прамовіла:

— Валечка... я хачу штосьці сказаць табе...

Дзіўна лагодны тон яе насцеражыў Галіну.

— Пра Ілюшу? Што? — паднялася Валя.

— Нічога асаблівага. Ты не хвалюйся... Ён, Валечка, паранены...

— Я ведаю. Пры пасадцы.

— Не... не тады...

— Не на пасадцы?! — здзівілася Валя.

— Так. Але няцяжка. Ты, Валечка, не думай нічога. Я сама чула, што няцяжка. Падпалкоўнік Чапцоў гаварыў. Ён ляцеў з Ілюшам, вядучым...

— Ён жа сказаў, што на пасадцы...

— Валя, ён не хацеў трывожыць цябе. Ну, і не меў права, без дазволу камандавання. А цяпер палкоўнік дазволіў сказаць... Валечка, я прашу, не трывожся. Усё будзе добра. Ілюшу раніла ў шыю... Але ён дакончыў бой.

— Бой! Які бой?

— Ну, быў... Але Ілюша не адступіўся. І пасадку зрабіў. Толькі з машыны ўжо выйсці не мог, яго вынеслі. Многа крыві страціў...

— Ранены! — застагнала Валя, якая дасюль слухала, здавалася, зусім спакойна.— Ранены! О-о!

Яна зарыдала.

Калі прыступ гора ўціх, Валя ўзняла заплаканыя вочы на сяброўку.

— Ранены? Як яго маглі раниць? Хто? Што гэта за бой?.. Ніякага бою не было, ты нешта выдумляеш!..

Яна глядзела недаверліва, насцярожана.

— Бой быў, Валя.

— Дзе?

— Над морам. Далёка.

— З кім?

— Невядома. Самалёт быў, казалі, без апазнавальных знакаў. Яму прапанавалі ісці на пасадку, а ён, замест таго, каб паслухацца, адкрыў агонь...

Г а л і на здзіўлена, уражана прамовіла:

— Гэта з Іллюшам... тады?..

— Тады. Нашы ўступілі ў бой. Удваіх. Іллюша і Чапцоў... Бамбардзіроўшчык вельмі адбіваўся. Ён хацеў уцячы і ўсё стараўся хутчэй адысці за мяжу. На ім, відаць, былі вельмі вопытныя людзі, з імі нялёгка было справіцца...

— Яны ўцяклі?

— Так, Валя,— вінавата сказала Ірына Антонаўна.— Самалёт падбілі, але ён дацягнуў да мяжы. І нашым давялося вярнуцца...

2

Галіна ішла па вуліцы, напоўненая дзіўным, даўно ўжо няведным неспакоем. Гэта была не шчымлівая трывога за брата, гэта было іншае, паўзабытае і агромністае, як свет.

«Значыцца, недарма перадавалі чутку. Праўда, выходзіць».

У яе раскіданых думках найбольш было згадак пра брата. Згадак і разваг.

Тое, што ён біўся смела, не здзіўляла Галіну. Яна ведала яго смелым яшчэ, калі ён бегаў гарэзным хлапчуком на пыльных вуліцах далёкай іх Крушынаўкі. Хіба гэта не ён, не Іллюшка, узлез калісьці на самую верхавіну, на сухую галіну старой таполі, што стаяла каля выгану. Хоць таполя ўнізе была таўшчэзная — ні абняць яе, ні зачапіцца за што, бо сучча не дастаць,— узлез ды яшчэ хістаў галюку, бачачы, з якой зайздрасцю і страхам паглядаюць аднагодкі. А як ён скочыў з варот, што на калгасным двары. Паспрачаўся, што скочыць, і, хоць

вароты, калі сеў на іх, здаліся вельмі высокімі, скочыў. Ён тады быў не зламаў нагу...

Потым згадала, які Іллюша прыходзіў з лесу. Як у суседняй хаце стаялі гітлераўцы і як яна непакоілася за брата, зялёнага разведчыка. Яму, здаецца, дзіўна і прыемна было бачыць, што сястра так трывожыцца. О, яна ведала яго, як, можа, ніхто, ведала, што ён не толькі адважны, што ён прытым добры і таварыскі, што для сяброў, калі трэба, гатоў аддаць усё, самога сябе.

Яны пасля той сустрэчы не бачыліся ўсю вайну, пакуль Галіна не вярнулася з далёкай чужыны, аж з-пад самай Бельгіі. Спачатку, як яна вярнулася, Іллюшы ў Крушынаўцы не было. Яна ўбачыла брата зімой, калі Іллюша прыехаў у водпуск, убачыла ўжо ў вайскавай форме, пасталелым і, як і раней, ласкавым і нібы бесклапотным. З той пары яна так прывыкла, што ён лётчык, быццам інакшы ён і не быў ніколі... Дзіўна, бачачы яго ў вайскавай форме, яна не лічыла яго вайсковым, ён, здавалася, жывы звычайна, мірна, так, як яна, як усе знаёмыя...

І вось — ранены. У баі!

На вуліцах было сонечна і цёпла, як і ўсе гэтыя дні. І горад, невялічкі, з каменнымі і пафарбаванымі драўлянымі будынкамі на адзін і два паверхі, з вострымі дахамі, з радамі ліп усцяж чысценькіх тратуараў, выкладзеных акуратнымі квадратамі каменных пліт, з зялёнымі агародчыкамі, з морам за блізкімі будынкамі — усё гэта было такім, як і ўчора, як і сем дзён назад, калі яна ўпершыню ішла тут з Іллюшам, што нёс яе чамадан.

І ўсё ж горад здаваўся ёй нечым непадобным на той, якім яна ведала яго дагэтуль. І сонца нібы не так бесклапотна свеціць, і неба быццам сінее не так пяшчотна, і ў шаптанні ліпавага лісця чулася нешта трывожнае і насцярожлівае. Ёй насустрач трапілася некалькі лётчыкаў, сярод якіх двое былі такія ж маладыя, як і Іллюша. У гарадку лётчыкаў было нямала, яна яшчэ ў першы дзень прывыкла бачыць іх і з таго часу нібы не заўважала. Для яе гэта былі самыя звычайныя людзі, такія, як і ўсе, каго яна сустракала раней. Цяпер жа, спаткаўшыся з лётчыкамі, Галіна паглядзела на іх з нечаканай зацікаўленасцю, спачуваннем і пашанай.

У канцы вуліцы Галіна павярнула не к магазіну, а да мора. Сёння вельмі захацелася ўбачыць яго. Галіна бачыла мора ў першы дзень, з Іллюшам.

Яшчэ да таго, як адкрылася яно з-за лазняку, Галіна адчула свежасць марскога прастору, парывы моцнага шырокага ветру. Як і ў той раз, вецер наляцеў з-за прыбярэжных будынкаў. Галіне стала ха-

ладнавата. Але халадок гэты не быў непрыемны. Вецер дзьмуў проста насустрач, тугі і густы, і Галіна ішла важка.

Яна спынілася на сыпкім пяску дзюны, каля гнуткай прыбярэжнай вярбы. Стаяла і моўчкі глядзела на бяскрайнюю разлегласць, такую блакітную, што адбірала вочы. На моры паяўляліся і прападалі беля-беля грыўкі. Ласкавая, быццам добрая, была сіняя далеч. Тут, перад берагам, з пенай апаўшы, хвалі наплывалі на пясочак і адступалі з ціхім, лагодным шоргатам.

І ўсё ж яно, мора, сёння не здавалася Галіне ласкавым і бестурботным. Тугую, прытоеную трывогу чула яна ў шоргаце хваль, што ўспаўзлі на бераг.

Краю мора не было відаць,— яно злівалася з небам непрыкметна, цмянаю і цемнаватаю хмарнасцю. Галіна павяла позірмам па небасхіле.

Дзесьці там біўся Іллюша.

3

Іллюша папраўляўся, здавалася і Валі і Галіне, марудна, і ў кватэры па-ранейшаму трывожны настрой не праходзіў. Толькі адна падзея прынесла радасць у сям'ю,— таварышы Іллюшы, уваліўшыся неспадзеўкі ў двор, акружыўшы Валю, пачалі патрабаваць «адкупнога». Валю іх весялосць здзівіла, і яна, не разумеючы, адно пытала, што такое здарылася. Аказалася, Іллюшу і падпалкоўніка ўзнагародзілі; пра гэта нібыта перадавалі нядаўна па радыё. Ва ўказе, быццам, гаварылася, што ўзнагароджаны за мужнасць, праяўленую пры выкананні свайго службовага абавязку.

Удзень прынеслі свежую газету, і там таксама быў указ, і званне, і прозвішча Іллі. Галіна чытала ўказ, перачытвала, узіралася ў такія знаёмыя і незнаёмыя словы, і ёй хацелася плакаць. Яна здзівілася, што ўсё тое, чым яны жылі апошнімі днямі, што мела дачыненне толькі да іх сям'і, да Іллюшавай часці, цяпер разышлося далёка за межы гарадка, вырасла ў вялікую падзею. Гэтай падзеяй цікавілася Масква, чутка пра яе, пра Іллюшаў бой, зараз ішла па ўсіх гарадах і вёсках краіны.

Хто б мог падумаць, што ён такі відны, асаблівы, гэты лагодны і ціхі прыморскі гарадок.

Тое, што адбылося наступнымі днямі, узрушыла Галіну яшчэ больш.

Позна ўвечары ў пакой да іх уварваўся ўсхваляваны падпалкоўнік Чапцоў з таварышам-капітанам і, не вітаючыся, паведаміў:

— А гаспадары на самалёт знайшліся, аказваецца! Амерыканцы!..

— Амерыканцы?! — здзівілася Галіна.— Але ж самалёт, гаварылі, быў без апазнавальных знакаў?

— Самі прызналіся. Ноту нам прыслалі. Ну, у ночце, вядома, усё перакручана, усё наадварот. Але справа не ў гэтым — факт, што самалёт быў іх.

— Пішуць, што нашы напалі на яго быццам бы на чужой тэрыторыі,— умяшаўся загарэлы, з светла-блакітнымі, амаль выпівальмі вачыма капітан.

Валя, не разумеючы, паглядзела на падпалкоўніка.

— Так, Валя, пішуць, што не яны, а мы парушылі граніцу. Аказваецца, мы атакавалі самалёт, які мірна ішоў над морам і зусім не над нашымі водамі, не над нашай тэрыторыяй!

Чапцоў зняў фуражку, раскудлачыў пасівельныя валасы, надзеў фуражку зноў, кінуў некуды ў расчыненае цёмнае акно абураны позірк. Калі ён зірнуў на Валю, яна прачытала ў яго вачах: вы бачылі такое?!

Валя разгубілася.

— Што ж цяпер будзе?..

— Пабачым. Крэн, адным словам, у гэтай гісторыі робіцца небяспечным...— Ён усміхнуўся.— Нарабілі мы спраў з Іллюшам!

— Шуму на ўвесь свет! — адгукнуўся капітан.

— Што ж, цяпер вам з Іллюшам... нічога не будзе?... Непрыемнасці якой...

— Мы зрабілі, што нам належыць рабіць. Мы дзяжурым не для таго, каб на мора любаваліся. Я так думаю. Ён над нашымі водамі быў? — Чапцоў кінуў на Валю такі позірк, нібы спрачаўся з ёю.— Над нашымі. Міндальнічаць з ім, калі ён не падпарадкоўваецца? — Падпалкоўнік устаў з канапы, прамовіў упарта: — У другі раз пасунуцца, зраблю тое ж!

— А як жа інакш! — адразу па-юнацку горача падтрымаў капітан.

— Ды не, непрыемнасці не будзе...— Галіна стаяла каля дзвярэй у кухню, прытуліўшыся спінай да вушака, неспакойна водзячы адной рукой па сценцы.— Ордэн далі... значыцца, лічаць — правільна зрабілі...

— Нам-та з Іллюшам непакоіцца, відаць, няма чаго. А для ўсяго народа — гэта непрыемнасць. Такія здарэнні не радуюць. Я так думаю...

— Так, неспакой ад іх.— Галіна раптам са злосцю кінула: — І што ім, гэтым амерыканцам! Што яны трывожаць усіх, лезуць усюды?.. Нідзе спакою ад іх няма!

Голас у яе быў нацяты. Чапцоў далоняю пагладзіў валасы.

— Амерыканцы бываюць таксама розныя...

— Розныя! — Галіна сказала гэта так нервова, што Валя паглядзела на яе са здзіўленнем.— Розныя!

На Галініным твары паявіўся выраз незразумелай крыўды. Яна б стрымалася, хутка супакоілася, але ўбачыла на сабе дапытлівыя позіркі, адчула няёмкасць, пачырванела і неспадзявана для другіх і для сябе заплакала. Гэтыя слёзы, здавалася, такія недарэчныя, усіх збянтэжылі. У пакоі наступіла нядобрая цішыня. Чапцоў хмурыўся, нецярпліва крывіўся, сочачы, як яна ражком каляровай хустачкі прыкрывае рот, капітан пазіраў на яе спачувальнымі вачыма.

Валя падышла да Галіны, узяла яе за плечы.

— Галя, што гэта з табой?

Галіна не адказала, хутка павярнулася і выйшла ў кухню. Валя, якая яшчэ секунду стаяла з паднятымі рукамі, паглядзела ўслед, разважаючы, ісці за ёй ці не ісці, ціха вярнулася да стала.

— Дзіўнае штосьці з ёю. Такая заўсёды роўная, а тут — вось... Перажыла калісьці многа... Яна ў Германіі, у лагеры смерці была...

— Нервы! — падпалкоўнік зірнуў на гадзіннік на руцэ.— Нервы і трошкі жаночай псіхалогіі...

4

Чапцоў і капітан ужо збіраліся развітацца, калі Галіна вярнулася ў пакой. Яна ўжо не плакала, але павекі былі падпухлыя, важкія. Паглядзела на гасцей вінавата, хутка адвела вочы.

— Валя, можа, трэба б... гасцям чаю?

Падпалкоўнік сказаў, што вячэраць не хоча, ды і часу няма.

— Вы не думайце чаго пра мяне...— няёмка перабіраючы ражок хустачкі, загаварыла Галя.— Самой сорамна. Як гэта яно, не ведаю... Не магу я спакойна чуць пра амерыканцаў... «Розныя», вядома, а як даведацца, добры ён, чалавек ён ці звер?!

Чапцову здалосся гэтае пытанне недарэчным. Але, каб не пакрыўдзіць жанчыну, ён абыйкава прамармытаў :

— З паводзін пазнаюць...

— «З паводзін»... Хто ж яго ведае, які ён цяпер?.. Якімі справамі займаецца?..

Ні падпалкоўнік, ні капітан, ні Валя нічога не разумелі,— гэта было добра відаць па іх тварах. Хто ён? Пра каго, пра што ён кажа?

Галіна не заўважала ні таго, што яе не разумеюць, ні таго, як адносяцца да яе дзіўных слоў. Ёй сваё пытанне здавалася такім натуральным і такім простым. Яна спасцярожліва глянула на падпалкоўніка і раптам запыталася:

— Як іх прозвішчы?.. Прозвішчы амерыканскіх лётчыкаў? Яны вядомы?

— Уноце іх не называюць...

— Невядомы, значыцца?..

— Невядомы.

Галіна ўпершыню заўважыла, як глядзіць на яе падпалкоўнік,— ён не разумее! І Валя глядзіць на яе, як на дзівачку, і капітан. Ах, яны ж не ведаюць усяго, не ведаюць прычыны яе запытання, самага галоўнага не ведаюць!..

— У мяне ёсць знаёмы... Быў знаёмы,— паправілася яна, хвалючыся.— Амерыканец... Лётчык. Ён таксама на бамбардзіроўшчыку лятаў...

Валя здзівілася.

— Амерыканскі лётчык? Знаёмы? Адкуль?.. Ты, Галя, не... выдумляеш?

— Не, Валя, я праўду кажу. Знаёмы. Лётчык.

Чапцова, чалавека не вельмі ўражлівага, не чулівага, гэта дзіўная вестка не ўзрушыла. Усё ж, пачуўшы яе, Чапцоў, хоць ужо і сабраўся ісці, запыніўся. Ён пазіраў на жанчыну ўжо не з неўразуменнасцю, не з далікатнай, прытоенай паблагжлівасцю, на халаднаватым немаладым яго твары паявілася цікаўнасць. Што яна кажа, што гэта за такі знаёмы, адкуль ён узяўся? Тут, відаць, тоіцца нейкая, напэўна, не зусім звычайная гісторыя, недарэмна ж яна сёння дзіўная, незразумелая, гэтая ціхая госця. Капітана Галініны словы заінтрыгавалі.

— Галя, дзе ты з ім пазнаёмілася? — запыталася Валя.

— Дзе,— у Германіі. Дзе ж яшчэ?

— Гэта ў вайну? Калі цябе вызвалілі?.. Ты ж была, здаецца, там у заходняй частцы, так?

— На захадзе... Але ўбачыліся мы раней, да вызвалення. Іх тады яшчэ і ў Францыі не было. Яны адно рабілі налёты...

— Было такое...— згадзіўся капітан.

— Начамаі, бывала, прыляцяць штук па трыццаць ці болей, усё неба гудзе, дойдучь да горада і — пачынаюць...

Галіна зірнула на сваіх слухачоў крыху спасцярожліва — ці цікава, ці варта гаварыць. Па тварах іх убачыла: хочуць слухаць.

— Я працавала недалёка ад горада, у аднаго панка, і адтуль усё бачыла... Немцы тады яшчэ моцна адбіваліся, у сіле былі, зенітак іхніх вакол многа стаяла. Кожны раз, як толькі пачне гудзець, уздымалі такую страляніну, што неба, здавалася, трэскалася...

Галіна сціхла. Нешта думала, перажывала сама ў сабе. Усе глядзелі на яе, чакалі, але яна не спяшалася.

Чапцоў дзелавіта, як пра звычайнае, кінуў:

— Яго збілі?

— Так, збілі... Збівалі іх нярэдка, але тыя падалі недзе над горадам ці далёка ад нас. А гэты ўпаў каля панскай сядзібы, за ляском... Нешта хутка пасля гэтага панаехалі ў маёнтак матацыклісты, шукалі кагосьці. Аказалася, лётчыкі нібы, адзін ці два, управіліся выскачыць на парашутах...

— Знайшлі?

— Не, капітан. Не знайшлі...

— Абышлося, значыцца...

— Не зусім...— яна памаўчала.— Іду я раніцай па гароду, і неспадзеўкі — што гэта, божа? — чалавек між градак! Глядзіць на мяне чорнымі вачыма — яны аж гараць,— пісталет настаўляе. Божа, гэта ж амерыканец, думаю. З таго самалёта. Гэта ж яго шукалі! Азірнулася я, ці не бачаць, кажу яму, я — руская. Ён апусціў пісталет. Узрадаваўся нават: «А, рашэн?» Перамяніўся, адным словам... А я гляджу на яго, думаю,— што з ім рабіць? Знойдзе яго хто-небудзь з чужых,— канец яму. І так мне шкада яго тады стала! Як бы брата свайго!..

Яна зірнула на слухачоў: што яны скажуць на гэтую яе шчырасць? Зірнула крыху вінавата, пачырванела. Яе словы, здаецца, не здзівілі...

— Ну і што, куды ж ты... яго? — запыталася Валя.

— Дзень ён пераседзеў у гародзе. Паказала я, каб у кукурузу перапоўз, ён там і сядзеў. Боязна мне ў той дзень было — шукалі яго, па лесе, па полі шныпарылі, у вёску заходзілі. Але нічога, неяк абышлося. А ўвечары я перавяла яго,— за сіласнаю ямаю была будачка — ляжалі ў куточку дошкі, старыя рамы,— ніхто туды ні з немцаў, ні з нашых не заходзіў. Дык я там яго і прыхавала... Ён, як падаў з парашутам, вельмі нагу разбіў, не мог ісці... І крыві многа страціў, аслабеў. Я яму ёду, бінтоў прынесла, перавязала, як магла. Хлеба — як толькі дастану кавалачак — ці чаго-небудзь іншага з'есці,— яму... Цяжка было даставаць, усюды чужыя вочы...

— Рызыка якая! — Галя заўважыла на сабе дзіўны Валін позірк — шкадавання і спагады. Валя яшчэ ніколі не глядзела на яе так.

— Цяжка было. Галадаў ён вельмі. Але, помніцца, не наракаў, відаць, цярпець быў прызвычаены... Гаварыць з ім мы амаль не гаварылі, бо ён не ведаў ні па-руску, ні па-нямецку, а я яго слоў не разумела. Усё знакамі ды здагадкай. Давід звалі яго, лейтэнантам быў,— толькі гэта, здаецца, я і разабрала з яго слоў... Малады ён быў, Давід, здаровы, хутка стаў аджываць. Праз тыдзень і два дні ўжо ў дарогу сабраўся. Правяла я яго да ляска, гавару, як лепш ісці. А самой — і шкада яго, і боязна,— нібы за свайго,— заплакала я. Давід — рукой па плячы маім ласкава, штосьці сказаў па-свойму... Ужо сабраўся ісці, але раптам пашукаў у кішэні, адарваў лісток ад нейкай кніжачкі, пасведчання, ці што, напісаў некалькі слоў, аддаў мне... Тады, не ведаю, як гэта сталася, схапіў мяне, пацалаваў! І — пайшоў!..

Прыціснуўшы рукі да грудзей, яна прамовіла апошняе слова з такім жалем, нібы ён пайшоў толькі цяпер. Сказала і схмянулася, збянтэжана адвяла вочы ад слухачоў.

— Што ён напісаў табе? — у Валіным голасе чуліся і цікаўнасць і спачуванне.

— Адрас яго. Адрас і поўнае імя і прозвішча. Лейтэнант Давід Бартон...

Падпалкоўнік зноў сабраўся ісці. Ён спыніўся перад Галінай, паглядзеў сваімі халоднымі вачыма так, нібы заўважыў штосьці такое, чаго не бачыў дагэтуль.

— Відаць, не сустрэліся больш?

— Не... Але ён выратаваўся...

— Адкуль вы ведаеце?

— У першыя дні, як толькі прыйшлі амерыканцы, Давід заязджаў туды. Ён зноў служыў... Напалохаў дужа гаспадара, паявіўшыся! Гаспадар быў вельмі вінаваты перада мной... Давід шукаў мяне. Але мяне ўжо там не было. Далёка я была,— з дзіўнай, загадкава балючай ноткай сказала Галіна.

— У канцлагеры?! — насцярожана, амаль спалохана глянула на яе Валя.

Галіна неахвотна кінула галавой.

— Так, у канцлагеры...

Валя да гэтага дня нічога не ведала пра акалічнасці, што прывялі негаваркую сястру мужа за калючы дрот.

— Што — выкрылі... выдалі вас? — паправіўся капітан.

— Так...

— Гэта не адтуль... даруйце, знакі на руцэ, на шыі?

— Адтуль...— адказала за Галіну Валя.

Галіна маўчала і, відаць, не хацела гаварыць пра гэта. Валя ж, неспакойная, узрушаная, кінула ўстрыжаны позірк на Чапцова.

— Вы ведаеце, яна ж была «смяротніцай»!.. Яе асудзілі на смерць!.. Калі б не нашы танкісты... Яна ледзь не загінула... Цераз таго амерыканца!..

Падпалкоўнік стрымана кіўнуў ёй, задумаўся. Потым востра, уважліва зірнуў на Галіну.

— Шукаў, значыцца?..

— Там яшчэ жыла мая зямлячка. Яна ўсё мне і расказала. А яму мой адрас дала... Напісаў. Амаль зразу, як вярнулася, прынеслі ліст...

— Пра што ён пісаў?

— Што ніколі не забудзе тых дзён... Пісаў, што ўспамінае, таксама... Але хутка перапіска разладзілася...

Капітан адразу дадаў:

— І перапіска, і дружба.

— Так...— Твар яе спахмурнеў.— Пачалося такое, што часам здзіўляешся таму, што было калісьці... Як паслухаеш, пачытаеш пра Карэю, пра бомбы, пра зверствы, дык адразу падумаеш: а дзе ён цяпер, а што ён робіць? Божа, няўжо ён таксама такі?.. Вы не падумайце,— прамовіла яна,— нібы я шкадую, што падала яму руку ў бядзе. Я не шкадую. Я трываюся,— як лепш сказаць гэта? — чым ён цяпер адказвае на маё добрае?

— Загадалі вы загадку! — Чапцоў падаў руку Валі, зноў падышоў развітацца да Галіны.

Капітан, таксама развітваючыся, падтрымаў:

— Загадку з адным знаёмым!

Падпалкоўнік падкудлаціў валасы, надзеў фуражку і выйшаў; следам за ім падаўся і капітан.

Галіне дома не сядзелася. Хацелася пабыць адной, пастаяць на халаднаватым марскім ветры, падумаць, праясніць галаву, у якой блыталіся ўстрыжаныя думкі, калі можна, супакоіцца.

— Валя, я пайду. Пахаджу...

— Ідзі. Пагуляй.

Калі яна выйшла, у нявіднай вышыні прашалясцела, напаўняючы сваім шэlestам-гулам усё неба, група рэактыўных знішчальнікаў,— яны пайшлі над морам, усцяж берага. Гул іх сціх таксама хутка, як і ўзнік.

5

Вось і бераг, пругкі пясок. Над морам цяпер былі ноч, цемра, і яно не здавалася такім неабсяжным, як удзень; небакрай, што шарэў

над чорную паверхню вады, быў дзіўна блізка. Хвалі каля берага ледзь варушыліся, наплывалі на пясок, змянялі адна адну павольна. Па моры стаяла спакойная ноч. І ўсё ж за гэтым яго вонкавым спа-
коем адчувалася скрытая, прытоеная сіла. Цемра надавала краявіду панурасць: толькі агеньчыкі, што гарэлі, не гаслі ўдалечы, агеньчыкі нейкага судна, весялілі вочы. То, можа, быў вартавы пагранічны кацер...

Галіне раскідана ўспомнілася тое, пра што расказвала нядаўна. Зноў згадаўся ноч развітання з Давідам, тыя незабыўна-пагрозныя хвіліны, калі даведалася, што знайшлі акрываўлены бінт у будцы,— прыгадаліся, ажывіўшы ўсе, здавалася, ужо забытыя акалічнасці, падрабязнасці, якія так хваляюць і пра якія не расказала. Хіба раскажаш пра ўсё, як мае быць, калі на душы неспакой?..

Пад гэтыя ўспаміны зноў ажылі, наблізіліся даўнія думкі пра Давіда... Тады, у бараку «смяротнікаў», яна суцяшала сябе: добра, што ён управіўся выбрацца. У яго ўдачы яна бачыла палётку сваім пакутам, сваёй бядзе... Ці варты ён такой ахвяры? Кім ён стаў?

«Розныя і там ёсць»... Хіба яна не ведае гэтага? Але яе цяпер непакоіць іменна ён. З той пары многае пагана перамянілася,— але няўжо і ён перамяніўся? Няўжо ён мог забыць усё?

Што ён за чалавек? Хто ён?

1955

ЧУЛАЕ СЭРЦА

Ішла трэцяя восень вайны.

У тую восень у дачным пасёлку пад Масквой, на Сходні, упершыню за вайну сабралася прыкладна паўтары сотні дзяўчат і хлопцаў з заняволенай Беларусі. Гэта былі студэнты,— на Сходні пачынаў сваю працу наш універсітэт.

Мужчын было мала,— толькі некалькі зволеных з арміі пасля шпіталеў хлопцаў у армейскіх шынялях ды паранены хлапчук-партызан.

Хлапчук, з адным пустым рукавом, чарнавокі, сталы не па сваіх шаснаццаці гадах, вечарам расказваў нам пра тое, што перажыў нядаўна на сваёй роднай Бабруйшчыне. Гэта былі расказы пра блізкіх, дарагіх людзей,— ён з затоеным болей гаварыў, як спалілі гітлераўцы жывымі яго маці і бацьку, як ён выратаваўся, уцёк у партызаны, як ваяваў у партызанскай разведцы.

За верандай падмаскоўнай дачы, над якой гусцеў змрок, мірна шумелі бярозы, а мы былі думкамі па другі бок фронту, на той зямлі, дзе стаялі іншыя вечары і ночы, дзе людзі выходзілі на справы са зброяй, дзе палалі вёскі і гінулі бацькі, дзе была няволя.

Гэты чарнавокі хлопец і сказаў: — Днямі гаварыў са мной Кузьма Чорны, пісьменнік. У партызанскім штабе спаткаліся...

— Чорны?.. Які ён сабой? — зацікавіліся слухачы.

— Які? Просты ён, зусім просты. І вельмі дапытлівы. Казаў — кніжку збіраецца напісаць пра тое, што я расказваў... У госці нават запрашаў прыходзіць.

Якім ні цікавым здавалася мне жыццё хлапчука, я тады не паверыў яму. Не проста было паверыць у тое, што гэты мой знаёмы стане героем кнігі, ды яшчэ якой, кнігі Чорнага, і зусім не хацелася верыць, што вядомы пісьменнік так проста запрашаў у госці.

Пазней, пазнаёміўшыся з Кузьмой Чорным, я мог пераканацца, што дарэмна не паверыў партызанскаму разведчыку. Я ўбачыў, які ён цікаўны да людзей, які просты і шчыры ў абыходжанні з імі, як умее радавацца чужой радасці і спачуваць чужому гору. Няма ніякіх падстаў не верыць, што сярод шматлікіх няспраўджаных задум, ненапісаных твораў засталася ненапісанай і аповесць пра юнага партызанскага разведчыка.

Мне выпала пазнаёміцца з пісьменнікам праз некалькі месяцаў. Яшчэ ў шпіталі на Каўказе, а потым у заволжскім гарадку я напісаў два аповяданні і цяпер, у гуртку таварышаў наважыўся прачытаць. Калі мы выйшлі пасля чытання на двор, М. Р. Ларчанка, які быў

выкладчыкам універсітэта, параіў аддаць гэтыя апавяданні на суд Кузьме Чорнаму.

— Ён мой сусед. У «Якары» таксама...

Чорны жыў тады ў гасцініцы «Якар», што недалёка ад Беларускага вакзала. Там у той час былі многія беларускія пісьменнікі, вучоныя, артысты.

Ларчанка ўзяў спытак з апавяданнямі і завёз у Маскву.

Праз дзень ці два, спаткаўшы мяне ва універсітэцкім калідоры, ён сказаў трывожна:

— Чулі? Чорны захварэў. Вельмі цяжка... Удар. Кровазліццё ў мозг.

Гэта быў адзін з тых трагічных «удараў», другі з якіх звёў пісьменніка ў магілу.

Сумная вестка ўзрушыла многіх студэнтаў, якія ведалі і любілі пісьменніка па яго творах. Кожны дзень, сустрэўшы каго-небудзь з выкладчыкаў, што жылі ў «Якары», мы пыталіся:

— Як здароўе Чорнага?

Здароўе пісьменніка было вельмі слабае, ачуньваў ён марудна, цяжка. Яму было забаронена працаваць, ды забарона была фактычна лішняя — ён не мог працаваць.

Як жа здзівіла мяне вестка, якую праз некалькі дзён паведаміў Ларчанка:

— Вашы апавяданні Чорны прачытаў. Учора.

— Ён жа не можа чытаць,— не паверыў я.

— Ён папрасіў дачку. Ірына, дачка, чытала, а ён слухаў, лежачы ў ложку.

У такім стане ўспомніў пра рукапіс нейкага студэнта, успомніў, пацікавіўся ім! Як гэта непадобна на тую абыякавасць, з якой часта даводзіцца сустракацца нашым пачынаючым у кансультацыях розных рэдакцый.

Ён тады яшчэ не мог хадзіць. А праз некалькі дзён, ледзьве ўзняўшыся з ложка, пісьменнік напісаў ліст, адказ на спытак прынесеных яму апавяданняў.

Мне прынеслі ліст на заняткі. З таго, што гаварыў выкладчык, я амаль нічога не чуў — мусіць, дзесятак разоў чытаў і перачытваў радкі, напісаныя на аркушыку паперы.

Я дасюль берагу гэты ліст, як адзін з самых дарагіх успамінаў студэнцкіх год. Ён, гэты ліст, напісаны яшчэ не цвёрдай, не акрэплай пасля хваробы рукой: літары ў ім няроўныя, няўпэўненыя, хісткія. І пры ўсім тым ён напісан не абы-як, не для таго, каб адпісацца,— на двух старонках хворы пісьменнік разабраў плюсы і мінусы абодвух

апавяданняў, даў некалькі карысных парад, падбадзёрыў, пажадаў поспехаў у літаратуры.

«У Вашых апавяданнях,— пісаў Кузьма Чорны,— правільна дадзен аналіз чалавечай душы і добра нарысавана тыповая абстаноўка, у якой дзейнічаюць Вашы персанажы. І надалей сачыце за псіхалагічным абгрунтаваннем чалавечых учынкаў. У гэтым сэнсе ёсць хіба ў апавяданні «Апошняя аперацыя». Не пададзена псіхалагічная прычына таго, чаму немец так абышоўся з раненай жанчынай. Толькі таму, што ён немец? Тут трэба яшчэ нейкая псіхалагічная дэталі. Рэдакцыя,— Чорны працаваў тады ў рэдакцыі часопіса «Беларусь»,— возьме на сябе пры друкаванні ў гэтым месцы зрабіць у апавяданні ўдакладненне.

Сачыце за чыстатой свае мовы. Напр. замест пакой Вы пішаце комната і г. д. Займайцеся заўсёды сваёй беларускай мовай. Ведайце, што мова — гэта аснова літаратуры».

Тыдні праз два мне пашчасціла пабачыцца і гаварыць з ім.

Сшытак з апавяданнямі, перададзены Чорнаму, быў у мяне адзіным рукапісам, ніякіх копіяў я не зрабіў, і я прасіў М. Ларчанку, каб ён зайшоў да пісьменніка і ўзяў сшытак.

На другі дзень М. Ларчанка сказаў:

— Чорны не даў сшытка. Прасіў, каб вы самі зайшлі. Зайдзіце да яго ў рэдакцыю «Беларусь».

Мне, вядома, хацелася ўбачыцца з Чорным, але такое гасціннае запрашэнне зайсці тады ўсё ж здзівіла. Я яшчэ не ведаў, што пісьменнік вельмі любіў знаёміцца з людзьмі, гаварыць з імі, бачыць іх.

У першы ж дзень пасля заняткаў паехаў у Маскву. Рэдакцыя часопіса «Беларусь» у той час змяшчалася на плошчы Пушкіна, у будынку «Известий». Чорны акурат быў у рэдакцыі.

— Пачакайце крыху,— сказаў ён, калі я назваўся.— Пачытайце от газету нашу. А я тым часам зраблю, што трэба, і тады мы пойдзем да мяне.

Сапраўды, хутка ён стаў апрагнацца, узяў у рукі кіёчак. Ён быў з выгляду поўны, гэтая паўната здавалася нездароваю. Ішоў ён павольна, абаліраючыся на кіёк, адчувалася, што ў яго задышка.

Вуліца Горкага, на якую мы выйшлі, была асабліва шумлівая і гаманкая ў той дзень. Усталёўвалася вясна, па-веснавому чыста сінела неба і ўжо вельмі лагодна ўтравала сонца. Пісьменнік быў таксама вясёлы і нібы святочны.

— Пешкі пойдзем? — ён усміхнуўся.— Пісьменніку трэба мець добрыя ногі. Каб многа хадзіць... Вы не ўрач? — неспадзявана запытаўся ён.

Я сказаў, што не. Чорны здзівіўся:

— А апавяданні абодва пра ўрачоў. І, здаецца, вы іх ведаеце...

Я сказаў, што пазнаёміўся з імі, лежачы ў шпіталі. З гэтага пачаўся яго роспыт: дзе быў у вайну, адкуль родам, дзе бацькі, як живеца на студэнцкіх харчах.

На ўсё — добры просты позірк, час ад часу вясёлая заўвага, жарцік. Ён, было відаць, любіў і ўмеў заўважаць у з'явах смешнае, любіў пасмейвацца.

Увайшлі ў гасцініцу. «Кватэра» Чорнага мясцілася, калі не памыляюся, на другім паверсе. Гэта быў даўгаваты, невялікі і вельмі сціплы гасцінічны нумар. Ложкі каля сцен, дбайна прыбраныя, накрытыя светлымі пакрываламі, стол каля акна, якое выходзіла на двор, на сталае, таксама прыбраным, — некалькі акуратна складзеных кніжак.

Ён узяў са стала сшытак і, падаючы яго, прамовіў :

— Ну, от — пазнаёміліся. Пішыце, абавязкова пішыце! І пабольш — калі толькі ёсць час... А часу вольнага, мусіць, небагата?

Я сказаў, што мала: вучымся па праграме пяцігадовай, а трэба адолець яе за чатыры гады. Ды розныя ранейшыя даўгі.

— Ну, усё роўна трэба пісаць. Часу заўсёды будзе мала... А напішаце — прынясіце!

Ён сказаў так, што адчувалася — гэта не абы сказаць на развітанне, а шчырае слова. Гэта ад сэрца: прынясіце. Гэта быў нібы наказ.

...Я прынёс цераз некалькі месяцаў. Былі ўжо даўно здадзены экзамены за трэці курс, сыходзіла ўжо незабыўнае лета сорок чацвёртага. Універсітэт рыхтаваўся да вяртання на радзіму.

Доўга і старанна пісалася апавяданне, якое я нёс на суд пісьменніку, нёс з трывогай і сумненнямі. Гэта было апавяданне «У завіруху», задума якога даўно, яшчэ з фронту, не давала спакою. У ім было многа перажытага, дарагога, — таму так трывожыў лёс яго.

Чорнага дома не было. Жонка — Р. І. Свераноўская — сказала, што ён заняты, але папрасіла пачакаць. Чорны прышоў хвілін праз пяць, прывітаўся.

— Прынеслі? Чытайце, — сказаў ён без далейшых роспытаў.

Прысеў да стала, узяў кавалачак паперы, склаў удвая. Слухаючы, ён раз-пораз штосьці адзначаў.

За акном гусцеў змрок цёплага летняга вечара. Звінелі дзіцячыя галасы, з недалёкай вуліцы даходзіў шум аўтобусаў і тралейбусаў, заклапочаны шум вялікага горада. Усё гэта было вельмі непадобна на тое, аб чым гаварылася ў апавяданні, дзе гула завіруха, дзе стомлены чалавек, грузнучы ў снезе, шукаў дарогу. Я хваляваўся, бачачы, што

Чорны робіць нейкія заўвагі, апавяданне раптам страціла ў маіх вачах усялякую цікавасць, і я хацеў толькі аднаго, каб яно хутчэй скончылася.

Калі яно нарэшце было дачытана, Чорны хвіліну маўчаў.

— Добра,— прамовіў ён раптам.— Увогуле добра.

Ён сказаў, што яму спадабалася ў апавяданні,— гэтых слоў было дастаткова, каб прыгнечаны аўтар зірнуў на свет больш бадзёра,— услед за гэтым Чорны зазначыў, што ў апавяданні усё ж не дадумай сюжэт.

— Пружынкі не хапае. На самым важным месцы раптам пустата. Мне здаецца, трэба дапісаць, дамаляваць тое месца, дзе ваш герой падымаецца на гераічны ўчынак. Што яго падымае? Як ён расце? Гэта вельмі важна ведаць, а ў вас пра гэта — нічога. Тут штосьці трэба дапісаць... Падумайце.

Я абяцаў падумаць.

— А напішаце — прыносьце. Надрукуем у «Беларусі».

Ад Чорнага, чуў я і ад таварышаў, людзі выходзілі бадзёрымі, выходзілі з жаданнем працаваць. Умеў ён зрабіць заўвагу, паправіць, перасцерагчы так, што ў гэтым не было і ценю крыўднага. Ён, вядома, ведаў, як лёгка аўтар можа зняверыцца ў сваёй рэчы, кінуць яе, загубіць тое добрае, што ўжо зроблена, і таму, папраўляючы, раячы, заўсёды падтрымліваў, падбадзёрваў. Не губляйце надзеі, усё будзе добра,— як бы гаварыў ён кожнаму юнаку.

Гэта было добрае, чулае да людзей сэрца. Мусіць, ад гэтай сваёй дабраты, ад чуласці, а можа ад пераканання, што лагоднае, добра-згчылае слова больш дае сілы чалавеку, чым лаянка, ён людзям, што адкрывалі яму першыя, заповітныя свае сшыткі, задумы, часта гаварыў добрыя, абнадзейлівыя словы. Напэўна, па гэтай прычыне ён быў шчодры на пахвалу. Каму, як не яму, былі добра відны шматлікія пралікі і прамашкі няспелых твораў нявопытных пачынаючых, каму лягчэй было «зарэзаць» такі твор, а ён — шукаў крупінкі добрага, назіральнасці, роздуму, жыццёвага вопыту, крупінкі таленту. Шукаў, знаходзіў і паказваў: глядзіце, вось тут у вас добра, вось тут, а тут — кепска, але вы не вешайце галавы, усё будзе добра! Папрацуйце і прынясіце!

Я вярнуўся да апавядання, якое нядаўна лічыў завершаным. Чорны чамусьці назначыў тэрмін, за які трэба было дапісаць рэч,— ён, здаецца, нярэдка ўстанаўліваў тэрміны «здачы працы», як бы даводзячы, што адкладу рабіць не трэба. Як і многім маім равеснікам, што хадзілі да Чорнага, папраўляць мне, дапаўняць сваю рэч было справай хоць і нялёгкай, але прыемнай: пасля сустрэч з ім кожнаму з

нас, пачынаючых, працавалася добра! Да таго ж тэрмін абавязваў: не марудзіць.

У назначаны тэрмін апавяданне, дапісанае, папраўленае, зноў было на стала ў пісьменніка. Ён зноў сказаў прачытаць, зноў паслухаў...

У той вечар пісьменнік многа гаварыў пра літаратуру. Найбольш, мусіць, пра Талстога, якога вельмі паважаў.

— Вы любіце Дастаеўскага? — неспадзеўкі запытаўся ён.

Помню, я сказаў, што Дастаеўскі здаецца мне вельмі панурым пісьменнікам, што людзі ў яго хваравітыя, і настрой у творах нездаровы, і стыль нейкі сумбурны — нібы сядзеў і пісаў, пісаў, не вельмі абдумваючы раней.

— Гэта вы дарэмна нагаворваеце на яго. Хваравітасць — праўда. А от што не абдумваў — памыляецца.

Ён павярнуўся к сталу і ўзяў адну кніжку.

— Глядзіце, якія папярэднія нататкі да «Братьев Карамазовых».

Ён падаў кніжку, далікатна кашлянуўшы. Гэта быў том «Литературного наследства» — спадчына Дастаеўскага. Пачакаўшы, пакуль я паглядзеў адгорнутую старонку, ён сказаў з захапленнем:

— От знаўца души! От психолог! Гениальный чалавек!.. Адны «Братья Карамазовы» — якая глыбіня пачуццяў!.. Будзе час, перачытайце, прыгледзіцеся.

Памаўчаў.

— Усім бы нам напісаць сваіх Карамазовых. Не хворых, — з такой сілаю!

Ён стаў гаварыць пра тое, што кожнаму пісьменніку трэба старацца ствараць вялікія, глыбокія вобразы нашых сучаснікаў з іх сацыяльнымі рысамі і нацыянальным каларытам.

У той вечар ён сабраўся па нейкай справе да П. Глебкі, які жыў у гасцініцы на Пушкінскай вуліцы. У метро, на станцыі «Беларускай», Чорны загаварыў пра хуткі свой зварот на радзіму.

— Прыеду ў Мінск — абавязкова пасялюся дзе-небудзь на далёкай вуліцы. У драўляным дамочку. Каб ціха было і каб можна было пісаць, пісаць, пакуль аж рука не забаліць. Як у касца...

Гэта было самае дарагое яму: вярнуцца і — пісаць, пісаць!..

...Хутка яго можна было бачыць у Мінску. Кожны дзень ён хадзіў па вуліцы Берсана, каля універсітэта — павольна, цяжка, абапіраючыся на кіёк, яшчэ малады, але вельмі хворы чалавек.

Ён радаваўся, сустракаючы знаёмых, ахвотна і доўга распытваў, расказваў сам.

— Ну, што новага напісалі? — запытаўся, прывітаўшыся са мной.

Мне здавалася, што ён нешта абдумваў перад тым, і я, адказаўшы на яго пытанне, хацеў было развітацца, але ён апярэдзіў:

— Давайце паходзім!

Пакуль хадзілі, распытваў пра універсітэцкае жыццё, пра студэнтаў,— ён заўсёды цікавіўся моладдзю. Я прызнаўся, што задумаў адно невялікае апавяданне ці абразок, але не ведаю, ці брацца за яго. Ён папрасіў расказаць змест.

Апавяданне было прасценькае: жанчына непакоіцца пра свайго чалавека, які недзе на фронце і ад якога другі месяц няма пісьмаў. Ёй сумна, балюча, свякруха раіць паплакаць, «каб адлегла ад сэрца», але яна не можа плакаць. «Усе слёзы высахлі». Вечарам прыносяць пісьмо: чалавек яе жывы! Ад радасці яна... плача!

— Задума, па-мойму, цікавая,— сказаў Чорны.— Гэта вельмі правільна псіхалагічна — тое, як жанчына паводзіць сябе ў горы і ў радасці. Па-жаночаму... Чаго ж вы сумняецеся?

— Ды вельмі ж проста ўсё гэта. Можа, нецікава будзе...

— Калі ёсць праўда, дык будзе і цікавасць. Сапраўдная, а не тая, якую робяць літаратурныя цыркачы, з іх таннымі цыркавымі штучкамі.

Развітваючыся, сказаў ужо звыклае:

— Дык заходзьце, прынясіце, што напісалі. Паслухаю... Я тут, у гэтай мураванай хаце. На другім паверсе. Уваходзіць з гэтых дзвярэй. Заходзьце пад вечар, гадзін пасля пяці.

Я сказаў, што баюся, як бы не надакучыць, што і так многа часу яму даводзіцца марнаваць праз нашага брата.

— Не кажыце гэтага...— Ён усміхнуўся.— Мне ж таксама неахвота сядзець аднаму, як на хутары. Вечары цяпер вялікія, сумнавата, а от прыйдуць людзі — і нагаворыцца, і пасмяешся...

І тут ён сказаў тое, што, відаць, тады асабліва балела:

— Працую мала. Дактары забаранілі многа пісаць... На рэжыме строгім жыць даводзіцца.

Калі зайшоў у гэты раз, ён ляжаў у ложку. Нібы апраўдваючыся, прамовіў:

— От усё нешта нездаровіцца.

Але, калі я намерыўся развітацца, разважыўшы, што лепш зайсці іншым разам, ён спыніў, папрасіў распрануцца.

— Слухаць я магу. Толькі от што ў ложку, прашу прабачыць...

Слухаў ён, як звычайна, уважліва,— не перабіваючы, крыху прыплюшчыўшы стомлена павекі...

Было гэта непагодным асеннім вечарам, тыдні за два да таго халоднага, ветранага дня, аднаго з апошніх дзён лістапада, калі мінчане правялі яго ў апошні шлях...

1955

ЗДАРЭННЕ

Добра летам было Валодзьку. Добра ўсюды, але, можа, нікуды не вабіла яго так, як у хмызняк за сялом. Ён прыходзіў сюды ледзь не кожны вольны дзень, часам і не адзін раз. У іншыя дні, здаралася, забываўся пра дом, пра маці, пра яе наказы, пра ўсё на свеце, толькі змрок, што ўпаўзаў між кустоў і рабіў хмызняк незразумела страшным, выганяў яго дахаты.

Чаго не было ў гэтым хмызняку, што цягнуўся за Куранямі, здавалася Валодзьку, без канца-краю. У нізкіх з клейкім лісцем алейшых таіліся птушыныя гнёзды, між алейшых нярэдка трапляліся стройныя тонкія крушыны, з якіх добра было рабіць кавенькі. Патрымаеш дручок над агнём, так, каб ён прапацеў, прапрэў, і бяры, гні з яго палазак-кавеньку! Можна такую кавеньку выгнуць, што калі выйдзеш з ёю, як дзед, на вуліцу, усе хлопцы пазайдросцяць.

А колькі тут усялякай расліны, і горкай прагоркай, такой, што калі возьмеш у рот, куснеш, дык язык нібы агнём апячэ, потым увесь дзень будзе гарэць, і пахучай валяр'янаўкі, за якую ў кааперацыі нават грошы даюць. Трава ў хмызняку такая высокая і густая, што праз яе церабіцца цяжка, як праз каноплі. Але самае цікавае ўсё ж зараснікі. Алейшыны, крушына, лаза тут амаль усюды так густа пераплецены, што лезці ў іх мала хто і наважыцца. Дарослыя, ды і Валодзькавы сябры, тыя звычайна стараюцца ісці сцежкамі.

У гэты дзень Валодзька доўга сядзеў каля копані. Валодзькава мама казалі, што копань тут не сама па сабе, а яе выкапалі, толькі Валодзьку ў гэта неяк слаба і верыцца. Як жа паверыць у гэта, калі яна ўся аброслая, так што і падступіцца цяжка.

Бераг у копані круты, гэта Валодзька ведае. Адзін раз тарфяная грудка, на якой ён стаяў, адламалася і Валодзька так шухнуў у ваду, што ледзь не схаваўся з галавой. Яму ўдалося ўхапіцца за ланіну і ён утрымаўся, спалохана адчуваючы, што ногі яшчэ не дастаюць дна.

З таго дня Валодзька пабойваўся копані, яе вады. Але можа якраз таму так і цягнуў да сябе загадкавы зарослы астравок, што купчасціўся сярод копані. Чаго там, якіх цудаў не ўяўляў сабе Валодзька! Вось і сёння сядзеў ён на беразе са сваім дружком Хведзькам, пазіраў на зялёную пялёнку раскі, такую густую і нібы цвёрдую, што, здавалася збоку, хоць ты ступай і ідзі сабе, як па сухому. З раскі то там, то тут цяжка выпоўзвалі зялёныя брыдкія лягушкі.

— Вунь,— сказаў Хведзька і замахнуўся. Камячок чорнай зямлі ціха сцеліў, слаба варухнуўшы зялёную паверхню, і лягушка лена, неахвотна знікла.

— Не папай! Цалко! — Валодзька знайшоў зялёны бугорчык лягушкі і шпурнуў камячок. Яшчэ да таго, як камячок упаў на раску, Валодзька, пасачыўшы за ім, зразумеў — пералёт. З гэтай прычыны на Валодзькавым твары адразу паявіўся абыякавы, нудлівы выраз.

Хведзька задаволена падскачыў:

— Сам — цалко!

— Вельмі мне трэба! — працадзіў Валодзька. — Каб я хацеў, я адразу б...

— Ты — адразу б? Хвалько!..

— Я — хвалько? — устаўшы, перапытаў Валодзька з рашучым выглядам, такім рашучым, што Хведзька прамаўчаў. — Не ведаеш, дык і не кажы!

Яны пастаялі, памаўчалі, насцярожаныя адзін да аднаго, нібы чужыя. Можна быць, яны б і разышліся, затаіўшы кожны лёд у сэрцы, але вакол было так цёпла, мірна і ў саміх іх было так бесклапотна, што лёд гэты не трымаўся. Спрачацца зусім не хацелася.

— Ну, глядзі... — мякчэй, хоць і з вельмі мурным выглядам, прамовіў Валодзька. Ён паглядзеў на астравок, на загадкавы зараснік, і мхурнасць раптам сышла. — Ведаеш, давай знойдзем алешыну сухую!

— Нашто?

— Пакладзем туды. Адсюль туды — і перабяромся!..

— Уга, пакладзеш туды! — Хведзька тут жа літасціва згадзіўся. — Ну, давай!

Валодзька звярнуў са сцежкі і палез у зараснік. Хведзька з выглядам адвагі пацерабіўся за ім. Гэты выгляд быў недарма на Хведзькавым твары, — з галлём і гушчынёй лісця тут цесна абступала іх невядомасць. Усюды былі, чапляліся за рукі, за ногі высокая трава, галлё, гнілое, не віднае ў траве і зялёнае на дрэвах, шыю халадзіў сыры цяністы прыцмак, ад якога па спіне прабягалі мурашкі. Чамусьці здавалася, што нехта з гэтай гушчыні назірае, цікуе, і ў галаву мімаволі лезлі страшныя гісторыі з казак, якія расказваў хворы Валодзькаў дзед Ігнат. Ці ж дзіўна, што Хведзька меў такі адважны выгляд.

Валодзьку таксама было страшнавата, але ён і знаку гэтага не падаваў Хведзьку. Разам з тым, жыло ў ім, спрачалася са страхам і іншае. Яго цягнула да сябе гэтая страшнаватая загадкавасць, што, здавалася, тайлася ў змроку і гушчыні зараснікаў. Цікаўнасць, дапытлівасць былі, можна быць, самымі моцнымі рысамі яго дзіцячай натуры. Яму чамусьці заўсёды хацелася ўсё бачыць, хацелася да ўсяго падысці пабліжэй, дакрануцца, калі можна, рукамі, паспытаць...

— Во! — гукнуў заду Хведзька.

Валодзька вярнуўся да яго. Хведзька, задаволены, выцягваў з травы мокры, даволі тоўсты, з добры чалавечы кулак, камель алешыны. Дрэва было чорнае, і тонкая кара на ім пад Хведзькавымі пальцамі лёгка спаўзала.

— Склізкая! — паскардзіўся Хведзька, пачырванелы ад натугі, учэпліваючы ў яе пальцы.

— Гнілая! — заявіў тонам вопытнага чалавека Валодзька, адначасна беручыся дапамагаць прыцялю.

— Гнілая! Скажаў! Яна яшчэ — як зялеза!

Кусты і трава, што трымалі алешыну, раптам адпусцілі яе, і яна лёгка папаўзла на праталінку. Кінуўшы камель, прыяцелі агледзеліся і заўважылі, што яна вельмі кароценькая, пераламаная. Тут была толькі палавіна дрэва.

— Не хопіць! — заключыў Валодзька.

Хведзька ўздыхнуў. Ці то згадаўшы несправядлівую заўвагу сябра, ці то каб сцешыць сябе, наступіў з усёй сілай на дрэва, прамовіў:

— А так яна — як зялеза!

Падаліся далей. Неўзабаве трапілі на хліпкую забалочаную мясцінку, збочылі, абыходзячы яе, управа і неспадзявана для сябе выбраліся к канаве. Канава, выкапаная ў даўнія часы і ўжо аброслая кустамі лазы і алешнікам, пераразала амаль увесь хмызняк. Яна ішла ўсцяж сяла, пакуль не ўпадала ў другую, большую. Гэтая большая і перабівала грэбельку, што злучала Курані з Алешнікамі.

У канаве і ў балотах абапал грэблі, у шматлікіх затончыках вадзілася нямаала дробнай рыбы.

Валодзька раптам забыўся пра нядаўні клопат, запаліўся новым:

— Хадзем на рыбу! К грэблі!

— Хадзем! — лёгка згадзіўся Хведзька. Ён адразу разважыў, што ісці на балота куды лепш, як бадзяцца, поўзаць па мокрым зарасніку.

Беражок канавы быў сухі, ад насыпанай калісьці зямлі крыху вышэйшы за іншую паверхню ўзболатку. Тут весела зелянеў павеснавому маладзенькі муражок. У гэтым муражку і бегла ўсцяж канавы праяма, утаптаная сцежка, па якой цяпер хутка тупалі двое куранёўскіх прыяцеляў.

Каля аднаго куста, што кідаў на ціхую вадзіку зеленаваты цень, пастаялі некалькі хвілін, назіраючы за плотачкай, што нібы драмала ў зацішку.

— Вот каб баўтуху! — пашкадаваў шэптам Валодзька.

Ён раптам затупацеў, шумнуў, і рыбінка ўміг знікла. Неўзабаве дайшлі да другой канавы, павярнулі берагам яе да няблізкай грэблі.

Абодва ішлі ў гэтых мясцінах адны ўпершыню і адчувалі сябе, нельга сказаць, каб вельмі ўпэўнена. Тут недалёка былі алешніцкія хаты, і лёгка маглі напаткацца самі малыя алешнікаўцы — напаткацца і надаваць у каршэнь. Такія падзеі былі не ў навіну каля Алешнікаў, як і — у дачыненні да алешніцкіх хлопцаў — каля Куранёў.

Ішлі таму з хуткасцю павялічанай, быццам хто-небудзь падганяў. Каб хутчэй дапасці да сваіх, збочылі на сцежку, што вяла напразткі да балота. Хведзька часта соп, ледзь упраўляючыся за большым прыяцелем, час ад часу пераходзіў на дробны жарабячы трушок. Ён, аднак, не скардзіўся, не прасіўся прыпыніцца. Абы хутчэй да ўзболатку, да сваіх.

Хмызняк ужо канчаўся, калі Валодзька спыніўся так рэзка, што Хведзька ткнуўся тварам у яго спіну. Яшчэ не разумеючы, што здарылася, чаго баяцца, ён збочыў услед за прыяцелем у кусты. Прысеў наўколенцах на траву, зморана аддыхаўся. Мяркуючы па Валодзькавым твары, устрывожаным і насцярожаным, яны ледзь не трапілі ў бяду, і гэтая бяда наперадзе, на сцежцы. Хто там, алешніцкія?

Хведзька асцярожна выглянуў з-за куста. Не, там былі не алешніцкія хлопцы, але тое, што ён убачыў, здзівіла і ўразіла так, як не ўразіў бы цэлы гурт алешніцкіх. Каля канавы стаяла двое незнаёмых. Адзін быў па-гарадскаму апрануты, у пінжаку і ў кепцы, з сумкай цераз плячо. Другі, у зрэбным, трымаў нейкі брус.

Гарадскі ўздымаў на плечы нешта вельмі дзіўнае, проста незразумелае.

— А-а! — пачуўся неспадзеўкі поруч злавесны голас. Не ўправіўся Валодзька скочыць убок, як чыясыці моцная рука ўзяла яго за локаць, сціснула.— Куды?

Валодзька спалохана, зверавата азірнуўся. Страшны, нечаканы незнаёмец, па адзенні гарадскі, падобны да першага з тых двух, толькі без кепкі, вельмі весела, гарэзна смяяўся. Ні смех гэты, ні сам воблік чалавека, нязлосны нібы, добры, не супакоілі Валодзьку. Ён паспрабаваў вырвацца. Незнаёмы трымаў моцна.

— Ты што гэта нелюдзім такі? — зноў засмяяўся незнаёмы, здавалася, злавесным смехам.

З-за кустоў пачулася:

— З кім ты там, Паўлік?

— Звярка злавіў!.. Зайца!

Ён павёў Валодзьку да двух сваіх таварышаў. Падышоўшы да іх, Валодзька заўважыў, што яны толькі што адпачывалі, падмацоўваліся і цяпер выкіроўвалі ў дарогу. Той, што трымаў на плячах дзіўную рэч, чарнявы, сутулы, спусціў яе зноў на зямлю, сказаў спачувальна:

— Напалохаўся хлапчына. Ахвота табе было палохаць яго,— як дзіця!..— Ён зірнуў на Валодзьку.— Ты адкуль? З Алешнікаў?

Валодзька адказаў не адразу, сабраўся з духам, наважыўся.

— Хто ты? Як зваць?

— Валодзька,— смялей адказаў ён. Пасля роздуму дадаў: — Дзяцел.

Той, што прывёў, Павел, зарагатаў:

— А я думаў — заяц! Пераблытаў звярка з птушкай!

Засмяяліся і іншыя. Павел, які дасюль ішоў босы, сеў на траву і пацягнуў да сябе вялікія боты з дзіўнымі даўжэзнымі халявамі. Гэтыя боты так зацікавілі хлопчыка, што ён, забыўшыся на свой стан і трывогу, толькі і глядзеў на іх, як на дзіўнае дзіва.

— Што, можа, табе надзець? — улавіў яго позірк чарнявы.

Валодзька заматаў галавою: не, ён у такім абутку з галавой схаваетца, хіба дзядзька не ведае гэтага? Павел жа, загарнуўшы цыгарку доўгімі пальцамі, выпцягнуў тонкую, з кадыком, шыю, пусціў праз ноздры дым і сказаў, што ў гэтых вашых багнах і з такімі халявамі ногі вечна мокрыя. Валодзька на гэта шчыра сказаў, што лепш за ўсё басанож.

— Мы так і робім! — згадзіўся дзядзька, што паставіў ужо на зямлю незразумелую рэч. Валодзька заўважыў, што ён, як і Валодзька, стаіць босы, з падкасанымі штанамі. Ногі яго — худыя, з рудымі валасамі — былі памыты, але на іх яшчэ трымаліся разводы ўедлівай твані. Штаны да самага пояса таксама афарбоўвала твань, плямы яе, падсохлыя, клеіліся да вышмальцаванага пінжачка з падкасанымі рукавамі. Твань сядзела крапінкамі і на зямлістым твары.

Усё гэта не здзівіла Валодзьку, яно было вельмі звычайным, рабіла гарадскіх з выгляду незнаёмцаў зразумелымі, свойскімі. Трэці ж, увесь у зрэбным, з такімі ж, як у Валодзькі, цурбалкамі-палачкамі замест гузікаў, быў зусім свой, можа алешнікавец. Валодзька асмялеў. Ён ужо не баяўся незнаёмых і нават пра Хведзьку ўспомніў, паклікаў:

— Ідзі сюды! Не бойся!.. Свае!

Але Хведзька не адгукаўся. «Уцёк, значыцца»,— рашыў Валодзька. Ён больш не думаў пра сябра, аддаўся ўвесь блізкім цікавым праявам. Калі Навел устаў, чарнявы дзядзька, якога ён зваў Сцяпанам Іванавічам, узняў на сугулыя плечы дзівосную прыладу, аб'явіў:

— Што ж, рушылі?..

Ён нічога не сказаў да Валодзькі — ісці з імі ці не ісці,— і Валодзька на момант задумаўся. Але яшчэ да таго, як развагі зрабілі вывад, ногі яго нібы павяло за людзьмі.

Праз дзесяткі паўтара крокаў, каля ўваткнутай у мокрую траву на багністым беразе галінкі-меткі, Сцяпан Іванавіч зняў сваю прыладу, расставіў ёй ножкі, а чалавек з размаляваным брусам і дзядзька Павел стаі перабірацца на другі бок. З таго боку пайшлі далей, цягнучы тонкую жалезную стужку, адмяраючы адлегласць.

Хмызнячок тут быў рэдкі і нізкарослы, і нават Валодзьку быў добра відаць над ім верх размаляванага бруска, на які дзядзька Сцяпан наводзіў трубочку сваёй прылады. Паглядзеўшы, ён выняў з сумкі запяялены сшытак і штосьці напісаў.

— А, дзяцел? — заўважыў ён Валодзьку. — Памагаць рашыў?

Валодзька ўгукнуў, і дзядзька Сцяпан сказаў, што гэта вельмі добра, што памочнікі ім патрэбны. Валодзьку страх як захацелася зазірнуць у таямнічую трубочку, паглядзець, што ж там, якія цуды бачыць у ёй дзядзька. Але прасіць ён не наважыўся, а Сцяпан Іванавіч сам здагадацца пра гэта не даўмеўся.

Узняўшы на плечы прыладу, дзядзька Сцяпан палез у твань, у той бок, дзе ўжо былі іншыя. Ішоў ён цяжка, сутулячыся пад сваёй, відаць нялёгкай, ношай, багна моцна трымала валасатыя ногі і выпускала неахвотна, незадаволена хлюпаючы. Валодзька ішоў за ім, як зачараваны.

— Вот, брат дзяцел, — дабрадушна гаварыў дзядзька, расстаўляючы зноў сваю трыногу, — несалодкая гэта справа — дыбаць па вайшай багнюцы... Але нічога, трэба!.. Загад такі!..

— А што ёто вы робіце? — не ўтрываў, нарэшце, Валодзька.

— Што, кажаш? Пакуль нічога... Справа потым будзе... — ён зрабіў націск на «потым». — Гэта — так...

Ён маўчаў, глядзеў у сваю трубочку, расставіўшы худыя ногі. Калі даставаў сшытак, заўважыў, якімі вачыма глядзеў Валодзька на прыладу, сказаў:

— Ну што, паглядзі, калі ўжо рашыў памагаць.

Валодзька аж затаіў дух, становячыся на цыпкі, каб дастаць да трубочкі. Яна была высакавата, але і тое, што куранёўскі хлопчык убачыў у гэты момант, здалася яму незвычайна важным, асаблівым. Ён убачыў, і да таго ж кепска, ледзь дацягваючыся да трубка, яркую купку куста, брусок, нейкія незразумелыя рыскі. Кусты былі вельмі блізка, быццам перад самымі вачыма, і гэта разам з такімі загадкавымі рыскамі, са знакамі на бруску проста ашаламіла яго.

Яму здавалася, нібы ён заглянуў не проста ў трубочку, а ў нейкі зусім інакшы свет, нічым не падобны да ўсяго таго, што ён дасюль ведаў. Ён нібы зазірнуў за мяжу, за якой пачыналіся дзівы і цуды. Гэты нязведаны свет адразу запаланіў яго...

Момант, што мільгануў перад ім цяпер, урэзаўся яму ў памяць на многія, многія гады. Усё жыццё потым не раз успамінаў ён гэты момант, з якога пачыналася, можа, самае галоўнае ў яго жыцці...

Дзядзька Сцяпан згарнуў сшытак і, не заўважаючы, што робіцца з хлопчыкам у зрэбным, сказаў абыякава:

— Што ж, брат дзяцел, далей рушым?

1956

ДАДОМУ

Невясёлы вяртаўся Валодзя з Масквы. Ужо не так цікава было стаяць каля вокан цягніка, непрыемным быў пах вугальнага перагару, што ўлятаў з дымам у вагон, ужо не хацелася высоўваць галаву на вецер, смяяцца, чуючы, як валасы, раскідваючыся, казычуць лоб, вушы, шчокі.

Назад адышоў Бранск, адступіў Старадуб, блізка быў Гомель. Але набліжэнне яго цяпер не радавала, думкі пра Гомель выклікалі яшчэ большую тугу, узмацнялі трывогу.

А можа спыніцца ў Гомелі, паспрабаваць там уладзіцца куды-небудзь, не ў інстытут, а на якую-небудзь працу? Пра іншы інстытут ганарлівы Валодзя не думаў, бо гэта было б яўнае адступленне, а ён і думкі пра адступленне не падпускаў. Зноў у Баўманскае, у Маскву, нікуды інакш, няхай праз год, праз доўгіх дванаццаць месяцаў.

У Гомелі было ціха і нудна. Заставацца ў горадзе цяпер раптам расхацелася, рашыў прыехаць як-небудзь пазней. Пасля перажытай у Маскве прыкрасці чамусьці нідзе не было спакою, ні да чаго не было цікавасці, усё было абьякавае, і ад таго не хацелася спыняцца, сядзець. Нешта нібы гнала далей, хоць гэтым далейшым быў ужо дом, дзе ён, мусіць, будзе глядзець у вочы настаўнікам, Васілю, усім, хто на яго гэтак спадзяваўся.

Да цягніка на Калінкавічы часу заставалася многа, і Валодзя з чамаданам у руцэ пайшоў бадзяцца па горадзе. У канцы залітай у гэты дзень сонцам Камсамольскай вуліцы ён забрыў у парк, у цёмныя прысады ліп і клёнаў. Безуважна павярнуўшыся бокам да славутага колішняга графскага палаца, што ўздымаў над зелянінай свае вежы, Валодзя па вузенькім масточку, перакінутым цераз зялёны яр, стаў выбірацца на бераг Сожа. У парку ўсюды хадзілі, сядзелі людзі, шчаслівыя, бесклапотныя, многа было юнакоў і дзяўчат з кніжкамі, сшыткамі, мусіць, рыхтаваліся да экзаменаў,— яны напаміналі пра няшчасце, абуджалі прыкрую тугу.

«Чорт, проста жыць не хочацца! Бачыць не хочацца нікога!» Ён пралез у зараснік над самай кручай, прадчуваючы задавальненне ад таго, што зараз адгародзіцца ад гэтых непрыемна вясёлых твараў. З кручы адкрылася яму зноў шырокая зялёная далеч з сінім лесам, з россыпам хат, але і хараство яе не адагнала скрухі. Хмурна зірнуў ён на дзіўна лёгка адсюль, з ажурным плецівам, паўдугі чыгуначнага моста, на нізкі, з пячанымі лысінамі бераг насупраць, на якім грэліся, снавалі бяздумныя, амаль голыя людзі, на лодку пасярэдзіне Сожа, якая адсюль, зверху, была відна, як з самалёта, і ў якой драмаў

загарэлы да чарнаты чалавек,— зірнуў на ўсё гэта Валодзя і, уладзіўшы чамадан каля боку, схваўшы галаву ў куст, разлёгся на траве.

Ён неспадзявана заснуў. Прачнуўся аж пад вечар, пачуўшы недзе паблізу галасы. Калі сон зусім адышоў ад яго, разамлелага і пасвяжэлага, Валодзя трывожна ўскочыў: так, чаго добрага, і чамадан і цягнік праспаць можна!

Прыехаў Валодзя ў Калінкавічы яшчэ да ўсходу сонца. Частка пасажыраў, што высыпалі з вагонаў, падалася ў вакзал, мусіць, пачакаць, пакуль падыдзе аўтобус на Мазыр ці папутныя падводы, іншыя, не трацячы часу, выправіліся адразу на вуліцы, ісці пеша. Валодзя таксама выйшаў у пасёлак, для пэўнасці запытаўся, у які бок дарога на Мазыр, і нецярпліва закрочыў па макраватаму ранішняму бруку. Дванаццаць кіламетраў пехатой для яго былі б дробяззю, калі б не чамадан, які, ліха на яго, руку адцягваў.

Але і так ісці было непагана: ад хвойніку, ад роснай травы абапал шашы, ад халаднаватага паветра дыхала крынічнай свежасцю. Да таго, як выглянула сонца, ён ужо ўвайшоў столькі, што з-за павароту выступілі жоўтыя пясчаныя гурбы перад Прыняццю і наводдаль круты гарбаты мазырскі бераг з раскіданымі па схілу дамочкамі, што ясна, весела ружавелі. Прыпяці, схаванай гурбамі, адсюль яшчэ не было відаць.

Валодзя спяшаўся на параход, які адыходзіў уранку, ён баяўся не ўправіцца, і гэты клопат і яснасць дня, што ўставаў з празрыстым блакітам неба, з птушынымі спевамі, прытупвалі яго скруху. Ён ішоў бадзёра, пазіраючы на свет ужо з абнадзейлівай цікавасцю.

Калі не шанцуе, дык не шанцуе. Толькі Валодзя падышоў да берага, як пачалі разводзіць мост. Валодзя, сеўшы на чамадан, гатоў быў ужо аддацца адчаю, калі заўважыў непадалёку за кустом лазы старую, густа прасмоленую лодачку, на якой горбіўся барадаты чалавек з вудамі.

— Дзядзька! — гукнуў ён, кінуўшыся да рыбака.

Рыбак няветліва зірнуўся.

— Ну, што?

Ён прыжмуранымі, амаль схаванымі пад выгаралымі бровамі вачыма коса глядзеў на празрыстую роўнядзь вады.

— Можа б вы на той бок перавезлі?

— Няма калі... Ды цішэй ты!.. Рыба цяпер за вярсту чуе...

Валодзя вінавата прыцішыў голас.

— На параход спазнюся.

— А куды табе?

— На Юравічы.

— То спознішся,— са спакойнай палескай разважлівасцю прамовіў стары.

Пачуўшы, што Валодзя заплаціць, стары падумаў, пачухаўся і стаў выпягваць вуды з вады.

— Сядай!

Рыбак вяслом саштурхнуў карму з пясчанай мелі, і лодка лёгка загойдалася. Моцнымі, рэдкімі ўзмахамі вёслаў стары накіраваў яе ад берага на сярэдзіну ракі. У цішыні было добра чуваць, як між рыпу ўключын звонка сцякаюць цуркі з вёслаў на ўздыме і плюскоча вада за кармой. Прыбярэжныя, густа пераплеценныя падставы моста, што быў злева, адступілі, і ў пройме разведзенай часткі яго Валодзя ўбачыў прастор вады, далей — бераг. Але ні прыстані, ні парахода, які цікавіў хлопца, не было відаць — нейкае нязграбнае судна закрывала іх.

Рыбак гроб, як і раней, павольна, нібы ляніва,— то правядзе вяслом, то быццам падрэмле, пакуль лодка сама рэжа ваду. Здавалася, няма такой сілы, якая магла б падагнаць яго.

Аддаўшы на беразе паўрубля, Валодзя, ухапіўшы ў руку чамадан, адразу рынуўся ў бок прыстані. Параход яшчэ стаяў каля прыстані. На ім ужо былі пасажыры, грузчыкі зносілі па пруткай кладцы нейкія скрынкі.

Каля касы Валодзя ў апошні раз падлічыў свае фінансы. Грошы канчаліся. Непрадбачаны выдатак на перавоз цераз раку зусім парушыў і без таго няпэўны лад у Валодзевым бюджэце. На білет да Юравіч яшчэ сям-так наскроб — не хапіла ўсяго пяць капеек, касірша дала білет,— але пра кавалак хлеба, не кажучы ўжо аб большым, не было чаго і думаць. Прыйдзецца цяпець да абеду, да дому.

Ён сеў на лавачцы на карме. Спачатку пазіраў на грузчыкаў, загарэлых хлопцаў, што хадзілі па кладцы на прыстань і з прыстані, перакідваючыся жартачкамі, спрытна трымаючы на плячах скрынкі; потым адварнуўся, стаў глядзець на другі, нізкі бераг з кучаравымі кустамі лазы. Параход чамусьці марудзіў, бясконца чамусьці тырчаў каля прыстані, быццам і не збіраўся адыходзіць, і Валодзю стала гэта я нуда звацаць. Ён паспрабаваў задрамаць, даспаць за ноч, але сон, нібы знярок, не браў яго.

Блізка ад яго селі дзве дзяўчыны. Яны хіхікалі, пацяшаліся над нейкім Мішкам, які думае, што па ім усе дзяўчаты сохнуць, а ў самога нос кірпаты і шыя, як у гусака,— нейкага Астапавага,— і ходзіць, як гусак. Адна з дзяўчат пры гэтым гарэзна паглядзела на Валодзю, але хлопец зірнуў у адказ так, што яна і сама адсунулася далей і прыяцельку сваю пацягнула.

Яны час ад часу паглядвалі на Валодзю з цікаўнасцю і апаскай.

— У яго, мабыць, нехта памёр у Мазыры,— рашыла адна.— Таму ён і дзікі такі...

— З бальніцы, пэўна...

Валодзя не перамяніў паставы ні тады, калі ўтары басавіта тры разы запар прахрыпеў гудок, ні тады, калі за ім паплылі мазырскія кручы — гарбатыя сцежкі, крывыя вулачкі, дамочки, найбольш драўляныя, учарнелыя, што спаўзалі да ракі, запыленыя купкі дрэваў.

— Можна? — падсела да Валодзі нейкая постаць.

Валодзя не зразумеў.

— Што?..

— Сесці каля цябе можна?

Валодзя ўлавіў у голасе чалавека ноткі вясёлай кпіны, зірнуў на яго. Хмурна адвёў позірк убок.

— Не прызнаеш, брат, ці што?

— Прызнаю...

Каля яго сядзеў Сцяпан Іванавіч, такі ж усмешлівы, як заўсёды, з тымі ж вясёлымі маршчынкамі каля кончыкаў губ, з тымі ж хітраватымі, добрымі вачыма. Ён быў без кепкі, і сонца паблісквала на яго амаль голай галаве.

— Чаго ж ты такі, а?

— Які?

— Ну, няветлівы, ці што?

— Такі, які ёсць...

— Ты раней, брат, крыху іншы быў...

— Быў...

— Здарылася што?

— Не...

— Нічога, значыцца? Эге,— філасофскі адзначыў Сцяпан Іванавіч, больш уважліва зірнуўшы на Валодзю.— І ў мяне, брат, нічога... Балоты толькі розныя. А служба тая ж. Старая, брат, служба... Як там маці твая, брат як?

— Нічога. Здаровыя.

— Брата, здаецца, Рыгорам зваць?

— Васіль.

— Васіль!.. Памяць дзіравая стала!.. Ну, а ты ўжо скончыў дзесяты?

Валодзя панура буркнуў:

— Скончыў.

Сцяпан Іванавіч здагадліва падціснуў губы: вось дзе, мусіць, прычына. Адразу, напрасткі ўзяў:

— Праваліўся? Не прынялі?

— Не прынялі.

— У Мінскі універсітэт ці ў Маскоўскі?

— Не. У Вышэйшае інжынерна-тэхнічнае імя Баўмана.

— Таксама нішто. Несправядліва абышліся?

Валодзя хмурна прамаўчаў. Што тут казаць!

— Несправядліва, брат. Едзе вас, мусіць, некалькі тысяч па ўсім Савецкім Саюзе такіх, несправядліва пакрыўджаных. На Прыпяці і на Енісеі... Панурыя, абураныя.

Валодзя зірнуў на яго, насцярожана, непрыхільна: чаго ён, здэкавацца надумаў?

— Пішуць, маўляў, «маладым дарога ўсюды», а як на праверку... Адным словам, на праверку — едзе дамоў! Ты не думай, брат, я не кажу, што гэта справядліва, што ты дамоў едзеш. Не, вельмі можа быць, што тваё месца там. Можа быць нават, што перахапіў яго які-небудзь бойкі сталічны сын. Які, брат, гады чатыры ці пяць акуратна будзе есці на дзяржаўныя грошы. А потым усё зробіць для таго, каб як-небудзь вылузнуцца ад дзякі, ад адплаты. Дзядзькоў добрых падыме, даведак нацягне. Змахлюе... А ты б, скончыўшы, канечне паехаў бы. І толк быў бы з цябе...

Валодзя пачуў, як, сагрэтая спачувальным словам, крыўда хваляй зноў напоўніла яго, падступіла к горлу. З яго толк быў бы, вядома! На край свету, абы трэба было, паехаў бы!..

— Паехаў бы, слова не сказаў бы!

— Але вось бяда, брат. Вы, маладыя, даруй, брат, як авечкі. Тыя — куды адна, туды і ўсе... Вы ўсё ў Маскву, у Ленінград, ва універсітэт, у акадэмію. І абавязкова, каб прафесія — з бляскам, відная! Што там, скажам, які-небудзь меліяратар, можна сказаць, балотны жук?

— Хто да чаго мае нахіл! — холадна запырэчыў Валодзя. — Хто да меліярацыі, а хто...

— А хто да авіяцыі? — падхапіў Сцяпан Іванавіч з прыкметнай насмешкай. — Авіяцыя — гонар, слава!.. А балоты — няхай чорт лазаты ў іх там корпаецца! У гэтай гразі, у твані. Нуда, нікчэмнасць...

— Я таксама не на лёгкі хлеб кінуўся!..

— Можа быць.

— Ну дык і няма чаго казаць!

— Гарачы яе ты, брат!

— Які ёсць! — Валодзя з непрыхільнасцю прыжмурыў вочы. — Нібы грэх, што не ў меліярацыю пайшоў!

— Можа і грэх. — Ён заўважыў, што Валодзя нецярпліва паважнуўся, строга прамовіў: — Ты паслухай! Старэйшы я, як-ніяк, крыху больш ведаю!.. Ты ў машынабудаванне гэтае, ці што, захацеў,

пачытаўшы кніжак. Як тое дзіця, што, пасядзеўшы над якім-небудзь Феніморам Куперам, уцякае з дому шукаць амерыканскіх прэрыі...

— Параўналі!

— А тое, што пад бокам край у тысячу разоў цікавейшы, дзіця і не думае. І справы тут,— кінуў Сцяпан Іванавіч кудысьці на прыпяцкі бераг,— такія справы, якія і не сніліся каўбоям тваім. Яно, праўда, нялёгка ў балоце. І выходзіш з яго брудны, як сам чорт з пекла!..

— Чаго вы на мяне населі з гэтай сваёй меліярацыяй?!

— Яна, брат, такая мая, як і твая. Каму ж, як не мне, не табе, якія выраслі, можна сказаць, у твані, душыліся змалку балотным смуродам, і ўзяцца за гуж гэты?

Сцяпан Іванавіч зазірнуў у твар хлопца. Валодзя маўчаў, знарок адвёўшы вочы ўбок.

— Не пераканаў...— адзначыў уголас Сцяпан Іванавіч. Ён гэтым быццам бы закончыў спрэчку і ўжо інакш, больш дзелавіта, запытаўся: — Што ж цяпер рабіць будзеш?

— Не ведаю.

Сцяпан Іванавіч падціснуў губы, мармытнуў нешта падобнае на філасофскае «м-да-а!» і, як бы нечакана прыпомніўшы, схамянуўшыся, расшпіліў пашарпаную брызентавую сумку, што вісела цераз плячо, і выняў скрутак. Разгарнуўшы газету, ён паднёс бліжэй падсмажаную, з карычневай спінкай і бакамі куру, моцна, смачна ўдыхнуў.

— Ах! Ліха яе матары! Зефір! — Ён раптам падміргнуў Валодзю: — прыкончым?

— Я пад'еў ужо,— зманіў Валодзя, стрымліваючы голад, што адразу напамніў пра сябе. Характар, непахісны Валодзеў характар не мог дазволіць які-небудзь кампраміс пасля папулай, несправядлівай да яго размовы. Нельга ж было папускацца з-за нейкай смажанай куры!

— Ну, пад'еў! — здзівіўся Сцяпан Іванавіч.— Калі?

— У Мазыры.

— Дык пасля таго кішкі ўжо даўно марш маглі зайграць. Курыца якая, глядзі! Не курыца, каралева, каралева Марго!.. Хочаш сцягну?

Валодзя мужа крутнуў галавою: не хоча.

— Ну што ж, госяцю гадзі, дый сябе глядзі.— Сцяпан Іванавіч з хрустам разламаў курыцу і смачна заплямкаў. Валодзя ўжо быў завагаўся, ці правільна зрабіў, адмовіўшыся ад пачастунку. Каб адагнаць спакусу, адышоў, прытуліўшыся да агарожы, пачаў паглядаць на вадку. У гэты час параход перастаў біць па вадзе, паплыў павальней, прыпыняючыся. Калі ён спыніўся зусім, Валодзя заўважыў, што параход нязвычайна завагаўся на хвалях.

Да яго прыстала лодка, што дзяжурыла на вадзе. Яна таксама гойдалася, і матросы прытрымлівалі яе баграмі, пакуль не спушцілі на яе жанчыну і хлопца, што выходзілі тут.

Ледзь лодка крыху адышла ад перахода, ён зноў затросся, забіў па вадзе. За яго кармой зноў пабеглі бугрыстыя рады, якія ўсё разыходзіліся клінам, шырыліся і, ухапіўшы лодку, сталі моцна кідаць яе з боку на бок.

Неўзабаве на градзе другога берага забялела юравіцкая цэркаўка. Валодзя адчуў, як па грудзях прайшла новая хваля смутку. Гэта была ўжо амаль родная мясціна, амаль дамоўка. І круты пясчаны адхон, і хатка ля прыстані, і знаёмы берагавы маячок, слуп з крыжыкамі-лесвічкай, які калісьці так хваляваў, — усё гэта гаварыла, што ён каля дому, выклікала скруху.

Калі ён узяў чамадан, каб ісці, Сцяпан Іванавіч паклаў на яго плячо руку, па-сяброўску нахіліўся.

— Будзе ахвота, прыходзь да мяне. У Бабры. Па знаёмству ўладжу. — Ён падбадзёрліва, спачувальна падмануў. — Добра?

— Пабачу...

Да сяла дайшоў Валодзя пад абед. Хоць цягнуў руку чамадан, вуліцай не пайшоў, а знарок збочыў на сцежку за гумкамі, каб не сустракацца. Пасля чаднага віру летніх маскоўскіх вуліц, пасля чыгуначнага стукату, што яшчэ нібы чуўся ў вушах, пасля клопату дарогі — цішынёй, сонным спакоем павяяла на яго ад агародаў, садкоў, гонтавых дахаў і саламяных стрэх.

Ён заўважыў, што яго ўжо хто-ніхто ўбачыў, па хатах, напэўна, ужо ідзе чутка: Дзятлікаў Валодзька вярнуўся. Што ж, няхай ідзе, няхай гавораць, што хочуць. Яму ўсё роўна. Але калі ўбачыў маці, якая штосьці брала на агародзе, зноў падступілі крыўда і смутак.

Маці, убачыўшы яго, узрадавалася.

— Сыночак! Жывы! Слава богу!..

Яна пацалавала яго сухімі, абветранымі губамі і прыклала ражок хусткі да вачэй.

— Жывы. Чаго ж?.. — адказаў ён.

Ці ад таго, што яна не запыталася пра яго бяду, ці ад цеплыні яе сустрэчы, ён паспакайнеў.

— А я трывожылася ўжо. Ні слыху ні дыху, як у вадзе прапаў...

— А што магло здарыцца?

— Мала што магло...

Яна зірнула на кроп, які трымала ў руцэ, заспяшалася.

— Хадзем у хату. Акурат прыйшоў — абедаць ладземся!

Двор, таксама як і сяло, бачыў нібы чужымі вачыма. Які ён маленькі і ціхі, іх двор,— лёгкі, як пыл, пясок пад нагамі, свежы след каровы, цёмная трава каля плота. У сенцах знаёма пахла старою мукою і салёнымі гуркамі.

У хаце былі Васіль з жонкаю. Маня, з закасанымі худымі рукамі, зачыняла скрыню, Васіль надзяваў чыстую сарочку.

— А, явіўся! — спакойна прамовіў ён.— Здароў!.. А то мы пісем ужо чакалі... Надоўга?

Каб скончыць непрыемную гаворку, Валодзя адрэзаў:

— Пакуль не надакучыць!..

1956

крымскія малюнкi

ПАРАСТАК

Не помню зусім, пра што думаў раней, ідучы, нічога не асталося ў памяці з таго, што было потым у той дзень, жыве толькі згадка, як стаяў, убачыўшы яго. Якія думкі ён узяў ва мне. Ён — маленькі, светлы, празрысты яшчэ парастак.

Пада мной быў нагрэты крымскім сонцам асфальт, Сярод асфальту — ён...

Ён здаваўся зусім слабенькі,— але вакол яго, яшчэ ціснуцы на яго, уздымаліся потырч абломкі асфальту, ішлі ад яго ў бакі трэшчыны,— а ён цікаўна і весела выглядаў з пралому. Ледзь зялёны, колеру студзіны, здавалася, такі бездапаможны... Амаль непрыкметны, дробны, кволы, ён праламаў важкую тоўшчу і вылез напаверх!

ЯК ПАМІРАЮЦЬ ДРЭВЫ

На схіле берага, ускрай Ялты, вялікі адмежак шызай зямлі трэснуў і аб'ехаў.

Зямля апаўзла акурат на дарозе, што ідзе над морам; доўгая паласа дарогі асела, пакрывілася, і асфальт разарвала,— усцяж відна павілястая, з зубамі, трэшчына, Разламала, пакрывіла і цэментавы бар'ер з боку мора. Трэснуў моцны, са сцэментаванага камення падмурак пад прыгожай драўлянай будкай-павільёнам, і яна таксама нахілялася крыва, падатна. Яе ўжо разбіраюць рабочыя.

Бераг, мусіць, аб'язджае паволі і цяпер, але воку відно ўсё нерухомым. І ўсё ж гэта ўражвае нядобра: уражвае асабліва, мусіць, таму, што за ўсім гэтым адчуваецца вялікая, магутная сіла разбурэння, Ад гэтага ў душу лезе адчуванне няпэўнасці, няцвёрдасці, трывогі.

І, можа, таму хвалюе іншае: кусты і дрэвы зелянеюць, нібы нічога кепскага не было і быць не можа. Вясна, і на кустах квецень, а на квецені пчолы. Усё ў звычайным клопаце, усё жыве... Асабліва хвалююць тры сасны: апоўзень нахіліў іх, яшчэ трохі — і яны зваляцца,— але колькі годнасці, велічы ў іх паставах. Як весела зіхацяць яны пад сонцам, над бліскотным, чамусьці радасным морам.

ХОЧАЦЦА ПАДУЖАЦЦА

Мора ўсё ходзіць. Увесь марскі абшар у неспакоі. Шырокія палосы вады — то апускаюцца, угінаюцца, робячы лагчыны, то ўзыхо-

дзяць высока і дужа, несучы на кудлатым хібе пену, раскідваючы мутныя пырскі.

Хвалі — вялізныя, варухлівыя горы — рушаць адна за адной к берагу, рушаць паволі, з нейкім пагрозным як бы спакоем, з упэўненасцю, якая заварожвае. Ужо блізка ад берага яны, яшчэ дужэючы, набываючы як бы злосці, паскорваюць хаду сваю, пачынаюць бегчы, усё хутчэй, хутчэй і з усяго лёту, з усёй сілы, са страшэннай лютасцю б'юць у бераг. Гучыць удар, падобны на гарматны стрэл, і гранітны бераг увесь уздрыгвае.

Хваля — не хваля, хмара — ускідваецца высока над берагам, уздымаючы над сабой светлую грыву пырскаў, голасна пляскае аб асфальт вялізную масу вады.

Удар, яшчэ ўдар. Хмара, яшчэ хмара абрынаецца на мокры камень. Па ўсёй узбярэжнай поўна вады, а хмары яе з роўнымі хапатлівымі прамежкамі ўсё ўздымаюцца і ападаюць з плюскам. Хвалі такія моцныя, што хмары вады перакідае цераз усю шырокую паласу ўзбярэжнай, вада крые лавачкі па другі бок яе, рады кустоў, будку кіёска. Шклянныя сценкі кіёска ўсе ў пісягах вады, амаль не відно выстаўленых у іх вокладак часопісаў і кніг.

На адным слупе, што стаяць усцяж берага, разбіты ліхтар: як доказ таго, што мора не проста грозіцца. Дарэчы, тут гэта добра ведаюць: усе судны, якіх звычайна многа ціснулася ля берага, перабраіся ў зацішнейшае месца, у порт, пад прыкрыццё молу.

На моры пануе стыхія; гоніць, круціць мутную ваду, грымотна б'е ў бераг, вядзе свой незразумелы, шалёны наступ на камень, на Ялту, на зямлю. Як у баі дымам, усё агорнута вадзяным пылам, праз пыл цёмна і панура выглядае порт, мол, маяк, на якім тухне і запальваецца трывожны чырвоны агонь...

На беразе поўна цікаўных: ці дзіва, такое відовішча. Большасць глядзіць зводдаль, з асцярогай і сур'ёзна; але там-сям рассыпецца раптам смех: кагосьці, пэўна, зачэпіла неспадзявана прыткай хваляй. Я гляджу на цёмнае, варухлівае мора, чую гэты смех, але мне не хочацца смяцца. Ва мне жывуць, не пакідаюць мяне радасць, трывога, страх. Я з захапленнем, апаскай і бояззю гляджу на гэтыя ўздымы і правалы вады; я дзіўна зноў бачу сябе сярод іх, чую, проста дзіва, як рэальна чую сябе сярод іх; чую, як уздымаецца лёгка і высока агромністая маса вады, як гэтак жа лёгка апускаецца, хаваючы неспадзявана і страшна далёкі бераг. Я нібы чую, як на мяне абрынаецца вада, залівае мяне ўсяго.

Я ўспамінаю, перажываю зноў амаль забытае. У тую восень я першы раз пабачыў гэты бераг, гэтыя горы і мора. Пёкса бяздумны на

гальцы, радаваўся, чуючы, як лагодна вада плюскоча пада мной, паслухмяная майм рукам. Адноўчы мы з таварышам убачылі мора іншым, можа, не зусім такім, як сёння, але падобным. Стаялі на беразе, дзівіліся,— падышлі ўсугуч. Дзіўна вабіла яно, вабіла, заварожвала, цягнула да сябе. Мы былі маладыя, дужыя, нам хацелася быць смелымі. Мы раздзеліся, не гледзячы адзін на аднаго, але чуючы мужнюю еднасць, пакіравалі да хваль, што, круцячы зямлю і гальку, з ляскатам вырасталі насустрач. На момант узяло сумненне: хвалі былі вельмі ж вялікія, вышэй нас, але ў наступны момант ужо больш за ўсё захапіў задорны клопат: галоўнае, выбраць момант, урэзацца ў хвалю, каб не адкінула. Мой таварыш ці завагаўся раптам, ці яшчэ па якой прычыне прамарудзіў зручную хвіліну, хваля яго штурхнула назад, паваліла і, працягнуўшы па гальцы, выкінула на бераг. Гэта яшчэ падахвоціла мяне: я нарыхтаваўся, выставіў плячо ўперад, урэзаўся ў хвалю, як нож. Вада таксама паспрабавала была адкінуць мяне, але я не даўся, дужым махам рук рушыў насуперак ёй. Яна яшчэ міг паспрабавала скінуць мяне, але не адолела і тады раптам падхапіла і ўзняла на сабе з дзіўнай раптоўнай лёгкасцю. Узрадаваны гэтай падтрымкай, я замахнуўся яшчэ раз, другі, шырокімі радаснымі махані пакіраваў уперад. Ледзь зрабіў я два махі, як пачуў, што еду ўніз доўга і так глыбока, што знікае перад вачыма неба. Я ападаў, а нада мной вырасталая зялёна-чорная імклівая сцяна. Не ўправіўся я яшчэ адчуць трывогі, апынуўшыся ў гэтай глыбознай, дзіўна нетрывалай яме, як мяне зноў стала магутна і радасна ўздываць. Мяне раптам заліло, ад неспадзеўкі рот забіла горкай вадой, але праз заслонку вады я ўбачыў, што адкрылася зноў шырыня. Увесь яшчэ поўны адчування радаснага і жудаснага палёту, я замахнуўся рукой і — зноў пачаў ападаць уніз, у плыўкую яму. Зноў прападала неба і расла, навалывалася гара, гатовая абваліцца. Потым стала зноў радасна-жудасна ўскідваць угару. Мяне ўжо трывожыла незвычайная сіла гэтай вады, я адчуў, што з ёю рызыкаўна мерыцца; але нейкая радасць, нейкая задзірыстасць разам былі ва мне, адганялі жудасць. Поўны радасці і жудасці, я дужаўся з хвалямі, з шалам стыхіі, чуў уладу над імі, заваяваную, нялёгкую, ганаровую ўладу. Трывога ўсё ж неўзабаве павярнула мяне назад, і, ледзь узняты хваляй, я ўбачыў бераг, пачуў, як працяў халадок — бераг аказаўся на дзіва далёка. У галаве цёмяна прамільгнула: калі я ўправіўся адплыць столькі,— ці мяне аднесла ад берага? У той жа момант бераг стаў хутка прападаць, яго зноў закрыла гара; я стаў падаць уніз так, што ўсярэдзіне пахлаадзела, і ў гэты момант ка мяне абрынулася хваля ззаду. З усёй сілы я стаў выбірацца наверх, і выбраўся, але не ўправіўся хapatкой рукой

сцерці ваду з вачэй, як бераг зноў пачаў знікаць. Зноў мяне заваліла гарой вады. Трэба было зноў выбірацца. З грэбня я ўжо разгледзеў — далёкі! — бераг — жаданую, хмурую, пустую, з варухліваасцю хваль паласу: ні адной душы на беразе; толькі адзінокая спалоханая постаць таварыша, які махаў рукою і штосьці крычаў. Што тут можна было пачуць! Я быў як у ліхаманцы, я быў увесь захоплены барацьбою. Цяжкай, няроўнай барацьбою, у якой мне нельга было здацца. Правальваючыся, выбіваючыся з прадоння на хіб хвалі, я адчуў, што жыццё мае цяпер толькі ў маіх руках. Я ні аб чым не думаў, нічога не ўспамінаў, усю сілу аддаваў барацьбе: хвалі наганялі, усё завальвалі мяне. Рукам, усяму целу хутка стала гарача. У роце, усярэдзіне было поўна вады. Мне не хапала паветра. Я не ўпраўляўся ўхапіць яго. Я глытаў з паветрам ваду. Я задыхаўся, рукі брала знямога. А бераг набліжаўся марудна, а хвалі ўсё нападалі і нападалі ззаду. І да ўсяго мяне збівала ўбок. Зносіла. Як мара, як недасяжнае быў бераг за заслонай вады на вачах! Бераг, на якім спалохана бегаў, штосьці крычаў таварыш.

Скрозь шал барацьбы я заўважыў, што бераг то нібы падыходзіць, то аддаляецца. Мора нібы. дражнілася са мною. Наблізіўшыся так, што ўжо вось-вось можна будзе пайсці, я раптам аказваўся далёка ад берага. Таму раптоўным і шчаслівым было збавенне: хваля паднесла мяне да берага, і я адчуў балючы і радасны ўдар зямлі. Тут жа яна паспрабавала, і вельмі моцна, пацягнуць мяне назад, але я ўжо не даўся. Прабег згараха некалькі крокаў і задыханы ўпаў. Сэрца маё калацілася так, што гатова было разарвацца. Я не чуў ні страху, ні радасці, я павінен быў аддыхацца.

Толькі багата пазней, калі ішлі ўжо ў санаторыі, я поўна адчуў радасць ад таго, што пада мной зямля, што я бачу камяністую дарогу, дрэвы, прыпаленую сонцам траву. Я толькі цяпер пачынаў ясна разумець, якую небяспеку перабыў...

...І вось мора — грываціць зноў у бераг. І ходзіць гарамі, такое ж, знаёмае. Толькі што бераг іншы, гранітная ўзбярэжная, і на беразе поўна цікаўных людзей. І гэты смех, бесклапотны, дзіўны смех. Я пайшоў усцяж берага і раптам убачыў карціну, якая ўразіла па-іншаму. Ля кустоў стаяла чародка падлеткаў з партфелямі, з сумкамі — школьнікі. То адзін, то другі, выбраўшы зручны момант, падбігаў да парапета, ускокваў на каменную лаўку і стаяў, пакуль хваля падыходзіла. Спрыт быў у тым, каб дачакацца, калі хваля падыходзе бліжэй і ў час выскачыць з-пад хмары вады, што ўскідваецца... Усе былі весела захоплены гэтай гульні, спрэчкай са штормам.

Дзіва, як вабіць чалавека сіла стыхіі і як хочацца яму з ёй падужацца!

ТРЭБА ГЛЯДЗЕЦЬ НА СОСНЫ!

Далёка ўнізе, за галлём хвой, у лёгкай сонечнай смуге былі кучаравы схіл Масандры, мядзведзь, што піў з мора, і само мора — белавата-сіняе.

Са стромы бліскучай ніткай спадаў струменьчык вады, гатовы, здавалася, вось-вось перарвацца. Нітачку гэтую называлі вадаспадам; каб пабачыць яе, мы і прыехалі сюды. Але я спакойна глядзеў на нітачку. Калі што і хвалявала сэрца, дык гэта сама строма, з якой падаў вадаспад і якая затульвала паўнеба. Яна нібы звисала над намі, здавалася, гатова была кожны момант абрынуцца на нас, і ад гэтага мімаволі рабілася трывожна.

На самай вяршыні стромы, чапляючыся за неба, незвычайна выразна акрэсліваліся сосны. Такія, можа, як і тут, унізе, і — не такія, дзівосныя, недасяжныя, як легенды. Адсюль яны выглядалі лёгкамі, і здавалася, што трымаюцца лёгка, і толькі з таго, як пакрывіліся яны, іх галлё, можна было думаць, як нялёгка бывае ім там, пад шалам горных вятроў.

На чым яны трымаліся? Пад імі былі скалы, не падатныя нічому жывому, — як яны змаглі ўчапіцца ў іх карэннямі, уплесціся, знітавацца так, каб не паддацца ні сцюжай, ні навальніцам? Як яны наогул маглі ўрасці ў гэты мёртвы, не здатны для жыцця камень? і колькі іх, такіх, і тых, што на самай высі, і тых, што на строме, на гэтай дзікай абломнай, у трэшчынах сцяне. Па ўсёй строме, па ўсіх стромах — бліжэйшых і тых, што далей і далёка — сосны, сосны, адна над адной, цягнуцца ўгару, нібы хочуць выйсці туды, на грэбень, на вятры.

Прабіліся праз камень, праз небыццё, ураслі, спляліся навечна карэннем. Якое дзікае хараство і якая цудоўная, дзівосная сіла жыцця!

Чаму аўтобусы з Ялты возяць глядзець на адну бліскучую нітачку, гатовую перарвацца? Вязіце глядзець на сосны, сосны на строме!

белыя вішні і яблыні

БАЦЬКІ І ДЗЕЦІ

Пад акном цэлы дзень крык. Нецярплівы, патрабавальны: чыр-ры! чыр-ры!

Там, у дзірцы між верандай і сцяной дома, сям'я. Цэлы дзень, ледзь развідняе, да змяркання, пырхаюць крылы — падлятаюць, адлятаюць чорныя, старанныя шпакі. І падлятаюць, і адлятаюць хапаючыся. Калі ляцяць недалёка, відаць, як хапатліва кідаюцца ў пошуках пажывы. Хапаючыся, пратаўчы хутчэй супакоіць, задаволіць, імчаць назад. Іх падганяе недавольнае: чыр-ры!

Шпачаняты нецярпліва высоўваюць з дзіркі галовы з разяўленымі дзюбамі. Дзюбы вялікія; можна сказаць, яны толькі і відны. Бацькі не падаюць пажыву, кладуць глыбока ў рот. Застаецца толькі каўтнуць...

Крык адразу сціхае. Але толькі на момант. Праз момант услед хапатліваму бацьку зноў ляціць недавольнае: чыр-ры!

З вясны, калі малых не было, старыя цешыліся вясне, зялёнай зямлі, сіняму небу. Цешыліся самі сабой. Славілі зямлю і неба песняй. Цяпер не да глупстваў, не да песень. Увесь дзень падганяе недавольнае :

— Чыр-ры! чыр-ры!

...Дзеці! Кажуць, што яны ў нас, людзей, на дзіва патрабавальныя і — няўдзячныя!..

МОЖА — ПРАБ'ЕЦЦА

У лясным зацішку, у ценю між сосен, уразіў кволы парастак. Чатыры адмыслова выразаных пляскатых лісты, падобныя на прапелер. Сцяблінка — тонкая, кволая, танчэй за жытнюю — аж дзівішся, як яна трымае такія шырокія лісты!

З захапленнем падумалася, што з такіх вырастаюць волаты-дубы. З такога пачынаецца цар лесу! Пройдзе час і — уздымецца, узнясецца над зямлёй, над дрэвамі, магутна раскіне вузлаватае, нібы ўсё ў мускулах, галлё...

За захапленнем прыйшоў абачлівы одум: не, мусіць, на гэты раз чуда не будзе: пэўна, не будзе з гэтага парастка волата-дуба. Вельмі ж моцна ўраслі ў зямлю, спляліся карэннем, галлём сосны. Дружныя, дужыя, акружылі з усіх бакоў, захапілі зямлю, засланілі неба. Не дадуць разрасціся, не пусцяць...

Не хочацца верыць у такое. Бярэ нязгода, упартасць: а можа — праб'ецца, узнясецца? Усё ж ён не проста парастак, ён — зерне волата.

БЕЛЫЯ ВІШНІ І ЯБЛЫНІ

Шчодро цвіў гэтай вясною сад. Спачатку вішні і грушы, потым — яблыні. Была пара, калі ўсе дрэвы стаялі, як белыя, ружаватыя воблакі. Млелі пяшчотныя, цудоўныя пахі,— пахі гэтыя поўнілі сад, вуліцу; уся зямля, здавалася, была поўная квецені, пахаў.

Сад звінеў пчоламі; звон быў як бы песняй цвіцення, было падобна, быццам гэта дзівоснае цвіценне звінела, спявала, славіла. Было падобна, вясна не магла задаволіцца толькі красой колеру, нават хараством пахаў,— не магла не звінецць, не спяваць.

Спявалі дрэвы, і — няхай ціхім, але неадольным спевам — адгукалася сэрца. Было ў той нядумнай, бесклапотнай радасці нешта на дзіва юначае, даверлівае і абнадзейлівае. Спадзявалася ў нешта вельмі харошае.

Потым бела было на зямлі. Спачатку пад вішнямі, пад грушамі, потым — пад яблынямі. Спачатку было бела, потым — руда, іржава, потым нічога не было; краса квецені жыла ўспамінам, шкадаваннем, што ўсё хутка мінулася.

Тады на змену той красе прыйшла новая: стрыманая, сталая, як бы цвярозая. Завязаліся, дзень ада дня раслі, наліваліся вішні, грушы, яблыкі... Не было ўжо бесклапотнасці, але была надзея, таксама цвярозая, пэўная...

Тады ж пад вішнямі, пад грушамі, пад яблынямі — як пад хвоямі — зямлю прырэсціў недарэчы, сухі осып. Асыпалася завязь, якая цвіла кветкамі; дзень ада дня ўсё больш і больш усцілала зямлю пад дрэвамі. Нібы ігліца пад хвойй.,.

Асабліва багата было яе пад вішнямі і грушамі; цвіла хораша, цешыла надзеямі. І вось — асыпалася, зморшчаная, скручаная.

Колькі апала яе — няспраўджаных надзей!

ГІСТОРЫЯ ПАРСЮКА

Пачынаецца гэта гісторыя, як належыць, з нараджэння. Нарадзіўся парсюк наш у хляве, разам з дзесяццю іншымі сваімі братамі і сёстрамі. З выгляду ён нібы не вылучаўся нічым, быў, здавалася, як усе. Можна, нават драбнейшы і цішэйшы, лагоднейшы за іншых. Але ўжо змалку стаў заўважацца ў ім талент: лагодны парсюк наш першы намацваў лепшае месца ў маці, набіраўся малака ўдосталь. Потым, калі ўжо настала пара цеста, парсюк навучыўся першы займаць лепшае месца ля карыта. Нюхам чуў ён, калі трэба падступіцца бліжэй да карыта і заўсёды ж у самую пару аказваўся на месцы. Пакуль іншыя падбяруцца, штурхаючыся, кусаючыся, ён ужо насыціцца, колькі ўлезе, падбярэ і сваё і чужое. І мірна, лагодна адыходзіць. Высакародна саступае сваё месца іншым.

Паважны, прывабны быў парсюк. Другія, бывала, век штурхаюцца, рыюць адзін аднаго лычам, зубы ўцінаюць адзін у аднаго. Гэты ніколі не лез у звадку: лагодна корпаўся сабе ўбаку ці драмаў соладка. Самае большае, на што дазваляў сабе турботу: мог прымірэння рохнуць раз-другі: што гэта вы, маўляў, не падзялілі? Не было выпадку, каб ён калі ўмяшаўся, стаў на падмогу каму. Таму, напрыклад, каго пакрыўдзілі ні за што. І не было выпадку, каб ён чуў якую няёмкасць з-за гэтага — з-за таго, што не заступіўся. З чыстым сумленнем чуў сябе заўсёды лагодны, мірны парсюк. І сумленне чыстае, і шэрсечка роўненькая, шаўковая. І роўнае, лагоднае рохканне да ўсіх.

Ля карыта паяўляўся, як і раней, нязменна першы, і ўвабраўшы і сваю, і чужую долю, таксама не чуў пакут сумлення: браў усё, што ўпраўляўся, як належнае. Цяжка сказаць, ці адчуванне было якое ў асобым сваім праве, але позірк вочак быў заўсёды наіўна чысты, сумленны. Сяброўскі.

І вось жа з-за яго лагоднасці браты і сёстры неяк нібы не прыкмячалі неэтычнасці ўчынкаў свайго брата. Адзін на аднаго тачылі зубы, а яго каб калі хто скубянуў — дык не! Вокам злым не кінуў на яго ніхто. Затое увішнасць і розум парсюка вылучыла, цешачыся, маці: назіраючы ласкава за сынам, думала задаволеная: далёка пойдзе.

І, праўда, парсюка хутка вылучылі. Увішнага, адкормленага — як найбольш: перспектывага — адабралі для вялікай гаспадаркі. Пачэсна, у машыне, адвезлі парсюка на новае месца, на новае жыццё.

Было тут ужо не тое, што ў бацькавым закутку, сярод сваіх. Сотні парсюкоў шчыравалі тут у цэментавых секцыях, выціскаліся, штурхаючыся, з віскам на шырокі, разлеглы выган. І тут парсюк перспектывны не стаў са сваім талентам. І на двор першы, і ў хлеў

першы, і першы ля карыта. І ціхі, і лагодны. І паслужмяны. Цуд, а не парсюк!

І тут яго хутка заўважылі і ацанілі. Калі падводзілі вынікі ці прыезджала камісія, яго вылучалі як аднаго з лепшых. Пра яго з ухвалою гаварылі, час ад часу нават пісалі ў газетах. Бывала, што здымалі на фотакарткі: у групе ці паасобку. Найбольш было — у групе, і тут парсюк паказаў яшчэ адзін талент: ахвотна пазіраваў. Не круціўся і не хаваўся за іншых, а выходзіў наперад, каб на самае віднае месца.

І не дзівіўся пчасцю такому: ужо, было відаць, верыў у сваё асобае права. Лагодны і ціхі, здзіўляўся, калі пчасце раптам вылучала недарэчна каго іншага. Ён верыў у сваю зорку, і, праўда, зорка гэта свяціла яму: цярплівы парсюк усё больш трывала асвойваў сваё асобае права. Рос, таўсцеў, набіраўся сілы.

Ужо калі парсюковае насельніцтва збіралася на сход, не чакаючы там якіх-небудзь выбараў, ішоў проста ў прэзідыум. І займаў абавязкова віднае месца. Каб у першым радзе, і каб неадменна ўсярэдзіне.

Што праўда, то праўда: не задзіраў галаву. Ці так было ад прыроджанай ціхмянасці, ці тут быў тонкі разлік, але, займаючы відныя месцы, трымаўся між сваіх па-свойску. І пачасацца спіной аб спіну мог, як роўны, і парохкаць па-прасцецку. І падзяліцца лішкам цеста мог.

Дэмакратам, адным словам, застаўся...

Праўда, пацяжэў прыкметна, ходзіць, зыбаючы салам так, што дзіва бярэ, як такое чэрава трымаюць тонкія ногі. Вочы заплылі, ледзь выглядаюць зрэнкі з-за белых веек. Але глядзяць яны, зрэнкі, востра, цвёрда. Паспрабуйце стаць папярок.

Рознае кажуць пра яго, і аднагодкі, і — маладзейшыя парсюкі. Кажуць, што даходзіць ужо, канчаецца, кончыўся. Стаў спелым кабаном. Звычайным, маўляў, кабаном. Звычайнай свіннёю. Але ёсць і такія, што, бачачы яго, вішчаць з захапленнем: сілу набраў, далёка пойдзе яшчэ!

І, відаць-такі, пойдзе! Далёка!

БУЛКІН

Нікога, пэўна, на Малой зямлі не сустракалі так прыветліва, як Булкіна. Кожны раз, калі яго чырвоны, з кропелькамі поту на лобе твар, паказваўся ў траншэі першага аддзялення, па ўсяму ўзводу разносілася добрая вестка: «Булкін прыйшоў», Ён прыходзіў кожны дзень амаль у адзін час — увечары, паміж дзесяццю і адзінаццацю гадзінамі,— і ў непагадзь, і ў яснае зорнае надвор'е, і ў зацішша, і ў дні жорсткіх баёў.

Ён увайшоў у жыццё нашага ўзвода, хоць і не лічыўся ва ўзводным спіску. Байцы прывыклі да яго, і калі ў вызначаны час Булкіна не было, то адзін, то другі не-не ды і ўздыхаў: «Булкіна няма». Уздыхаў, нібы не далічваўся любімага таварыша...

Прыйшоўшы ў траншэю, Булкін сціраў чырвонаю пухлаю рукою з глянцавіта-чырвонага лба пот і дакладваў :

— Адстаўны шэф-повар Булкін прыбыў... Праісшэсцвій на шляху не было. Прынёс грэчневую кашу з мясам.

Ён дабрадушна ўсміхаўся, задаволены жартам, і пачынаў адкрываць тэрмасы з кашаю. Падняўшы крышку, з-пад якой вырываўся шызыя клубы пару, зачэрпваў ложкай:

— Падходзьце, сыночкі...

Раздаўшы кашу, ён на нейкі час аставаўся між байцоў, распытваў пра баі ды спачувальна ківаў галавою, калі расказвалі аб таварышах, што загінулі ці ранілі. У такія хвіліны ён часта апавядаў пра сваё жыццё. Расказваць ён не ўмеў добра. Гаворка звычайна вялася пра параходзік «Грозны», на якім ён працаваў апошнія пяць год перад вайной шэф-поварам, пра таварышаў па параходу. Апавяданні нярэдка паўтараліся.

Але расказваў ён мала. Больш падабалася яму слухаць. Ён быў вельмі ўважлівым, чутым слухачом, і расказвалі яму ахвотна.

Яго любілі. За добрае, чулае сэрца, за прастату, за гарачую смачную кашу, прынесеную ў тэрмасах...

Хто не быў у акопах халоднымі асеннімі начамі, той не зразумее, як прыемна было нам есці гарачую кашу, прынесеную праз раку з таго берага, з Вялікай зямлі. Булкін, відаць, адчуваў важнасць сваёй работы, бо ніколі не адзываўся пра яе з пагардай. Сэрца повара, калі ён пазіраў, як мы елі, абпякаючы губы, яго кашу, напаўнялася гордасцю. Ён шчасліва ўсміхаўся і казаў:

— Ешце, сыночкі.

Аднойчы ён прыкульгаў з акрываўленай нагой. Раніла асколкам міны. Сястра перавязала рану. Пасля перавязкі Булкіна панеслі назад

на насілках — ісці сам ён ужо не мог. Дзве нядзелі яго не было. Праз дзве нядзелі ён зноў прыйшоў з тэрмасамі.

— Адстаўны шэф-новар прыбыў...

Ніхто не глядзеў на яго пасаду з пагардай. Нават нашы адважныя кулямётчыкі і снайперы паважалі яго, як роўнага, гаварылі з ім, як з баявым таварышам.

— Я б табе, Павел Рыгоравіч, даў «Славу» ўсіх трох ступеняў,— казаў лепшы на Малой зямлі снайпер Воранаў.— Таму што ты знаеш сваю справу... Не то што старшыня наш ротны, будзь ён няладны — табакі цэлую нядзелю не прысылае.

Так, Булкін знаў сваю справу. У канцы лістапада аднойчы вёз Булкін свае тэрмасы на лодцы. Была светлая ноч. Калі да берага аставалася метраў пятнаццаць, над галавой Булкіна завіжэла міна. Слуп зялёнай вады ўскінуўся да зор... і далей Булкін нічога не ўбачыў. Ён ачнуўся ў сцюдзёнай вадзе, ад якой зацінала дыханне. Гэта было так нечакана, што Булкін на хвіліну разгубіўся. Лодка была перакулена, днішча яе тырчала, як жывот дохлай рыбіны. Булкін чапляўся за лодку, барахтаўся, каб як-небудзь утрымацца на паверхні вады, бо мокрае адзенне цягнула на дно. Лодку нясло па цячэнню, і ён адпусціў укарчанелья рукі і паплыў да берага, апасаючыся, што не здолее пераадолець цяжару мокрага адзення, што цягне на дно. Падплыўшы да берага і выйшаўшы з вады, ён з палёгкай уздыхнуў: «Слава богу, жывы!» Ён падняўся, каб накіравацца ва ўзвод, але новая думка апаліла яго: «А як жа яны без гарачай кашы. Цэлы дзень працавалі і — без кашы астацца!» Потым апанавала думка, што тычылася яго салдацкай чэсці, асабістага гонару: «Як жа я без тэр-маса прыйду!»

Ён пастаяў на беразе, пачухаў патыліцу, як заўсёды ў цяжкія хвіліны, засмучана заахаў: «Ах, як жа гэта раптам!»

Потым скінуў шынель, гімнасцёрку, штаны, ніжнюю сарочку і палез у ваду. Плыць цяпер было лёгка. Ён плаваць умеў нядрэнна, бо часта плаваў, калі працаваў на параходзе «Грозным». Даплыўшы да таго месца, дзе павінны былі быць тэрмасы, Булкін нырнуў, але тэрмаса не найшоў. Ён яшчэ некалькі разоў ныраў, але ўрэшце ўсё-ткі знайшоў. Плыць з тэрмасам было цяжка. Цяжэй, чым у шынялі.

Наступны тэрмас ён знайшоў хутка, бо прыкмеціў тое месца, дзе перакулілася лодка.

Гадзіну пазней вызначанага часу Булкін сядзеў у траншэі. Гімнасцёрка і штаны залубянелі, зрабіліся цвёрдымі і ламаліся з трэскам. З вусоў віслі празрыстыя ледзякі. Шынелі ён не апрануў, яна была, нібы бляшаная.

Яму паднеслі стакан гарэлкі, і, выпіўшы яе, сагрэўшыся, Булкін
расказаў пра ўсё. Ён не ўмеў маніць.

Калі ён гаварыў, то дабрадушна ўсміхаўся: «сыночкі» елі кашу.

НОЧ БЕЗ ЗОР

(Псіхалагічны малюнак)

Прытомнасць прыйшла да яго нечакана. Ён расплаюшчыў вочы, але нічога не ўбачыў. Скрозь была шчыльная непраніклівая цемра. Імжыў дробны веснавы дожджык. Гэты дожджык, мабыць, і вярнуў яго да прытомнасці. Увесь рот чалавека быў набіты зямлёю. З таго, што дожджык падаў на патыліцу, ён мог бы вывесці, што ляжыць ніцма. Аднак Міхась нічога не думаў,— ён ставіўся да ўсяго, што рабілася навокал і з ім, абыхава.

Доўгі час хлопец ляжаў нерухома, можа, паўтары ці дзве гадзіны. Да яго слыху даносіліся трывожныя гукі ветру, яны не рабілі ніякіх уражанняў. Усё, што дзеялася навакол, зусім не цікавіла Міхася, нібы не мела да яго дачынення, нібы не існавала сапраўды.

Раптам Міхась пачуў незвычайны гук, які адразу прымусіў яго насцеражыцца. Гук быў падобны ні то да стогну, ні то да плачу: гы-гы-гы, гі-гі-гі! «Што гэта?» — занепакоена падумаў Міхась і прыўзняў галаву. Плакала вельмі блізка. «Дзе я яго чуў, гэты стогн? Чаму ён мяне трывожыць?» — запытаўся ён сябе і не мог успомніць.

Міхасю захацелася вярнуцца зноў да спакою і бяздумнасці, але трывога не адыходзіла, Толькі цяпер да яго прыйшла думка, што вакол пануе ноч. «Якая чорная цемра!» — сумеўся ён, і сэрца здушыла адчуванне журботнасці і адзіноты. Нестрымана і бязладна змяняючы адзін другі, без усякай паступовасці, уварваліся ўспаміны.

Спачатку Міхасю ўспомнілася тая хвіліна, калі ён убачыў наперадзе нямецкія танкі, якія на ўсю хуткасць імчаліся на акопы роты, а затым — усе падзеі гэтай кароткай упартай бойкі. Яны паўсталі вельмі яскрава і выразна.

Увесь бой цягнуўся не больш за пятнаццаць — дваццаць хвілін. Відаць, немцы на гэтым участку парашылі выбрацца з «катла»,— яны кінулі на роту больш як трыццаць танкаў. Міхась падбіў са сваёй процітанкавай стрэльбы тры танкі. Апошні з іх спыніўся за якіх-небудзь трыццаць метраў... Іншыя ўжо імчаліся праз акопы...

Калі танкі прайшлі, Міхась падхапіўся і ўбачыў перад самымі акапамі нямецкіх аўтаматчыкаў. Ён пачуў побач з сабою вокліч: а-а-а!, закрычаў — ура і выскачыў з акапа. У руках яго была печая вінтоўка. Прцітанкавая стрэльба асталася ў акопе, яна была вельмі цяжкая для гэтай бойкі. Міхась і цяпер, успамінаючы, не мог ніяк зразумець, як тая вінтоўка папала ў рукі. Ён добра памятае, як размахнуўся прыкладам і з усяе сілы храпнуў па чэрапу рослага немца...

Далей успаміны перарываліся. «Што ж было пасля? Дзе мяне ранілі?.. Дзе я?»

Дожджык перастаў, кроплі ўжо не падалі на патыліцу. Цяпер стала халадней. Адзежа, прамокшая да апошняй ніткі, прыклеілася да цела і зусім не трымала цяпла. Зубы нястрымна трымцелі. Міхась памацаў вакол рукамі, спадзеючыся знайсці плашч-палатку або шынель, каб напнуцца. Побач ляжала толькі вінтоўка, ні палаткі, ні шыняля не было,— відаць, у акопе засталіся.

Замест таго, каб успамінаць, што дзеялася далей у бойцы, ён міжвольна прыгадаў пачатак дня. Вось і ўранку было так золка. У палатку, пад якой ён спаў, забраўся сцюдзёны вецер. Халадок папоўз пад гімнасцёрку, разбудзіў Міхася. Хлопец вылаяўся і прыўзняў плашч-палатку: набліжалася якраз світанне,— неба на паўночным усходзе пачало палавець, на ім усцяж змрочнага маўклівага далягляду напнулася яркая ліловая стужка. У баку нямецкіх пазіцый ускінулася асвятляльная ракета. Міхась саскочыў у акуп і лёг — там было зацішней...

Успомніўшы гэта, ён адчуў у грудзях дзіўную самоту. Тое ранне, мурнае, звычайнае, здавалася цяпер дзівосна-прывабным.

«Чаго я сохну! Яно ж не апошняе, тое ранне»,— паспрабаваў ён заспакоіць сябе і прыслухаўся. Дуў мокры веснавы вецер. Ён напаўняў поле глухімі гукамі і трывожным шлохам. Разы са два аднекуль з далечы да Міхася данесліся гукі гарматных выбухаў і нават урывак кулямётнай чаргі. Яны хутка згінুলі. Цемра — шчыльная і глухая — адразу праглынула, раздушыла іх. «Дзе гэта страляюць? Чыя тут зямля?»

Цела яго было вельмі знясіленым, і ён толькі з вялікім напружаннем мог час ад часу варушыць пальцамі, якія ляжалі ў глеі і камянелі. «Калі так будзе далей, я нядоўга яшчэ пратрымаю»,— падумаў Міхась, і зноў дзіўная самота сціснула грудзі. «Яшчэ колькі часу — і скалею ці сыду крывёю... Можна, і гадзіны досыць. Да світання не дацягну, бадай...»

«Дзе ж санітары? Ці хлопцы?.. Чаму іх дасюль няма? Няўжо ж немцы адолелі-такі нашых?!» Міхась заскрыгатаў зубамі ад злосці на сваю бездапаможнасць. Перад яго вачмі пранеслася некалькі малюнкаў былога: спартакіяда, на якой ён заняў першае месца па бегу на тысячу метраў, яго маці,— як тая глядзела на сына, калі ён прыехаў з інстытута на канікулы. У гэтых простых успамінах Міхасю бачылася столькі, хараства і прываблівасці, што ён ледзь не заходзіўся ад болю і крыўды за бязглуздную смерць.

Ён інстынктыўна прыцягнуў вінтоўку, халоднае дрэва дакранулася да скроні. Салдат не спяшаўся,— гэта на далей, на невыгодны выпадак, калі апошняя надзея страціцца. А Міхась яшчэ спадзяваўся...

Нечакана зноў пачуўся ціхі стогн. Гэты стогн, знаёмы і ненавісны, абудзіў у ім пагрозы расквітацца з немцам. «Вось чаму ён так устрывожыў мяне»,— падумаў Міхась, успомніўшы першую хвіліну непакою. Тое, што немец недзе поруч з ім, узварушыла Міхася. Разам з тым хлопца вельмі здзівіла, што немец пагражаў звесці яго немаведама чаму стогнамі і што ён тады разумеў нямецкую гаворку, гэта было недарэчным, дзіўным. Ён цяпер стаў уважлівей прыслухоўвацца да блізкага шуму, трымаючы пісталет напалатове, аднак немец, нібы здагадваючыся пра небяспеку, маўчаў.

«Чаму ж іх дасюль няма?» — Міхась прагна прыслухаўся да наваколя, спадзеючыся злавіць галасы таварышаў. З-за густога шалаху нічога нельга было разабраць. Раз яму здалося, нібы ён чуў гаворку, але выявілася, што гэта была толькі зманлівая ўява. «Цемра. Праклятая цемра... Пэўна, ні адной зоркі. Хіба ў такую ноч знойдзеш?!» Міхась зноў успомніў 'спартакіяду і паспрабаваў павярнуцца тварам утару, але ранення ногі адклікнуліся такім немым болем, што яму адразу прыйшлося на ўсё забыцца.

Ён страціў прытомнасць. Цяпер у яго быў толькі адзін клопат — прымусіць немца сціхнуць, той, як і раней, стагнаў і не даваў ні хвіліны спакою..

Ад святла, якое ўпала на твар, Міхась расплюшчыў вочы. Ён убачыў над сабою цёмны абрыс чалавечай постаці, затым заўважыў яшчэ дзве постаці. Адна з іх свяціла кішэневым ліхтарыкам у Міхасёў твар. Міхась ляжаў на баку. Рука з вінтоўкай, нібы папярэджваючы небяспеку, нервова паварухнулася, хоць Міхась яшчэ нічога не думаў... Праз хвіліну святло саскаўзнула з твару, выхапіла з цемры разгорнутыя насілкі, якія стаялі пры Міхасю, і салдацкія боты, да верху залепленыя глінаю. Потым святло зноў засляпіла ў вочы, і Міхась заплюшчыўся.

— А-а! Акрыяў!— радасна, грудным жаночым голасам, адгукнуўся чалавек з ліхтарыкам. Міхась пазнаў першага нумара процітанкавай стрэльбы, свайго суседа справа ў апошнім баі. Яго прозвішча было Кавальчук. За жаночы голас Міхась даў яму мянушку «цётка», якой таварышы нярэдка замянялі сапраўднае імя.

— А мы цябе з самага вечара шукаем,— дадаў Кавальчук ні то з радасці, ні то для апраўдання.— Я кажу, што цябе тут ранілі, а ён, казёл барадаты, увапёрся: не-е, я жа, чаць, лепей знаю... Кажа, што ў

лагчынцы, каля хмызу. Аблазілі і не знайшлі нічога. Вось табе і я жа, чаць, лепей... Тады я сказаў — сюды ісці.

— Добра, што прыйшлі,— прамовіў Міхась.

— Мы ўсю ноч шукаем цябе,— умяшаўся ў гаворку Кошачкін, падносчык, які толькі нядзелі тры назад прыйшоў у роту.— Камроты сказаў, каб мы ўшчэнт разбіліся, а хоць мёртвага знайшлі...

— Немцы адступілі, значыцца?

— Цяпер у іх, чаць, толькі вузкі мяшочак застаўся,— сказаў «казёл барадаты», рослы валжанін Яфрэм.— І не мяшок, а торба, як у Беларусі кажуць. Нашы цяпер зайшлі далёка.

— Добра, што прыйшлі,— сказаў Міхась і раптам насцеражыўся. Ён прыслухаўся. Здалося зноў, што нехта ціха прастагнаў.— Пашукайце,— папрасіў ён.— Тут недзе стогне ранены немец.

Яны, можа, хвілін пяць шасталі вакол, свецячы кішанёвым ліхтарыкам, натыкаючыся на забітых немцаў» на кінутае снаражэнне, але раненага немца не знайшлі.

— Няма нічога,— сказаў Кавальчук.

— Не, ён стагнаў. Я добра чуў, як мармытаў нешта. Ён мне ўеўся ў пячонку, Фрыц чортаў!

Усе прыслухаліся. Нічога не было чуваць, акрамя начнога шолаху.

— Табе, чаць, здалося.

— Не, нехта стагнаў,— упарта прэрэчыў Міхась.— Во, зноў стогне,— дадаў ён з непакоем.

Зноў усе прыслухаліся, але стогнаў па-ранейшаму ніхто, акрамя Міхася, не чуў. Ноч была напоўнена трывожным веснавым шолахам. Поле не зважала на цемру, жыло.

— Няма нічога,— сказаў Кавальчук.

— Ах, каб ты спрахла,— засмяўся раптам Кошачкін, і ўсе здзіўлена паглядзелі на яго.— То ж ты сам стогнеш.

Міхась прыслухаўся і ўпершыню пачуў, што знутры ішоў ціхі стогн. Ён адразу пазнаў, гэта быў той самы стогн, ад якога ён усю ноч столькі пакурваў! Унутры нібы жыло яшчэ адно стварэнне, якое працягвала трызніць. «Гэта я... я сам стагнаў?! Што са мной — з чаго зрабіўся такі недарэчны падзел?..»

— Добра, што знайшлі...— ціха сказаў Міхась. Ён больш не думаў пра стогн. Сэрца яго пачало поўніцца вялікай радасцю звароту да жыцця, шчасцем збаўлення ад цемры, ад самоты.

АПОВЕСЦІ

ГАРАЧЫ ЖНІВЕНЬ

Перад раніцай прашумела навальніца.

На світанні яна сціхла, дождж сышоў на захад, да Прыпяці, а за ім хутка сплылі хмары. Над вымытымі вадой палямі засінула чыстае неба і зазіхацела яркае жнівеньскае сонца. І неба, і сонца, пераліваючыхся вясёлкавымі колерамі, адбіваліся ў незлічоных буйных кроплях, што былі шчодро рассыпаны на пожні. Здавалася, што гэта не кроплі, а крупінкі сонца, якія разам з дажджом асыпаліся на зямлю.

Калі сонца паднялося вышэй, на зямлю зноў сышла гарачыня. Луг ахутала трапяткая цякучая смуга. З гэтага дня гарачыня не спадала ўвесь жнівень. Дні стаялі ўвесь час пагодныя, духменныя; неба сінула высокае, бяздоннае і чыстае — на ім толькі зрэдку ў недасяжнай вышыні зіхацелі белыя, як пух, воблачкі.

Было ў самым разгары жніво; жыта ўжо зжалі, а ячмень і пшаніца яшчэ амаль усюды стаялі некранутыя, чакалі вострых сярпоў. Пад палючымі праменьнямі сонца хутка высыпавалі загоны аўса.

...Неспадзявана ўзгарэлася спрэчка.

I

Канчалася абедзенная дрымотнасць. Поле, што пяклося маўклівае і нерухомае, стала ажываць. Загаманілі жанкі, аднекуль з дарогі данеслася рассыпчатае сакатанне калёс. Каля недажатага загона ў Аленінай брыгадзе стала люднець. Праўда, шмат каго яшчэ не было. Некалькі жней, што вярнуліся з абеду, чакаючы, пакуль падыдуць аstatнія, сядзелі на пожні, на прыпеку, ціха, аднастайна гаманілі. Іншыя драмалі, схаваўшы галовы ад сонца між снапамі ў бабках.

Яшчэ не паспелі сабрацца ўсе, як цётка Малання ўсхапілася, быццам яе мурашка ўкусіла, і глянула на сонца.

— А бо! — крыкнула яна са здзіўленнем. — Вечарэе ўжо. Як час ляціць, скажы ты!!! Заспаліся.

Алена спалохана паднялася — няўжо ж праўда, што заспала; ёй здавалася — хвіліны не прайшло, як яна вочы заплуючыла. Цень, што выпаўз з-пад бабкі, быў асцярожны, нясмелы.

Глянула на неба — і аслепла ад іскрыста-белага распаленага бляску: сонца толькі-толькі бралася на захад.

— Г-гых, як млосна, — прамовіла, устаючы, Лізавета, Маланніна суседка, — Ныйнакш у лазні!.. Разамлела я. — Яна лена пацягнулася, выпінаючы грудзі, смачна пазяхнула, павольна завязала белую памятую хустку, што ссунулася з галавы.

— Зірніце на яе, разамлела яна! Млосна ёй! Зараз я табе разамлею!.. Вось як аперажу перавяслам па спіне. А вы што стаіце, як вешкі. Годзе абіваць бокі! — накінулася раптам на ўсіх разгневаная Малання.— Абед ужо даўно скончыўся... Варушыцесья!

Строга звёўшы тонкія, з сярдзітым заломам бровы яна азірнула-ся. Усе жнэй падняліся ўжо,— адны ваду пілі са збанкоў, другія весела перакідваліся смешкамі, браліся за сярпы. Хоць Малання і выдавала гэты начальніцкі тон за жарт, жанчыны, было прыкметна, заварушыліся жвавей...

—От як трэба з імі, брыгадзір! Вучыся... Бач, я хоць і самазванец, а слухаюць. Ведаюць, што смешкі мае кепскія! Я во-острая! Яшчэ як у салдатках я хадзіла, дай бог памяць,— звалі мяне недарма фельдфебель у андараку.

— Фельдфебелі, цётка Малання, цяпер адменены. Яны былі пры старым рэжыме...

— Як адмянілі? Хто табе сказаў?.. Дык то ж тых, хто быў у шпынялі, а не ў андараку. Зразумела?.. Пагаварыце яшчэ ў мяне!

Малання лёгка сагнула сваё старое хударлявае цела, прывычна захапіла жылаватымі, учэпістымі рукамі жменю спелых шпатак іх сцяблін, падрэзала іх сярпом і, кладучы на пожную, ускрыкнула:

— А бо! Алена! Колас пачаў асыпацца! Ай-яй! Асыпаецца. Жаць трэ хутчэй!..

Алена, якая ўвесь гэты час напружана да нечага прыслухоўвалася, заклапочана перабіла:

— І чаму жніяркі з Кругоў не чуваць...

— А хто там, рыбка, на ёй?

— Хто! Вольга Цімахова. Казала, што не забавіцца,— і на табе, да гэтага часу няма! Што там такое з ёю сталася? Даўмецца не магу... Эх, відаць, трэба бегчы на Кругі. Паглядзець. Мо адсюль не чуваць.

— А чаго ж, ідзі, Аленка... Ідзі, хутчэй пасылай жаць, бо, не дай божа, прападзе ячмень.

Алена шпарка пайшла да Кругоў, дзе жніярка павінна была жаць ячмень. Поле празвалі Кругамі таму, што калісьці на тым месцы былі невялікія азерцы — кругі. З часам яны высахлі. Цяпер там заставаліся толькі дзве нязначныя нізінкі, у якіх вада блішчала хіба ў самую раннюю вясну.

Алена ідзе і раз-пораз выцірае далонню з твару пот. Босыя, паколатыя і падрапаныя пожныя ногі асцярожна ступаюць па гладкай, убітай, як ток, сцежцы. Зямля напалілася і, як гарачы прысак, пячэ ў падэшвы ног.

Вакол з усіх бакоў поле. Справа яно прасцягваецца далёка, аж да самага небасхілу,— толькі зрэдку дзе-нідзе выпадкам прымосціцца дзікая ігруша ці бярозка трапяткая, а злева — вось ён, узмежак. Поле тут адразуе чорна-зялёная сцяна густага цяністага сасонніку. Далей, наперадзе,— вёска: рад саламяных, гонтавых і дашчаных дахаў і стрэх, сады, а за імі, атуленая ніклым купчастым лазняком, павілаястая рэчка Тур'я.

Амаль усё вакол афарбавана ў два колеры — залацісты і блакітны — поле, бясхмарнае неба, лазняк, асмужаная далеч. Толькі бліжні лес выбраў інакшы колер — густое, амаль чорнае зяленіва.

Яшчэ не даходзячы да Кругоў, Алена ўпэўнілася, што жняярка там не працуе. Яна падумала, што з жняяркай здарылася якая-небудзь заміна, бо не магла ж Вольга без прычыны ў такую гарачую пару запазніцца. Хто-небудзь іншы мог заседзецца на калгасным двары, гамонячы з суседям, ці дзе забавіцца, але не Вольга. Вольга не магла затрымацца, яна — акуратная, старанная жанчына. Што ж тады здарылася?

Алену апанаваў непакой. Яна недаўменна паглядзела на дарогу, што ішла з калгаса між яшчэ нязжатых спелых жытоў,— там таксама жняяркі не было відаць.

Раптам ззаду, на сцежцы, пачуўся порсткі тупат каня,— Алена борзда збочыла ў ячмень, каб даць конніку дарогу. Але коннік, пад'ехаўшы, рэзка спыніўся. Гэта якраз і была Вольга. Бялявыя, заўсёды акуратна прычасаныя, з праборам валасы яе выбіваліся ўнад хусткі, падалі пераблытанымі пасмамі на вузкі лоб. Рукі стрымлівалі тугімі вераўчанымі лейцамі распаленага бегам каня, які часта і прагна дыхаў.

— Трэцяя брыгада нашу жняярку забрала! — з распаччу крыкнула Вольга.

— Нашу жняярку?! Хто табе гэта сказаў?

— Я сама бачыла!.. Гавораць, яна ім трэба — ячмень асыплецца.

— А як жа наш, хіба не асыплецца?

— І я ж тое, Алена, казала...

— Хто загадаў так?

— Хто? Ведама хто — брыгадзірка! Насця!

Алена не знайшлася адразу, што сказаць ад абурэння. «Ячмень у яе, бач ты, асыплецца. А ў мяне — дык не! У мяне няхай прападае!»

— Не выйдзе ж па-твойму!.. Дай каня! Дзе, скажы, жняярка?

Вольга паслухмяна саскочыла на зямлю, падала Алене павады.

— Каля кузні...

Жняярка дасюль не магла ніяк скрануцца ад кузні, з таго месца, дзе яе запынілі вязальшчыцы з Вольчынага звяна. Яны разам з Вольгай ішлі на калгасны двор, каб адтуль пры жняярцы пайсці на поле. Ubачыўшы жняярку каля кузні, жанкі адразу спынілі яе. Жняяр, вяртлявы, як уюн, бойкі падлетак з кірпатым аблупленным носам, разы тры намагаўся вылузацца з «акружэння», заліхвацкі пасвістваў на коней, лейцамі іх сцябаў, але вязальшчыцы не выпускалі.

Хутка да жняяркі прыбегла Насця. Яна адразу накінулася на Петруся:

— Я табе што казалася? Чаму ты тут валаводзішся?.. А вы? Гэта ваша справа? — чорныя Насціны вочы нацэліліся на вязальшчыц. — Без вас — калі трэба будзе — разбіраюцца. Чым ацірацца тут, лепш рабіць ідзіце.

— Не мела ты такога права нашу жняярку...— пачала была адна вязальшчыца, але Насця і слухаць не стала.

Як толькі Пятрусь убачыў поруч з сабою Насцю, ён падняў галаву вышэй і, не зважаючы на едкія рэплікі і насмешкі, тузануў лейцы. Коні крануліся.

Так бы і звезла Насця жняярку, каб на той час якраз не паспела Алена. Яна, як дагнала шумлівую працэсію, яшчэ не спыніўшы каня, зляцела з яго і кінулася да хлапчука. Неяк так здарылася, што Насці яна ў першую хвіліну не заўважыла. Адчуўшы падмогу, калгасніцы з брыгады Алены сунялі жняярку.

— Ты куды? — хапілася Алена за лейцы і тузанула іх з рук Петруся. Той не выпусціў іх.

— Куды трэба, туды і еду...

Алена загарэлася. Невялікі твар яе, усыпаны каля малых шэра-сініх вачэй і на тонкім носе дробнымі крапінкамі вяснушак, густа пачырванеў.

— Гэта наша жняярка, разумееш? Нашай брыгады! Ты павязеш яе зараз жа назад да двара,— з натугай стрымліваючы ўзрушанае дыханне, строга загадала яна.

— Нікуды я не паеду.

Упартасць Петруся прывяла Алену ў замяшанне. Яна азірнулася і тут нечакана ўбачыла Насцю — у прыгожых чорных Насціных вачах трапятала ўсмешка, задзірыстая, самаўпэўненая. Алена не адразу знайшла, што сказаць...

— Чаму ты бярэш жняярку? Цяпер жа мая чарга...— прагаварыла Алена пакрыўджана.

Тым часам Ігнат Баршчэўскі, Маланнін чалавек, пасвіў на поплаве каля рэчкі Тур'і коней. Сонца загнала Ізната ў ценъ ад чэзлай алешынкi, што стаяла на ўскрайку поплава.

Усё ў наваколлі нібы замерла ад спякоты. Ігнат час ад часу пазіраў на сонца, спадзеючыся, што яно пасунулася на захад, але кожны раз расчароўваўся. Разамлеае сонца як быццам застыла ў нерухомай вышыні.

Коні лена церабілі траву або драмалі, адмахваючыся ад назол-сяпнёў. Адзін худы кашлаты конік бесперастанку цягаўся па поплаве — то кусане каго-небудзь, то гарэзліва выбрыкне, і ўсё, нягоднік, як бы знарок наравіць адысці ад гурта, да балота.

— Косці-ік! Адгані-і ты яго ад Льва-а! — ляціць цераз увесь поплаў да Тур'і сіплы Ізнатаў голас. Следам за гэтым Ігнат кашляе, ціха сам сабе бурчыць: — Паесці спакойна не дасць, баламут...

Каб давялося адганяць коніка самому, папамераў бы Ігнат поплаў. Але, на шчасце, прыліп да яго добраахвотны памочнік, Вольчын сын, дзевяцігадовы бялявы хлопчык Кастусь. Хлопчык больш за ўсё на свеце любіць коней. Ён згодзен хоць усё лета бясплатна бегаць з вузлаватай пугай за коньмі, абы-толькі дапускалі да іх.

— Бач ты, падла, утрапення на цябе, нячыстая сіла, няма... — з абурэннем сіпць Ігнат, пазіраючы на рудога коніка, які, адбегшы ад Льва, мімаходам скубнуў за шыю маладую крутабокую кабылу. Коніка жартам празвалі Трахім Уласавіч, у памяць селяніна-нябожчыка, да якога, гаварылі старыя людзі, быў характарам вельмі падобны гэты конік: любіў заўсёды лезці туды, куды не трэба было.

Трахім Уласавіч з Аленінай брыгады. Алена вылучыла яго для работы пры жнярцы, бо гэта адзін з мацнейшых у брыгадзе коней.

Затое Ігнату вельмі даспадобы Леў. Рахманы, ляны Леў цэлымі днямі дрэмле, — зрэдку неахвотна скубне траўку-другую ды зноў спіць.

Львом назвалі яго, відаць, у насмешку, бо ў гэтага Льва толькі і было львінага, што доўгая калматая грыва.

Ігнат у гэты дзень вельмі мала дбаў пра коней. Коні толькі заміналі яму. Ігнату карцела іншае — ён кідаў нецяярплівыя позіркi на вёску...

— Косці-ік! — не стрываў нарэшце Ігнат. — Хадзі сюды-ы...

Кастусёў падтрымліваючы рукою закасаныя зрэбныя штаны, борзда падбег.

— Ты тут панаглядай за коньмі. Ты не бойся, я хутка вярнуся — праз гадзіну якую ці, можа, дзве. Пайду... працадні праверу. Там, бач,

мне штось мала запісалі, дык я хачу сам паглядзець... Можа, памылка якая ў канцыляршчыкаў выйшла...

— Добра, дзядзечка, я буду глядзець.

— Пільнуй, каб коні, барані бог, у балота не ўлезлі!

— Добра, дзядзечка, я не пушчу іх нікуды,— хутчэй адказаў хлопчык, баючыся, што Ігнат раптам перадумае і астанецца.

— А як прыйдзе хто, то ты скажы — пайшоў працадні праверыць... Тпр-ру, шэльма! Еуд-ды ты?! — крыкнуў конюх на Трахіма Уласавіча, які адыходзіў ад гурта да балота.

Кастусёк пабег напярэймы, а Ігнат з палёгкаю ўзняўся і хутка пашыбаваў у зараснікі алешніку. Калі Кастусёк завярнуў каня і прыйшоў назад да алешыны, Ігната ўжо не было відаць. Ён ішоў па чорнай тарфяной сцезцы, прадзіраўся праз густыя зараснікі алешніку і пякучай балотнай крапівы, наўпросткі да крайніх хат сяла.

Кастусь паваліўся ка пастухову світку і таксама» як Ігнат, разморана выцягся. Ах, як добра быць дарослым конюхам!

— Тпр-ру, падла! Куд-ды ты?!— крыкнуў ён з месца, як Ігнат. От каб хлопцы-равеснікі бачылі, як ён тут адзін упраўляецца з коньмі, як ляжыць на пастуховай світцы!

Кастусь, аднак, ляжаў нядоўга. Трахім Уласавіч нібы сумысля, каб больш дадзець хлапчуку, усхадзіўся, як ашалелы. Ледзь толькі Кастусёк на хвілінку адыдзе ад коней пад алешыну, каб паляжаць на дзядзькавай світцы, як гэты свавольнік наўпросткі шыбуе да балота. І Кастусю, хоць яму так не хочацца ўставаць» трэба бегчы напярэймы.

Бегаў, ганяў за конікам Кастусь, урэшце змогся, стомлена паваліўся на світку і сам не заўважыў, як заснуў...

Разбудзілі яго вокрыкі. Кастусь соладка чмокнуў вуснамі, павярнуўся на другі бок, каб зноў заснуць,— яму вельмі не хацелася прачынацца, але ад яго чамусьці не адставалі.

— Ну-ну, хопіць спаць! Ды ўстань жа ты нарэшце,— ужо са злосцю сказаў .неадчэпны голас.

Кастусь неахвотна расплюшчыў вочы.

Перад ім стаялі брыгадзір трэцяй брыгады Абуховіч Насця і яшчэ адна жанчына, незнаёмая,— невысокага росту, хударлявая, з лагоднымі чорнымі вачыма. Жанчына трымала ў левай руцэ аброць з вузлаватым пяньковым повадам.

— А дзе Ігнат? — запыталася, пагрозліва Абуховіч Насця.'

— Працадні пайшоў праверыць...

— Працадні пайшоў лічыць,— перакрывіла Насця.— А коні хай самі пасвацца!

Кастусь яшчэ санліва паглядзеў на пашу, потым зірнуў на балота і сумеўся. Усхапіўся і ў другі раз, не верачы, паглядзеў... Трахім Уласавіч сядзеў у гразі, толькі спіна ды галава вытыркаліся з твані. Увапёрся-такі ў балота, паганец! Але ўслед за гэтым Кастусю давялося яшчэ больш здзівіцца, бо ён убачыў, што побач з Трахімам Уласавічам з твані тырчыць калматая галава рахманага Льва.

— Ну, от, угруз Леў! От і запражы яго вазіць ячмень! Бяры яго! — разгублена прамовіла хударлявая чарнавокая жанчына. Яна паглядзела на Насцю, нібы чакала ад яе адказу.

Кастусь моўчкі апусціў галаву. Ён так разгубіўся ад гэтага неспадзяванага здарэння, што, каб можна было, згадзіўся б лепш праз зямлю праваліцца. Дзядзька Ігнат паверыў яму, як сталаму чалавеку, а ён вось не стрымаў слова. Як пасля гэтага дзядзька Ігнат будзе на яго паглядаць! І што хлопцы скажуць, як даведаюцца пра ўсё!

— Чаго ж тут — трэба клікаць людзей ды выцягваць! А ты назірай тут. Глядзі ж, каб яшчэ які конь не ўлез,— строга наказала Насця.

Ігнат сядзеў за сталом у Гардзея Шкробата і смачна хлюпаў пахучым гурочным расолам, налітым у шурпатую гліняную місу. На сталае стаяла літровая пляшка — самагонка заставалася ў ёй пры самым дне. Ігнат і Гардзей сядзелі ўдвух. Старая Гардзеіха, сухая, як трэска, з бяльмом, корпалася на гародзе. Калі Ігнат увайшоў на двор, яна, пачуўшы скрып веснічак, выпрасталася, буркнула нешта няласкавае сабе пад нос і зноў пачала корпацца. Нават не адказала на прывітанне.

Шкробаты жылі адны. У сяле добра помнілі: быў у іх некалі сын, Радзівон, упарты, заўзяты: як наможацца на што, горла другому зубамі перагрызе, а на саступіць. Характарам пайшоў у старую Гардзеіху. Пры немцах зрабіўся начальнікам паліцыі, некалькі разоў вадзіў на партызан карныя экспедыцыі, меў нават ад немцаў жалезны крыж. Але партызаны злавілі яго і павесілі.

— Ты пі,— упяўшы ў Ігната не п'янеючыя ад віна вочы, прасіў Гардзей.— Пі! Яна, братка, зэле. О! Душу лечыць. Як крыўда шкрабане мяне — я п'ю! Любую балячку гоіць...

Не толькі сына страціў Гардзей. Шмат чаго страціў ён акрамя сына. Яшчэ калі Радзівон быў падлеткам, адабралі ў Гардзея багатую гаспадарку: свірны, хату, малатарню, вятрак, а яго самога саслалі ў Далёкі Котлас.

У Гардзея — буйны не па росту твар, упарты падбародак, зарослы рудою, з сівізнай шчацінаю. Адно вока раз-пораз торгаецца нервова, і здаецца часам, што Гардзей некаму падміргвае. Ігнат помніць, што ў немцаў Гардзей, які цяпер ужо некалькі месяцаў робіць у ра-

монтнай брыгадзе на дарозе, быў у вялікай пашане. Пабудаваў дом на чатыры пакоі, купіў дзве пародзістыя каровы. Але ж ва ўсім гэтым вінаваты не Гардзеі, а сын яго, бо стары Шкробат да людзей і тады не вельмі чапіўся. Людзі кажуць, што маўчаў ён таму, што асцерагаўся партызан, але хто тое можа ведаць — ці баяўся ён, ці проста не хацеў служыць ворагам.

— Мы цяпер адзінакія, — у Гардзея нервова торгаецца вока, нібы падміргвае, — мы з табой у падазрэнні. Я і ты... Чаго яны чэпяцца да чалавека: п'е — няхай п'е, каму баліць з таго? Абы справу рабіў.

Ігнат стараецца вызначыць, хто гэта «яны», тыя крыўдзіцелі. Думкі ў яго стаілі цяжкія, непаслухмяныя, коўзкія.

— От і да мяне чэпяцца... Не так там, на дарозе, як тут... Яны. Ведама, сын, канечна, сваё крэўнае... Шкада, ведама. Але, сказаць, — бацька за сына не адказ.

Ігнат больш не слухае, думае ўпарта сваю непаслухмяную думку: яны... Яны — гэта Марцін, Алена, Вольга... Малання — таксама выслужваецца, стаханаўка!

— А мне-е н-напляваць на іх!.. А я буду весяліцца, ніць...

На душы Ігната лёгка і бесклапотна. Гардзеі прыкосіць новую пляшку і да краю налівае Ігнатаву шклянку.

— Пі! Весяліся, братка. Няхай яны грабуцца, а мы будзем — піць... Піць!.. Эх, шкада, Варывончыка засудзілі... Хлопец быў душэўны. Сапраўдны старшыня... Шкада хлопца. Распадаюцца, разлятаюцца добрыя людзі!..

Гардзеі сціснуў далонямі галаву, заплюшчыў вочы.

— А мне — напляваць на іх, — паўтарае Ігнат, не слухаючы.

— Ён, братка, паўлітра першаку адразу выпіваў. Толк ведаў чалавек у гарэцы, не тое, што цяперашні... Бывала, прыйдзе з кладаўшчыком: «Гардзеі, сляза божая ёсць?» Пяршак, значыцца. «Для каго няма, кажу, а для вас заўсёды, таварыш старшыня, знойдзем». А ён: «Люблю, кажа, разумных людзей», падае руку. О!..

«Няма старшыні Варывончыка. Пасадзілі за п'янства, за растрату. Яны пасадзілі, яны — што хочучь, тое і робяць, у іхніх руках сіла... Але і я не без галавы. Што-небудзь і я кумекаю. Не лыкам шыты... Гне іх, гне!..» — думае гаспадар, халоднымі вачыма пазіраючы на Ігната, і ўспамінае сына: «Ах, Радзівон, Радзівон, не слухаўся, не сцярогся...» Да сэрца падступае балючая жаласць і злосць.

Гардзеі не ўмее забываць крыўду. Ён толькі ўмее цярпліва чакаць, чакаць, калі нешта зменіцца.

Усе гады, як жыў у ссылцы, і пасля, калі вярнуўся ў Каранеўку, ён употай чакаў гэтай добрай пары. І яна была прыйшла, але

ненадоўга. І ўсё-ткі нават пасля адступлення гітлераўцаў, калі ён другі раз згубіў усё, нават пасля гэтага ўдару жыве Гардзеі. Праўда, згорблены, як ніколі, яшчэ пацішэлы, але ўсё-такі жыве і чакае...

Гардзеі прыдушэй жаласць да сябе: «Перагрызецесь. Паясце адзін аднаго... Парадуеце яшчэ, людцы, мяне. Парадуеце... Быць не можа!»

— Алена і Насця паскубіліся з-за жняўкі сягоння...

Гардзеі смяецца, шчэрыць дробныя востранькія зубы. «Можа, сказаць, што трэба памагаць скубіцца?» Не, Гардзеі такое не бразне марна, падумае.

— Не на добрае гэта. Кумекай! — асцярожна выціснуў Гардзеі, з затоенай увагай працяў Ігната. Разумеє ці не? Гардзеі ніколі не траціў асцярожнасці і развагі — колькі б ні піў. Нават калі, бывала, пад стол звальваўся, не траціў галавы.

— Міл цяпер адзінакія, — дадаў для бяспекі ён. І падумаў:

«Хто цябе ведае, што ты за чалавек. Цяпер-то ты добры! А заўтра, можа, яшчэ ў сельсавет пойдзеш з даносам, што падбіваў. Скажаш, што спаіў знарок. Паспадзявайся толькі на цябе — з-за глупства клопату не абярэшся...»

Калі Ігнат выйшаў з хаты, было блізка да вечара. Ён некалькі хвілін пастаяў, трымаючыся за слуп веснічак, баючыся адарваць рукі, потым з натугай выпрастаўся і няроўнымі крокамі пакльпаў у кірунку поплава. Ледзь толькі конюх працерабіўся праз гушчар алешніку на поплаў, як убачыў каля балота людскі натоўп. Ігнат спыніўся і, хаваючыся ў алешніку, стаў глядзець, што там робіцца. Сцебанула здагдка, што здарылася нейкае няшчасце, бо звычайна ў гэты час людзей на поплаве не было.

Ён паправіў шапку і, намагаючыся ісці раўней, з насцярожнасцю падаўся да натоўпу. Людзі таксама заўважылі конюха — хмурна паглядалі на яго. Кастусь вінавата апусціў галаву. Паводдаль ад людзей тупалі мокрыя, залепленыя граззю Трахім Уласавіч і Леў. Трахім Уласавіч весела трос галавою, ад якой ляцелі брудныя пырскі...

Ігнат зразумеў усё.

— Ну, падлічыў працадні? — накінулася Насця, калі Ігнат падышоў бліжэй. Яна з пагардай усміхнулася краямі тонкіх насмешлівых губ. Ігната гэтая ўсмешка апаліла, нібы варам.

— Чаго вышчырылася? — адразу ўскіпеў ён. — Падлічыў.

Нехта кпліва хіхікнуў:

— Ён, пакуль працадні лічыў, замарыўся. Глянёце, ледзьве на нагах трымаецца.

— Падлічыў? Ну дык скінь цяпер частку!.. Праўленне за сёння адлічыць табе! Глядзі, што ты натварыў! — Насця кіўнула галавой на коней, толькі што выпягнутых з балота.

Ігнату хацелася даць у адказ што-небудзь абразлівае, але ён не адважыўся.

— Марцін табе не даруе гэтага. Я ўсё скажу.— Па голасу, якім гаварыла Насця, Ігнат зразумеў: «Мабыць, скінуць з конюха». Але, падумаўшы пра тое, што яго здымуць з працы, Ігнат не пашкадаваў. «Ну і хай! — Ён са злосцю вылаяўся сам сабе: — Напляваць!.. Яшчэ крычыць на мяне. Я табе пакрычу!..»

Не гледзячы ні на кога, пацягся да коней. У натоўпе нехта сказаў услед: «Усыплюць гароху нашаму Атроху!»

3

Назаўтра пасля работы Алена забегла на хвіліну ў хату, памылася, хутка павячэрала і пайшла ў канцылярыю. Яе і Насцю выклікаў старшыня.

Марцін выпадкова трапіў на спрэчку: ён акурат ішоў у кузню праверыць, як каваль ладзіць плугі на асенняе ворыва. Падышоўшы да жняяркі, Марцін зразумеў усё без роспытаў. Аднак пры з'яўленні старшыні калгасніцы з абедзвюх брыгад паднялі такі крык, даводзячы кожная сваю праўду, што яму прыйшлося некаторы час стаяць моўчкі і толькі слухаць.

— Усё? — запытаўся Марцін, як толькі зрабілася ціха. Жанкі маўчалі, пазіраючы на яго.— Усё ці, можа, яшчэ будзеце? Не будзеце? Ну, любіце вы, казакі мае, пагаварыць. Пракрычалі вушы, а без толку. Пра ўсё гэта было рашэнне праўлення,— і ніякіх спрэчак не трэба... Няма чаго крычаць!

Ён гаварыў спакойна, крыху марудна, але цвёрда, і ад яго спакойнасці на распалення спрэчкай сэрцы жанчын нібы дыхнула свежым, цвярозлівым ветрам. Яны чакалі слоў старшыні з нецярплівасцю і непакоем. Марцін паглядзеў на ўсіх, паўтарыў:

— Так, казакі мае, няма чаго крычаць!.. Жняярку — Аленінай брыгадзе, і ніякіх спрэчак. І зараз жа каб усе былі на полі — нечага марнаваць час!.. А Насця і Алена — заўтра вечарам у канцылярыю.

Ён павярнуўся і, злёгка абাপіраючыся на гнуткі арэхавы кіёк, пакульгаў да кузні. У яго словах і рухах хавалася такая ўпэўненасць, што, калі ён адышоў, ніхто ўжо не стаў спрачацца, людзі пачалі хутка разыходзіцца працаваць. Вязальшчыцы з Вольчынага звяна, задаволеныя і вясёлыя, пайшлі за жняяркай.

Алена ішла да Марціна з неспакойным сэрцам. «І чаму гэта ўсё налучылася,— такое прыкрае здарэнне... Усё добра ішло, гладка, і раптам — на табе... Цяпер хоць вочы ў каго пазычай — сорамна да Марціна ісці». З прыроды ўражлівая і прастадушная, яна вельмі хвалявалася, уяўляючы размову, што хутка мелася быць з Марцінам.

На вуліцы Каранеўкі, як звычайна летнім адвячоркам, было людна і тлумна. У жнівеньскі дзень ад ранку вуліца ціха дрэмле. Рэдка-рэдка пачуеш тут голас чалавека. Затое поле поўніцца жыццём — спорна і дробна стракоча жняярка, важка, працавіта рыпяць на дарогах, няўкладна пагойдваючыся, нагужаныя снапамі вялізныя, старанна ўціснутыя вазы, прывольна і шырока плыве жніўная песня. У поўдзень, калі ўсё ў полі млее ад няшчаднага палу сонца, сяло ажывае, каб праз гадзіну-паўтары зноў замерці ў дрымотным чаканні да самага вячэрняга прыцемку. Увечары, калі над Тур'ёю спакваля апускаецца белы, як дым над вогнішчам бульбяніку, туман, на вуліцу зноў уваходзіць неспакойнае чалавечае жыццё.

З поля вярталіся загарэлыя, запыленыя людзі. Старэйшыя, натомленыя дзённай працай, ступалі паважна і спакойна, будзённа гаманілі пра свае гаспадарчыя турботы, пра калгасныя навіны, пра ўраджай — шмат што цікавіць старога калгасніка.

Дзяўчаты і падлеткі ішлі асобна. У іх гуртках чуліся звонкія рознагалосыя воклічы, гарэзныя жарты, выбухі смеху.

Каля хат, чакаючы бацькоў, стаялі дзеці. То адно, то другое дзіця, пабачыўшы яшчэ наводдалек бацьку або маці, з радасным крыкам, хутка мільгаючы нагамі, кідалася насустрач і разам з дарослымі паважна вярталася дахаты.

Калі Алена падышла да канцыляркі, то ўбачыла, што там ужо запалілі святло. У пакоі ішла ціхая гаворка. Акно было знізу завешана газетай, і хто гаварыў там, не было відаць.

На двары працяжна рыкала карова, чуўся клапатлівы гаспадынін голас: «Стой, стой, не варушыся, Лысая... стой, кажу...» Канцылярка мясцілася ў хаце калгасніцы, ранейшы будынак спалілі гітлераўцы.

Марцін быў удваіх з дачкою. Шасцігадовая Галька сядзела каля бацькі, задумлівага чалавека з крутым ілбом і залысінамі, што быў апрануты, як звычайна, у выпівістую ад сонца вайсковую гімнасцёрку з ордэнам Айчыннай вайны. Яна разам з бацькам схіляла сваю бялявую, падстрыжаную галоўку над паперкай, якую ён чытаў.

— Добры дзень, старшыня!..

— У каго яшчэ дзень, а ў мяне вечар. Бачыш, лампу запаліў.

— Добры вечар, цёця Алена! — Галя жвава саскочыла з лаўкі, падбегла да Алены і радасна зашчабятала: — А мы з таткам на полі былі! Ячмень глядзелі... Валошак нарвалі!

— Ну! Валошак?

— Ага, валошак! Мно-ога! — Галя падбегла да лаўкі і прынесла жмут ярка-сініх пахучых васількоў, працягнула Алене.— Во колькі!

— Многа, праўда. Малайчына!..

Галя, радасная, вясёлая, вярнулася да бацькі і, падціснуўшы пад сябе ногі, села каля яго.

— Газу толькі дарма псуеш,— каб схаваць няёмкасць перад Марцінам, папракнула Алена.— На вуліцы такая відната, людзі з работы яшчэ не прыйшлі, а ты ўжо святло запаліў.

— Вочы свае дарагія шкадую! Папсуеш — не купіш потым,— адказаў жартам Марцін.— Галінка, ведаеш, аб чым я цябе папрашу? Бяжы да цёткі Насці, скажы, каб яна ішла хутчэй, добра? А потым ідзі дахаты...

— А ты хутка прыйдзеш? — запытала Галька.

— Хутка, Галька, хутка...

— Глядзі ж прыходзь, а то я буду нудзіцца без цябе...

Галя з вайны асталася сіратою — маці яе не вярнулася ў сяло з партызанскага атрада. Бацька прыйшоў адзін. Ён убачыў на сваім селішчы толькі груды абгарэлага, задымленага камення ды тлеючыя галавешкі, ад якіх ледзь цягнуўся сіні едкі дым. З той пары ён стаў жыць у хаце замужняй сястры. Марцін звычайна прыходзіць туды толькі начаваць, бо амаль заўсёды заняты рознымі калгаснымі клопатамі,

Сястра глядзіць па яго просьбе за Галькай. Яна вельмі любіць дзяўчынку, але тая ўсё-такі нярэдка сумуе, «нудзіцца», як яна кажа, калі бацька, здараецца, за ўвесь дзень не знойдзе часу праведаць яе...

— Якая ж яна падобная да Ганны,— з цеплынёй і замілаваннем сказала Алена, калі Галя выбегла.

— Так, падобная... Падобная,— задумліва прагаварыў Марцін.— Зірну часам, Алена, вось так згадаю,— сэрца аж зойдзецца... Эх, Гануля, Гануля!

Марцін шырокаю рукою закрыў хударлявы, з рэзкімі валявымі рысамі твар, джымі пальцамі сціснуў сівеючыя скроні. Не варухнуўшыся, хвіліны дзве сядзеў маўкліва. Алене хацелася падысці да яго, адарваць руку ад твару і сказаць што-небудзь добрае, пяшчотнае, каб сціхнуў смутак.

Яго жонка Ганна загінула ў баі за Лапатаўскім шляхам, калі прарывалі варожую блакаду. Было гэта ў кастрычніку, перад вызвален-

нем. На вачах у Марціна скасіла яе блізкая чарга нямецкага аўтаматчыка. Партызаны тады беглі праз лазняк, прабіваючы шлях сабе на волю, прарываючы апошні ланцут акружэння. Раптам Ганна ўзмахнула рукамі, ступіла, спатыкаючыся, крок-другі і ўпала,— калі Марцін падбег да яе, нахіліўся, яна была мёртвая...

Ён з сябрамі вынес яе цела з акружэння. Ноччу, калі наступіла цішыня, на бярозавым узлесьсі каля Тур'і пахаваў... Да смерці, відаць, не забудзецца той кастрычніцкі дзень і тая ноч 1943 года.

— Не ўспамінай, Марцін. У мяне тое ж самае: нашто трывожыць.

— А зарастае яно марудна, марудна,— нібы не чуючы Аленіных слоў, гаворыць Марцін.

На ганку нехта затупаў. Марцін адразу адняў руку і з намаганнем сагнаў з твару засмучонасць. Увайшла Насця. Насцярожана зірнула вострымі чорнымі вачыма на абаіх, голасна прывіталася і села на лаўку,

— У вас тут гамонка, здаецца, вельмі душэўная была. Прабачце, калі перашкодзіла. Я ж не ведала... Можа, мне пакуль выйсці, пачакаць?

— Сядай, ты чаму ж гэта познішся?

Задушэўны настрой, што прыйшоў да Алены ў размове з Марцінам, знік. Яна цяпер адчувала і непрыязнасць да Насці, і сорам перад Марцінам. Насця Абуховіч, менш чулая ад прыроды, не вельмі перажывала тое, што здарылася, хоць і ведала, што яна вінаватая. Думкі Насці былі накіраваны да таго, каб зменшыць сваю віну і як-небудзь апраўдаць свой учынак.

— Што ж гэта, памочнікі мае дарагія, у ясны дзень буру паднімаеце?

Алена мімаволі збянтэжылася і паружавела. Марцін светлымі нядобрымі вачыма паглядзеў на іх, потым пачаў корпацца ў шуфлядцы стала.

— От,— ён выняў невялічкі кулёк паперы, разгарнуў яго з асцярогай і паказаў брыгадзірам. На паперцы ляжалі спелыя вастраносыя зярняты.— Што гэта? Як вы думаеце?

— Ячмень,— прастадушна адказала Алена.

Насця кпіва ўсміхнулася краямі тонкіх насмешлівых губ:

— Няўжо ячмень? А я і не ведала!

— Ячмень, правільна. Зярняты, што высыпаліся з пераспелага коласа... З пятнаццаці каласоў толькі!.. Я знарок сабраў... Яны ляжалі ўжо на зямлі... Гэта гіне наша дабро! Гіне кожны дзень, кожную хвіліну! Кожную хвіліну, якую мы змарнавалі, мы трацім дабро сваё,

хлеб!.. Вы — мае лейтэнанты, на вас і Коржыка першая мая надзея. Ён са сваёй брыгадай упраўляецца... А ў вас што — учора ў адзін дзень адразу два факты! Ігнат самавольна пакінуў работу. Два кані ўгрузлі... Прыйшоў жніяр узяць каня, запрэгчы ў жніярку, а конюха і блізка не відаць, недзе ў вёсцы!.. І вы ўзнялі сварку... брыгадзіры!

— Не раўняй мяне з Ігнатам,— перапыніла яго Насця.

— Я і не раўняю. У вас розныя ўчынкі, але атрымліваецца так, што Ігнат і вы аднолькава сарвалі работу. Сем чалавек прыйшлося зняць з работы, каб выпягнуць коней... А вы на гадзіну затрымалі жніярку без працы. А яна ў нас адна... і людзі марнаваліся праз гэта....

Жанчыны маўчалі.

На пераносіцы між брывей у Марціна напух працяты маршчынай буторчык.

— Я Ігната сёння зняў з работы і перадаю на праўленне. У яго гэта не ўпершыню, такое нядбайства, і з ім у нас будзе асобая, суровая размова. А вас на першы раз перасцерагаю. Добра падумайце пра гэта...— Марцін жорстка зірнуў ва ўпартыя вочы Насці.— Асабліва цябе папярэджваю — ты ўсё гэта пачала... Па чарзе, якую ўстанавіла праўленне, жніярка павінна была быць у Алены...

Насця прыкінулася пакрыўджанай.

— Чаму толькі ў Алены? Жніярка ж агульная. Чым Аленіна брыгада лепшая за маю?

— Ты перад кім прыкідваешся? Я хто табе, старшыня ці які выпадковы госць? На пшаніцы жніярка была ў цябе?

— Хіба яна пасаромеецца? То такая хітрая, прывыкла ўсё вяршкі збіраць,— не ўтрывала Алена.

— Гэта хто прывык вяршкі збіраць? Я прывыкла?.. Ды калі б у мяне коні былі такія, як у цябе, я і гаварыць бы не стала нічога.

— Коні ў нас аднолькавыя, не выдумлай. Затое ў цябе людзей больш. Табе ж і жаць асталося мала, а я і не ведаю, калі скончу...

Спрэчка зноў ажывала...

— Эх, якія вы ў мяне ахвочыя да дыскусій!.. Ці няможна і мне сказаць?.. Прычыны шукаеце? Шукайце, шукайце — не адну знойдзеце. Так, у нас мала коней — у тры разы менш, чым да вайны! І машын таксама мала. Яшчэ менш, чым коней. А самае галоўнае — людзей не хапае... І доўга не будзе хапаць! Хоць і пачынаюць салдаты вяртацца з арміі... І машын доўга не будзе даволі. Не хутка станем усё рабіць машынамі... От, колькі прычын!

Марцін выцягнуў з кішэні вышыты капшук, скруціў цыгарку. Шырокія, спрацаваныя, у цвёрдых намулках далоні цяжка ляглі на стол.

— І ўсё-ткі хоць многа прычын нам замінае, мы павінны зрабіць усё. Мала людзей, мала машын, а трэба зжаць і змалаціць! Трэба! Хлеб — аснова ўсяму!.. За дваіх, за траіх, можа, давядзецца рабіць, а — трэба! Людзі павінны зразумець гэта! І вы — таксама!

Разважлівы і цвёрды, ён здаваўся Алене нібы дужэйшым і вышэйшым, чым звычайна. Такое самае пачуццё было раней, калі Марцін, маўклівы, вёў іх на прарыў варожай блакады каля Лапатаўскага шляху. Тады ішлі зараснікамі лазняку, і хоць не ведалі, што іх там наперадзе чакае, жыццё ці смерць, усе слухаліся яго. У той дзень Алена яшчэ раз адчула, што ён мацнейшы за яе, і стала яго асабліва паважаць.

Марцін узняўся з-за стала, па-вайскаваму статны, і, накульгваючы, падышоў да іх.

— Ну, от! Пачубіліся — хопіць!.. Хто на старым спатыкнецца зноў — не пашкадую ні вока ні бока. Ну, але — хопіць... Заўтра да вас прыйдзе дапамога. Я сказаў, каб усіх, каго можна зняць са сталай работы, паслалі на поле. Усяго здымаем шаснаццаць чалавек. Цэлае аддзяленне! Мне здаецца, што іх лепш за ўсё паслаць на сціртаванне. Што вы скажаце пра гэта?

— Правільна, трэба сціртаваць! — Алена кіўнула галавою. — Сціртаванне ў нас зусім спынілася..

Насця таксама не прырэчыла:

— Хай будзе па-твойму, Марцін...

— Я баюся, каб не было разрыву паміж сціртаваннем і жнівом, Трэба і тое і другое разам.

У гэтую хвіліну дзверы расчыніліся, і ў пакой увайшла хударлявая чарнавокая жанчына.

— Насця тут? — запыталася яна ўзрушаным голасам, ледзь толькі адчыніла дзверы, і ўсё здагадаліся, што здарылася нейкае няшчасце, — Ага, ты тут.

Насця ўстрымалася, усхапілася з лаўкі:

— Што?!

— Ячмень наш пабіў нехта.

— Які ячмень? Дзе?

— На Далёкім полі. Жанкі вось толькі адтуль прыйшлі, гавораць — коньмі... сляды там капытоў конскіх...

— На Далёкім полі? На рэкордным участку?! — перапытала Насця, быццам не верачы.

— На рэкордным, Насця... Кажуць, сотак, можа, дваццаць. Коласу там нацярушана — страх...

— Хто гэта мог зрабіць? — перабіў недаўменна і здзіўлена Марцін.

— Невядома... Але, відаць, хтосьці са сваіх... знаў, дзе дапячы!..

Надышло трывожнае маўчанне.

— Я ведаю, з чыёй гэта стараны,— ціха сказала Насця.

— З чыёй? — у адзін голас запыталіся Марцін і Алена.

— Ведаю,— спыніўшы на хвіліну нерухома, калючы позірк на Аленіным твары, паўтарыла ціха Насця.— Ведаю.

Вусны Алены задрывалі. Яна ледзь выціснула:

— З чыёй?

— Чаго ты яшчэ прыкідваешся?..

Алена разгубілася, бездапаможна паглядзела на Марціна, як дзіця, якое просіць спачування і падтрымкі. Яна так усхвалявалася, што сапраўды можна было падумаць: той учынак не абышоўся без яе.

— З тваёй!.. Гэта за ўчарашняе мне падзяка... і, мусіць, без тваёй парады тут не абышлося...— Насця раптам парыўна кінулася да дзвярэй.— Я зараз жанок распытаюся!

— Што ты сказала, адумайся!..— з дакорам прамовіла ўслед Алена.

Пасля таго як Насця выйшла, у пакоі настала нядобрая цішыня. Алена, як і раней, стаяла разгубленая і спалоханая,— пухлыя, быццам у дзяцей, вусны бездапаможна ўздрыгвалі... Марцін падышоў да яе, ціха, пазіраючы ў вочы, запытаўся:

— Можна, і праўда, з твае брыгады?

— Н-не... не ведаю...

У тую ноч Алена доўга не магла заснуць. У галаве мітусілася рознагалосіца гукаў, чутая ўдзень на полі: трашчаць, стракочуць зялёныя конікі, жыкаюць сярпы, суха шамаціць салом...

...Яркае месячнае святло рэжа вочы. Алена кладзе далонь на твар, наступае цемра. І адразу ў змроку перад вачыма паўстае бачанае: звязаўшы сноп, жняя павольна выпроствае спіну, здранцвелую ад бесперапыннага згінання, выцірае засмяглыя губы і пазірае з-пад рукі на сонца.

Услед за гэтым цягнецца другі шматок бачанага: жанчыны жнуць сярпамі... «А бо! — сумелася Малання.— Глядзі, Аленка». Яна паказвае — вунь дзесяткі два зламаных сцяблін. Перастаялая салом не вытрымала вагі каласкоў. Каласкі звесіліся ўніз — амярцвела, нерухома, быццам падсечаныя, тырчаць вострыя канцы сцяблінак.

Малання асцярожна зрэзала сярпом сцябло, пакратала рукою — саломе белая, крохкая.

Зранку, калі толькі пачалі жаць, успамінаецца Алене,— спявалі.
Над полем разыходзілася суладна:

*Вецер вее, ой, вецер вее,
ды вецер павявае,
А маці ў доні, ой, маці ў доні
дый пра долю пытае.*

У галаве Алены гучыць гэтая песня. Потым, як сталі прытамляцца, сціхлі. Толькі сярпы пераклікаюцца: ж-жык! жык-ж-жык! — ды жняярка зводдалеку па-сарачынаму далучае: та-та-та!

— Не прыставаць, маладзічкі-і! — зычна, імкнучыся весялей гаварыць, кажа нястомная Малання.— Жваве-ей варушыцеся! Не сарамаціцеся перад старой.

— Ці ж за табой, цётка Малання, угонішся! — з жартаўлівай незадаволенасцю адказвае Лізавета, суседка.— Ты ж жылаватая, не раўнуючы, як той конь.

Апошнія словы жанчыны падхоплівае дружны порсткі рогат.

— Патрывай, насмешніца! Я табе гэтага не дарую,— пагражае, нібы люта, цётка Малання і сама голасна рагоча, трасучыся пакатымі плячамі і ківаючы галавою.

...Алена аднімае далонь ад вачэй і гарачымі бяссоннымі вачыма пазірае ў прарэз дзвярэй на заліты святлом месяца шчарбаты, з учарнелых завостранных дошак, плот, на бярозу пры веснічках.

Хата, у якой жыве Алена, яшчэ не дабудавана. Здарылася так, што ўвішная летняя пара спыніла будаванне ў самым разгары. Калгасныя цесляры паспелі паставіць толькі зруб і кроквы ды пакласці столь над адным пакоем. У гэтым пакоі і жыве Алена з той пары, як пераехала сюды з хаты Марцінавай сястры, дзе ціснулася тры сям'і пагарэльцаў.

Бяроза Алене відаць да паловы — роўны малочна-белы ствол з чорнымі плямамі, дзве-тры гнуткія тонкія ніжнія галіны ды трапяткія лапатлівыя занізі дробназубых лісточкаў. Гэтую бярозу пасадзіў Андрэй, яе чалавек, калі яны пабраліся. Перад Аленай раптам, нібы асветленая ясным бляскам, успыхнула тая вераснёвая рانیца, у якую Андрэй ля гэтай бярозы абняў яе апошні раз. Калі Андрэй пайшоў служыць у армію, бяроза была яшчэ зусім малая: тады яшчэ і паўгода не было, як яны пабраліся.

Праз некалькі месяцаў Андрэй пачаў прысылаць пісьмы з фінскай вайны. Былі першыя ночы трывог за яго жыццё. Як яны памятаюцца, гэтыя першыя пакутныя ночы! Алена не ведала тады,

што хутка надыдзе другая вайна, вялікая, усёабдымная, якая зробіць яе жыццё бясконцай трывогай. За ўсе доўгія гады гэтай вайны яна не атрымала ні аднаго ліста ад яго. Ні аднаго слова не было чуваць пра яго лёс. Пасля вайны Алена лістоў таксама не дачакалася. І цяпер, трэба ўрэшце паверыць, ніколі не дачакаецца...

Алене хочацца з кім-небудзь перамоўіцца, выліць свае горкія думкі, пачуць ласкавае, спагадлівае слова...

Няхай бы тая ноч была не такая светлая, не такая прыгожая! Каб не было мігалак-зорак, каб не зіхацеў месяц! Можна, не паліла б так сэрца скруха па шчасцю, па маладосці, што непрыкметна прайшла за вайну, па пяшчоце...

У суседзяў закрычалі пеўні, а Алена ўсё думала пра сваё жыццё — згадвала маладыя гады, таварышаў па партызанскаму лагеру, Марціна, каалі ён быў камандзірам роты. «Трэба б заснуць. Хутка світанне, хоць бы на гадзінку заплюшчыць вочы перад работай!»

Але сон, як і раней, не ішоў. Сталі варушыцца неспакойныя думкі пра брыгаду, пра жніво, з якім трэба як мага хутчэй управіцца. У цішыні бяссоннай ночы ёй зноў успомніліся ўсе абставіны той размовы, балючай і несправядлівай, паўтарылася кожнае слова, якое сказала Насця, яна ўбачыла ўважлівы позірк Марціна, пачула запытанне: «З твае брыгады?» І ў сэрцы зашчымела крыўда, сціснула горла...

— Дзень добры, Насця!

Насця азірнулася на Гардзея, які сказаў гэтыя словы, прыпынілася.

— Дзень добры, кажу,— паўтарыў Гардзеі і кіўнуў галавою.

— Добры дзень,— неахвотна адказала жанчына. Насцярожана паглядзела на Шкробата. Яны ніколі не віталіся раней, хоць жылі адзін ад аднаго непадалёк і часта даводзілася бачыцца.

— А ты ўсё спяшаешся... Пачакай хвілінку,— сказаў Гардзеі, адчуваючы, што Насця вось-вось падасца далей. Ён падышоў да Насці ад сваіх веснічак, дзе стаяў, калі Насця ішла па вуліцы. Наблізіўшыся, ціха, з дакорам прамовіў: — Чуў я. Усё чуў ад людзей. Нядобра зрабіла, Насця...

— А табе... што да гэтага?! — Яна не любіла Гардзея і ніколі не хавала сваёй непрыязнасці да яго.

— А ты цішэй. Чаго лямантуеш на ўсю вуліцу,— спакойным тонам парадчыка адказаў той.— Як гэта — што мне да гэтага? — паказаў здзіўленне Гардзеі.— Хіба я чужы чалавек? Хіба я не з Каранеўкі? Не з аднаго сям'я з табою?.. Вось вы раздзяляеце сваіх людзей, а я вам аднаго добра жадаю,— Насця апаліла ўпартымі

чорнымі вачыма, кпліва ўсміхнулася. Заўважыўшы гэты позірк, ён паўтарыў: — Аднаго дабра... Нядобра ты зрабіла, нядобра...

— Ведаеш што, стары... Не суй носа не ў сваё проса! Сама ведаю, што рабіць.

— Мала ты ведаеш, зелень ты,— па-бацькоўску прамовіў Гардзеі. — Мала. А пыху трымаеш — не падыходзь. Я табе гавару на глум, а ты вазьмі на розум.

Спакойны павучальны лад гаворкі Шкробата распякаў Насціну ганарыстасць. Твар яе паступова бялеў, але яна стрымлівалася.

— Не суй носа, стары... Не вучы, я цябе ўсё роўна не паслухаюся. Гардзеі паківаў галавою, плянуў пад ногі.

— Неслухмянка ты! От што. Не думаў я, што ты такая. Не чакаў... Куды табе да Алены! Да яе табе як зямлі да сонца. От то разумная жанчына. І сталая, і разважная. Другой такой, пэўна, па ўсяму свету не знайсці!.. Недарма Марцін так паважае яе. Я ўчора быў у канцылярыі, дык акурат бачыў, як ён яе сустракаў, сваю Алёнку. Аж вочы ў Марціна запаліліся! А яна... А пра яе і гаварыць не трэба. Увогуле справа ў іх, як той казаў — як па маслу... Ну і няхай — харошая жанчына! Дай бо ёй шчасця.

Насця, апусціўшы галаву, штосьці абьякава разглядала на дарозе. На яе чорных густых валасах, што выбіліся з-пад выпрасаванай шаўковай хусцінкі, глянцавіта паблісквалі сонечныя ведсветы. Цяпер у Насці прарэчыліся цікавасць і ганарыстая ўпартасць,— хутка цікавасць адолела, і Насця, пагардліва ўсміхаючыся, запыталася:

— Дык ён вельмі радаваўся, калі тая прыйшла?

— Ну як табе сказаць? Я ж казаў ужо. Радаваўся. Нібы не бачыліся дзесяць гадоў...

— Брэшаш ты, стары? — недаверліва сказала Насця, пранізваючы Гардзея вострым позіркам.

— Ну, вядома, брашу... Усё выдумаў! — абьякава адказаў Шкробат.— Гэта я ўсё раскажаў, каб цябе падражніць...— Гэтая абьякавасць Гардзея зусім збіла Насцю. Яна падумала, што ўсё тое, што ён раскажаў пра ўзаемную прыхільнасць Марціна і Алены,— праўда, тым больш што яна ўчора і сама прыкмеціла. Яна тады падумала, што ёй проста здолася, але, выходзіць, усё гэта чыстая праўда.

Насця памкнулася ісці.

— А насуперак нашай указцы ты не зробіш. Не дазволім...

Насця азірнулася.

— Хто не дазволіць? Ты?

— І я... і ўсе. І Марцін, і Алена.

— Мне ніхто не ўкажа таго рабіць, чаго я не захочу.

— Мы ўкажам!

— Укажаце? Ты? Алена? — Насця з пагардай акінула позіркам Гардзея, ганарліва засмяялася. — Указчыкі!.. — Яна рэзка павярнулася і, не азіраючыся, хутка пайшла па вуліцы.

Гледзячы на яе парывістую хаду, Гардзею падумаў: «Агонь-баба... Зачапі яе, — усю Каранеўку раскідае. Не тое што Алена: тая ўсё ў сэрцы трымаць будзе». Унутры соладка варухнулася радасць.

4

Марцін сядзеў на драбінках калёс, звесіўшы ногі, і нецярпліва кусаў пахучую завялую травінку, выпягнутую з сена. Ён некалькі разоў уздымаў галаву, паглядаў на вуліцу, але Насці не было відаць.

Калёсы, на якіх сядзеў Марцін, стаялі каля плота на двары МТС. Конь, прывязаны вераўчанымі лейцамі да альховай штакеціны, на якой дзе-нідзе віднеліся тонкія шчыліны, церабіў сена. Ён стаяў у ценю пад старой разгалістай таполяй з падранай унізе карою. Мухі і сляпні не давалі спакою каню, атакуючы яго з усіх бакоў, і Марцін час ад часу саскокваў з драбінкі, каб адагнаць іх.

На шырокім уезджаным двары, па якім беглі рады ромбікаў і квадрацікаў ад аўтамабільных скатаў, акрамя Марціна, нікога не было. Непадалёку, у майстэрні, нехта ўвесь час біў молатам па жалезе, прарэзлівы, назойлівы звон уядаўся ў галаву.

Марцін і Насця прыехалі разам у горад. Яму трэба было ў МТС дамовіцца, каб блізкімі днямі прыслалі ў калгас малатарню. Сабралася нямала таксама іншых спраў, якіх нельга было больш адкладаць. А Насця прыехала сустракаць свайго мужа Паўла. Павел прыслаў з Брэста тэлеграму, што сягоння прыедзе, і Насці хацелася спаткаць яго на станцыі. Ужо даўно быў час ім прыйсці, а іх не было.

«Мо цягнік запазніўся, — падумаў Марцін. — Іначай чаго б яна забавілася». Каб адагнаць нецярплівае жаданне ехаць, ён пачаў думаць пра Насцінага чалавека. Павел і Марцін некалі былі таварышамі. Яны рассталіся яшчэ да фінскай вайны... Марцін успомніў, што не давлялося быць на вяселлі таварыша, бо Павел жаніўся, прыехаўшы з часці на паўмесяца ў водпуск, а ён у той час служыў пагранічнікам на Карпатах.

«А даўно ж такі не бачыліся. Глядзі ты, гэта ж амаль сем гадоў. Як гады ляцяць. Павел, відаць, вельмі змяніўся за такі час. Цяпер і не пазнаў бы, напэўна, каб адзін на адзін спаткаўся...» — падумаў Марцін, закурваючы.

Непрыкметна Марціна зноў атачылі клапатлівыя думкі. Ён успомніў пра здарэнне на Далёкім полі, пра спрэчку паміж Насцяй і

Аленай, саскочыў з драбінак і, не ведаючы, чым заняцца, пачаў нецярпліва тупаць вакол воза, перавязаў вяроўкі ў задку калёс, падгарнуў пад задок больш сена, раз-параз паглядваючы на дарогу.

«Хто ж гэта той ячмень патравіў? Не можа быць, каб Алена падбівала на гэта каго-небудзь. Ліха яго ведае хто... Адно мне толькі вядома, што цяпер гэтая хмарка, чорт бы яе пабраў, вельмі не патрэбная». Ён пашкадаваў, што яшчэ дагэтуль не дабраў ладу ва ўчынку на Далёкім полі.

Насця, на яго здзіўленне, прыйшла адна. Марцін, як толькі ўбачыў яе статную постаць, адразу пачаў ладавацца ў дарогу. Падабраў з-пад конскай морды ў абярэмак сена і, паклаўшы на калёсы, стаў запрагаць каня. Калі Насця падышла, ён падцягваў перассядзёлак.

— Чаму адна, кума? — Марцін, жартуючы, заўсёды называў Насцю кумою.

— Не прыехаў.

— Не прыехаў? Што ж гэта з ім?

— Мабыць, затрымалі...

— Не, можа, дзе-небудзь на перасадцы марнуецца... Сядай!..

Марцін прытрымаў каня, пакуль Насця, падабраўшы край вішнёвай спадніцы, каб не мяць яе, садзілася на сена. Сам не сеў, да вуліцы, кульгаючы, ішоў побач з калёсамі, трымаючыся адной рукой за драбінку, а другой — за лейцы. Потым уясо, як калёсы жалезнымі шынамі застукацелі па бруку, падскокваючы на кожным камені, прысеў да Насці. Тая бліснула на яго чорнымі вачыма, памкнулася сказаць нешта вясёлае і, не сказаўшы, сціхла. Бровы здзіўлена падняліся.

— Ты што, як мыш на крупы, надзьмуўся. Глядзі, людзей настрашыш. А то яшчэ, чаго добрага, каб конь не спудзіўся. Разнясе.

Яна засмяялася, бліснулі роўнымі радамі белыя зубы. «Красуня якая! — праплыло ў галаве Марціна.— От і вайну перажыла і колькі перацярпела, а ўсё як дзяўчынка. Ніколі не пабачыш з апушчанай галавой — смяецца, жартуе... Без прымаўкі і з лаўкі не зваліцца!»

— Колькі гэта гадоў табе? — нечакана запытаўся старшыня.

— А што?.. Купіць хочаш? Не купіш. Грошай не хопіць.

— Гляджу на цябе: і гады да цябе не прыстаюць. Як да гуса вада. Да ста гадоў будзеш, як цётка Малання кажэ, маладухай хадзіць. Не тое, што Алена. Тая за вайну пастарэла гадоў на дваццаць.

— А што мне,— са смехам у чорных вачах сказала Насця.— Лягу не мята, устаю не клята... Чаго мна старэць? У калгасе ж таксама не ганяць за маю працу,— з задорам скончыла і, стрымліваючы смех, паглядзела на Марціна.

Старшыня не адказаў. Фурманка выехала ў поле» колы ціха і мякка шаргацелі па пыльных каляінах. Абапал пацягнуліся сады, агароды, ягаднікі.

— А як ты думаеш,— загаварыў раптам Марцін,— чаму я надзьмуўся?

— А хто ж цябе ведае? Табе ж нібыта відней.

— Відней то відней, праўда. А ўсё-ткі і ты б даведалася, каб трохі падумала. Мо ў старшыні ад ляноты паясніцу ломіць. А можа, ён трывожыцца, што на полі ячмень асыпаецца, а тут — разлад, спрэчка паміж дзвюма брыгадамі?

Наперадзе, праз паўкіламетра, шлях браўся направа. Ад павароту ён хаваўся між двума радамі старых бяроз. Калі Марцін і Насця пад'ехалі да павароту, насустрач ім з-за бяроз паказалася фурманка, нагружаная мяхамі. За ёй — другая, трэцяя, чацвёртая. Яшчэ звод-далек старшыня пазнаў, што гэта абоз са збожжам з іхняга калгаса, з «Партызана».

Ён саскочыў з калёс і пайшоў насустрач калгаснікам.

— Сёння ўсё вывезлі? — запытаўся Марцін у старшага абознага, вельмі шырокага ў плячах, рослага хлопца.

— Жыта вывезлі, колькі было намечана. Поўнасцю, словам... Кепска, што пшаніцы вось яшчэ не вязём,— адказаў абозны, стоячы поруч з Марцінам.

— Намалоцім і пшаніцы. Цяпер жа ўсё пакуль цапамі б'ём. От паслязаўтра скончым жаць ды малатарня прыйдзе — абяцалі ў эมтээсе,— тады пабачыш!.. Пакуль не забыўся, слухай — здасі, Рыгор, хлеб, заедзь у сельгасснаб, забяры запасны нож для жняяркі... Скажы, дома там усё ў парадку?

— Усё, А што там можа здарыцца? Працуюць...

Марцін, паспакайнеўшы, вярнуўся да Насці.

— Найшоў на мяне пасля той вашай спрэчкі неспакой, Насця-рожаны нейкі стаў я... Быццам якая-небудзь гайка ў машыне скрышылася, так і ў нашым калгасе. Круціцца кола, бегае, як трэба, але — ненадзейнае. Няма веры яму. Бойся яго... Ты толькі пра сваю брыгаду дбаеш, а за ўвесь калгас — табе малы клопат. Пра ўвесь калгас мне застаецца думаць.

— Што ж, вялікаму каню вялікі хамут,— з усмешкай перабіла Насця.— Ты б, от, пра Алену меней думаў, тады б лягчэй было.— Потым дадала сур'ёзна і гарача: — Ты што ж, хочаш, каб я памірылася? З ёй не тое што мірыцца, а... яе трэба, калі хочаш ведаць, можа, судзіць, тую тваю хвалёную Алену. А ты яшчэ прыкрываеш!

— Чым жа ты давядзеш, што Алена вінавата?

— Нечага і даводзіць. Я і так ведаю, хлто яна. Бачна па вочках, што ходзіць па ночках. І ўсе ведаюць, адзін ты не бачыш.

— Як ты можаш гаварыць так!.. Сама пачала спрэчку, а цяпер яшчэ сарамачіш чалавека...

— Ты мяне не агіціруй мірыцца,— адрэзала спакойна яна, спусціла з драбінак загарэлыя пруткія ногі ў падгорнутых шкарпэтках і чаравіках з высокімі абцасамі і стала моцна сцябаць пугай на запыленай прыдарожнай траве.— Як захачу — сама прыйду, працягну руку. Я хоць і ў спадніцы, а смеласці не стану пазычаць...

Старшыня пачаў гарнуць цыгарку. Тытунь, нібы знарок, церусіўся ў непаслухмяных пальцах. Чыркануў некалькі разоў запалкамі, запалкі тухлі. Ён кінуў лейцы Насці, саскочыў з калёс, але няўдала — павярэдзіў параненую пятку і ад болю мімаволі заскрыпеў зубамі. Выпрастаўшыся, адразу прыкурыў. Фурманкі не стаў даганяць, а ішоў наводдаль ад яе і думаў: «Баба ўпартая, паспрабуй уламай яе... На ліха мне такі брыгадзір... Не слухае добрых слоў, не разумее, не хоча разумець!.. «Як захачу, сама прыйду, я не саромлюсь». Чакай, калі ёй зажадаецца прыйсці!.. Важдаўся тут з яе капрызамі!»

Ён ішоў так доўга. Абапал у сухім духмені жнівеньскага дня мслі палі — то голая пожня, першы знак развітання з летам, то бялявыя разлівы нязжатага ячменю, то зялёныя, прыпыленыя абсягі бульбы. Жыта ўжо не было відаць, а пшаніца і ячмень яшчэ дзе-нідзе стаялі. Марцін разы тры збочваў з дарогі, шоргаючы зношанымі кірзавымі ботамі, ішоў па пожні, гаспадарскім вокам звыкла прыглядаўся да прысадзістых бабак, да ўмятых калёсных дарожак. На адным полі, то там, то сям на памятым іржышчы, дзе стаялі раней бабкі, Марцін знайшоў каласы.

«Нацерушылі і не падабралі, абібокі! Гаспадары называецца! Чыё гэта поле? Здаецца, «Чырвонага шляху»... Ну, так, «Чырвонага шляху»... Трэба пазваніць старшыні — навучыць, як трэба рабіць...»

Яго зноў крануў непакой. Марцін збочыў з поля на шлях, кульгаючы, уподбег дагнаў калёсы і сеў.

— Я ў райкоме даў слова,— сказаў ён, беручы ад Насці лейцы,— што мы заўтра ўвечары скончым уборку.

Ён паглядзеў на Насцю, у позірку прыплюшчаных вострых вачэй было запытанне: скончым ці не? Насця сказала:

— Мая брыгада сёння скончыць. За мяне табе хвалявацца не прыйдзеца. Я, можаш быць спакойны, не падвяду.

— А іншыя?

— А іншыя? Што ж мне галаву лішне ламаць? У кожнага ёсць свая галава, свой розум... Да чужога цела няма каму дзела...

У вачах Марціна бліснулі жорсткія агеньчыкі. Ён згарача памкнуўся сказаць штосьці злое, едкае, але перадумаў, змаўчаў. Потым, супакойшыся, суха выціснуў :

— Пашлі сягоння на ноч чалавек трыццаць сціртаваць.

Болей яны да самага калгаса не прамовілі ні слова.

Той дзень Ігнат сланяўся па двары, не знаходзячы сабе прытулку. Коні пасвіў цяпер другі калгаснік. Ісці працаваць у поле Ігнат не хацеў, бо гэта азначала ўступку яго крыўдзіцелям — Насці і Марціну. «Не пайду я да іх кланяцца!»

Але працаваць карцела. Ён любіў працаваць. Два гады з таго часу, як у вызваленай Каранёўцы зноў стаў жыць калгас, Ігнат з дня ў дзень спяшаўся на працу, яго галава была напоўнена рознымі думкамі пра коней.

І раптам сёння Ігнату не трэба ні аб чым рупіцца, ні пра што дбаць. Спі, колькі зажадаецца, гуляй, як табе хочацца. Раней часамі ён думаў, што не мець клопатаў прыемна, а цяпер выяўляецца, што такое становішча вельмі дакучае. Асабліва, калі вакол гарачая жніўная пара і ўсе людзі, нават горкія падлеткі, з рання да позняга вечара не сыходзяць з поля...

Учора, перадаўшы коней другому конюху, у сваяка-суседа Ігнат выпрасіў пляшку гарэлкі. Цяпер даводзілася пакутаваць ад няўтольнай смагі, аднак пахмяліцца не было чым. Малання, у якой ён прасіў «хоць кроплю» гарэлкі, сярдзіта накінулася на яго: «Трасцы табе, а не гарэлкі, абібок!.. І ёсць, а не дам»,— дадала яна напаследак, каб болей дапячы. І праўда, Ігнат ведаў, яна мае гарэлку, але болей не прасіў, помніў Маланніну ўпартасць. Хоць памірай, калі сказала: не дам,— не дасць. Вылаяўся ціха і паплёўся лянiва з хаты ў агародчык. Там каля хлява стаяла некалькі вішанек; пад вішнямі была густая аксамітная траўка, цень, прахалода. Ён разваліўся ў траве, спадзеючыся заснуць, але сон не ішоў. Ігнат некалькі разоў перавярнуўся з боку на бок,— дарэмна, смага не давала спакою.

Вось ужо Малання пайшла на работу: Ігнат чуў, як заскрыпелі вароты. «Праклятая баба, шкода ёй гарэлкі!» Нейкі час увага былога конюха была занята мураўём, што рупліва поўз па травінцы, несучы паклажу. Потым пачуў ён дзіцячы плач, дзіця плакала недзе непадалёк, нехта яго супакойваў. Хутка яно сціхла, і над сялом запанавала непарушная цішыня.

Ігнат падняўся і паклыпаў у хату. Толькі знайшоў у сенцах пляшку з гарэлкай,— пачуліся на ганку крокі. Ён борзда схаваў бутэльку і ўскочыў:

— Хто там?

У сенцы ўвайшла Вольга. Са святла яна некаторы час нічога ў змроку не бачыла, як сляпая, пазірала, не на Ігната, а ў бок ад яго. Потым вочы спакваля звыкліся з прыцемкам.

— Дзядзька Ігнат...— Яна парывіста дыхала, напэўна, хутка ішла.— Дзядзька Ігнат, вам трэба ісці на работу. У нас не хапае возчыка... Вы ж цяпер не працуеце,— цішэй дадала яна.

«А-а, прыйшлі прасіцца! — з непрыязнасцю і радасцю падумаў Ігнат.— Патрэбны стаў! Учора скінулі з работы, а сёння клічаце... думаеце, Ігнат не помніць крыўды...»

— Ну і што, калі не працую,— цвёрда і цяжка выціснуў Ігнат.— Не працую... і не пайду працаваць!

Жанчына ад такога адказу збянтэжылася.

— Дзядзька, там не хапае возчыка... Паўлік захварэў, ліхаманка яго трасе.

— А табе што за клопат да гэтага?

— Мяне жанкі паслалі сказаць...

— Жанкі!.. Не пайду!

Ён павярнуўся і, не спяшаючыся, ляніва паплёўся ў хату. Як толькі жанчына выйшла, Ігнат вярнуўся да пляшкі.

Калі Ігнат сабраўся быў пацягнуцца да вішанек, зноў бразнула клямка. «Каго гэта нячыстая носіць? — незадаволена варухнулася ў яго галаве. Прынесла Гардзей Шкробата.

— Наведацца прыйшоў, Ігнатка. Думаю, зайду, пабачу сваімі вачыма, як ён маецца адзін.

Азірнуўся вакол, левае вока ўвесь час торгалася, падміргвала загадкава. Гардзей зняў шапку, сеў ва стол.

— Пляшачку гарэлкі прынёс табе, думаю, пакаштуем па-сяброўску разам, па даўняй памяці, аж, бачу, ты ўжо прылажыўся да горлячка. Не стаў чакаць... Ах ты, нецярпячка гарачы!

Сядзеў так, плявузгаў пра розныя дробязі, нервова падміргваючы вокам, Ігнату слухаць апрыкрала, потым такім жа дзіўным голасам, не паварухнуўшы брывом, загаварыў такое, што Ігнат, хоць п'яны быў, пахаладзеў:

— А я да цябе, Ігнатка, можна сказаць, па справе прыйшоў. Не па сваёй, праўда, а па тваёй. Аб табе непакоюся, смелая ты галава. Храбры, ты, Ігнатка, храбры!.. Ва такія справы менш за дзесяць гадоў не дадуць. Дзесяць гадоў, не менш! О! А ты што думаеш, гэта табе смешкі. І ты не пабаяўся, адвага!

Усярэдзіне ў Ігната нешта адарвалася. «Адкуль ён ведае?!» — сумеўся Ігнат. Паспрабаваў апраўдацца:

— То коні самі ўлезлі. Не даглядзеў...

- Кінь ты, Ігнат! Я ж не маленькі! Нібы хто паверыць?
- Не паверыць? Дык гэта ж праўда! Заснуў, ну, коні і ўбіліся...
- Убіліся? Ну і жартаўнік ты, Ігнат! Дай шклянку,

Ігнат паслухмяна прынёс шклянку. Гардзеі наліў сабе, выпіў, наліў другую, падсунуў Ігнату. Той узяў шклянку, але піць не стаў,— ён быў прыгнечаны і разгублены.

— Горды ты, Ігнатка. Не даешся ў крыўду,— гэта па-мойму! А чаго ж дараваць крыўду, праўда? Толькі ты не бойся, не дрыжы як заяц.

— А я і не дрыжу.

— І правільна. Я не скажу. Толькі ты мала, Ігнатка» даў ёй, Насці гэтай, і Марціну, Учора зжалі гэты рэкордны ўчастак, копы склалі, дык ты вазьмі ды раскідай іх. І ўсё! Глупства адно... Шкоды няшмат, але затое — грому, о!.. Як яны закіпяць!

Кожнае слова, якое кідаў Гардзеі, важка асядала ў Ігнатавай душы. Ігнат яшчэ ніколі не бачыў Гардзея такім дзіўна-ўпэўненым, такім нязвычайным і неразгаданным, і яму рабілася млосна.

Ён з натугай праглынуў цвёрды камяк, выціснуў:

— Ты што м-мяне хочаш... пад суд?!

— Ды не, што ты, глупства адно толькі! Ніхто бачыць не будзе... І падазрэння на цябе не будзе. Насця падумае на другога чалавека... Ніякага падазрэння.

— Т-ты што гэта... смяешся? — не знайшоўся нічога іншага сказаць Ігнат.

— Смяюся я ці не? Гм... Як табе сказаць? Не ведаю. Не ведаю, Ігнатка. Ты ўжо сам кумекай, смяюся ці не?

Ігнат рэзка адпіхнуў шклянку, ускочыў.

— Не хачу!

— А ты не кіпяціся, не кіпяціся. Жыццё табе надакучыла? Я ж табе не вораг, хоць ты цяпер увесь у маіх руках. Я скажу толькі адно слова, і цябе ўпякуць на дзесяць гадоў. На дзесяць гадоў, як піць даць... А тут — глупства адно — раскідаў копы... Дробязь... ніхто і ведаць не будзе...

Упершыню з таго дня, як знялі Ігната, апанаваў яго непакой за мінулае.

— Трымайся мяне, Ігнат, не прападзеш!..

Гардзеі узяў шапку, устаў, падышоў да Ігната і сказаў, блізка ўпяўшы ў конюха нерухомы позірк і нервова падміргваючы:

— А пра тое я нікому не скажу!

Гардзеі выйшаў. Ігнат узрушана абхапіў рукамі галаву і стомлена асеў на ўслон, паныла задумаўся. У яго душы, змяняючы адно другое, сталі варушыцца то непакой, то шкадаванне, то адум.

5

Перад полуднем некалькі жней з Насцінай брыгады вярталіся з поля. Жанчыны ішлі бязладна — па адной, па дзве, зморана, з радасным гоманам. За імі наводдаль, узбіваючы пыл, коні павольна кацілі жнярку.

Аленіна брыгада яшчэ жала. Алена адразу, як убачыла жанчын на дарозе, здагадалася, што яны скончылі жніво,— учора ўвечары Алена чула, што ў іх на сёння заставалася мала. «А ў маёй брыгадзе яшчэ такое поле нязжатае, што і за два дні не адолець. Пазней за ўсіх скончым»,— шчылівы непакой сціснуў сэрца.

— Насціны ідуць палуднаваць...— сказала, перавязваючы хусцінку і пазіраючы на дарогу, Лізавета.

— Не палуднаваць, а з работы,— паправіла яе хмурна цётка Малання.— Не бачыш, ці што,— жнярку за сабой валакуць...

Жнеі выпрасталіся і пачалі паглядаць на дарогу, на жанчын, што падыходзілі ўсё бліжэй і бліжэй. «Толькі б не прыйшлі дапамагаць,— з непрыязнасцю падумала Алена.— Калі не з добрай душой людзі прыходзяць, то не столькі дапамогуць, колькі стануць потым выхваляцца. Сажнуць жменю, а нагавору таго на год нарабляць...»

Пасля здарэння са жняяркай, пасля несправядлівых і крыўдных Насціных слоў, якія кінула тая перад Марцінам, між Аленай і Насцяй лягла мяжа недавер'я. Алена мімаволі стала глядзець на Насцю і калгаснікаў з яе брыгады з нейкай насцярожанасцю. Гэты настрой, заўважыла яна, перадаўся таксама многім яе жнеям...

— Што ж гэта вы, суседкі, адстаяце?! Сорам! — крыкнула з дарогі худая, вастраносая маленькая жанчына. Гэта была Ганна Лаўрэнчыкава, у сяле яе часта называлі яшчэ Піскуніхай за незгаворлівы характар. У насмешлівым ладзе яе сухога, пісклявага голасу Алене пачулася знявага.

Цётка Малання знарок, каб падражніць, упёршыся рукамі ў бакі, паклікала:

— Заходзь, Ганна, няма чаго гультаяваць!

Маленькая Піскуніха пры гэтых словах спынілася, з'едліва адказала:

— Дай божа, каб вы так гультаявалі, як я. Каб вы ўсе хоць палову так пастараліся, як я, вы даўно б ужо зжалі. А то стаяць ды на неба пазіраюць — ці хутка абед.

— Бач ты, адна якая шчырая! Ідзі, куды ідзеш! — не ўтрывала, параіла спакойна Алена.— Чаго ты тут стала? Ніхто цябе і не просіць сюды, не бойся...

Жнеі сціхлі, сталі моўчкі жаць.

Алена задумалася і жне, не гледзячы, левай рукою забірае жмут шпататкіх сцяблін, звыклым поцягам правай рукі адразае іх ад зямлі. Брыгадзіра поўняць, хваляюць невясёлыя думкі: «Каб жа гультаявалі, не крыўдна было б. А то так шчыруем і ўсё роўна пасля ўсіх». Потым пачынае разважаць: «Людзей мала. Чатыры чалавекі захварэла якраз у такую пару. Ганна ды Васіліна не сягоння-заўтра народзяць... А што Ігната дадуць, то хіба дапамога. Толькі адна назва, што новы работнік, а карысці ад яго, як воўны з воўка...»

— А мой чалавек недзе па двары швэндаецца,— быццам адгадваючы Аленіны думкі, гаворыць Малання.— Крыўдзіцца, што з конюха знялі. Скажы ты, ганарлівы які. Проста дзіўлюся, адкуль у яго столькі гонару?.. Далікатнай просьбы чакае! Чакай, я цябе, даражэнькі, па-прашу!..

— Так ён і баіцца вас,— падбухторыла Малання насмешніца-суседка Лізавета.

— Што? Мяне не баіцца?!

Цётка Малання падняла галаву і так паглядзела на дзяўчыну, нібы гэта была не жняя-суседка, а Ігнат, Твар у Маланні зрабіўся цвёрды, у вачах бліснулі пагрозныя зялёныя агеньчыкі. Лізавета ажно сумелася і зірнула на Малання з асцярогай.

— Мяне, рыбка, не паслухае?!

— Каб жа слухаў, цётка Малання, на працу прыйшоў бы... А то ж не відаць яго нешта...

— А заўтра прыйдзе!

Якраз пад'ехала блізка жняярка, і Алена пабегла на дарогу, каб узяць яе ў сваю брыгаду. На сядзенні, знарок зморана згорбіўшыся, падрабляючыся пад дарослага, сядзеў Пятрусь, той хлопец з кірпатым аблупленным носам, што спрачаўся з Аленай каля кузні. Калі Алена загадала яму стаць, ён, не мяняючы паставы, паважна прыпыніў коней і запытаўся незадаволена:

— Ну што?

— Выпражы коней. А жняярку нам пакінь.

— Як гэта па-акінь?! А хто за жняярку адказвае? Ты ці я?

— Я буду адказваць,

— Ты будзеш адказваць! — з насмешкай свіснуў Пятрусь.— Шмат вас знойдзецца, такіх адказчыкаў!

І, даючы знак, што размова скончана, ён тузануў лейцы. Коні крануліся.

— Чакай жа! Я скажу Марціну, што жняярка палову дня цераз цябе стаяла без работы...

— Кажы! Без загаду брыгадзіра я не аддам. Скажа Насця аддаць, я і аддам, а без яе і не прасі.

— Дык яна ж у горадзе...

— А мая справа маленькая.

— Ты хочаш паддобрыцца да Насці, Ну глядзі ж. Я ўсё скажу старшыні! — крыкнула ўслед Алена.

Яна вярнулася да жней. Хвілін праз дзесяць паказалася другая — большая група жанчын з Насцінай брыгады. Жанчыны, відаць, адсталі, каб назбіраць травы ці пустазеля для кароў і свіннёй: хусткі, якія жанкі неслі за плячамі, як клункі, былі туга набіты травой. Параўняўшыся са жнеямі, жанчыны раптам збочылі і падаліся да Алены.

— Дзень добры, Аленка! Дзень добры, жанкі!.. А мы да вас..»

Яны сталі скідаць клункі з плеч. Жнеі весела прывіталіся з цікаўнасцю пазіралі на іх.

— Мы да вас, суседачкі, памагчы... От, хочам разам з вамі пашчыраваць... Ці прымаеце?

— Дзякуем,— не разгінаючыся і не гледзячы на жанчын, прабурчала Малання. Яна яшчэ нешта хацела сказаць, але Лізавета, быстра кінуўшы зірк на старую, перабіла:

— А чаму не прыняць! Памагайце... Мы з радасцю, калі да нас з добрай душою.

Шмат якія жнеі з Аленінай брыгады клікалі іх да сябе, каб жаць поруч. Жанчыны адразу разышліся, уладзіліся, дзе каму падабалася, і, не марнуючы часу, сталі жаць.

...Цішыня. Толькі сярпы пераклікаюцца: ж-жык! ж-жык! Духмень. У неагляднай глыбознай далечы ні адной хмурынкі.

Нерухомае спякотнае сонца.

На калгасным двары, дзе, прыехаўшы з горада, Марцін распрагаў каня, было пуста і ціха,— толькі ў другім баку канюшні конюх пакрыкваў на хворых коней.

З канюшні выйшаў стрыжаны хлапчук у майцы і зрэбных, закасаных да каленяў штанах — конюхаў сын. Ён вёў за лейцы гнедага нязграбнага каня, што лянiва тупаў маслакаватымі нагамі, звеціўшы гарбаносую галаву. Хлапчук стаў запрагаць каня ў пажарную бочку.

— Ты куды? — запыніў Марцін хлапчука.

— Па ваду на рэчку.

— А хіба тут у калодзежы ўжо няма вады?

— Няма. Уся высахла ад гарачыні... Бацька нядаўна набіраў, дык адзін глей.

Марцін ужо ведаў пра тое, што здарылася. Яшчэ на дарозе, не даязджаючы да сяла, ён спаткаў агароднага вартаўніка Васіля Скорыка, і той яму падрабязна расказаў пра спрэчку за жніярку. Васілю Марцін не вельмі верыў, бо Васіль, расказваючы што-небудзь, заўсёды любіў многа дадаваць сваёй выдумкі. Тым не менш словы вартаўніка ўстрыжывалі Марціна, і ён спяшаўся хутчэй распрэгчы каня і даведацца пра ўсё больш дакладна.

Занёшы ў кладовую вупраж і выходзячы з канюшні, ён акурат убачыў Вольгу, што вярталася з поля.

— Пачакай трошкі! — паклікаў Марцін і хутчэй пакульгаў услед.

Яна спынілася, стомлена пераступіла з нагі на нагу, чакаючы, калі ён падыхдзе.

— А дзе Алена?

— Алена на полі. Уся брыгада яшчэ на полі... Я прыйшла раней, бо дзіця малое нешта нядужае... Цэлы дзень рабілі. На абед не хадзілі нават. Там і палуднавалі — толькі я хадзіла, дзіця пакарміць.

Яна зморана перагнулася назад і выпрасталася, светлы, не пацямнелы ад загару твар перасмыкнуў боль.

— Спіна як чыгунная... Але і рабілі многа.

— Колькі зжала?

— Я шаснаццаць сотак. Авёс быў густы, спорны. І болей зжала б, каб не хадзіла ў сяло. Малання сягоння больш за дваццаць сажне...

— Калі скончыце?

— Паслязаўтра, можа, і скончым, Але наўрад.

— Што гэта ў вас такое здарылася з трэцяй брыгадай? — запытаўся нарэшце Марцін.

Вольга расказала. Слухаючы яе, старшыня з трывогай падумаў пра сваё абяцанне, якое даў у райкоме. «Нібы знарок, каб перашкодзіць мне — ліха гэтае... Цяпер управіцца за два дні яшчэ цяжэй. Чорт, чаму я не ўцяміў папярэдзіць, каб перадалі жніярку. Як я прашляпіў, няўдача...»

Яны падыхлі да Вольчынай хаты. Перад хатай, дзе ў агародчыку да вайны Вольга садзіла кветкі — мальвы, вяргіні, півоні, цяпер яшчэ густа буялі каструбаватыя калючыя кусты дурнап'яну, дзядоў ды крапівы. Пры вуліцы тырчалі два парэпанья счарнелыя слупкі, што нейкім цудам уцалелі ад плота. Вольга стала.

— Ну, мне дадому...

Насцю апошнія здарэнне таксама ўстрывожыла. Яна, хоць і казала старшыні, што турбуецца толькі за сваю брыгаду, зусім не абыхава адносілася да таго, паспее ці не паспее калгас зжаць у час.

Пры гэтым ёй здавалася, што сённяшняе здарэнне было як бы вынікам той спрэчкі, якую пачала яна. І Насця не магла адкаснуцца ад думкі, што яна, хоць і была ўвесь дзень не ў калгасе, вінавата разам з Петрусём.

Аднак Насця старалася не паказваць старшыні свайго непакою.

Як толькі калёсы ўз'ехалі на калгасны двор, яна саскочыла з драбінак і, ні слова не кажучы Марціну, накіравалася да хаты, у якой жыў малады жняяр. «Ах ты, нягоднае хлапчанё! — думала ўзлавана яна. — Ён ужо — бачыце вы — свае парадкі тут устанаўляе... Цэлага паўдня праз яго, нягодніка, змарнавалі!»

Петрусь быў дома — папраўляў зубы ў граблях. Ён акурат жалезным тронкам ножыка забіваў выразаны кляновы зуб. Ubачыўшы брыгадзіра, хлопец адразу адлажыў граблі ўбок і ўстаў.

— Што ты гэта натварыў! — не адказваючы на прывітанне, накінулася Насця на хлопца.

Петрусь збянтэжыўся.

— А што такое?..

— Што такое? Ты не ведаеш?! Ты чаму жняярку не аддаў Алене?

— Чаму? Самі нібы не знаеце... Нібы не пры вас яна адабрала жняярку каля кузні. Нібы не ведаеце, што яна ячмень на Далёкім полі...

Насці хацелася сказаць, што Алена па праву ўзяла жняярку каля кузні, — але яна стрымалася — не такі быў у Насці характар, каб абыха прызнавацца ў сваёй віне, ды яшчэ перад нейкім зялёным падлеткам.

— А табе што да гэтага? Прасілі цябе ўмешвацца? Калі яна і зрабіла тое, то ты ўсё роўна не меў права не даць ёй жняярку, — строга прамовіла Насця. — Што Алена, для сябе брала? Для сябе?

— Не для сябе, канешне... Для брыгады.

— Не для сябе! І ты не меў ніякага права не аддаць, ясна? От мы зараз былі з Марцінам у горадзе, — ён там у райкоме сказаў, што наш калгас заўтра скончыць жніво. Ён слова цвёрдае даў! А цяпер што цераз тваю выхадку атрымліваецца?

— Я не ведаў...

— Трэба было ведаць!.. А да таго, што я маю з Аленай, ты не чапайся. Не ў сваё проса не сунь носа!.. Я сама не дам сябе ў крыўду! Ясна?

Хлопец не ведаў, што адказаць. Хацеў зрабіць так, каб Насця пахваліла, думаў аб тым, каб было даспадобы сваёй брыгадзе, а тут, выяўляецца,— памыліўся.

Пятрусь вінавата заміргаў вачыма:

— Ясна...

6

Яшчэ не ўзыходзіла сонца, калі Алена выправілася на работу. З балота ад Тур'і, зацягнутаі шырокай коўдрай белага туману, патыхала свежым халаднаватым ветрам. Было золка. Неба ўсюды абложвалі цёмныя панурыя хмары. «Хоць бы дождж не пайшоў!» — падумала Алена. Выйшаўшы з хаты, яна апранула пінжак, падагнула доўгія рукавы, зашпіліла ўсе гузікі. Жанчын з яе брыгады на вуліцы яшчэ не было, і Алена падумала, што паднялася зарана, што трэба было б пачакаць трохі дома. Але яна не вярнулася, ведаючы, што жанчыны стрымаюць сваё абяцанне, не спозняцца.

І праўда, ужо на павароце з сяла на калгасны двор яе дагнала Вольга.

— Ну вось, да двара пойдзем удзвюх,— сказала яна, аддыхваючыся ад хуткай хады і стараючыся ісці ў нагу з Аленай.

— Хоць бы дождж не нагнала. Хмары якія...

— Хмары разыдуцца,— запэўніла Вольга.

Алена ішла маўкліва і задуменна. Вольга, зірнуўшы на яе яшчэ соннымі вачыма, узрушана загаварыла:

— Рана як, Алена! Цялят і кароў не чуваць нават... Мая Арынка спіць со-оладка! — яна шчасліва ўсміхнулася простаі, адкрытай усмешкай. — Як ішла, накрыла яе, "а яна нават не паварухнулася. Калі б ты бачыла, Алена, як спіць! Ручкі раскінула, вось так... Ну, я на двор па жнярку.

Алена не адказала. Вольга здзіўлена зірнула на яе і толькі цяпер заўважыла, што Алена зусім не слухала, думала аб нечым сваім.

Над полем, над шырокім прасцягам нячутна плыў ранак. На прыдарожнай траве, у вясёлых пялёстках рамонкаў, на пляскатых лісцях трыпутніку, на белых галоўках дзьмухаўцу абапал дарогі густа туманіліся кроплі расы. Стаяла такая цішыня, што ў ёй было чуваць, як побач, устрывожаныя крокамі Алены, з ясным шэлёстам ападаюць расінкі.

«Калі добра сягоння пастараемся, можа, як-небудзь заўтра да вечара ўправімся,— думала Алена. Пухлыя, падобныя да дзіцячых, вусны задрыжалі ад крыўды.— Пазней за ўсіх...»

Першая пачала працаваць жніярка. Пры жніярцы была Вольга, якая нікому ў Аленінай брыгадзе не саступала гэтага месца — яна лічылася ў брыгадзіра за самага стараннага, спрактыкаванага жнеяра. Усё, што ні даручалі, Вольга рабіла акуратна. Разам з Аленай яна шчыра перажывала ўсе брыгадныя непаладкі. Пры жніярцы ішлі калгасніцы з Вольчынага звяна.

Жанчыны збіраліся дружна і адразу браліся за працу. Неба спакаялася ясна. Радуючыся, што надвор'е правіцца, Алена правярыла, ці ўсё прыйшлі. Было сорок чатыры чалавекі — больш, як у іншыя дні, бо прыйшло некалькі калгасніц, якія звычайна не хадзілі на жніво. Чацвёрта падлеткаў-дзяўчат, што жалі ўпершыню, трымаліся між дарослых нясмела, нязвычайна, як навічкі ў школе. Алена адвела ім асобны ўчастак, назначыла старшую. Да іх далучылася бабуля Прася, сухая, маўклівая, строгая жанчына: дзе ў яе гады раўняцца з маладымі жнеямі. У іншыя дні бабуля сядзела сабе пры хаце ды глядзела ўнука, а сёння дзіця аддала ў яслі і таксама прыйшла на поле.

Мужчын і хлопцаў — іх было дзевяць — Алена накіравала вазіць снапы.

Потым, як ужо ўсё пачалі працаваць, прыйшоў Васіль Скорык, Вольчын чалавек. Каўнер яго дамацканай ільняной сарочкі, старанна вышыты Вольгаю, быў шырока расхрыстаны. Пусты правы рукаў, каб не матляўся, Васіль засунуў з ніжняга краю за тонкі скураны паясок, што слабка перахопліваў сарочку. Пры наступленні на Мінск Васілю, які быў у той час мінамётчыкам гвардзейскай часці, асколкам з нямецкага снарада адарвала па плячо правую руку; вярнуўшыся ў калгас, ён стаў працаваць агародным вартаўніком. Як агародны вартаўнік, Васіль не меў дачынення да Аленінай брыгады, але ён разам з Вольгаю перажываў брыгадныя нелады.

— Прымаеце ў памочнікі? — голас у Васіля басавіты, моцны: яго ў сяле за гэта жартам называюць трубою. Некалькі жанчын цікаўна зірнулі на яго. — Га, прымаеце? Чаго не маўчыце?

— Чаму ж не прыняць? Калі ласка...

— Куды яго, такога нездаляшчага! — наўмысна запярэчыла Алена, хоць у душы радавалася прыходу Васіля.

— Хто нездаляшчы? — весела адгукнуўся Васіль, ён любіў жарты. — Я? Ты б, мілая, лепей спытала маю Вольгу, яна вунь там на жніярцы сядзіць, яна табе сказала б, які я нездаляшчы. — Ён схопіў Алену за стан і прыцягнуў да сябе. Алена ўперлася рукамі, паспрабавала вырвацца, але дзе там — Васілёва рука як жалезны абруч.

— Ну што, нездаляшчы? — з пераможнай усмешкай сказаў Васіль, адпускаючы Алену. Тая, заручавеўшы ад супраціўлення,

лагодна ўсміхаючыся пухлымі губамі, развязвала змятую хустку, каб паправіць ускалмачаныя валасы. Жанчыны весела падсмейваліся з Алены, кпілі.

— Дык то адно, з бабай управіцца, а гэта другое, рабіць...— не здавалася Алена.

— А як жа ж агарод! Там жа свінні націнне вытаўкуць ці вераб'і выдзеўбуць каноплі без цябе, вераб'іны начальнік!..

— Не выдзеўбуць! Яны ў мяне свядомыя! — пажартаваў Васіль, потым, схаваўшы ўсмешку, сказаў сур'ёзна: — Там Лідка мая засталася...

Ён пайшоў зносіць снапы ў бабкі.

— Калекі хлеб зарабляюць, а мой гуляе! Чакай, абібок! Чакай» катаржнік, я табе не дарую,— цётка Малання касцістай учэпістай рукою захапіла поўную жменю аўсяных сцяблоў і парывіста, са злосцю, разанула сярпом.— Я табе не дарую...

У нейкі міг у лагоднай сінечы між разарваных воблакаў зазіхацела сонца, і поле адразу радасна заззяла. Зямля пачала прыкметна паравець і сохнуць. Дыхнула гарачынёй.

Та-та-та! — далятае зводдалек прагавіты клёкат жняяркі. Ён нібы падганяе коней, жнеяра, вязальшчыц. Жняярка ідзе спорна, кладзе за сабою шапаткія абярэмкі спелых сцяблін..

Жанкі, што працуюць там, спяшаюцца, стараюцца не адстаць. Гарачы едкі пот, сплываючы з ілба, засцілае вочы. Толькі б паспець у час, толькі б хутчэй звязаць снапы.

І раптам — клёкат адразу ціхне, нібы адсечаны адным махам, у вушах прыкра звініць, шалясціць непрывычная цішыня. Алена ўстрыможана выпростаецца, глядзіць туды — жняярка стаіць нерухома. З ускінутымі крыллямі, што паднімаюцца над аўсом, машына здалёк нагадвае нейкага вялізнага матыля. Алена бачыць — Вольга саскочыла з сядзення і бяжыць наперад, чамусьці прыглядаючыся да аўса. Прабегла метраў сто, спынілася, паглядзела наперад. «Што там такое? — не церпіцца хутчэй даведацца Алене.— Чаму сталі? »

Неўзабаве Вольга, устрыможаная, з панурым тварам, падышла да брыгадзіра.

— Што там у цябе?

— Авёс ад перастою паламаўся... няможна жаць...

— Паламаўся? Многа яго?

— Сотак дзесяць... Увесь той узгорак.

— Абміні. Я з жанкамі сажну... Ідзі.

Вольга не чула апошніх слоў Алены, яна наўпросткі пабегла да жняяркі. Жняярка зноў пачынае стракатаць. Адна Алена не спакай-

нее, трывожная вестка, прынесена Вольгаю, зноў абуджае горкія, назольныя думкі: «Спазніліся. Заўтра трэба хоць уночы рабіць, а скончыць».

Трэба рабіць, не трацячы дарэмна ні хвіліны, спяшацца, а тут Малання, нібы сумысля, нібы знарок насуперак, касцістай учэпістай рукою шмаргае Алену за спадніцу:

— Глядзі, Аленка, што там за працэсія?

Алена непрыхільна падумала: «Вось няшчасце яшчэ: жала б, пражніво больш думала б, чым попусту па баках сарок лавіць... Глядзі ды глядзі... Такая непаседа, быццам маладая!»

— Нечага мне, цётка Малання, туды глядзець.

— Не, рыбка, паглядзі,— не адстала, голасам, поўным здзіўлення і зацікаўленасці, сказала Малання.

Алена выпрасталася, зірнула на дарогу. Вольная рука, якую яна была падняла, каб сцерці з твару пот, неспадзеўкі застыла. Алена ўбачыла на дарозе жанчын, якія паволі набліжаліся сюды. Няўжо яны да нас? Жанчыны ішлі наўпросткі па ржышчы гаманлівым нястройным гуртам, рознаапанутым і шматгалосым. З сярпоў, што яны неслі на плячах і ў руках, час ад часу зыркім бляскам біла сонца.

— Жаць ідуць...— выказаў нехта ўголас думку.

— Ныйнакш жаць... Сярпы на плячах!,

— Да нас ідуць, жанкі...

— Гэта ж Насціна брыгада!..

— Не-э, Коржыкава брыгада! Вунь жа Агата...

— Памагаць, мабыць, ідуць...

Тут нечакана ў рознагалосіцу ўзрушаных і радасных воклічаў і меркаванняў уварваўся зычны Маланнян голас:

— Не трэба нам іхняй помачы!

На нейкі час усе сціхлі.

— Чаму гэта не трэба?.. Няхай папрацуюць, хутчэй скончым,— запярэчыла Лізавета. Некалькі галасоў падтрымалі яе.

— А я кажу — не трэба! — настойвала Малання.— Мы і адны справімся!..

Жанкі між тым падыходзілі гамонячы. Добра ўсе бачылі, што ў натоўпе пераважна былі калгасніцы з Насцінай брыгады — яны ішлі разам са сваім брыгадзірам. Некалькі жней прыслала і брыгада Коржыка. У Коржыка жаць заставалася не шмат, яму даволі было і паловы брыгады, і ён, ведаючы, што Аленіна брыгада адстае, прыслаў частку жней сюды.

— Дзень добры, жанкі! — загучалі наперабой галасы гасцей.

— Добры дзень...

— Ці будзем на парозе стаяць, ці, можа, ва стол папросіце?..— пажартаваў нехта з гасцей.

Лізавета адказала ў тон:

— Кааі з добрай навіной — за стол! Ды яшчэ на кут пасадзім.

— Бачыце, колькі яны зрабілі, пакуль мы збіраліся! — падышоўшы, з захапленнем прамовіла Васіліна, смуглая, з ласкавымі чорнымі вачыма жанчына, у сіняй сацінавай кофце — адна з тых, што ўчора прасіліся дапамагчы.— Мусіць, ні свет ні зара прыйшлі сюды! От як стараюцца!.. Нават брыгадзір з сярпом!..— сказала яна далей, звяртаючыся да сваіх таварышак,

— Тут жанкі ўвішныя, як мурашкі...

Гэта былі словы добрыя, спагадлівыя, жнеі з брыгады Алены сталі па-сяброўску вітацца. Нібы вецер лагодны паваяў.

Шчырыя словы суцішылі прыкрыю насцярожанасць, якая не пакідала Алену з дня спрэчкі за жняярку. Жанкі пачалі па-таварыску гаманіць між сабою. Гледзячы на іх, нельга было б і падумаць, што між брыгадамі нядаўна быў нейкі нялад. Хоць гэта быў пакуль пачатак звароту добрай дружбы, але і ён радаваў Алену. Значыць, і ў трэцяй брыгадзе шмат хто, думалася, верылася ёй, не лічыў яе вінаватай. Алена адразу, узрадаваная, гатова была забыць усе свае крыўды — добрая ад прыроды, яна не ўмела злавацца.

— Напрацаваліся, а як жа! — буркліва адказала жанчыне Малання.— Не тое што вы, абібокі, у поўдзень збіраецеся...

— Цётка Малання!..— Лізавета з дакорам тузанула Малання за рукаў. Тонкія, з сярдзітым заломам бровы цёткі Малання падняліся ўгару.

— Што, цётка Малання?! Хіба ж я не праўду, ягадка, кажу?

Жанчына з чорнымі вачыма не пакрыўдзілася:

— Гэта мы абібокі! — звярнула яна Маланняны словы на жарт.— Мы зараз пакажам, якія мы абібокі, праўда, жанкі?

Насця падышла да Алены, спакойная і ўпэўненая, як заўсёды.

— Пакажы, дзе жаць,— сказала яна.

Алена павяла яе на правы край загона...

Ігнат доўга не мог дадумацца да чаго-небудзь пэўнага. Пасля таго як Гардзеі, кінуўшы страшныя словы, выйшаў з хаты, Ігнат чым больш думаў, тым больш упэўніваўся ў тым, што заўтрашні дзень яго чорны. Ён імкнуўся выбрацца з забытых ходаў панурых думак, але нязменна вяртаўся да таго месца, адкуль пачынаў. Было толькі два шляхі — адзін, які прапанаваў Шкробат, і другі — той, на які вяло Ігната яго сумленне.

Сядзець без справы з такімі думкамі было нялёгка. Ён бадзяўся то па агароду, то па вуліцы, не знаходзячы месца.

Было толькі два шляхі.

Зрабіць тое» чаго дабіваўся Гардзеі» Ігнат не хацеў. Але боязь ганьбы і пакарання пасля Гардзеевых слоў, як цень, усюды валаклася пры думках Іgnата. Яна непакоіла Іgnата, прымушала яго вяртацца назад, думаць, шукаць якога-небудзь нявызнанага, беспакутнага шляху.

Шукаючы выйсця і не знаходзячы яго, Ігнат не адзін раз успомніў нечаканы прыход Волгі і неаднойчы пашкадаваў, што няветліва з ёю абышоўся... Прыйшла сама, запрасіла на работу. Прыйшла да яго як да паважанага чалавека, бо абы-каго на працу не запрашаюць жа. Калі б пайшоў, не было б гэтай ненавіснай размовы з Гардзеём...

На наступны дзень перад абедам Гардзеі прыйшоў зноў. Прывітаўся за руку, зірнуў на Іgnата,— не зірнуў, а нібы наскрозь працяў чалавека, хаваючы адкачае ад яго сваю ўважлівасць. Шкробат спаткаў нядобразычлівы позірк.

Можна, цэлую гадзіну ён знарок, не зважаючы на непрыхільнасць Іgnата, плявузгаў пра розныя дробязі. Гаспадар то садзіўся за стол, то падымаўся і неспакойнымі, хоць і павольнымі, крокамі тупаў па хаце. Знянацку, нібы прачнуўшыся, Гардзеі здзіўленымі спагадлівымі вачыма паглядзеў на Іgnата, сумеўся:

— Ты што ж гэта нахохліўся? — Ён раптам наўмысна засмяўся, міргаючы вокам, трасучы буйным, не па росту, тварам.— А-а, думаеш! Хе-хе, думаеш? Аб чым гэта? А-а! А я ўжо даўно забыўся... Пажартаваў я, дурань... Хіба ж можна такое і падумаць сур'ёзна?! Дурань ты, дурань, дзівак-чалавек! От пасмейся з табою! —Падышоў, важкай далонню пастукаў па плячы.— Ты — малайчына, Іgnатка... От і я такі ж... Жартаваў я! Ты — разумны чалавек, Іgnатка, добры... Свой чалавек! Даўпадобы ты мне, ей-бо, даспадобы, будзем сябрамі... Дурань ты, дурань, дзівак-чалавек. От пасмейся з табою!..

Паціснуў руку, сабраўся нібы ісці, вярнуўся і, нахіліўшыся да вуха Іgnата, так што скронь таго калоў зарослы рудой пасівелай шчацінай падбародак, прашаптаў:

— Дык пра тое... пра турму... ты не думай... Не скажу нікому!..

У Іgnата адразу нібы гара з плеч звалілася. На твары выступілі белыя, халодныя, падобныя на гарошынкі, кроплі поту.

— Жартаваў? — здзіўлена выдыхнуў Іgnат.— А я... дурны чалавек, галаву ламаў!

— От пажартуй з табою!.. От дзівак жа ты! Ей-бо...

— Дзівак. Такі, мусіць, праўда, дзівак...

Але калі Гардзеі выйшаў, непакой зноў вярнуўся да Ігната. «Так ты жартуеш: кепскія жарты твае, Гардзеі!» Цяжкі, трывожны ўспамін, што застаўся на душы, не хацеў пакідаць Ігната.

«Лепш далей ад цябе хадзіць...».

7

Загон, на якім жала Алена са сваімі жанкамі, падзялілі на дзве часткі — па колькасці людзей у брыгадах, каб на кожную жнію прыпадаў роўны па велічыні шнурок. Жанчыны з Насцінай і Коржыкавай брыгад ішлі разам, з правага боку загона. Каля паўдня дажалі да канца загона, да маладога шапаткога асінніку на ўскрайку лесу. Першая дайшла Аленіна брыгада. Скончыўшы, жанкі вярнуліся да сваіх памочнікаў, прыладзіліся, дзе каму прыйшлося.

Ніхто з жанчын, што вярнуліся дапамагаць, не трымаўся цяпер сваёй брыгады. Жнеі перамяшаліся. Калі ў каго-небудзь і засталася яшчэ была ў пачатку працы незлагаднасць, то яна сама сабой непрыкметна суцішалася пры агульным клопце. Нават цётка Малання, якую ў сяле ведалі як вельмі ўпартую і незгаворлівую жанчыну, пакрысе пераставала бурчаць сама сабе: «Не трэба нам іхній помачы». Недаверліва сочачы за Насцінымі жанчынамі, яна бачыла, што тыя жнуць старанна, не марнуюць час у пустых гаворках, і яе раўнівае сэрца паступова спакайнела.

Праўда, гэты спакой неаднойчы змяняўся сумненнем. Часамі тое сумненне так узварушвала Малання, што яка пераставала жаць і ішла на ўчастак, дзе жалі памочнікі. Як строгі інспектар, яна хадзіла па пожні, пільна прыглядаючыся, ці чыста зжата, ці добра звязаны снапы.

— Цётка Малання,— ушчувала Лізавета,— як вам не сорам!

— Што — сорам! — не паддавалася тая.— Хіба ж можна пакідаць поле без нагляду?! А можа, яны, ягадка, абы-як, нядбайна робяць, псуюць толькі? — Але гаварыла спакойна — людзі, што прыйшлі дапамагаць, жалі добра... Малання стала побач з той смуглай, з чорнымі ласкавымі вачыма жанчынай у сіняй сацінавай кофце...

Жалі маўкліва. Сухія, ломкія, спелыя сцяблы жменя за жменямі спорна каліліся на перавяслы, джукімі загарэлымі рукамі сціскаліся ў тугія, пругкія снапы. Вязалі снапы асцярожна: крохкая салома, калі моцна закручваць перавясла, ірвалася.

Не было чуваць ні жартаў, ні песень. Стома напаўняла рукі і ногі цяжарам, скоўвала здранцвелую спіну. Але змора гэта была прыемая: людзі задаволена бачылі, як усё даўжэйшыя становяцца за імі рады бабак.

Толькі як скончылі разам той лапiк, перадыхнулі крыху. Выпрасталі спіны, прылеглі ў пярэстым цяньку пад галінкамі маладога частага асінніку, кволіліся пад лянівае лапатанне срабрыстых, знізу быццам падбітых белаватай байкай, лісточкаў.

На ўзлессі пахла апошнімі, пераспелымі суніцамі, прывялай духмянай травой, асіннікам.

Высока ў жнівеньскім небе зіхацела празрыстае воблака, падобнае на бліскучы камяк пены.

— Бусел,— пазіраючы на воблака, зачаравана прагаварыла Лізавета. Алена падняла вочы ў неба.

— Дзе ён?

— Вунь... Каля хмаркі. Справа..

Алена, прыплюшчыўшы вочы, стала ўзірацца, але доўга не магла яго ўбачыць. Воблачка сляпіла яе. Потым убачыла — бусел кружыў вакол воблачка ў бяздоннай глыбіні ясна-блакітнага паднябесся, з зямлі ён здаваўся ледзь прыкметнаю, нікчэмнаю кропачкаю. Алена ляжала на траве і з замілаваннем сачыла за ім, захопленая вострым адчуваннем вялізнай вышыні. «Цікава, якім здаецца адтуль наша поле, і гэты асіннік, і мы...»

Адпачывалі нядоўга. Нельга было ляжаць,— іх чакала яшчэ вялікая паласа нязжатага поля.

У гэты дзень Гардзею Шкробату і Ігнату выпала сысціся яшчэ раз.

Каля свірна, на выхадзе ў поле, гаманіла некалькі чалавек, збіраючыся разыходзіцца на працу. Гардзею, па-старэчаму горбячыся, павольна падышоў да Марціна, паздароўкаўся за ручку з ім, з Насцяю, што забегла сюды, вяртаючыся з абеду.

— Ну што я казаў, Насця? Тады на вуліцы... Не па-мойму хіба выйшла, а?.. А ты не хацела слухаць!

Насця насмешліва кінула на яго чорнымі непрыязнымі вачыма.

Гардзею па-таварыску і разам з тым з павагай узяў Марціна за локаць і папрасіў адысці, пагаварыць па важнай справе.

Марцін адышоў з ім крыху.

— Марцін Пятровіч,— сказаў Гардзею, пазіраючы ў вочы старшыні. Шыя ў Гардзею, нягледзячы на жнівеньскую гарачыню, была абвязана пярэстым шарсцяным шалікам. Гардзею раскруціў яго і сказаў, апраўдваючыся: — У горле нешта душыць. Глынуць нічога не магу. Прастыў недзе, відаць... Адным словам, старасць, старасць — не радасць!.. Марціяна, я, тое самае, наконт маёй заявы. Я хачу спытацца, ці разбірала яе праўленне?

Марцін знарок марудзіў адказваць. Ён маўкліва пазіраў убок, паглыблены ў нейкія свае думы.

— Разглядала,— сказаў ён нарэшце. Шкробатаў твар выцягнуўся, у вачах бліснула штосьці.— Рапшылі пачакаць пакуль. Пажыві сумленна, каб людзі паверылі.

— А-а,— адразу абвясіў Шкробат.— Колькі ж можна правяраць. Ці ж бацька адказвае за сына. Я ж не вінен, Марцінка, што дзіця такое непуцяшчае пайшло...

Тут размова перарвалася. Увагу Марціна захапіла дзіўнае відовішча. З калгаснага двара ў акружэнні дзіцячага гуртка выйшлі дзве дарослыя постаці: адна, было відаць, упэўненая, прамая, другая — згорбленая, нясмелая. «Малання з Ігнатам»,— пазнаў Марцін і стаў з цікавасцю сачыць за імі. Ігнат панура азіраўся на дураслівае акружэнне ды час ад часу пагрозна замахваўся дручком, што трымаў у руцэ.

— Такі спраўдзіла сваё слова,— задаволена прасіпеў Шкробат, падміргваючы Марціну,— Яна, Маланка, а-а? Сіберная баба, не дай бог... А дзеці? Падшыванцы...

Ніякавеючы пад уважлівымі людскімі позіркамі, акружаны неадчэпным дзіцячым гуртам, Ігнат насцярожана наблізіўся, да Марціна.

— От я прыйшоў...

Ён азірнуўся навокал — усе, хто быў поблізу, сачылі за ім і Марцінам.

— Я — куды трэба...— дадаў ён, з абыякавасцю пазіраючы на гузік на Марцінавай гімнасцёрцы. У голасе Ігната Марцін пачуў прыдушаны сорам, схаваны пад выглядам наўмыснай абыякавасці.— Словам, Марцін, назначаў на работу.

— Катаржнік! Абібок ты! Колькі я за цябе сараматы прыняла! — не ўтрывала, залямантавала цётка Малання.

— Ціха ты, звон! От жа язык!.. Мне хіба прыемна перад людзьмі?! У мяне ж таксама жывая душа, а не, к прыкладу сказаць...

— А бо — жывая душа! — перабіла нецярпліва Малання.— Гарэлка, от што твая душа, п'яніца ты прапашчы!

Нечакана Малання страціла ўсю сваю гнеўнасць і строгасць і распакалася, як дзіця малое. Людзі ад гэткага павароту спрэчкі сумеліся: мала хто чакаў такую маладушнасць з боку цёткі Маланні.

— Хадзем,— пацягнула Малання свайго чалавека.

— Ідзі... Мне тут пагаварыць трэба з Марцінам...

— Ідзіце, цётка Малання. Ён зараз прыйдзе,— баччы, што жонка не давярае Ігнату, уступіўся Марцін.

— Што з ім гаварыць! Што ён разумнае скажа! — махнула зняважліва жанчына і падалася адна.

Цяпер яны стаялі ўтрох — Марцін, Ігнат і Гардзеі. Шкробат адчуваў, што ён між іх лішні, што Марцін і Ігнат хочуць застацца ўдвух, але ён не адыходзіў. Яго трымала пры Ігнату трывожнае адчуванне блізкай небяспекі.

Марцін кіўнуў галавою Ігнату:

— Хадзем. Пасядзім каля свірна.

Гардзеі затрывожыўся: Ігнат хоча пра штосьці расказаць. Пра што? Чаму адзін на адзін? Тое, што Ігнат ні слова пра гэта не сказаў пры ім, навяло Шкробата на думку, што размова будзе мець да яго, Гардзея, блізкае дачыненне. Гардзеі падаўся да бліжэйшай будыніны і схваўся за ёю. Агледзеўся — за ім ніхто не сачыў. Цяпер, калі Марцін азірнецца і не пабачыць яго на ранейшым месцы, падумае, што Гардзеі пайшоў дамоў.

Будынкі стаялі ў рад, недалёка адзін ад другога. Абышоўшы будынак, за якім хаваўся, Гардзеі пайшоў на другі бок да свірна. Ён баяўся, што яго прыкмецяць, але не мог спыніцца, неадольная цікаўнасць і трывога вялі яго ўслед за імі.

Хутка ён пачуў непадалёк галасы. Гардзеі пачаў ісці асцярожней. Ён спыніўся ля таго самага вугла, дзе стаялі Ігнат і Марцін. Цяпер іх раздзяляў толькі рог свірна, і Шкробат мог чуць амаль кожнае слова гаворкі.

— ...Дык гэта ты патаптаў?!

— Я...

— Як жа гэта ты?

— Недагледзеў. Заснуў... Ну, коні і ўбіліся... Трахім і яшчэ двое.

І раптам Гардзея сцэбанулі Марцінавы словы:

— А я думаў, гэта Гардзеі зрабіў. Ён у тую ноч трымаў у сябе каня з рамонтнай брыгады.

— Не, я... Не Гардзеі...

— Які там ячмень прапаў! — строга прамовіў Марцін і дадаў спакайней: — Што ж, перадам на праўленне, няхай разбярэ.

Шкробат з асцярогай, ад сцяны да сцяны, адступіўся прэч. Азірнуўся — ніхто не бачыў. Сэрца яго калацілася, ён прагна аблізаў языком засмяглыя раптам губы.

«Ледзь не ўліп... Добра, што я звярнуў тады гэта ў жарт. Беражонага бог беражэ. Яны заўсёды знюхаюцца... — Рукі яго дрыжалі. — Усе... Усіх сцеражыся».

...Толькі ўвечары, пасля захаду сонца, калі пожня заблішчала ў блакітным туманым святле маладзіка, зжалі апошнюю жменю аўса, склалі апошнія бабкі. Бабкі гэтыя складвалі ўсе жнеі разам.

Малання з апошняй жмені скруціла перавясла: яна строга шанавала старыя звычаі. Глянулі жнеі на апусцелае поле, на доўгія рады блакітных бабак і радасна загаманілі.

Колькі, скажыце, хапілі! За адзін дзень!

Задаволення, гарэзныя жнеі, абкружыўшы Алену цесным кругам, населі на яе:

— Ну, гаспадыня, цяпер расплачвайся, стаўляй вядро гарэлкі! Ды пабольшае!

— Конікі гагочуць — піць хочуць!.. Заслужылі ж...

— Не выкручвайся!

Алена з удзячнасцю паглядзела на жанчын,— яе і «чужыя», усе перамяшаліся ў радасна-ўзрушаным натоўпе. Крыху разгубленая гэтай гарэзнай шумлівасцю, яна сказала:

— Ды ўжо ж трэба б паставіць. Нічога іншага не скажаш. Варта...— Усміхнулася.— Дзякуй вам вялікі, жанкі, за шчырую работу, за ваш клопат... Ад душы..» ад усіх нас дзякуй!

Людзі знарок незадаволеная зашумелі ў адказ:

— Э, а мы не ведалі, што ты такая скупая, гаспадыня... Ну, ну, не шкадуй, раскашэлься!

— Не-э, падзякай не адбудзеш!

Алена глянула на Марціна, які гадзіны за тры да вечара прыйшоў паглядзець, як ідзе жніво ў брыгадзе, і бездапаможна развяла рукамі — выручай, таварыш старшыня. Марцін вельмі непакоіўся, што брыгада не паспее зжаць усяго за дзень. Тое, што ён убачыў, прыйшоўшы на поле,— бадзёрая ўзрушанасць жней, запал, суладная работа абедзвюх брыгад,— ўзрадавала яго і ўсхвалявала. Ён застаўся з жанчынамі да канца работы — памагаў зносіць снапы і складаць іх у бабкі.

— Гаспадар, відаць-такі, трэба раскашэліцца,— сказала Алена.— Заслужылі!

«Заслужылі... заслужылі, Алена»,— падумаў Марцін, але, хаваючы ўсмішку, каб жартам паспрацацца са жнеямі, сказаў абыхава:

— Трэба будзе, відаць, як-небудзь падумаць пра гэта...

У той момант Малання, непрыкметна падкраўшыся ззаду, перахапіла яго, нібы поясам, перавяслам:

— Цяпер, рыбка, не адгаворышся!

— Прыйдзецца-такі капітуліраваць.— Марцін адразу падняў рукі.— Здаюся!

Жанчыны задаволена зашумелі.

— Дажынкі згуляем... на тым тыдні ў нядзелю.

Узрушаным, гаманкім гуртам жанкі рушылі аўсянішчам наўпрасткі на дарогу. Алена адстала, нібы ёй рупіў які-небудзь гаспадарскі клопат. Астаўшыся адна, акінула вачыма ахопленое дзіўным дымчатым прыцемкам поле, прысадзістыя шырокія бабкі,— такі загон зжалі! На апусцелым полі быццам казачны гарадок вырас. У паўзмроку, як здані, цёмнымі плямамі вызначаюцца дзве маўклівыя ігрушы, пасаджаныя некалі на мяжы Вольчынымі бацькам.

— Скончылі! — уздыхнуўшы, выказала Алена ўголас пачуццё, якое яе поўніла. Ёй раптам успомніліся трывогі апошніх дзён, калі яна баялася, што спозніцца са жнівом, і сэрца яе цяпер зайшлося ціхай, глыбокай радасцю: Алена ўсё блізка брала да душы — і боль і радасць. Якое шчасце пасля неспакойных, зморных дзён працы, пасля ўсіх трывог, удач і няўдач адчуць нарэшце нязвычайную радасць перамогі! Сэрца Алены было ўсё напоўнена гэтай радасцю. Нават стома, што скавала цела, была салодкая і хмельная, нібы радасць.

— Ну, хопіць любавання! — неспадзявана пачула Алена Марцінаў голас.

Яна здрыганулася, здзіўлена агледзелася. Ззаду непадалёк стаяў Марцін. Ён з дакорам, усміхаючыся, паківаў галавою. Як яна не заўважыла, што ён стаіць амаль поруч і слухае! Марцін, не перастаючы дакорліва ўсміхацца, падышоў, узяў яе за руку.

— Ну, колькі ж можна ўздыхаць! Як малая. Хадзем.

— Пачакай! Яшчэ трошкі...

«Чаму так добра, калі ён бярэ сваёй рукой маю руку?» — праплывае мімаволі ў галаве Алены думка. Ад яго поціску радасць Алены шырыцца, мацнее.

Раней таксама хораша было з ім, асабліва тады, калі яна не ведала гэтай непатрэбнай спрэчкі і крыўднага падазрэння. Цяпер сяброўскі поціск Алена прымае як узнагароду.

«У Андрэя таксама былі такія харошыя рукі...»

І раптам, нібы подых вячэрняга ветру, перапоўненае радасцю сэрца Алены крануў ціхі даўкі сум. Не той вядомы сум па Андрэю, а іншы. Яна сама не ведае, што гэта за пачуццё. Нібы чагосьці не хапае. Вельмі неабходнага...

— Стамілася я! Здаецца, села б тут на месцы і нікуды не пайшла б.

— То давай сядзем,— сказаў Марцін. У голасе яго Алена пачула нейкія нязвычайныя хваляючыя гукі, і сэрца яе сціснула няяснае шчымлівае прадчуванне. Гэта было такое харошае і такое нечаканае пачуццё, што яна збянтэжылася.

— Не, нельга,— таропка, амаль спалохана сказала яна і хутка пайшла.— Што... людзі скажуць?

Ён падаўся побач, не выпускаючы яе рукі са сваёй.

— «Стамілася»... Дзіва якое! Усё — самі, гарбом сваім... Але — нічога. Прыйдзе час — зноў пусцім машыны. Больш, як да вайны... Лягчэй будзе! Добрае жыццё будзе!

Некалькі хвілін абое ішлі моўчкі, напоўненыя адчуваннем нязнанай раней міне імі блізкасці.

— Ноч якая!.. Дзіва, а не ноч! — прашаптала Алена. Яна ўзрушана стала. Следам за ёй спыніўся Марцін. Стоячы поруч, яны дзівіліся хараству навакольнага свету, зыначанага ў дымчатым блакітным святле. Алена ўспомніла, што такая самая ноч была тады, калі яна думала адзінока ў сваёй няскончанай хаце тыя горкія думы.

«Не, не такая,— запярэчыла сэрца.— Тая ноч была іншая...»

— Алена,— сказаў Марцін, калі яны пайшлі,— а ведаеш, яна сама надумала паслаць табе помач.

— Насця?

— Насця. Прыйшла ўвечар да мяне, кажа: заўтра пашлю брыгаду Алене. І больш нічога не гаворыць — ганарлівая. А я акурат на тое збіраўся зрабіць нараду, паслаць усіх свабодных людзей у тваю брыгаду.— Марцін засмяўся.— Я ўсё роўна паслаў бы. Але яна апярэдзіла мяне,— ну я гэтаму і рад, добра, думаю, прыйшла — значыцца, шура-бура сціхла... Толькі яна... не ведаю, ці казаць табе? — пасур'ёзнеў зноў Марцін.

— Кажы.

— Яна нібы прачытала, што ў мяне ў галаве, кажа: ты не думай, што я для Алены пайду, я для калгаса раблю, а не для Алены. А ў тым, кажа, што не Аленіны людзі нашкодзілі, я сумняваюся яшчэ...

— Сумняваецца? А ты таксама?

— Не, Алена. Я і тады не верыў у тое.

— Не верыў?! — узрадавана сказала Алена і ўдзячнымі цёплымі вачыма паглядзела на Марціна.— Не верыў... — сказала яна цішэй, апусціўшы вочы.— Гэта добра, што ты ў тую дарэмшчыну не паверыў, а мне... верыў... Хоць і не ведаў дакладна, а верыў... што я не магла зрабіць такую шкоду...

— Мне здаецца,— адказаў Марцін,— у сям'і так і павінна быць, каб усе адзін аднаму верылі. А інакш і сям'і добрай не можа быць. Якая ж гэта сям'я — дзе адзін аднаму не давяраюць?

— Я ведаю, што прыйдзе час — і ўсё выйдзе наверх. Але мне крыўдна, што яна можа, Марцін, думаць пра мяне такое...

Старшыня ўбачыў наперадзе цёмную статную постаць Насці, што стаяла на дарозе, відаць, чакала іх, і выпусціў Аленіну руку.

— Заўтра пачнём малаціць,— перавёў на другое гаворку Марцін.
— Твая брыгада, Алена, пойдзе першая. Апавясці людзей на заўтра.

Насця падалася насустрач ім і пайшла поруч.

Уперадзе нечы ласкавы голас журботна, цягуча заспяваў :

Вецер вее, ой, вецер вее,

ды вецер па-а-вява-ае,

Ой, вецер вее, вецер павявае!..

Ма-аці ў до-оні дыі пра долю пыта-а-е.

Некалькі жаночых і мужчынскіх галасоў падхапілі дружна, суладна.

— Прыходзь сягоння ўвечары да мяне,— сказала Насця Алене.— Толькі не баўся вельмі дома. Павел прыехаў. І ты, Марцін, не спазніся...

— Я ўжо чула, што прыехаў...— Алена схапіла Насцю за руку.— Які ён цяпер?

— Усё такі ж...— спакойна адказала Насця.— Учора, позна ўвечары прыйшоў. Спазніўся на пасажырскі, дык ён да таварнага прычапіўся!

— Прыехаў!.. Радуюся?

Сказала і падумала: якое глупства пытацца пра гэта. Вядома, радуецца. І раптам радасць Алены патухла. Сэрца апаліў боль. Павел прызываўся ў армію разам з Андрэем, у адзін дзень, на адной машыне ехалі яны ў горад. І служылі паўгода ў адной часці, пакуль не раніла Андрэя на фінскай вайне. Са шпіталя ён вярнуўся ў другую часць,— і з той пары таварышы не бачыліся.

«Мой Андрэй не прыедзе...» Наваяны Паўлавым зваротам, у яе памяці зноў яскрава і жыва паўстаў вобраз Андрэя, шчаслівыя дні замужжа. Яны на час выцеснілі радасць, што прынёс Марцін.

— Чаго ж ты прыйшла на работу? — з дакорам і здзіўленнем папракнула Алена.— Сем жа год не бачыла.

— Ну дык што? Цяпер жа ён нікуды не дзенецца. Праўда, Марцін? — Вочы яе, было відаць, хітра заблішчалі.— Дома будзе, яшчэ і надакучыць, хопіць часу... Я ўчора, як даведалася пра жніярку, раззлавалася на хлапчанё тое. Праз яго, нягоднага, цэлага паўдня страцілі. Раззлавалася на яго, а сама думаю — хіба я лепшая? Сабрала людзей сваіх — ды на вырубку. Пашчыравалі разам, нібы адлягло ад сэрца...

Яна сціхла на хвіліну, а потым проста, нібы гаворка ішла пра нешта самае звычайнае, сказала з усмешкаю:

— Разышліся, як чорныя хмары, а сышліся, як ясны дзень.

— Я не рабіла таго, што ты на мяне ўзвяла.

— Ты гаворыш, нібы вінаватая... А я не люблю каяцца. Каянне, кажуць, позна ходзіць...

— Ты верыш, што не я?

— От якая ты. Не веру, а ведаю.-

— Як гэта ведаеш? Ты ведаеш — хто?

— Ведаю. Не ты! — засмяялася Насця.

— Ты ўсё рагочаш! А мне не смешна...

— Каяцца позна, а падумаць пра гэта, можа, і не лішне,— сказаў Марцін.— Трэба дбаць не толькі пра сябе. Не адна ты ў калгасе. Даражыць трэба, адным словам, сям'ёй нашай...

Наперадзе ў дзіўным месячным прыцемку шырокі і моцны голас усіх жней, падтрымаўшы ласкавы задумлівы альт, журыўся:

Шэры гусі, ой шэры гусі дый на моры начуюць.

Ой, шэры гусі дый на моры начуюць.

Яны маё, ой, яны маё дый усё гарачка чуюць.

Насця таксама заспявала ціха, лёгка, але без пачуцця. Раптам яна сціхла.

— Пра сям'ю ты правільна гаворыш, Марцін... Каб думала я пра яе, не стала б узводзіць на Алену такое без доказу... і жніярку не ўзяла б...

Яна абняла сяброўку.

— Шчаслівая ты, Настуля,— прамовіла раптам з тугою і задуменасцю Алена.— У сарочцы нарадзілася. І прыгожая, і ўдачлівая. І чалавек жывы... Усюды ты шчаслівая!..

— От нашла што казаць! Дык ты прыйдзеш, Алена?..

— А як жа, прыйду...

ТАВАРЫШЫ

I

— Больш ніхто не хоча выступіць? Ніхто... Тады будзем галасаваць. Ёсць адна прапанова — абвясціць вымову. Хто за яе — падыміце рукі...— Гаўрыльчык, які быў за старшыню сходу, стоячы за сталом, абвёў позіркам пяцярых чалавек, што сядзелі ў пакоі.— Усе. Апусціце рукі. Аднагалосна... Абвясчваем вымову...

Хвіліну была неспакойная цішыня. Хтосьці варухнуўся, важка зарыпела крэсла.

Гаўрыльчык узяў са стала лісток, на якім быў напісан парадак сходу, каб прачытаць другое пытанне,— Баклан падняўся і павольна пайшоў да дзвярэй.

— Ты куды? — пачуў ён ужо за спіною голас Гаўрыльчыка.

— Пакурыць...

Баклан стараўся ісці спакойна і ўпэўнена, як чалавек, які не зважае на тое, што гіра яго гавораць, ведае сабе цану. Вайсковыя хромавыя боты яго стукалі цвёрда і моцна, і ўсе, хто быў на сходзе, павярнуліся на гэты стук і сачылі ўслед.

Бразнуўшы дзвярыма, ён апынуўся ў цёмным калідоры сам-насам. Спыніўся, закурыў, але, разы са два пацягнуўшы, кінуў папяросу на падлогу і наском бота расцёр. Мімаволі падумаў, што хоць і хацеў здавацца на сходзе спакойным, усё-такі хваляваўся, перажываў. Прыкра было адчуваць, што іншыя заўважалі ўсё гэта, і ён цяпер ляў сябе ў думках.

З пакоя даходзіў роўны, сіплы, нібы прастуджаны, голас Зубца, парторга. Баклан абыхава прыслухаўся — гаворыць пра зімовыя нарыхтоўкі лесу для данбаскіх шахт.

Прыгадаліся апошнія словы Гаўрыльчыка, якімі той закончыў абмеркаванне яго, Бакланавай, справаздачы: «абвясціць вымову...» «Абвясціць вымову...» Баклан аж хмыкнуў: гэтыя словы здаваліся ў дачыненні да яго такімі дзіўнымі, недарэчнымі. «Вывому — мне?!»

Ён хвіліну пастаяў нерухома, нібы чакаў адказу на сваю думку, потым, не дачакаўшыся, выйшаў на двор.

Жоўтае святло з акна падала на змятую мокрую, з цьмяным, масленым водбліскам траву, падымалася на завостраныя штакеціны агароджы. Ідучы праз двор, Баклан на міг азірнуўся на акно і ўбачыў у ім рослую, з тонкай шыяй, з вузкімі віслымі плячыма, постаць Зубца.

Гэтая вымова — галоўным чынам праз Зубца, які ўжо даўно настойваў, каб паставілі Бакланаву справаздачу, а цяпер, на гэтым

сходзе, выступаючы першым, кідаў калючымі словамі: «адарваўся ад жыцця», «азнаўся»... «заспакоіўся»...

У іх даўно былі нелады, у Баклана з Зубцом. Зубец даўно ўжо чапляўся да яго, назялаў бясконцымі размовамі, папрокамі. «Дабіўся свайго! Павярнуў усіх, як хацеў!..» — падумаў са злосцю Баклан і дадаў з пагардай: — «Герой тылу!» Ён, праўда, тут жа ўспомніў, што Зубец таксама ваяваў недзе на фронце, але адразу ж падтрымаў сябе: як ён там ваяваў — нікому невядома. Нешта ж дзіўна не любіць ён гаварыць пра гэта. Відаць, ваяка быў такі — лепш не успамінаць... «Герой тылу!..»

Баклан даволі далёка адышоў ад канцылярыі, калі схамянуўся, падумаў, што час вярнуцца на сход.

Аднак вяртацца не хацелася, і ён паволі пабрыў дахаты.

Дома была маці, маўклівая жанчына з уважлівымі чорнымі вачыма,— яна вязала сыну з белай шэрсці шкарпэткі на зіму. Старая чутым мацярынскім позіркам адразу заўважыла, што сын нечым занепакоены.

— Што з табою, Вася?

Васіль,— каб не дапытвалася,— буркнуў як мог абыякава: нічога...

Ён падышоў да стала і, рассяяна пазіраючы на свае фотакарткі, што ў некалькі радоў ільсніліся на сцяне, думаў узрушана.

Кепская ў людзей памяць. Ці даўно Баклан зняў з гэтага шырокага афіцэрскага пояса, які ён і цяпер носіць, трафейны «Вальтэр», ці даўно куляліся пад адхон вагоны апошняга нямецкага эшалона, спущанага Бакланам,— а вось сёння яго папракаюць ужо за тое, што ён носіцца са сваімі партызанскімі заслугамі.

Ён адчуў сябе пакрыўджаным і адзінокім і ад душы пашкадаваў, што поруч няма таварышаў з тых незабыўных дзён.

Позірк Васіля мімаволі спыніўся на фотакартцы, дзе ён быў зняты з камандзірам атрада. Кавалевіч сядзіць, прытуліўшыся шырокай спіною да таўшчэзнага камяля, а ён, праслаўлены падрыўнік, на кукішках паказвае штосьці на карце, дакладвае пра вынікі аперацыі на «жалезцы».

Баклан раптам прыгадаў, што не бачыўся з Кавалевічам вось ужо два гады, ад таго, як партызаны разышліся па калгасах, па розных установах выконваць новыя, мірныя заданні. Воблік камандзіра, Івана Савіча, пастаў перад ім так яскрава, нібы толькі ўчора яны рассталіся.

Баклану захацелася раскрыць перад ім свае думкі, падзяліцца сваёю крыўдаю. Хто, як не Кавалевіч, зразумее і ацэніць усё паспраўднаму.

Ён дастаў з палявой сумкі, што вісела на сцяне, як памятка былых дзён, лісток паперы, сеў за стол насупраць маці і пачаў адразу хутка пісаць — ламаным няроўным почыркам: «Пісьмо ад вядомага табе падрыўніка Баклана...»

Аловак у цвёрдай яго руцэ не пісаў, а выціскаў на паперы рэзкія, адрывістыя літары. «Сэрца» алоўка некалькі разоў крышылася. Баклан нагадваў тыя слаўныя дні, калі з Кавалевічам біў гітлераўцаў, скардзіўся, што некаторыя хутка забылі людзей, якія зламалі хрыбет фашысцкаму зверу, што яго, камандзіра-падрыўніка, тут заціраюць... У гэтым месцы «сэрца» алоўка зламалася. Баклан завастрыў аловак і стаў пісаць далей.

Увесь ліст — чатыры старонкі са сшытка — ён напісаў адным дыханнем. Ліст быў гарачы, бязладны; адна думка перабівала другую.

Напісаўшы, Баклан адчуў прыемную палёгку, быццам радкі ліста забралі ўвесь цяжар, што зваліўся на сэрца пасля сходу. Вымова... Няхай — вымова. Ці варта яму вельмі непакоіцца праз гэта. Тыя, хто даў яму спагнанне, — людзі звычайныя, не выдатныя нічым, нераўня яму...

На заўтра ўранку ён занёс ліст на пошту.

...Калі Баклан вярнуўся, то неспадзявана стаў разважаць — ці трэба было пра ўсё пісаць Кавалевічу.

Яго пачало тачыць сумненне: а можа, Кавалевіч таксама забыўся. Столькі часу прайшло. Так усё змянілася. Новая праца, новыя таварышы... Гэта было б горка — расчаравацца ў камандзіру, бо Баклан вельмі верыў яму.

Праходзілі дзень за днём, а адказу на ліст не было. Ён так чакаў вестку ад камандзіра атрада, што кожны дзень пасля абеду, калі звычайна прывозілі газеты і лісты, хадзіў на пошту.

— Нешта вы зачасцілі да нас, Пятровіч,— заўважыў аднойчы загадчык аддзялення, старэнькі беленькі чалавек.— Можна, які-небудзь важны цыркуляр чакаеце?

— Цыркуляр, Майсеевіч!..— іранічна прамовіў старшыня і таямніча на вуха шапнуў старому: — Дзяўчына ў мяне ў горадзе ёсць... Абяцала пісаць і — хоць бы слова!..

— А, вер ты цяпер дзяўчатам!..

Тым часам у гэтыя дні Баклана ўсё больш апаноўвала няўпэўненасць, не вядомая яму раней.

Ён пачынаў у глыбіні душы адчуваць, што, як ні прыкра, трэба прызнацца, што ён памыліўся, што мае рацыю не ён, а іншыя — якія галасавалі за вымову.

Сумненне пачало змяняцца непакоем. Цяпер Васіль стаў часам пабойвацца прыезду Кавалевіча.

Кавалевіч яшчэ, чаго добрага, дадасць да ўсяго. Партыйнага сходу, скажа, не паслухаўся. Распусціўся... Забыў пра абавязак перад камсамолам, перад партыяй...

Цяпер, пасля сходу, бачылі, ён стаў нейкі стрыманы, паглыблены ў сябе. Пачаў больш прыглядацца да жыцця ў калгасе. Праверыў, як трымаюць у свірне насенне, і выявіў у ім многа вільгаці. Ну і дасталося кладаўшчыку ад старшыні: доўга будзе помніць, нядбалец. Некалькі дзён пасля гэтага Баклан зноў заходзіў сюды, сачыў, як ідзе прасушка. Выклікаў да сябе ў канцылярыю ўсіх людзей, якія мала хадзілі на працу, гаварыў з кожным...

Часам, аднак, непакой адыходзіў. Да яго вярталася ранейшая ўпэўненасць і бесклапотнасць. «Не, Кавалевіч — не Зубцу раўня... — думаў ён. — Кавалевіч разумее, што да чаго...»

Аднойчы, так і не дачакаўшыся ліста, Баклан запрог каня і паехаў на Прыпяць да знаёмага рыбака, куды ён любіў часта наязджаць і раней. Васіль вельмі любіў, як сам казаў, «ласавацца рыбаку», — бывала, цэлымі тыднямі прападаў з рыбакамі на ціхх прыпяцкіх водах. Прыемна, спакойна на рацэ, асабліва, калі багаты ўлоў, але не менш падабаліся Васілю вечары на беразе — вясёлы агонь, на якім бульбочка-кіпіць у катле юшка...

Пад вечар у той самы дзень прыехаў Кавалевіч... Яго сустрэкаў Гаўрыльчык, Бакланаў намеснік.

II

Як толькі пачало займацца на дзень, Кавалевіч прахапіўся. Першае, што ён пачуў, — недзе непадалёк аб дрэва бразнулі вядром, услед за гэтым працягла зарыпеў журавель. Кавалевіч адкінуў коўдру, пачаў апранацца. Можна было б яшчэ спаць: ноччу яны з Гаўрыльчыкам доўга гаварылі і разышліся толькі а чацвёртай гадзіне. Да таго яе спяшацца сёння няма куды — ён прыехаў у госці. Але Кавалевіч ведаў, што заснуць больш не зможа, гэта быў той час, у які ён заўсёды падымаўся. Кавалевіч у змроку вобмацкам знайшоў боты, хутка абуўся і выйшаў у другі пакой, дзе спаў Гаўрыльчык.

Таго ў хаце ўжо не было. Арына, Гаўрыльчыкава жонка, завіхалася пры печы, у якой лютавала прагнае полымя. Яна якраз, пазіраючы ў печ, ставіла на вілках чыгун, накрыты скавародкаю.

Паставіўшы чыгун, яна кісцю рукі выцерла лоб і лагодна прывіталася з госцем. Гэта была невысокая, але дужая маладая жанчына, вельмі спакойная і павольная. На яе пухлых пяшчотных шчочках, каля кірпатага носіка, пунцавелі ад спёкі, якая патыхала з печы, два кругі. Арыка сказала, што Рыгор ужо гадзіну, напэўна, як на калгасным двары.

— Па сена людзей, бачыце, трэба паслаць. Дык Рыгорка падаўся, непакоіцца, каб якой замінкі часам не было...— Яна вілкаю прыгарнула жар да чыгунка, уздыхнула.— Ой, гора мне з ім... Цэлыя дні, бывае, не загляне ў хату...

Арына падала госцю мыла ў мыльніцы з зялёнай пластмасы, стала паліваць з мядзянай конаўкі на вялікія бледныя рукі госця. Пры гэтым, не спіхаючы, увесь час гаманіла.

— ...Ну што б яму — рабіў бы за сябе, і хопіць. Гэта ж столькі людзей у калгасе, столькі клопату ў кожнага. Хіба за ўсякім даглядзіш? Дык не ж, ён да ўсяго мае дачыненне. Усюды сваё слова ўстаўці!.. Баклану мала клопату... бывае... дык ён і за яго, за старшыню, стараецца... А як жа, ён, бачыце, намеснік.

Разлатыя чорныя бровы Кавалевіча насцярожана падняліся — зараз яшчэ што-небудзь скажа пра Баклана. Не, усё пра адно, пра Рыгорку свайго...

— Баклан — што ж, выходзіць, не глядзіць? — запытаўся, здавалася, абыякава Кавалевіч, далонню спіраючы з шырокага зямлістага твару ваду.

Яна адказала не адразу. Вынесла з пакоя, дзе спаў Кавалевіч, чысты з вышыванымі пеўнікамі ручнік, падала госцю. Потым махнула рукою...

— Кепска, скажу я вам, калі тваім начальнікам заслужаны чалавек. Яму хочацца то на Прыпяць, то ў горад ехаць,— ліха яго ведае, чаго хочацца чалавеку на выгудзе! — а калі што трэба, то ты рабі, Рыгорка... Прыедзе хто з райза ці з эмітэса — усе да Рыгорка

Яна падалася была да печы, але раптам спынілася і, павярнуўшы да Кавалевіча поўны, круглашчокі твар, бліснуўшы весела вачыма, дадала:

— Тут у нас пра яго, пра Баклана, жартуючы, кажуць: харошы старшыня — трынаццаць нямецкіх эшалонаў спусціў!

Яна засмяялася так шчыра і прастадушна, што Кавалевіч таксама ўсміхнуўся. Цяпер яна пачала зноў гаспадарыць пры печы. Рабіла яна, як і гаварыла, павольна, без мітусні.

Кавалевіч вярнуўся ў свой пакой. На дварэ цяпер сінеў негусты ранішні змрок, і ў вулічным акне былі відаць голыя кусты бэзу, што

курчыліся ад вільгаці і сцюжы, і чорныя, як бы сатлелыя, сцябліны кветак, Да Кавалевіча вярнуліся неспакойныя думкі пра Баклана.

Словы Арыны не былі для яго нечакання. Ён ужо ведаў пра партыйны сход, на якім слухалі справаздачу старшыні, пра адносіны старшыні да парторга,— аб гэтым яму раскажаў учора Гаўрыльчык. Праўда, Рыгор гаварыў пра Баклана неахвотна і ўсяляк імкнуўся абысці гэтую прыкрую тэму. Часцей за ўсё ён адгаворваўся двума словамі — «сышоў з рэк». Аднак Кавалевіч і з тых вестак прыкладна ўяўляў сабе паводзіны Баклана, і яны выклікалі ў ім трывогу.

Баклан каісьці быў камандзірам падрыўной камсамольскай групы. Партызанскім атрадам «Смерць фашызму», у які ўваходзіла гэтая падрыўная група, камандаваў Кавалевіч. Камандзіру атрада прыйшоўся даспадобы малады начальнік падрыўнікоў за адвагу і рашучасць. Ніхто іншы, а камандзір атрада — Кавалевіч — вызначаў Баклана да ўзнагарод, Кавалевіч жа паручыўся за камсамольца-падрыўніка, каі той уступаў у партыю.

Месяцы чатыры назад Баклан стаў старшынёй калгаса. Ён у той час прыехаў з Мінска, з курсаў, на якіх правучыўся амаль год. Кавалевіч аб выбранні Баклана даведаўся на адной з абласных нарад ад сакратара райкома,— ён сказаў, што лепшага старшыні і жадаць не трэба, бо яго падрыўнік быў, акрамя ўсяго, добрым арганізатарам. І вось — на табе...

Неўзабаве Кавалевіч пачуў, што ў суседні пакой, бразнуўшы клямкаю, нехта ўвайшоў. Дзверы між пакоямі былі зачынены, і хто ўвайшоў, яму не было відаць, аднак ён пазнаў крокі Гаўрыльчыка. Гаўрыльчык хутка прабег праз пакой да печы, дзе поркалася Арына. «Зачакалася, мусіць, перапёлачка? Не?! Ой, няпраўда: не паверу... Я замаркоціўся без цябе...» — дайшло да Кавалевіча. Арына лагодна папракнула: «Маўчы, пасаромеўся б чужога чалавека — там жа ўсе чуваць». — «Чуваць! Што там чуваць... баязліўка ты мая!» — каб пацешыцца над Арынінай асцярогай, знарок мацней загаварыў Рыгор. Арына, мусіць, закрыла яму рот. Кавалевіч, чуючы ўсё гэта, не мог стрымаць усмешкі.

Потым Рыгор прыдчыніў дзверы ў Кавалевічаў пакой:

— Можна да вас?

— Заходзь.

На маладым абветраным твары Гаўрыльчыка асабліва выдзяляліся цікаўныя карыя вочы, падобныя на два спелыя жалуды. Ён быў апрануты ў суконны пінжак, з-пад якога віднелася вышываная чырвоная манішка; сінія армейскія штаны былі запраўлены ў кароткія, з шырокімі халявамі, старыя боты.

— Ну, накіраваў людзей па сена,— сказаў ён павольна, з выразам заклапочанага нечым чалавека.— Сёння адправілі сем падвод. Паехалі далёка, аж у Церамоскае. Адсюль кіламетраў сем, мусіць, будзе... Што гэта вы так рана ўсхапіліся, Іван Савіч?

Куточки строгіх, рэзка акрэсленых вуснаў госця ледзь прыкметна задрыжалі ад затоенай усмешкі: гэта перад ім той самы гарэзны хлопец, які толькі што жартаваў з жонкаю. Паважнеў, нахмурыўся...

— Ты ж яшчэ раней устаў,— адказаў Іван Савіч,

— Раней то раней. Але мне нельга спаць, Іван Савіч, я на рабоце. У мяне клопаты. Тут, здаецца, рад паспаць бы яшчэ гадзінку, дык думкі розныя раскатурхаюць да часу. Падымаюць самі. Як кажуць: каму прырупіць — вочы пралупіць. А вы — госць, птушка вольная, прыехалі ў адпачынак, пагуляць, дык гуляйце.

«З майго атрада»,— падумаў мімаволі Кавалевіч. Ён раптам заўважыў, што з учарашняга дня, з сустрэчы, стаў неяк асабліва ганарыцца тым, што Гаўрыльчык з яго атрада. Баклан і Гаўрыльчык былі ў адной групе, першы — камандзірам, а другі — байцом. Гаўрыльчык таксама лічыўся ў атрадзе някепскім падрыўніком, хоць і не было ў яго паводзінах такой кідкай адвагі і шумлівасці, як у яго камандзіра. Ён усё рабіў ціха, проста, нічым не вылучаючыся з дзесяткаў другіх, такіх жа малапрыкметных людзей...

Арына паклікала снедаць. Кавалевіч прыпыніў Рыгора,

— Баклан яшчэ не прыехаў?

Па тым, як Кавалевіч запытаў, Гаўрыльчык здагадаўся, што той нецярпліва чакае Баклана.

— Не... няма,— вінавата адказаў Рыгор, нібы ён быў вінен, што Баклан не прыехаў.

Пасля снедання пайшлі на поле паглядзець, ці добра ідзе малацьба. Кавалевіч прыехаў сюды не толькі для таго, каб пабачыцца з Бакланам,— яму таксама хацелася даведацца, як жывуць яго таварышы-партызаны, як цяпер выглядаюць мясціны нядаўніх баёў.

Быў хмурны асенні дзень. Здавалася, што збіраўся дождж,— паветра было насычана вільгацю; нізка плылі кашлатыя цёмныя хмары. Поле пласталася голае, аднастайна-пустое, але цяпер гэта не кідалася так у вочы, як адразу пасля жніва,— надышоў лістапад. Уводдалі чарнела шырокая лапіна ворыва.

Малатарная саяла сярод поля, каля дзвюх сціртаў. Адна з іх, стромкая і высокая, накрытая саломаю, была яшчэ не распчатая, а другую ўжо больш чым напалову змалацілі. На ёй завіхалася некалькі жанчын, падаючы снапы да малатарні.

Людзі, што працавалі на зямлі, пабачыўшы каля малатарні Гаўрыльчыка і Івана Савіча, прывіталіся. Жанчыны, якія стаялі на сцірце, крычалі штосьці вясёлае, прыветнае, але Кавалевіч не мог разабраць ні аднаго слова, бо замінаў гул трактара і стукат малатарні. Былога камандзіра тут добра ведалі — у яго атрадзе было многа калгаснікаў з гэтай вёскі.

Малатарня ні на хвіліну не спынялася. Сноп за снопам глытала прагнае зяпа машыны, людзі ледзьве ўпраўляліся накарміць гэтую ненажэру — усё падавалі ды падавалі. Сочачы за калгаснікамі, што спрытна ўвіхаліся каля малатарні, Кавалевіч нібы набіраўся новых сіл, адчуваў сябе маладзейшым і дужэйшым. Трывожныя думы пра Баклана непрыкметна развееліся.

Адначасна Кавалевіч з цікавасцю назіраў за намеснікам. Гаўрыльчык, хоць і быў вельмі рады, што Кавалевіч задаволены тым, як працуюць пры малатарні, не выказваў гэтага.

На людзях Гаўрыльчык знарок марудзіў, стрымліваў прыродную жвавасць, якая толькі зрэдку авалодвала ім, стараўся паказаць сябе сталым і разважлівым чалавекам. З выгляду непрыкметны і прастадушны, з найўным позіркам адкрытых вачэй, ён падпарадкоўваў усіх спакойнай упэўненасцю і развагай, якія прыходзяць толькі з гадамі і вопытам.

«Як ён пасталеў!» — не адзін раз падумаў Іван Савіч, назіраючы задаволена за былым падрыўніком. Ён памятаў, якім быў Гаўрыльчык у атрадзе, і ўсё не мог звыкнуцца, што з таго зялёнага хлопца вырас такі чалавек.

III

Непрыкметна гадзіна за гадзінаю прамінула паўдня. За гэты час яны пабылі на полі, каля Чорнага лесу — праверылі, як трактарыст арэ ржышча... Кавалевіч да ўсяго ўважліва прыглядаўся, нібы ён быў не гасцем, а гаспадаром.

Спачатку з раніцы Іван Савіч шкадаваў, што не застаў старшыні дома. Аднак новае знаёмства, з Гаўрыльчыкам, той светлы працавіты настрой, які перадаўся яму ад калгаснікаў і не пакідаў увесь час, — усё гэта неспадзявана ператварыла яго вымушанае, здавалася б, непрыемнае чаканне ў радасць. Ён так захапіўся тымі праявамі, якія бачыў навокал, што непрыкметна для сябе амаль забыўся пра Баклана.

Толькі раз, калі абодва ішлі з іржышча, Іван Савіч ні з таго ні з сяго запытаў:

— Дык як вы жывяце з Бакланам цяпер... пасля вымовы?

— Як жывём?! Вядома. Пакрыўдзіўся ён. Амаль перастаў са мной гаварыць. А я — што, хіба я што злое меў да яго? — сказаў Гаўрыльчык, нібы апраўдваючыся. — Мне і самому, паверыце, шкада яго, — я ж ведаю, хто такі Баклан...

— Пакрыўдзіўся, значыцца?.. — адгукнуўся дзіўна Кавалевіч. — І на цябе пакрыўдзіўся...

Пад вечар Рыгор павёў Кавалевіча да зруба, каля якога цесляры збівалі кроквы. Зруб быў складзены, відаць, зусім нядаўна: жоўтыя ачэсаныя бяровыя яшчэ не паспелі ні пацягнуць, ні патрэскацца. Дзе-нідзе на іх выступілі светлыя, клейкія, падобныя на парэчкі, бурштынавыя пацеркі смаля.

Заставалася паставіць кроквы, накрыць хату ды зрабіць, як кажуць будаўнікі, «сталярку» — вушакі, рамы, дзверы.

— Для Кацярыны будзем, — сказаў Рыгор. — Помніце, у Марцінавай роце быў Гаравец Васіль — то яе чалавек... Загінуў, калі мы бралі Балачанскі гарнізон...

Пад нагамі весела трашчалі свежыя, яшчэ вільготныя, трэскі. Каля сталюгі некалькі цесляроў, нагнуўшыся і расставіўшы ногі, цясалі бяровыя. У паветры стаяў моцны, казытлівы пах смаля. Каля цесляроў хадзіў белагалавы хлопчык гадоў дванаццаці — ён збіраў у кошык трэскі. Напэўна, маці прасіла прынесці, каб падпальваць дровы ў печцы...

У гэты час непадалёк пачулася пералівістае конскае ржанне, непаспешлівае, лянівае пастукванне колаў.

— Баклан едзе, — прамовіў Рыгор, прыслухоўваючыся. — Звер, Бакланаў конь, іржэ... Эх, якая галасістая жывёліна, што свісток паравозны!..

Гаўрыльчык не памыліўся. Сапраўды, праз хвіліну-другую з-за зруба выехала новая лёгкая каламажка з шыракаплечым чалавекам у вайскавай вопратцы, які прыгорблена сядзеў на драбінцы, звесіўшы ногі.

— Баклан! — паклікаў Рыгор.

Баклан спыніў каня. Саскочыў з драбінак, зачапіў лейцы за абгарэлы слупок ад агародчыка, уцалелы пасля пажару, і, сцябаючы па хромавай халяве пугаўём, неахвотна, уразвалку пайшоў да намесніка. Ён абьякава акінуў позіркам сваю гімнасцёрку, адкалупіў камячок гразі, што закарэў на рукаве.

Толькі падыходзячы да намесніка, падняў вочы:

— Савіч?!

Баклан адразу перамяніўся. Куды падзелася абьякавасць, — парывіста кінуўся да Кавалевіча, на ўсю сілу сціснуў яго ў абдымку.

— Ну, мядзведзь! Рэбры паломіш! — застагнаў, усміхаючыся, Іван Савіч.— Хто ж гэта так бесцырымонна з гасцямі абыходзіцца. Гэтак і задушыць, чаго добрага, нядоўга!..

— Так табе і трэба! — не выпускаў Баклан былога камандзіра з абдымку.— Будзеш ведаць, як наведвацца раз у два гады...

Шэрыя смелыя вочы, амаль бязбровы, пакрыты густым чарнаватым загарам твар. Крутыя ўпартыя сківіцы са шрамам... Няўжо гэта не той самы Васіль, якога ён ведаў і любіў у атрадзе?

Баклан адышоў, падазваў да сябе хлопца-цесляра, штосьці паціху сказаў яму. Хлопец уткнуў сякеру ў бярвяно і, падаўшыся да калёс, адчাপіў лейцы; неспакойны конь крануўся, выгінаючы дужую шаўкавістую шую.

Баклан вярнуўся да гасця.

— Ах, каб ты быў, Іван Савіч, няладны! Я ж столькі часу цябе чакаў! І хоць бы адно слова ў адказ! Я ўжо быў падумаў, што і зусім не адкажаш. Зазнаўся, думаю... Пабачыў цябе побач з Гаўрыльчыкам — і не пазнаў: не інакш начальства з раёна. Я тут у пашане, можна сказаць... яны да мяне часценька заглядаюць...

Ён зарагатаў. У Кавалевіча мільганула думка — Баклан таксама змяніўся за гэтыя два гады. Праўда, ён не мог сказаць, што гэта за перамена такая...,

Баклан па-прыяцельску абняў камандзіра:

— Як гэта ты добра зрабіў, што прыехаў! Самым дарагім госцем будзеш!.. За тое, што пачатак атрымаўся такі няўдалы, не крыўдуй: не ведаў, што прыедзеш... Ну, але мы гэту хібу зараз паправім! Правільна, Рыгор?.. Дарэчы, Іван Савіч, нашто нам час марнаваць,— хадзем, свежай рыбкай пачастую, толькі што вось прывёз... А рыбка сёння — пальцы абліжаш!.. Згодзен?

Кавалевіч кінуў галавою ў знак згоды:

— Добра. Толькі, Васіль, пачакай хвіліну. Мы з Рыгорам у хату сабраліся зайсці.

Яму хацелася агледзець хату ўсярэдзіне — як прыгнаны адно да другога бярвенні, дзе будуць пастаўлены грубка і печка, ці сагрэюць яны хату. Іван Савіч меў звычку — усё бачыць сваімі вачыма. Тым больш ён не мог быць абьякавым цяпер,— перад ім была хата, якую будавалі для сям'і яго баявога таварыша.

— Як тут у цябе, Васіль, з цэглай: для печы і грубки? Ёсць? — запытаўся Іван Савіч у старшыні, калі яны пераступілі дубовую падваліну пад прарэзам дзвярэй.— Трэба б паспець да Марозаў скончыць.

Ці ёсць цэгла, Баклан не ведаў. Яго выручыў Рыгор, які сказаў, што цэглы цяпер у калгасе няма, бо тая, якую раней атрымалі з завода, ужо разышлася.

— Заўтра паеду ў выканком. Папрашу даць яшчэ...— заўважыўшы, што Кавалевіч нездаволены такім няпэўным адказам — «папрашу», паправіўся: — Адным словам, цэгла будзе.

— Так бы і сказаў адразу!

Іван Савіч ведаў — цэгла будзе. Рыгор прамовіў гэтыя словы такім тонам, што нельга было не паверыць.

Калі яны выйшлі з хаты, цесляры, цягнучы за доўгую вяроўку, падымалі на зруб першыя кроквы. Вяроўка паволі паўзла па верхняму бярвяну, нібы па блоку. Кавалевіч хвіліну зацікаўлена пазіраў на цесляроў, потым, як бы схамянуўшыся, папляваў на рукі і сам узяўся каля аднаго хлопца за вяроўку. Гаўрыльчык, а ва ім і Баклан далучыліся да яго. Тры таварышы і цесляры дружна пацягнулі вяроўку. Людзі, што працавалі ўгары на зрубе, паставілі крокву і прымацавалі ніжнія, з выразамі, канцы яе да верхніх бяргавых. Кавалевіч ужо доўгі час не працаваў у калгасе і цяпер, у гэтыя хвіліны, адчуваў сябе радасна, па-святочнаму.

Калі паставілі пяць крокваў, стары, з ружоваю лысінай і падстрыжанай бародкай, цяслар весела крыкнуў:

— Мо няхай астынуць сякеры?.. Годзе, хлопчыкі, перакурым хвіліну...

Сядзячы ўгары на верхнім бярвяне зруба, ён скруціў з абрыўка газеты цыгарку. Дастаючы з кішэні гімнасцёркі карабок з запалкамі, папрасіў Гаўрыльчыка:

— Цвікоў бы вялікіх, таварыш намеснік! Цвікі канчаюцца! Бачыце, кроквы дроцікамі пачалі збіваць...— Ён выняў з кішэні падобны на цвік абсечак тоўстага дроту.

— Ведаю, дзядзька Пятро. Заўтра ў раён еду — буду стукаць там. А пакуль — дроцікамі трэба. Сам ведаеш, цвікоў столькі расходзіцца, што хоць ты завод у нашым сяле адчыняй!..

Цяслар засмяўся, кінуў у знак згоды галавой.

— Правільна сказаў — цэлы завод трэба!..

«І гэты да Гаўрыльчыка,— заўважыў Кавалевіч,— а не да Баклана...»

Яму здавалася, што дзядзька Пятро запытаўся ў намесніка не выпадкова.

IV

Пайшлі да Баклана ўтрох. Адсюль хата яго стаяла недалёка, на ўскраі сяла.

Іх спаткала на ганку Васілёва маці, прыветлівая жанчына са светлымі, ледзь прыкметнымі, як у сына, брывамі. На галаве ў яе была новая пярэстая хустка з махаркамі. Старая чакала гасцей,— дачуўшыся ад хлопца, які прывёз рыбу, што прыехаў сынаў камандзір, яна пачала адразу смажыць і пражыць, напаяла цэлую гару дранікаў.

Пакуль збіралі на стол, Кавалевіч разглядаў фотакарткі, што вяселі над сталом. Карткі амаль усе былі новыя, пасляваенныя. Некалькі маленькіх захавалася і з партызанскага часу: гэтыя памятыя і невыразныя,— відаць было, рабіў неспрактыкаваны чалавек. На адной картцы, устаўленай у рамку вішнёвага колеру, пад шкло, Кавалевіч убачыў сябе: ён, седзячы пры камлі, слухае партызана, які на кукішках нешта паказвае на памятым месце паперы. Партызан зняты са спіны, але па абрысах постаці не цяжка пазнаць, што гэта Баклан.

Побач другі здымак, таксама ў рамцы, але на ім зняты Баклан адзін. На грудзях бялеюць ордэны і медалі. Картка зроблена пасля вайны, можа, пасля атрымання апошняга ордэна. Вось яшчэ два такія самыя здымкі, толькі што без рамак; яны пажоўклі. А вось тут Баклан зняты ў адных штанах, закасаных вышэй каленяў,— ён стаіць у вадзе і, весела ўсміхаючыся, трымае за галаву вялізнага шчупака. Шчупак бездапаможна расчыніў вострую драпежную пашчу,— напэўна, калі здымалі, ён быў яшчэ жывы. На другой сцяне здымкі з газет. «Уся біяграфія ілюстравана»,— падумаў мімаволі Іван Савіч.

Баклан дастаў са скрыні дзве літровыя пляшка. Паставіў на стол, падміргнуў таварышам:

— Хопіць гаручага?.. Усё роўна як чуў, што госці прыедуць, прызапасіў.

Ён задаволена акінуў вачыма стол. Кавалевіч не можа пакрыўдзіцца, што сустрэў яго не так, як трэба. Вось хіба нядобра, што не спаткаў адразу. Але ж ён не ведаў, што камандзір прыедзе; а каб ведаў, то падводу нават паслаў бы насустрач, на станцыю.

Перш выпілі за спатканне, потым за Бакланаву маці. Трэці тост паднялі за атрад «Смерць фашызму». Бакланаву маці, якая таксама выпіла чарку за спатканне, устала, пакінула таварышаў адных.

— Ноч. Сцюжа... Месяц, як знарок, каб ён быў няладны...— пачаў Баклан,— а ты дзяжурьш дзе-небудзь каля «жалезкі», цікуеш. Падабраўся да рэк, хутчэй разгроб шчэбені, падставіў шашачку, адбег... І вось, паравоз — чы-чы-чах, чы-чы-чах... Вагоны адзін за ад-

ным ляцяць — гарматы, заваёўнікі. На ўсход спяшаюцца, па «сусветную прастору»... І раптам — г-га-ах! Усё к чорту, адразу! Р-работка!

Баклан, ахмялелы ад гарэлкі, ад успамінаў, не гаварыў, а грымеў — «г-га-ах», «р-ра-а-ботка». Ён ад узрушання прыўзняўся, на грудзях, нібы ў пацверджанне яго слоў, зырка бліснулі два ордэны і тры медалі.

Цяпер, калі Баклан зноў убачыў перад сабою камандзіра атрада, калі з такой хваляючай яркасцю ажыло былое, трывожныя думкі і няўпэўненасць пакінулі яго. У іхніх адносінах, здалося яму, нічога не змянілася: Кавалевіч быў такі, як і раней, блізкі, «свой». Да Баклана зноў вярнуліся звыклыя прыемныя думкі, якія адна за адной пачалі знікаць пасля партыйнага сходу. Тая слава, якой Баклан ганарыўся, цяпер зноў заззяла ў яго вачах, засланіла сабой усё іншае.

Падрыўніка захапілі ўспаміны. Ён стаў прыгадваць баі, паходы на «жалезку».

Аднак Кавалевіч, які, бывала, сам любіў успомніць і пагаварыць пра «тыя дні», на гэты раз слухаў успаміны абыякава. У яго быў сёння багаты новымі, яркімі ўражаннямі дзень, яго думкі ўвесь час кружыліся вакол таго, што ён бачыў на ржышчы, каля малатарні, каля зруба. Думкі гэтыя не давалі спакою, нецярпліва біліся вонкі.

Гаўрыльчык здагадваўся, аб чым хочацца гаварыць госцю, і спрабаваў змяніць гаворку, але Баклан не заўважаў нічога. Ён у другі раз стаў апавядаць пра тое, як падарваў мост на Тур'і, па якому праходзіла захопленая ворагам чыгунка.

— Досыць ужо, Васіль, пра гэта... Мы ж ведаем усё і самі... — перапыніў нарэшце Іван Савіч старшыню. — Ды і чаго тым хваліцца столькі!

Ён падумаў, што гаварыць так таварышу, з якім даўно не бачыліся, нядобра, але не хацеў крывіць душой. Баклан ад нечаканасці асекся, не адразу знайшоўся, што сказаць.

— Новым пахваліцца? — прамовіў ён пасля. — Чым жа пахваліцца? От лінкоў, бачыце, прывёз з Прыпяц. Сам налавіў, сваімі рукамі! — паспрабаваў Васіль звесці гаворку на жарт.

Кавалевіч ад гэтага жарту спахмурнеў.

— Лінкоў, кажаш, з Прыпяці прывёз? Сам сваімі рукамі налавіў? Што ж, лінькі смачныя — не ганю. За лінькі, Васіль, дзякуй!..

Ён змоўк. Баклан толькі цяпер заўважыў, што Кавалевіч нібы чымсьці незадаволены. «Відаць, я вельмі выстаўляў аднаго сябе», — вытлумачыў па-свойму Баклан і рашыў паправіць памылку.

Ён наліў шклянку, устаў:

— Я хачу, Рыгор, сказаць яшчэ адно слова. Гэта слова, вядома, пра нашага Івана Савіча... Хоць перад намі зараз сядзіць цывільны чалавек, мы не забылі, якім быў Іван Савіч у лесе. Помніш, Рыгор? Вядома, помніш. І ўсё мы помнім, кім быў для ўсіх нас у тую пару Іван Савіч. Ён быў і бацькам, і камандзірам. Ён нас з табой зрабіў салдатамі... Адным словам, вып'ем за нашага камандзіра!

— Не хачу,— Кавалевіч адсунуў ад сябе шклянку.— Не хачу... Я не камандзір...

Можа, другім разам ён і не пярэчыў бы супроць таго, каб памянуць добрым словам сваю камандзірскую славу, але цяпер гэты тост яму не спадабаўся. Кавалевічу здалася, нібы яго пакрыўдзілі.

Стала ціха. Баклан апусціў шклянку, недаўменна паглядзеў на Кавалевіча. Іван Савіч, каб выправіць няёмкае становішча, прапанаваў свой тост — за жыццё, кіпучае, імклівае, поўнае працы і змагання! Яны выпілі.

Аднак размова ўжо не ладзілася. Усё зрабіліся маўклівыя, кожны думаў пра штосьці сваё. Баклан, які раней быў такі гаваркі, самаўпэўнены, цяпер, адчуваючы Кавалевічаву непрыхільнасць, не знаходзіў слоў для размовы.

«Кепска неяк атрымалася»,— думаў з тугою Баклан. Ён вельмі даражыў сяброўствам з камандзірам.

У гэты час Іван Савіч быў яму асабліва дарагі, таму што Баклан адасобіўся ад іншых сяброў. Знешне, праўда, нічога нібы і не змянілася: гаварылі, віталіся, але блізкасці ранейшай не было. Баклан час ад часу адчуваў сябе адзінокім.

— Ведаю, Васіль, што табе няма чым цяпер пахваліцца, акрамя лінькоў,— прагаварыў Кавалевіч стрымана.— На спачын, казалі мне, падаўся...

Кавалевіч устаў, узрушана прайшоўся па пакойчыку, крыху сутулаваты, але ўсё ж стройны, па-вайскаваму падцягнуты.

— Няўжо заслугі твае закрылі перад табой увесь свет? — сказаў ён, падышоўшы да стала і глядзячы цёмнымі, уважліва-дапытлівымі вачыма на Баклана; той неспакойна варухнуўся, выпрастаўся, адвёў позірк убок.— Адзін чалавек сказаў мне пра цябе, што ты які быў у атрадзе, такі і цяпер... Нічога, адным словам, не змянілася. Нібы і праўда — усё ў табе ранейшае, партызанскае... Але мне здаецца — той чалавек памыліўся. Ты змяніўся, Васіль, вельмі змяніўся! Душа нібы стала іншая.

— Ты памыляешся, Савіч,— пакрыўджана перабіў Баклан.

— Памыляюся? Каб жа памыляўся! Ты сам — нібы той лінь. Тлусты нейкі, сыты... Глядзіш толькі ў сваю душу. Сябе аднаго бачыш...

«З чаго гэта ён так змяніўся?.. А можа?.. — Кавалевіч зірнуў на Баклана ўважліва і недаверліва, нібы хочучы праверыць раптоўную прыкрыю здагадку.— Можа, ён і не мяняўся?» Няўжо Кавалевіч проста не бачыў, не заўважаў гэтага?!

— Скажы, ты і ваяваў толькі для таго, каб... мець заслугі?

Бакланаў твар пабялеў, лілаваты шрам на ніжняй упартай сківіцы, здалося, зрабіўся сіні. Ён рэзка падняўся.

— Не жартуй гэтым, Савіч... Прашу як таварыша!.. Ты добра ведаеш, за што я кроў праліваў...

Кавалевіч, пачуўшы гэты ціхі, напружаны шэпт, паспакайнеў.

— Я так і думаў, што не для заслуг... Ты, здаецца, проста пасля заблудзіўся,— зрок папсаваўся ад бляску славы, Ці, можа, галава закружылася ад хвалебнага шуму...

Ён сеў побач з Бакланам, прамовіў па-сяброўску, са спачуваннем:

— Паслухай, Васіль, і падумаў добра — пакуль не позна. Я табе скажу рэч, пра якую, магчыма, мне і не трэба было б гаварыць. Але сёння я скажу. Я, калі ехаў сюды, заходзіў у райком. Там была размова і пра цябе... Ёсць у іх скаргі ад калгаснікаў на цябе... Скажу праўду, у райкоме была такая думка — сабраць калгасны сход і вырашыць, ці не час табе вызваліць месца для іншага старшыні. Я заступіўся, параіў — трэба пачакаць, паспрабаваць выправіць справу з тваім удзелам... Цяпер — тваё слова. Памятай, што сказаць яго яшчэ не позна, але хутка можа стаць — позна...

Яшчэ быў вечар, калі Кавалевіч і Гаўрыльчык падняліся. Іван Савіч зняў з цвічка сваё панашанае драпавае паліто, надзеў яго, узяў кепку ў рукі. Баклан стаяў сярод хаты, панура сачыў за таварышамі.

— Ты не крыўдуй, Васіль, што сапсаваў табе вечар. Характар мой знаеш — не люблю крывіць душою...

Кавалевіч падышоў да Баклана, паціснуў на развітанне руку.

— Не думаў я, што пабачу цябе такога... Як жа гэта ты, Васіль?..

Баклан не знайшоў, што сказаць.

Це апранаючыся, правёў іх на ганак. Кавалевіч і Гаўрыльчык моўчкі сышлі па ступеньках, падаліся па вуліцы. Васіль, абатёршыся плячом аб слупок ганка, бяздумна сачыў, як цемра спакваля хавае дзве постаці.

«Пайшлі... Пайшлі...» А ён два гады чакаў гэтай сустрэчы...

Аднекуль з поля — чуў і не чуў Васіль — вецер даносіў аднастайнае туркатанне трактара... Раптам унізаўся гарэзны і задорны дзявочы голас — нібы знарок:

Палюбіла трактарыста,

*Ён красівы і прасты.
Назвае мяне мілая
І клянецца — халасты.*

Вецер сцябаў парывістымі ўдарамі, холад забіраўся ўсё глыбей. Ноч была сцюдзёная, а Васіль нават шыняля не накінуў на плечы. Але вяртацца ў хату не хацелася.

Пасля таго як Кавалевіч і Гаўрыльчык вярнуліся ад Баклана, яны яшчэ доўга сядзелі і гаварылі.

У абодвух пасля сустрэчы з Бакланам быў узбуджаны, гаваркі настрой і вострае адчуванне блізкасці. «Нібы і не расставаліся ніколі»,— падумаў Іван Савіч, заўважыўшы, што Гаўрыльчык разумее яго з паўслова.

— Дзякую табе, Рыгор. Павадзіў ты мяне, пацешыў... Радасна мне было... Так радасна, як у Лапатаўцы, калі атрад прымаў першы самалёт з Вялікай зямлі, памятаеш?

— Ну чаму ж, помню... Вы тады спазніліся на аэрадром. Нам тры разы прысылалі тэлеграмы — сустракайце. Мы выходзілі, а яго не было... Ён прыляцеў, калі мы ўжо не спадзяваліся...

— Не забудзь. Сёння ў мяне такі ж радасны дзень. Багата вы зрабілі.

— Зрабілі тое-сёе,— сказаў Рыгор.

— Зрабілі. Не марна зямлю тапталі. Не прыйдзеца чырванець за гэтыя два гады. Як і за тыя, за партызанскія...

Кавалевіч падумаў, што Гаўрыльчык правільна разумее жыццё, і яму стала спакойней. Ён адхінуўся на спінку крэсла, рукою адвёў пасму валасоў, што ўпала на шырокі круты лоб; каля рота лягла строга глыбокая складка.

— Так, кіснуць у нас можа толькі той, хто адарваўся ад жыцця... Жыццё наша ні хвіліны не стаіць...

— Яно не дасць спыніцца...

Рыгор памаўчаў, загаварыў з пашанай:

— А вы за гэтыя два гады, Іван Савіч, вельмі пасівелі. Гэта ж ужо, не крыўдуючы, паўгалавы пабялела.

У Кавалевіча раней былі густыя чорныя валасы, цяпер белыя і чорныя ніткі ўсюды пераблыталіся, а скроні, дзе кучаравіліся падстрыжаныя валасы, быццам хапіў іней.

— Клопат, брат... Такі клопат.— Іван Савіч усміхнуўся: — Не годы малайца гнуць — клопат!..

Увесь гэты час, пасля вайны, Кавалевіч жыў неспакойным, імклівым жыццём.

Ён працаваў у абкоме партыі загадчыкам прамысловага аддзела. Аддзел быў цяжкі, гарачы. Вобласць да вайны лічылася адной з першых у Беларусі па развіццю прамысловасці. Цяпер усе заводы былі разбураны, іх трэба было аднаўляць як хутчэй, а спецыялістаў — кожнага па імені ведаў — і дзесятай часткі не было таго, што трэба. З будаўнічымі матэрыяламі таксама — кожная цагліна на ўліку.

Але будаваць трэба было, будаваць, не зважаючы ні на што. З рання да позняй ночы жыві ён гэтым — на нарадах, на будаўнічых пляцоўках, на прадпрыемствах, што ажывалі так марудна, так цяжка. Колькі б ён ні рабіў, у яго не выходзіла, з галавы думка, што робіць ён усё ж мала, не столькі, колькі трэба, і ён як бы падганяў сябе.

А вось Баклан спяшацца і не думаў. Не думае...

Значыцца, праўда. Тое, у што яму не хацелася верыць, праўда: Баклан адступіўся. Ашукаў. Забыўся пра ўсё навокал — на таварышаў, з якімі ваяваў, на людзей, якія яму верылі...

V

Баклан таксама не спаў. Ён сядзеў за сталом, падпёршы галаву рукамі, і абьякава, няцямна пазіраў перад сабою. На стала каля яго стаялі талеркі з недаедзенай закускай і тры гранёныя шклянкі з недапітай гарэлкай.

На душы ў Васіля было трывожна і прыкра. У галаве ні адной думкі. Пуста. Толькі бяладнымі ўрыўкамі ўспаміны — падрабязнасці сустрэчы з Кавалевічам, словы былога свайго камандзіра.

«Лінькоў, кажаш, з Прыпяці прывёз?.. Лінькі смачныя — іх не ганю...» І нашто Васілю здалася пра гэтыя лінькі не ў час вякнуць?!

«Не думаў я, што пабачу цябе такога».

— Не думаў?! Ну і няхай! — Васіль раптам ускочыў, сарваў з цвіка шынель і, на хаду накінуўшы на плечы, бразнуў дзвярыма.

Маці ўстрыможана выйшла з суседняга пакоя, выбегла следам за ім у сенцы.

— Куды ты, Вася?

Ён не абазваўся.

На дварэ ў твар Васіля ўдарыў золкі вецер. Ён кінуў валасы на лоб, на вочы.

«Калі ішоў на кулі, тады добры быў, — думаў Васіль, — а цяпер — па лінькі ездзіш».

Вецер, які хвалямі налятаў збоку, то намерваўся сарваць шынель з плеч, то доўгім крысом біў па ботах, замінаў нагам.

Баклан ступаў не разбіраючы дарогі. Куды ішоў — не думаў. Ці не ўсё роўна яму цяпер — куды ісці?

Ён абражаны, пакінуты сябрамі, адзінокі.

Быў у яго адзін таварыш, самы любімы, самы справядлівы — Кавалевіч. Цяпер і той пакінуў. А ён, Васіль, на яго так спадзяваўся, верыў яму. Ашукаў Іван Савіч! Што ж, Васіль перажыве і гэтае расчараванне. Перажыве! Хоць нялёгка, відаць, будзе, але ён вытрымае і на гэты раз. Ён не хлюпik які-небудзь!

Непрыемная рэч — здрада сябра, але, калі так здарылася, яна не спалохае яго...

Ён лічыў сябе несправядліва пакрыўджаным, і гэта прыдавала яму спачатку, пакуль крыўда была балючай, моц і ўпэўненасць. Але крыўда пачала паступова як бы гаснуць.

Ён трохі паспакайнеў. Адкідваючы рукою валасы назад, ён ахвотна падстаўляў галаву дужым павевам свежага ветру. Некаторы час Васіль ішоў, ні аб чым не думаючы, аддаўшыся толькі адчуванню чыстага халаднаватага ветру. Яму прыемна было спрацацца з ветрам — папраўляць валасы, утрымліваць на плячах шынель, які вось-вось мог сарвацца...

У такі час, калі на душы было лёгка, а ў галаве ясна, ён успомніў словы Каралевіча:

— Як жа гэта ты?

Яму так ясна прыгадаліся гэтыя словы, што ён пачуў Кавалевічаў голас. Той голас, хоць і строгі, быў спагадлівы, прыязны. Боль і таварыская крыўда чуліся ў ім. Ён апаліў сэрца. Васіль убачыў вочы — строгія, дапытлівыя — і спыніўся...

У ім нечакана з'явілася няўпэўненасць. Цяпер ужо дужаліся крыўда на Кавалевіча і жорсткая праўда тых слоў. Баклан быў самалюбівы і таму не ўмеў лёгка прызнаваць праўду за другім чалавекам.

Задумаўшыся, ён пабрыў па вуліцы,— у хатах дзе-нідзе свяціліся агні. У адным акне фіранку не зацягнулі, і з вуліцы было відаць, як стрыжаны бялявы хлопчык чытае кнігу. Маці і дзве дзяўчынкі слухалі хлопчыка. Баклан прайшоў паўз акно, нічога не заўважыўшы.

«Праўда — як жа гэта я?»

Упершыню за два гады ён азірнуўся назад, стаў пераглядаць тое, што рабіў. Улетку сорок чацвёртага года разам з атрадам ён вярнуўся ў вызвалены раён. Тады яго выбралі старшынёй сельсавета; былы падрыўнік амаль нічога не рабіў на сваёй пасадзе, толькі выступаў з дакладамі ды ўспамінамі аб партызанах. Сельсавет быў адсталы, але старшыню гэта не трывожыла. У райвыканкоме, шануючы яго заслугі, таксама абміналі гаварыць на гэтую прыкрутую тэму.

Потым, каб паставіць старшынёй іншага чалавека, Баклана паслалі на курсы.

Ён спачатку пакрыўдзіўся, але, прыехаўшы на курсы, хутка ўсё забыў. На курсах было нават лепш — ён быў паважаным чалавекам і пры гэтым не меў асаблівага клопату.

Яго заўсёды выбіралі ў прэзідыум; з музея прыходзілі людзі, якія запісвалі ўспаміны; аднойчы заявіўся да яго мастак маляваць партрэт.

І, нарэшце, апошняе — тры месяцы таму назад яго прыслалі сюды, у гэты калгас. Старшыні пашанцавала на добрага намесніка, і ён, Баклан, па прывычцы і далей жыў бесклапотна — часта ездзіў гуляць у горад, лавіць рыбу на Прыпяць.

Яму было прыкра, няёмка ў гэтую восеньскую ноч, калі ён пачаў перабіраць свае ўчынкі за апошнія два гады. Ён здзівіўся, што не заўважаў усяго гэтага раней.

З вуліцы Васіль павярнуў на выган, адтуль праз калгасны сад зноў прыйшоў у сяло, ужо з процілеглага боку. Ён сам не ведаў, як апынуўся каля Гаўрыльчыкавай хаты. Можна, яго прывабіў агеньчык, бо гэты агеньчык свяціўся цяпер адзін на ўсё сяло. Была поўнач. Хаты стаялі чорныя і маўклівыя.

У пакоі сядзелі Кавалевіч і Рыгор. Баклана пацягнула да іх. Ён ступіў да ганка, але спыніўся. Упершыню за ўсе гады іх знаёмства задумаўся, як будзе паводзіць сябе з імі, што гаварыць.

Ён пастаяў крыху і рашыў не заходзіць. Не чакаюць яго. Ды і позна.

Усё ж яму хацелася пабыць з імі, паслухаць іх. Чаму яны яшчэ не спяць? Пра што яны гавораць? Ці не пра яго?..

Васіль бачыў: Кавалевіч устаў, узрушана прайшоў па пакойчыку, схаваўся за акном. Ён тут жа зноў вярнуўся да стала, спіною загарадзіў святло. Кончыкі валасоў на яго галаве ад святла былі залацістыя.

Баклан адступіўся ад акна.

Ён пайшоў па вуліцы — непаспешліва і, здавалася, зусім спакойна. Куды яму было спяшацца?

Васіль спыніўся каля нейкага агародчыка. Абaperшыся спіною аб штакеціны, доўга стаяў нерухомы і маўклівы. Збоку магло здацца, што ён спіць.

Яго абудзіў вясёлы дзявочы рогат. Потым высокі жаночы голас бесклапотна заспяваў:

*Я дзяўчынка маладая,
Мне ўсяго семнаццаць лет.
Палюбіла брыгадзіра
За яго аўтарытэт...*

«Чаго ёй так весела?» — з непрыхільнасцю падумаў Васіль. Ён пазайздросціў, што не можа так весела засмяяцца...

Васіль схамянуўся, адчуў, што замерз, паварушыў плячыма ад холаду, зірнуў у неба. Там цямнелі ледзь прыкметныя абрысы хмар. Толькі каля гарызонта адзінока свяцілася зорка, але ад яе бляску Васілю стала халадней.

«Памыліўся... Хіба гэта памылка?»

Трэба было некуды ісці. Ён з намаганнем адштурхнуўся ад шурпатых, вымаклых штакецін і пабрыў прывычным кірункам дахаты.

Неўзабаве, аднак, спыніўся, пастаяў нерухома трохі, нібы раздумваючы. Ісці дамоў не хацелася.

Вецер нечакана данёс прыцішаны далечынёю гул трактара. Васілю і раней быў чутны гэты гул, але тады ён не даходзіў, не ўзрушаў, бо хлопца поўнілі неспакойныя думкі.

Цяпер Васіль стаў услухоўвацца ў гул, як у добрую, блізкую душы музыку. Ён стаяў і слухаў хвіліну-другую. Потым раптам рашуча павярнуў назад, праз вузкую вулачку хутка шырокімі крокамі пайшоў у поле, на бадзёры гул, што абуджаў цішыню.

Ён яшчэ не думаў, не ведаў, чаго туды ідзе... Сяло засталася ззаду ў неглыбокай лагчынцы. Справа, непадалёк, як нейкія дзіўныя жывёлы, чарнелі дрэвы — сад. У полі па ахутаным змрокам іржышчы хадзіў стыглы неспакойны вецер, намагаўся сарваць шынель.

Гуркатанне трактара набліжалася. Вось ужо відаць, як у яркім зарыве святла весела завіхаюцца постаці.

Васілю зрабілася лягчэй. У сэрцы засвяцілася штосьці яснае, светлае, падобнае на зарыва каля малатарні.

Калі Баклан падышоў блізка, малатарня спынілася. «Што там?» — занепакоіўся Васіль і паскорыў крок.

Малатарня стаяла. Каля яе, акружаны людзьмі, юнак у шарсцяным светэры з закасанымі рукавамі, які быў машыністам, выцягваў шылам з разарванага паса абрыўкі ўшывальніка. Ubачыўшы Баклана, людзі расступіліся, далі яму дарогу.

— Ушывальнік ад паса парваўся... — сказаў машыніст, апраўдваючыся.

— Ну, а запасных ушывальнікаў хіба няма?

— Няма...

Баклан заўважыў на сабе некалькі здзіўленых позіркаў — не прывыклі тут бачыць яго.

— Чаму няма? Ты што — не ведаў, што можа парвацца?

— От, чорт!.. Казаў жа... Няма... У МТС няма!

— Яны ўжо другі раз у яго рвуцца,— сярдзіта ўставіў нехта з жанчын.

Пасылаць за ўшывальнікам у сяло — значыць марнаваць час. Шкада часу. Але што рабіць?

Баклан неспадзявана расшпіліў свой партызанскі пояс, працягнуў машыністу. Той, не цямячы, запытальна зірнуў на старшыню.

— Рабі ўшывальнік.

Машыніст паглядзеў на пояс, пакруціў яго ў руках, любуючыся добрай глянцавіта-бліскучай скурай, зіхатлівай афіцэрскай спражкай. Ці не жартуе старшыня, аддаючы на глум такую добрую рэч. Але па позірку Баклана было відаць, што ён не жартуе і што трэба спяшацца...

Хутка пас быў спыты. Людзі разышліся, сталі на свае месцы. Трактарыст уключыў прывадное кола “ХТЗ”.

Пас крануўся, пасунуўся да малатарні, спачатку лена, павольна, пругка пакалыхваючыся, а затым усё хутчэй, хутчэй. Падавальшчык падаў у барабан развязаны сноп. Барабан перастаў ляскаць, зашумеў басам, нутужна, старанна, цяжка, Людзі, што стаялі на сцірце і каля барабана, пачалі спрытна завіхацца. Баклан з няведамай даўно цікаўнасцю сачыў за іх хуткімі ўмелымі рукамі, адчуваючы, як імклівы тэмп гэтага жыцця захапляе, заваблівае яго. Васілю захацелася таксама падняцца на сцірту, якая пахне сухой саломай, стаць поруч з гэтымі спрытнымі людзьмі.

Ён скінуў з плеч шынель. Хвілінай пазней Васіль стаяў ужо на сцірце, падаючы сноп, і зачэпліва, з усмешкай, крычаў штосьці жанчыне-суседцы.

Малатарня не спынялася, яна прасіла ўсё новых і новых снапоў. І Васіль ахвотна падаваў.

Потым Баклана бачылі каля вагі, дзе ён правяраў запісы вагаўшчыка, каля вазоў, што адвозілі поўныя важкія мяхі ў свіран, каля машыніста...

Быў ён яшчэ на ржышчы каля Чорнага лесу — правяраў, як трактары аруць уначы.

Неба на ўсходзе непрыкметна набракла пунцовай чырванню, і навокал шырока расчыніліся ціхія, па-ранішняму чыстыя далягяды. Паветра стала празрыстае і марознае. Ён адчуваў сябе вельмі змораным, бо даўно не шчыраваў так.

На сэрцы было па-ранейшаму неспакойна і прыкра.

З усіх думак, што прайшлі ў ім, у полі, яму асабліва запомнілася адна: «Калі ты чалавек заслужаны, то старайся быць уперадзе». Яна здавалася яму найбольш важнай і справядлівай.

Нараджаўся дзень. Ён прыносіў Баклану новыя клопаты. Трэба было ісці на двор — накіраваць на ссыпны пункт фурманкі з бульбай. Трэба было... Старшыня яшчэ не ўяўляў усяго, што менавіта трэба зрабіць яму за гэты дзень, бо не ведаў, што рабілі ў калгасе ўчора.

З-за далёкага поля выглянула сонца. На ржышчы ад першых праменняў заблішчала раса, пераліваючыся вясёлкавымі колерамі. Баклан, стомлены і задумлівы, ішоў праз поле, падмінаючы ботамі вільготную пожню. У пераблытаных валасах яго тырчалі саломінкі. Шынель на ім, як звычайна, быў унакідку.

Уваходзячы ў сяло, каля калгаснага двара, старшыня ўбачыў знаёмую, крыху сутулаватую постаць Кавалевіча, які разам з Гаўрыльчыкам ішоў у поле. Баклан занепакоіўся, мімаволі прыкрыў шынялём ордэны.

— Як гэта ты паспеў нас апярэдзіць? — здзівіўся Гаўрыльчык. — Даўно ўстаў?

— Устаў,— усміхнуўся сам сабе Баклан.— Ды не, нядаўна... Можна сказаць, толькі што...

Яны прывіталіся.

Кавалевіч кінуў галавой у бок сяла.

— Ну, хлопцы ў вас! — у яго з партызанскага атрада засталася звычка называць усіх мужчын хлопцамі.

Баклан зірнуў туды і за ніклымі голымі яблынямі, каля высокай бярозы, што схіліла задуменна набок вяршалінку, убачыў зруб Кацярынінай хаты. Наверсе стаялі ўжо ўсе кроквы і да паловы, да папярэчын, быў прыбіты радамі паплёт.

Калі яны разышліся, Васіль у другі раз кінуў позірк у бок зруба. Свежаацёсаныя бяргенні, як бронзавыя, блішчалі ў праменнях сонца...

БЛІЗКАЕ І НЯБЛІЗКАЕ

I

У нашы мясціны Зыбін трапіў прызыўніком, года за паўтара да вайны.

Як і яго таварышы, думаў ён адслужыць прызначаны па закону час і вярнуцца дамоў. Калі недалёкай стала другая восень службы, Зыбін пачаў часцей думаць пра родны Ніжні Тагіл, пра бацькоўскі дом. Але ў адну чэрвеньскую раніцу ўсё нечакана перайначылася — адышоў і Тагіл, і дом, і мары пра вяртанне, якія здаліся цяпер далёкімі і яшчэ больш дарагімі.

Ён быў блізка ад граніцы, у зялёным ляску, у які артполк перабраўся з Брэста ў летнія лагеры, і грукат бою, смерць абрушыліся на яго ў першую ж хвіліну вайны.

Праз тры тыдні, за якія ён набачыўся столькі смерці і пакут, колькі не бачыў за ўсё сваё жыццё,— ужо каля Мінска,— яго параніла асколкам нямецкага снарада. Батарэя, у якой служыў Зыбін і ў якой засталася толькі адна гармата, адбівала атаку нямецкіх танкаў. У той дзень над яго акопам, паўз разбітую гармату, прапаўзлі, прагрукаталі важкія машыны з крыжамі на шызаі брані, але Зыбін не бачыў і не чуў гэтага,— ён апрытомнеў значна пазней, калі пачаў церусіць дождж.

Збіраючы ўсю сілу, якая яшчэ заставалася ў аслабелых, нязвыкла непаслухмяных руках, асцярожна цягнучы пякучую акрываўленую нагу, Зыбін дапоўз да ратоўнага гушчару.

Тут ён два дні перабіваў голад суніцамі і чарніцамі.

На трэці дзень на яго натрапіла дзяўчына. Яна ўбачыла незнаёмага неспадзеўкі і ад таго, што ён быў страшэнна худы, пачарнелы і абшарпаны, у першы момант спалохалася, асцярожліва падалася назад.

Трымаючыся за яловую галіну-лапку і выглядваючы збоч яе, як з-за аховы, дзяўчына пасмялела:

— Ой, божа,— хто вы?!

— Бачыш — хто,— рэзка адказаў Зыбін.

— Вы... ранены?

— Не, так адпачываю.— Ён пры гэтым паварухнуўся, і на яго аброслым рудаватай пгцацінаю твары, дзе жылі адны вочы, паявіўся выраз болю. Гэты ж выраз узнік і на маладзенькім, чыстым твары дзяўчыны: як яму, беднаму, цяжка!

Яна тут жа чула заўважыла, што незнаёмаму не падабаецца яе шкадаванне, і сагнала з твару гэты выраз. Яна старалася цяпер зда-

вацца спакойнай. Стоячы яшчэ наводдалек, дзяўчына ўраз аддалася клопату: чым яму дапамагчы, што зрабіць, каб падтрымаць яго?

— Хочаце...— яна паправілася.— Я зараз хлеба прынясу... Мы тут недалёка. Я мігам збегаю...

Яна гаварыла хутка, нібы баялася, што ён не даслухае, перапыніць. Зыбін даслухаў яе, памаўчаў, выціснуў хрыпата:

— За гэта — дзякуй... І запалак прынясі.

Яна радасна кіўнула яму галавой: усё зраблю,— лёгка, спрытна мільганула просценькай, з нейкімі кветачкамі сукенкай і знікла ў зарасніку.

Праз паўгадзіны, не больш, яна зноў была каля Зыбіна. Прысеўшы поблізу пад лапкай яліны, добрымі, пяшчотнымі вачыма сачыла, як ён прагна еў хлеб з салам, як, чутна каўтаючы, ускінуўшы зашчацінены падбародак, запіваў вадою з пляшкі, якую яна таксама прынесла. Дзяўчына бачыла, што ў яго хваравітых вачах засталася галоднае, няўтоленае: ён не наеўся тым акрайцам хлеба,— яна знарок прынесла хлеба небагата, бо чула недзе, што галоднаму чалавеку нядобра есці многа.

— Як цябе зваць? — запытаўся чалавек.

— Жэня, Крушынская Жэня.

Зыбін на гэта нічога не сказаў, але Жэня і без таго ўзяла яго запытанне за знак давер'я. Пасмялеўшы зусім, яна спрытна перавязала, паправіла сіменькую хусцінку і так, як раней, калі прасілася схадзіць па хлеб, хутка загаварыла, што трэба яго неяк уладаваць, што так нельга ляжаць, што яна ўжо гаварыла з мамаю і тая сказала, што можна пакуль перахаваць у іх...

— Я ноччу забяру вас, добра? Ціхенька дастаўлю,— ніхто бачыць не будзе, добра?

Зыбін, які зноў нейкі час маўчаў, прамовіў панура:

— Ахвота табе важдання! Неспакою мала...

— Які тут неспакой?

— Ну, а калі гэтыя... гады дазнаюцца? Ну, і цябе, і маці...— Ён чамусьці пачаў злаваць.— Ты думала?.. Можна такое здарыцца...

— Не дазнаюцца. Мы так схаваем, што не знойдуць!

Яна пазірала на яго, прасіла, чакала згоды. А ён не спяшаўся, таіў нешта ў сабе незразумелае.

— Ды — і ісці я не магу!..

— Я ведаю,— хутчэй перабіла яна.— Я з калясачкай прыйду...

У яе, у гэтай пяшчотнай, худзенькай дзяўчыны, на ўсё, здаецца, быў гатоў адказ!

2

Цёплай, бяззорнай ноччу Жэня прывезла яго да сябе.

Пад самы канец зімы, напрудвесні, калі пад нагамі ўночы хрупасцеў зашэрхлы снег, Жэня правяла яго ў партызанскі атрад.

Калі яна выправілася ісці назад, Зыбін таксама падаўся з зямлянкі. Яны развіталіся на паляне, над якой ужо густа, павеснавому шумелі голая бярозы.

— А ты мне не спадабалася тады, першы раз...— раптам, са здзіўленнем, прамовіў Зыбін, трымаючы яе руку.— Кволая такая. Хліпкая здалася... Не крыўдуеш?

— Не...

Яны памаўчалі. Ім не хацелася развітвацца, і яны стаялі ціха, задуменныя, неяк асабліва блізкія. Такой блізкасці, як тут, у іх не было, можа, за ўсе гэтыя месяцы, і Зыбін здзіўлена думаў, якая вялікая сіла — ростань!

— У цябе тады барада была, як у дзеда...— успомніла яна.— Я думала, што ты стары... Дзядзькам ледзь не назвала...

Яна ціха засмяялася. Зыбін таксама засмяяўся, адчуваючы за гэтымі словамі, такімі нібы лёгкімі, нешта вельмі важнае і значнае.

Ён заўважыў, што Жэня, у сваёй кароткай ватоўцы, у няцёплай хустцы, стыне на ветры, і стаў так, каб затуліць яе.

— Мне было сорамна — ляжыш, бездапаможны, як інвалід. Ну, таму і рэзкі быў, хмурны. Не злуйся... Са мной ніколі асабліва не няньчыліся, разумееш. І не хварэў ніколі. А тут... Разумееш? Як маленькі.

Яна кінула галавою: разумею.

Жэня заспяшалася. Ён моцна, ад сілы паціснуў яе руку, потым, — нечакана для сябе, сам добра не цямячы, што робіць, — парывіста абхапіў яе, тоненькую, паслухмяную, нахіліўся да мілага, роднага твару, да ледзь відных у змроку губ, што сталі такімі вабнымі, такімі жаданымі.

Жэня адхіліла твар, паварухнулася, хочучы вызваліцца.

— Чаму ты, Жэнечка?

— Не трэба, Васіль.

— Не хочаш?

— Нельга. Сам ведаеш...

— Чаму?

— Васіль, успомні... У цябе дзяўчына. Нявеста...

Ах, як ёй цяжка было сказаць апошнія словы!

Яна вымавіла іх з горыччу і нават адчаем. Зыбін гэта заўважыў.

Так, дзяўчына, амаль нявеста. У Тагіле, яго родным Тагіле. Надзя, Надзейка — недасяжна далёкая і нязменна блізкая. Ачуньваючы,

ён некалькі разоў расказваў пра яе Жэні, расказваў з гонарам, журботны і шчаслівы. Ён любіў яе, Надзю...

Зыбін разняў рукі, адчуваючы ў душы такую прыкрасць, быццам у нечым схлусіў.

Схлусіў? У чым ён схлусіў? Хіба ён зрабіў гэта з пустой забавы? Хіба яго не вабіць да яе, да Жэні, хіба ён — няшчыра? Глупства — ні ў чым ён не зманіў...

«А Надзя? Што ж Надзя!» затрывожыла Зыбіна. Ён жа любіў яе... Зыбін злавіў сябе на гэтай думцы: «Любіў». Хіба ён толькі — любіў? Хіба з тою ўжо ўсё скончана: ужо не любіць?

У галаве блыталася.

Зыбін спадылба пазіраў, як Жэня папраўляе такія ўжо знаёмымі рухамі валасы, што выбіліся з-пад хусцінкі. Краем увагі пачуў, як шумяць-гудуць узварушліва навакольныя бярозы, падумаў: «Жэня, хто ж ты цяпер для мяне?

Хто з вас цяпер бліжэй мне, паспрабуй зразумей».

Яны зноў маўчалі, але гэтае маўчанне было інакшым, як раней, добрая таварыская блізкасць — бясхмарная і ясная — невядома куды знікла. Зыбін адчуваў сябе незразумела ў чым вінаватым. З гэтым прыкрым для абодвух адчуваннем чужаватасці яны і развіталіся.

Зыбін прайшоў некалькі крокаў, важка топчычы старымі кірзавымі ботамі снег, спыніўся няўпэўнена. Павярнуўся, з тугою паглядзеў, як у шэрым змроку, ледзь хістаючыся, аддаляецца яе ўжо цямная постаць, і не ўтрываў, падаўся таропкім, шырокім крокам услед.

— Жэня!.. Пачакай!..

Ён сказаў глуха, нібы выдыхнуў. Яна пачула, спынілася — што яму трэба?

— Жэня...

Зыбін, задыханы, з ходу схопіў яе, разгубленую, сціснуў моцнымі сваімі рукамі, прыпаў да схаладналага на марозным ветры твару, да яе жаданых губ. Яна паспрабавала было супраціўляцца, але хутка аслабела, абвіяла, бязвольная, пакорлівая.

— Ой, што ты?..

— Жэначка... родная... — толькі і сказаў між пацалункаў.

Ён цалаваў і цалаваў яе губы, халодныя шчокі, выпуклы лоб, мяккі падбародак, і яна, збянтэжаная гэтым шалёным парывам пяшчотнасці, была ў яго абдымку як аглушаная. Раптам яна сама прыпала да яго кажуха, і Зыбін адчуў, што губы яе раскрыліся, адазваліся, гарачыя, адданыя.

Рукі Жэні абвіліся вакол яго шыі. — Мілы!..

Ён ішоў назад уподбег. Лёгка было, не каяўся — хай будзе што будзе! Жэня, любая мая Жэначка!..

3

Зыбін, або, як звычайна яго звалі тады,— Васіль з Тагіла, лясным сябрам палюбіўся. Ён быў, праўда, рэзкаваты, насмешлівы, але затое таварыскі і вельмі цяроплівы, і людзі адносіліся да яго прыхільна.

Часам, у добрым настроі, ён любіў расказваць. Людзі хутка заўважылі, што ў гэтых яго апавяданнях было адно агульнае — найбольш ён гаварыў пра Тагіл, пра нейкую гару Высокую, якая ўся нібыта з цудоўнай руды,— капай яе, руду, бяры колькі хочаш — не выбераш,— пра заводы гаварыў, пра былых таварышаў па цэху. Гэта была самая блізкая тэма: у роце, дзе ён служыў, не знайшлі б такога чалавека, які б не ведаў, што Зыбін рабіў да арміі майстрам на адным вялікім тагільскім заводзе.

Ён, было відаць, вельмі любіў Тагіл і востра сумаваў па далёкай сваёй радзіме. Зыбіну спачатку даводзілася трывожыцца ад няведання: недзе там, за франтавой лініяй, за многімі лясамі і гарадамі, заставаліся бацька, маці, дзве сястрычкі. Потым Васілёва скруха крыху прыціхла, а трывога знікла зусім — адтуль сталі прыходзіць лісты.

— Эх, хутчэй бы кончыць вайну ды прыкончыць Гітлера! Памчаў бы дадому! — не раз марыў ён, чытаючы лісты сябрам.— Як з гарматы, панёсся б!..

Таварышы, якія заўважылі, што Зыбін вельмі часта заглядвае ў тую вёску, дзе жыла Жэня, што ў іх насмешлівага тагільца не абыйкая прыхільнасць да дзяўчыны, з хітрынкай пыталіся,— няўжо так лёгка будзе адарвацца яму ад Беларусі, ад прыгожых беларусак. Зыбін на гэта ў тон — з усмешкай — адказваў, што адрывацца зусім і не збіраецца, што адну з іх, з дзяўчат, хай хоць з боем — забярэ з сабой...

Калі ён думаў пра тое, як вернецца дамоў, як будзе жыць, ён заўсёды поруч з сабою бачыў Жэню. Ён не раз уяўляў, як яны прыедуць у іх домік каля Гарбатага моста, як ён пазнаёміць з маткаю, як будзе паказваць Жэні тыя мясціны ў Тагіле, што асабліва дарагія яму, школу сваю, завод, гару Высокую... З Высокай яны будуць глядзець на горад: цудоўны адтуль від, неаглядны, неабдымны!

Калі ён стараўся ўгадаць, як старая будзе абыходзіцца з Жэняю, было крыху трывожна: «Папракаць, мусіць, будзе за Надзю,— ёй падабалася тая... Нічога, прывыкне, палюбіць Жэньку...» І пра Надзю думаў,— што дарэмна чакала, што балюча будзе перажываць усё. Яна

так верыла яму, а ён, выходзіць, не варт быў таго. Што ж, хай думае што хоча. Ён зрабіў як мог, як сэрца сказала...

Хутка сталася так, што Жэні давялося перабрацца ў лес. Мокрай жнівеньскай ноччу яна, ператрывожаная, прыбегла ў зямлянку да Зыбіна і расказала, што ледзь вырвалася з паліцэйскай пасткі. Мінулы дзень яна перахавалася ў суседкі, у яме — патаемнай хованцы, і толькі ноччу змагла агародамі выбрацца з сяла...

Яна засталася ў лесе. Пякла хлеб у партызанскай пякарні, варыла кашы ці баршчы на ўзвод, а калі трэба было, хадзіла, не шукаючы адгаворак-замінак, пастражэлая, у мястэчка, у разведку. Таварышы Зыбіна хутка заўважылі, што тапчак стаў красавацца заўсёды ў чыстай, памытай і ўмела залатанай вопратцы,— і не толькі гэта заўважылі.

Жэня і Васіль сталі разам жыць. У іх, праўда, зямлянкі былі розныя, бачыліся яны звычайна толькі ўдзень і то не ў кожны, але хіба ты схаваешся ад столькіх людскіх вачэй? Трэба сказаць, закаханыя і не думалі хавацца,— калі яны сустракаліся, ім здавалася, што ва ўсім гэтым лесе яны толькі адны.

Лес гарэў, палаў дзівосным пажарам лістапада. Ападала пажоўклае лісце, кружачыся, слалася пад іх ногі, задуменна, журліва шамацела, калі яны, абняўшыся, хадзілі, падала ім на плечы, на рукі, калі яны сядзелі на падасланай, вайсковага пашыву Васілёвай ватоўцы. Лес галеў, панура выстаўляючы сукі, сумна шумеў вятрамі, а ў іх сэрцах цвілі пралескі.

Жэня стала Васілёвай жонкай, не беручы ад яго ні клятваў, ні абяцанняў. Яна была нібы захмялелая.

Любоў не баіцца сораму. Спачатку, калі таварышы пакідалі іх адных у зямлянцы, Жэня чырванела, а потым нібы і заўважаць перастала.

Часам хмель, аднак, праходзіў, і яна тады пачынала крытычна пазіраць на сваё становішча, на свае адносіны з Зыбіным.

— Баюся я, Вася, за сябе,— прызналася яна аднойчы, устаўшы з ватоўкі. Яна сарвала з бярозы белы, тонкі лісток кары, старалася не глядзець на Зыбіна.— Цябе баюся...

— Чаго гэта?

— Што ты можаш кінуць мяне, баюся...— ціха-ціха, са страхам, прамовіла яна.— Як я буду тады?.. Пакінутая... Без цябе...

Зыбін, легкадумны, вясёлы на тую пару, паспрабаваў абняць яе, але Жэня адвяла яго рукі. Ён заўважыў, што вочы яе, добрыя, шэрыя, з зелянінкаю, напаўняюцца слязамі.

— Што ты выдумляеш! З чаго ты ўзяла, што я пакіну?

— Далёкі ты... Усё ў Тагіл свой ірвешся... Паедзеш,— яна з болем вымавіла гэтае слова,— паедзеш... Што я табе тады?..

Думка яе раптам пайшла інакш:

— Як яно ўсё сталася?! Як у тумане!..

У голасе яе Зыбіну пачуўся адчай, одум. Ён раўніва насцеражыўся:

— А ты шкадуеш?

Жэня цвёрда сказала:

— Не, не шкадую. Не шкадую... Баюся я, што без цябе буду...— Яна не дала яму сказаць. Упершыню за ўсю размову паглядзела Зыбіну ў вочы.— Хто я табе? Жонка?

— А хто ж? Жонка, вядома.

Яна крыва ўхмыльнулася, паўтарыла горка, насмешліва :

— «Жонка»!..

Зыбін недаўменна, з вінаватасцю, чакаў, што яна яшчэ скажа. Ціха, але строга, як бы помсцячы сабе за былое, караючы сябе, Жэня дадала:

— Палюбоўніца я, от хто...

Зыбін зазлаваў.

— Што гэта з табой?

— Тое, што чуеш,— зноў мякка, нібы апраўдваючыся, прамовіла яна.— Баюся я... От паедзеш ты дамоў, пабачыш там Надзю сваю. А я... а пра мяне і ўспомніць, можа, забудзешся. «С глаз долой, из сердца — вон...» Вы, мужчыны, гэта ўмееце...

— Умеем, вядома... А чаго тут — навука няхітрая,— спакойна сказаў Зыбін.

Яна кінула на яго быстры, насцярожлівы позірк: жартуе ён ці шчыра гэта? Не, мяркуючы па яго выглядзе, ён не жартаваў. Жэня сціснулася, сабралася ўся, чакаючы страшнага.

— А нашто ўспамінаць?.. Ну, пажылі, дзякуй богу, пацешыліся — разышліся. Што ж тут такога асаблівага, каб успамінаць?

— Праўда?

— А чаму ж не? Што тут дзіўнага? Не, успамінаць не буду,— зараней кажу...

Яна разгубілася. Гэта была ўжо не тая строгая да сябе, да яго жанчына, якую ён бачыў хвіліну назад, Жэня здавалася цяпер кволай, няшчаснай дзяўчынкай,— яна была ўся ў яго ўладзе.

— Не буду.

Зыбіну стала шкада яе, і ён не вытрымаў гэтага жорсткага тону.

— Эх, дзівачка!.. Я ж казаў — паедзем разам! Удваіх паедзем.

Васіль абняў яе і стаў гаварыць пра тое, што ён не нягоднік які, што ён глядзіць на іх адносіны сур'ёзна, што ён не ўяўляе сабе жыцця без яе.

— І калі ты нават не захочаш потым ехаць на Урал, то забяру сілком! Я такі!..

— Не палохай,— Жэня шчасліва засмяялася.

— І трэба табе было так далёка нарадзіцца! — сказала яна, пяшчотна цярэбячы яго мяккія русыя валасы.— Не мог ты нарадзіцца бліжэй!

4

Але паехаць яму адразу не давялося. Пасля вызвалення, калі яго рота разам з іншымі ачысціла ад немцаў лясы над Волмай, Зыбіна накіравалі на работу ў райвыканком каля Мінска.

У гэтыя дні Зыбін, нарэшце, па ўсіх загсаўскіх законах ажаніўся з Жэняй. Тады ж ён напісаў пісьмо ў Тагіл, паведамляючы пра гэта і тлумачачы свой учынак; ён іменна толькі тлумачыў, а не апраўдваўся. Зыбін наогул не любіў апраўдвацца.

Раён дастаўся яму цяжкі, вельмі пацярпелы ад вайны. Больш за палову вёсак чарнела папалішчамі, людзі туліліся ў цесных панурых зямлянках. Жыта на палях стаяла дробнае, кволае, лёгка трымаючы беднае, нікчэмнае калоссе.

Вайна прайшла, а людзі яшчэ жылі нібы па-ваеннаму. І Зыбін адчуваў сябе, як на вайне: ці таму, што не так проста было адвыкнуць ад таго, што ўелася ў душу апошнімі гадамі, ці таму, што многае вакол было падобна на ваеннае. Тое ж запусценне, тая ж нішчымніца, і — зямлянкі, зямлянкі...

Зыбін на нейкі час нібы забыўся пра даўняе сваё жаданне. Тагіл пакуль што быў для яго далёкім,— не так за палямі, лясамі ды гарадамі, як за справамі, за штодзённым клопатам, часам, здавалася б, дробным, але неадступным і неадкладным. Зыбін лічыў, што нават пачынаць гаворку, каб адпусцілі, нядобра, несумленна. «Вось калі падымемся крыху, тады хіба». Ён жыў, чым жылі тут людзі,— будаўніцтвам хат, сяўбою, калгаснымі ўраджаямі, незадаволены тым, што многія яшчэ туляцца ў зямлянках і што зямля родзіць скупыя жыты...

Ён прыязджаў дадому часта стомлены, невясёлы. Жэня добра ведала, што ў такім настроі ён не любіць гаварыць, і не пыталася нічога. Яна ўмела адчуваць яго жаданні, беражліва адносілася да іх,— Зыбін бачыў, што яна гатовая ўсё аддаць, каб яму было добра.

Яму было добра дома. Тут яго заўсёды разумелі, заўсёды гатовы былі падтрымаць чым маглі. У двух цесненькіх пакойчыках са ста-

рымі шпалерамі, з пафарбаванай некалі падлогай, на якой фарба добра яшчэ трымалася толькі ў кутках, было ўтульна, чыста, светла; тут у яго душы таксама было хораша і светла.

Нешта праз паўгода пасля таго, як прыйшлі з лесу, віхурным зімовым вечарам ён завёз жонку ў радзільны дом. Праз тыдзень ён прывёз Жэню, дзіўна памаладзелую, пахарашэлую, ужо з малым, загорнутым у белую коўдрачку.

Шчасце гэтай перамены як след Зыбін адчуў не адразу, а тады, калі малое пачало, пускаючы бурбалкі, штосьці вымаўляць сваімі маленечкімі, вільготнымі губкамі,— маці, якая пасля народзін стала хутка паўнець, запэўнівала недаверлівага Васіля, што яно кажа: «тата». І праўда, неўзабаве Зыбін і сам ужо разбіраў: «тата»!

Пацешны народ гэтыя малыя! Не было такога месяца, каб цудоўны сыноч чым-небудзь не здзіўляў Васіля Цімафеевіча...

Усе гэтыя падзеі адводзілі ад яго думкі пра зварот у Тагіл.

Так прайшло больш за тры гады, пакуль няшчасце, што неспадзеўкі звалілася на яго, не абудзіла зноў затоеныя, прыглушаныя жаданні...

Перад Новым годам — пад раніцу — яго разбудзілі стукам у дзверы і, калі ён адчыніў іх, падалі маленькі, згорнуты лісток — тэлеграму з Тагіла. Распісаўшыся за яе, яшчэ сонны, Зыбін прабег вачыма лісток і ў першы момант не зразумеў, не паверыў: памёр бацька, прасілі тэрмінова прыехаць на пахаванне! Зыбіну гэтая вестка прыйшлася не тое што нечаканай — неймавернай: бацька быў яшчэ дужы, як не крануты нічым знутры дуб, здаровы, колькі помніў Васіль, ні на што не хварэў, і — раптам — памёр, прыязджай на пахаванне.

Зыбін адразу пазваніў у аэрапорт,— было вельмі туманна, і самалёты не ішлі. Давялося выпраўляцца на вакзал.

Ён не застаў бацькі: пакуль поўз цягніком, які чамусьці называўся хуткім, пакуль марнаваўся паўсутак на перасадцы,— старога пахаваі.

Вярнуўся Зыбін белым, як на свята прыбраным, днём. На чысценькай вуліцы, на памаладзелых, падмаляваных беллю дрэвах, на дахах ляжаў першы мяккі сняжок, той снег, які яшчэ не скрыпіць, з якога так любяць малыя ціснуць вясёлыя камякі — «снежкі».

— Ну, ад чаго гэта ён? — пыталася ў Зыбіна Жэня, прыбіраючы са стала ежу.

Васіль неахвотна адказаў:

— Рак...

Ён паглядзеў у акно, стаў здымаць боты, але, зняўшы адзін, выпрастаўся, загаварыў зноў:

— За некалькі дзён згінуў. Хадзіў усё, трымаўся, не любіў скардзіцца. Ён ніколі не хварэў і быў, ведаеш, упэўнены — адолее. Хацелі ў бальніцу, занаравіўся — не пайду! Гонар быў у яго на гэта! Лічыў, што хварэць — справа ганебная, што хварэюць людзі ад таго, што лечацца... Пасля, калі падаўся зусім, прыціх. Паслаі па доктара,— ды было позна...

Жэня сказала, што пры такой хваробе ўрачы наўрад ці маглі б выратаваць.

— Можа, хіба прадоўжылі б жыццё на тыдзень, другі.

Зыбін нібы не чуў гэтага.

— Я вось што думаю. Кепскія мы, любая, дзеці. Паднімемся на ногі, адчуем, што хадзіць можам і адны, без падмогі, і — забывай, як звалі. Вось і я — калі кончылася вайна — як пісаў? Раз у год. Нібы і не было бацькоў. Грошы пасылаў і думаў, усё. А яму, можа, не так тыя грошы, як сэрца, любоў, добрае слова былі патрэбны. Маці казала: перад смерцю вельмі ўспамінаў усіх, як бы ведаў, што ўжо ненадзейны жыхар, што канец блізка. Асабліва мяне ўспамінаў... Пабачыцца б, казаў, разочак і лягчэй было б; ажыў, можа б, адразу. Заехаў, казаў, на край свету,— не пабачыш яго, не даклічашся!..

Зыбін стаў цяпер, як ніколі, думаць пра тое, каб вярнуцца.

На наступны вечар ён загаварыў пра гэта з лясным сваім другам і таварышам па цяперашняй рабоце Собалем.

— Ну вось рашыў прасіцца... Думаю напісаць заяву,— сказаў Зыбін.

Яны ішлі з райвыканкома пасля пасяджэння цераз цемнаваты, увечары ціхі сквер. Зыбін памаўчаў, чакаючы, што скажа таварыш, але не дачакаўся і зірнуў на яго.— Не адпусцяць? Як ты думаеш?

Собаль, паўнатвары, з пухлымі шчакамі, у вузкім паліто з паднятым цыгейкавым каўняром, голасам стомленага чалавека неахвотна адказаў:

— Думаю, што не.

— Ты — думаеш толькі ці... упэўнен у гэтым?

— Упэўнен, калі хочаш ведаць. Ды і ты, я думаю, не сумняваешся... І чаго ты яшчэ тлуміш сабе галаву, дзівак-чалавек? — усё так жа стомлена, недаўменна папракнуў ён.— Чым табе тут кепска? Столькі працы рукамі! Толькі рабі — не лянься!

— Працы — усюды даволі,— запярэчыў Зыбін. Ён адчуў, што гаварыць далей з Собалем марна, што той усё роўна яму нічога карыснага не скажа і не зразумее яго, але Зыбін не мог маўчаць.— Ну, а калі вельмі папрасіць — катэгарычна, скажам, а?

— Можна і зусім уцячы,— мякка, з яхіднасцю параіў Собаль,— дэзерціраваць. Прыкрыўшыся, вядома, якой-небудзь выдуманай прычынай...

Гэтая мяккая, яхідная парада друга ўзлавала Зыбіна,— ён стрымаўся і змоўк...

Собаль, відаць, заўважыў, што таварыш крыўдуе, і загаварыў шчыра:

— Ты проста, Васіль, не ў форме, па-мойму. Я разумею тваё гора,— разумею і спачуваю! Але нельга ж, каб гора асляпляла чалавека і ён губляў галаву. Ну што ж — гора, вядома, вялікае гора — смерць такога чалавека... Толькі хіба яму лягчэй будзе ад таго, што ты прыедзеш?

— Не лягчэй. Але хіба мне абы-як, хіба мне пустое, што нават не пабачыліся? Маці казала, перад смерцю ўспамінаў усё, жалкаваў: «Эх, каб Васіль быў! Заехаў у такую далячынь, не даклічаўся!..» А цяпер маці сумуе, удава!..

— Супакоіцца. Там жа сёстры, падтрымаюць!.. І ты супакойся! Жыві!

Зыбін на гэта нічога не адказаў, і можна было падумаць, што Собаль пераканаў яго. Некалькі дзён яны не бачыліся, бо Зыбін паехаў на раён, але пры новай іх сустрэчы таварышу Зыбіна давялося ўбачыць, што думкі Васіля пра зварот куды больш моцныя, сталыя, чым здавалася Собалю ў той вечар.

Прывітаўшыся з Зыбіным, Собаль звычайна запытаўся, як ездзілася.

— Як? Бачыш! — адказаў з ноткай нейкай узяванасці Зыбін.

Ён уваліўся ў пакой, абляпаны гразю да пояса, у прамоклым нашчэнт, калісьці белым кажусе.

— Хвалі, брат, не хвалі свае зялёныя мясціны,— а мне не да душы тут...— Зыбін незадаволена выцер рукой мокры каўнер.— Клімат! Ну што гэта за клімат? Ні зіма, ні восень.

Ён паглядзеў у акно, дзе стаялі дрэвы, высокія, голыя, падбеленыя з аднаго боку мокрым ліпкім снегам. Адразу за шыбамі зябка туліўся бэз, на галінках якога віселі мутныя кроплі вады:

— У студзені — адліга, дождж!

— Ну, ён жа не заўсёды! — адгукнуўся здзіўлена Собаль.— Ды і што ў гэтым кепскага,— хоць цёпла!

— Поскудзь! Макрэча!.. Вось у нас — мароз,— аж дым стаіць. Дых зацінае!.. Ідзеш па снезе,— кожны крок твой — рып-рып. Муха! У лёгкіх — прастора, чыста! На душы — светла!..

І ён, тулячыся да печкі, грэючыся і сушачыся, стаў з захапленнем маляваць карціну ўральскай зімы.

— Ну, і што ў гэтым добрага! — адказаў знарок абыякава Собаль.— Што?

— Не разумееш ты нічога,— рашуча махнуў рукой Зыбін.— Вось правёў бы ты ночку, як я, зразумеў бы, што добрае і што кепскае! Як заселі на Закрашынскай грэблі, дык хоць ты кідай машыну. Што крок,— то вылазь у месіва праклятае ды сцялі галлё, плячом у кузаў гняці. Буксуе і буксуе!.. Плячо да крыві сцёр!..

— Ну, грэбля не вінавата, што яе не паправілі.

— Грэбля!..

Сядзець моўчкі цяпер Зыбін ужо не мог. Ён наогул любіў спрацацца, гарача атакуючы працўніка і ўпарта абараняючыся.

— Ды хіба ў адным надвор'і корань?

— А ў чым жа?

— У чым? А ў тым!.. Скажы, што табе сніцца? — запытаўся раптам Зыбін.

Собаль недаўменна павёў плячыма.

— Нічога такога...

— Нічога! А мне ўжо колькі разоў, ледзь засну,— прыходзіць, нібы я стаю на Высокай,— гара такая ёсць у Тагіле,— нібы я стаю на ёй і пазіраю ўдалеч. І бачу, як над усімі сямю тагільскімі ўзгоркамі дымяць высокія трубы — трубы мартэнаў. Бачу, як пара і дым ахутваюць домны. Або як над домнамі ўспыхвае полымя... Ты не бачыў, як яно ўспыхвае?

Собаль павёў галавою: не бачыў.

— Ну вось! А кажаш!..

Ён памаўчаў, падумаў.

— Кожнаму сваё падабаецца. Можна, табе Тагіл і не такім здаўся б, як мне. Там, брат, снег чорны ад дыму і вугальнага пылу, хмары дыму ў небе... Але я чалавек рабочы. Ты разумееш, што значыцца быць рабочым? У мяне душа тужыць па гулу станкоў. Я, дарэчы, не металург, я па халоднай апрацоўцы металу спецыяліст,— гэта так, для даведкі табе, май на ўвазе... Я, як не ведаю што, хацеў бы слухаць, як шпыць фрэзы! Гэта мой, калі хочаш, клімат!.. А тут... Што тут у вас? Запалкі, скура, дошкі... Эх, ды што я кажу!.. Хіба ты можаш хоць бы ўявіць сапраўдны завод?

— Ну, што-што, а ўявіць я магу, дарэмна ты так не верыш у мае здольнасці. Але справа не ў гэтым. Будуць і ў нас сапраўдныя, як ты кажаш.

— Будуць?

Ён ведаў пра тое, што ў Мінску пачалася будоўля вялікіх аўтамабільнага і трактарнага заводаў. Але, запалены спрэчкай, не хочучы саступіць, са звычайнай сваёй упартасцю дадаў:

— Будуць, вядома. Але — тое яшчэ будзе!..

5

Восенню яго адпусцілі ў Мінск, на аўтамабільны завод. Ён напісаў з такой просьбай пісьмо ў ЦК партыі, і яму дазволілі: на заводзе была вялікая патрэба ў спецыялістах.

Жэня аднеслася да гэтага яго ад'езду без радасці: вось і апусце іхні, такі мілы куток, для якога яна нічога не шкадавала,— паедзе Васіль, застануцца толькі яна ды малы Лёнік. Яна старалася суцешыць сябе тым, што недалёка едзе Васіль, што, можа, гэта і добра,— не ў Тагіл жа едзе, а там, у Мінску, глядзі, супакоіцца, перастане рвацца ў далеч тую сваю.

— Ты ж глядзі, каб пісаў,— наказвала, праводзячы на вуліцу мужа,— А час будзе — прыязджай, не забывай нас. Праўду я кажу, Лёнік?

Лёнік, што сядзеў у маці на руках, апрануты, у хустцы, з якой віднеліся адны цікаўныя вочкі і кірпаты нос, аўтарытэтна пацвердзіў:

— Праўда.

— Ах ты, падпывала мамін! — сказаў Зыбін, беручы на руку сына. Каля «газіка», які павінен быў падвезці яго да вакзала, Зыбін пацалаваў у пухмяную шчочку малага, абняў жонку: — Беражы ты яго...

— Ды ўжо ж, як жа не берагчы? Наш, адзіны...

— Глядзі, каб не прастудзіўся. Надвор'е сырое.

— Не прастуджу... Плашч бы ўзяў. Дажджы могуць быць...

— Яшчэ што скажаш! — Зыбін махнуў рукой, нібы прасіў не казаць лішняга.— Як на Чукотку збіраеш...

Праз некалькі гадзін Зыбін быў у Мінску. Сеяў нудны дождж, той дождж, які можа ліць безупынку і дзень, і два, і месяц.

Адразу за будынкам вакзала ён трапіў на гразкую плошчу. Яна была ўся раз'езджаная коламі аўтамашын, глыбокія каляіны ад якіх праставалі і круціліся на самыя розныя кірункі; у раўчаках каляін і ямах поўна ільснілася бруднай вады. Абапал плошчы моклі на дажджы пахіленыя, учарнелыя слупы з правадамі. У розных месцах стаяла некалькі легкавых машын і грузавікоў,— адзін з грузавікоў, амаль сярод плошчы, кідаючы назад гразь, заходзячыся сіплым выццём, спрабаваў выбрацца з калдобіны, але калёсы буксавалі.

Зыбін адразу накіраваўся да машын, што стаялі непадалёк убаку. Ён запытаўся ў шафёраў, ці не едзе хто ў бок завода, але туды

не было,— і, падняўшы каўнер, трымаючы ў руцэ чамаданчык, падаўся на Магілёўскае шасэ пешшу.

Зыбін думаў, што завод пачынаецца адразу за горадам. Аднак ён мінуў і апошнія, вясковага складу будынкі ўскраіны і выйшаў у поле, а ніякага завода не было відаць. Ён занепакоіўся, ці не памыліўся, але хлапчук, які яму трапіўся, сказаў, што завод далей.

— Дзе гэта далей? Пад Магілёвам?

— Ды не, за гэтым вось узгоркам,— сур'ёзна адказаў хлопец.

Падняўшыся па мокрым асфальце на ўзгорак, Зыбін, нарэшце, убачыў у сасняку наперадзе цмяныя, шэрыя абрысы камяніц...

Праз паўгадзіны ён улад ўладжваўся ў драўляным бараку, над якім дробна стукаець па даху няўцыхны дождж.

Усяго ў пакоі стаяла ў рад пяць ложкаў і жыло, пра гэта Зыбін ужо ведаў, чатыры чалавекі, але гаспадары трох у той час акурат працавалі. Дома быў толькі адзін санлівы губаты хлопец, які ляжаў на ложку ў пінжаку і ў ботах.

Хоць хлопец яўна не меў ахвоты размаўляць, Зыбін, падсунуўшы чамаданчык пад ложак, аглядаючыся, запытаўся, як жывецца.

— А так — жывём. Жывём, хлеб жуём,— хлопец лянiва зірнуў на Зыбіна, дадаў больш пэўна: — Жытка — так. Не надта...

— Не вельмі, кажаш? Чаму гэта?

— Ну, чаму! Харчы слабыя.

— Як гэта слабыя? Што — не хапае?

— А то што ж? Хапае? Толькі паабедает, а ўжо есці хочацца.

— Гэта — дрэнная справа... А ты б па два, ці што, браў...

— Хаджу на рынак... Ды капеек нягуста...

Пачуўшы гэта, Васіль Цімафеевіч уважліва агледзеў хлопца і перастаў распытваць. Той яму не спадабаўся: «Такі здаравенны, а смаркач».

Зыбін быў звычайна катэгарычны і рэзкі ў сваіх ацэнках.

— Ну, ды і не заўсёды дастаішся,— памаўчаўшы, загаварыў хлопец.— Бывае, што і так пойдзеш...

Зыбін, які прысеў на табурэтцы каля акна, запытаўся стомлена:

— Не ўпраўляюцца паабедат?

— А то што ж. Стаіш, стаіш, а потым і пойдзеш з «такам». Ну, можа, калі захопіш акраец хлеба ды сала, то самнеш, а — не, дык так і станавіся, выконвай план!..

— І многія... не ўпраўляюцца?

— Многія. Не менш за палавіну,— а можа і больш...

«Пажывём — пабачым»,— падумаў Зыбін, сочачы, як дзяўчына, што прыйшла з бялізнай, засцілае яго ложак.

— Не слухайце вы яго,— нечакана прамовіла спачувальна Зыбіну дзяўчына.— Няпраўду ён кажа.

Была яна не рослая, але моцная, з велікаватым тварам, поўнымі добрымі губамі і прыгожымі бялявымі валасамі. Відаць, з вёскі прыехала.

— Гэта чаму — няпраўду кажу? — хлопец узняў галаву, павярнуўся да дзяўчыны. Дзяўчына перастала засцілаць ложак, выпрасталася, упартая, непахісная:

— А што ж, праўду?

— А можа — хлушу?

— А не хлусіш? Палавіна не ўпраўляецца?

— Не менш.

— «Не менш!» Пасаромеўся б у вочы глядзець, гаворачы такое. І кажа яшчэ так, нібы лічыў усіх, да аднаго чалавека...

— Ну што, каі не лічыў? Я — не лічыльшчык...

— Дык і не казаў бы... А што зарабляюць мала некаторыя, то праўда.— Яна гаварыла ўжо зноў да Зыбіна: — Кваліфікацыя нікая — не рабілі раней на заводзе. Нормы не выконваюць — такі і заробак!.. Ну, а вось Сярожка — ён тут спіць — той мінулы месяц больш за тысячу... Кваліфікацыі ў людзей няма, вось што!

— У цябе — кваліфікацыя! — працадзіў хлопец,

— Якая ёсць...— яна пачала засцілаць шэрую байкавую, яшчэ новенькую, у ляжальных складках коўдру. На момант зірнула на хлопца, кінула строга: — Зняў бы хоць боты! Чужога чалавека пасаромеўся б!

— Ён цяпер свой.

Х л о п е ц, пазяхнуўшы, знарок абьякава адварнуўся.

Зыбін стрымаўся, прамаўчаў. А дзяўчына, павесіўшы на спінку ложка таксама новы, шорсткі вафельны рушнік, папрасіўшы Зыбіна распісацца за рэчы на паперцы, сказала супакойліва:

— Не звяртайце ўвагі на гэтага. Тут усякага пабачыцеся.

Што праўда, то праўда — многае было неўладавана. Ужо ў той вечар Зыбін убачыў, як у сталовай пасёлка віліся нязвычайна доўгія чэргі.

— У заводскай у перапынак паадзіночцы ніколі не ўправішся,— амаль павучальна сказаў яму рабаваты, плячысты хлопец у сіняй спяцоўцы, з якім Зыбін апынуўся за адным сталом.— Мы заўсёды ўтраіх прыходзім...

— Адзін за талонамі стаіць...— перабіў яго таварыш, з хітрым позіркам вачэй, які раз-пораз камусьці падміргваў,— адзін за талонамі, другі месца трымае, а трэці афіцыянтцы кампліменты гаворыць, каб хутчэй абслужыла...

— Метад верны! — адгукнуўся трэці, відаць, больш маўклівы з іх.

Ён стараўся трымацца на ўзроўні сяброў. Тройка, напэўна, была дружная, жвавая і, задаволеная, быццам выхвалялася: вось якія мы хлопцы, удалыя, бравыя!

Зыбін шчыра пахваліў іх.

Вячэраючы з увішнымі хлопцамі, ён распытваў пра завод.

У цэху ад сцюжы дранцвелі рукі і стылі ногі. Праз дах, у якім многа было выбітых шыб, дабіраўся дождж. Наогул завод, аказалася, быў мала падобны на аўтазавод: у цэхах рабілі толькі асобныя дэталі, якія пакавалі ў скрынкі, грузілі ў полі за заводам на платформы і адпраўлялі як запасныя часткі.

І ўсё-ткі гэта быў завод, гэта было тое, да чаго рвалася, па чым тужыла душа.

Уранку, слухаючы ўсёмагутны бас гудка, што ракатаў, разыходзіўся над пасёлкам, над сасняком, над блізкімі і далёкімі палямі, хapatліва збіраючыся на працу, Зыбін пачуў, што сэрца яго спявае.

Неўзабаве ён ішоў у заклапочаным, але вясёлым натоўпе, адным з многіх натоўпаў, што густа і хутка цяклі да ўвахода на завод, ішоў сярод хлопцаў і дзяўчат, якія перагаворваліся, жартавалі, сам такі ж, як яны, бадзёры, стрымана-гарэзны, дзіўна памаладзелы. Мімаволі прыгадвалася далёкае, агорнутае смугою даўнасці — такія ж натоўпы, няхай у другім горадзе, і чароды каля ўваходных варот, і ўсё, усё, што берагла пра такія хвіліны душа, — успаміналася не па-звычайнаму бескапатна, радасна...

У гэты дзень ён упершыню браўся за справу, якую яму належала рабіць, — Зыбін быў назначаны начальнікам аддзялення ў механічным цэху. Яго пазнаёмілі з майстрамі, з наладчыкамі, з рабочымі, з усёй яго цяперашняму гаспадаркаю, якую яму давяралі і за якую ён мусіў з сённяшняга дня адказваць.

Застаўшыся адзін, без начальства, Зыбін пачаў хадзіць у пра-межку між станкоў, спыняючыся, падоўгу стоячы, з насцярожанасцю і цікаўнасцю прыглядаючыся да механізмаў, што няспынна гулі. Многае ў станках было новае, удасканаленае за тыя гады, якія прайшлі ў яго не на заводзе, і Зыбін хацеў, пражнуў хутчэй убачыць гэтае новае, зразумець. Яму здавалася, што такая, як ён баяўся ў думках, шкалярская цікаўнасць прынізіць яго перад рабочымі, і ён стараўся ўдаваць з сябе чалавека заклапочанага, хмуранага.

Можна сказаць, што ўвесь дзень Зыбін прыглядаўся, прыкідваў, адзначаў сабе. За гэтым жыло ў ім тое, што ўзнікла ўранку ў натоўпе, — ён быў увесь напоўнены ўспамінамі няблізкай ужо маладосці, напоўнены знаёмай, такой хваляючай у той дзень многагалосай,

напружанай музыкай цэха. Да самага канца змены не пакідаў Зыбіна гэты радасны, добры настрой...

Калі ён увечары, вярнуўшыся з працы, пачуў, як хлопец з тоўстымі губамі, першы яго знаёмы, сказаў, што збіраецца ўцячы,— Зыбіна гэта ўкалола. Ён адчуў сябе як бы пакрыўджаным. Пакрыўджаным за завод, які ён яшчэ амаль не ведаў...

— Я думаю, завод нічога не страціць,— сказаў ён рэзка суседу.

Хлопца гэтая рэзкасць уразіла.

— А я і не чакаю, каб па мне плакалі.

— Слёз не будзе!.. Можаш быць спакойны! — запэўніў Зыбін.

— А я і не шкадую!..

— І заводу не шкада. Адным трусам будзе менш.

— А ты...— хлопца яго словы, відаць, узялі за жывое.— Пабачым, што ты сам запяеш, пабыўшы.

— Ты гэтага не ўбачыш!..

Праз дні тры незадаволены сусед кудысьці знік, і Зыбін больш яго не бачыў і не думаў пра яго.

Іншае, больш важнае, захапіла, павяло Зыбіна, апанавала яго клопатам.

6

Рабочымі ў Зыбіна, як і ў іншых цэхах у той час, былі простыя вясковыя хлопцы, якія яшчэ вельмі мала разбіраліся ў сваёй справе. Шмат хто з іх вызначаўся хіба тым, што на дзіва часта псаваў станкі ці ламаў дэфіцытныя фрэзы.

Не адну гадзіну штодзень Зыбіну прыходзілася корпацца ў станках, наладжваючы іх, цярпіва і стрымана ўтлумачваючы таму ці другому хлопцу, чаму прыключылася бяда і чаго трэба асцерагацца на далейшае. Была такая пара, калі ён амаль палову часу траціў як наладчык,— гэта тады, калі і сваіх абавязкаў было досыць. Але іншага нічога ён не мог бы прыдумаць, бо наладчыкаў сапраўдных таксама не хапала...

Святочны настрой першага дня хутка ўступіў месца клопатнай, не надта шчодрай на радасці абыдзённасці. Але Зыбін не расчароўваўся ў сваёй справе — нягоды здаваліся яму зусім звычайнымі, нават натуральнымі. Ён адчуваў сябе добра, і думкі пра зварот у Тагіл зноў адышлі кудысьці далей, прыціхлі, прыглухлі. Яны ўжо не прыспешвалі, не хвалявалі, як нядаўна. Трэба, аднак, сказаць, што яны яшчэ жылі, і Зыбін не гнаў іх,— ён лічыў, што іх пара прыйдзе, што ці пазней, ці раней ён усё ж вернецца да родных берагоў...

А дзень за днём, месяц за месяцам, што пакідалі сляды ў цэху і ў сэрцы Зыбіна, рабілі сваю справу.

Сустракаючыся ў Мінску з таварышамі, ён побач з успамінамі пра Тагіл, пра лясныя дні цяпер часта гаварыў пра свае заводскія будні...

Бадай, найбольш блізка і неадступна турбавала яго цяпер тое, што жыць даводзілася на дзве сям'і — жонка з маленькім сынам яшчэ была ў раёне, на яго даўнейшым месцы. Жыць ім тут не было дзе. Зыбін, праходзячы па вуліцы, уранку — на працу, ці ўночы — з завода, заўсёды раўніва сачыў, як ідзе будоўля жылых карпусоў. Яны раслі чырвонымі мураванымі сценамі, абазначаючы першыя, яшчэ не зусім зразумелыя абрысы заўтрашніх плошчаў і вуліц. Ён не раз вылічваў, калі зможа перабрацца ў сапраўдную кватэру ці хоць у асобны пакойчык, уяўляў, як будзе жыць утраіх з жонкай і малым сынам.

Амаль кожны выхадны дзень, «падлавіўшы» папутную машыну ці купіўшы на вакзале чыгуначны білет, ён ездзіў да сваіх. Ездзіць было нязручна: мястэчка ляжала ў баку ад чыгункі, і яму адзінаццаць кіламетраў даводзілася дабірацца як прыйдзеца.

Дома ён аддаваў сыну падарункі, якія заўсёды прывозіў з Мінска, браў малога на калені, пытаўся, чым займаўся той мінулымі днямі. Сын дакладваў са смешнай сур'ёзнасцю, падрабязна, — Лёнік і любіў бацьку і пабойваўся. Спусціўшы сына на падлогу, седзячы за сталом і вячэраючы, Зыбін меў звычай распытваць жонку, слухаў яе крыўды, расказваў сам.

— Дровы, мусіць, канчаюцца? — запытаўся ён у адзін са сваіх апошніх прыездаў.

— Канчаюцца... І на тыдзень, бадай, не хопіць. Думала — больш не трэба будзе, пераедзем...

— Ужо хутка, Жэня. Пабялілі наш дом, сам бачыў. Падлогу пафарбуюць, — тыдзень, другі і, калі ласка: уваходзь, гаспадыня!.. Мясціна там добрая, — агародчык перад вокнамі, дрэвы, трава, як у лесе — раздолле будзе Лёніку!

— Хутчэй бы, здаецца... Лёнік дык з сарады часам пачынае лічыць, калі ты прыедзеш. Сумуе часта...

— А ты?

— Сам ведаеш!

Яна падумала са здзіўленнем, што ён даўно пра Тагіл не гаворыць, не ўспамінае быццам. Выпадкова гэта ці, можа, прывык?

— Перабрацца б, Вася, хутчэй. І нічога больш не хацела б я! — яна ўздыхнула.

— Хутка ўжо, сказаў.

Зыбін быў у гэты свой прыезд больш, як звычайна, задуменны, унураны ў сябе, і жонка адчувала, што ў яго штосьці здарылася,— можа, нават непрыемнасць якая-небудзь. Але ад прывычкі, якая ўяш стала ў яе як бы законам, Жэня не запыталася, што яго так хвалюе.

Ён сам адкрыў прычыну роздуму. Раздзеўшыся, лёгшы ў пасцель, сказаў:

— Начальнікам прапануюць стаць... Начальнікам цэха. Нармалей.

— Што гэта за... нармалі? — няўпэўнена запыталася яна.

— Ну, цэха, што робіць розныя шрубкі, гайкі, арматуру. На другіх заводах такія цэхі называюць аўтаматнымі, а ў нас — цэх нармалей...

Пра самае галоўнае, што больш за ўсё непакоіла, не сказаў: становішча ў цэху нармалей, зусім нядаўна створаным, было цяжкае — цэх затрымліваў выпуск машын, зрываў усе графікі. На кожнай нарадзе цэх лаялі,— лаялі начальніка цэха, начальнікаў аддзяленняў, майстроў.

Пазіраючы бяссоннымі вачыма ў цемру, Зыбін зноў слова за словам успамінаў нядаўнюю размову.

— Уся работа наша ідзе к чорту з-за гэтага цэха, разумееш? — пытаўся дырэктар, экспансіўны, плячысты, з капой чорных валасоў. Ён парывіста правёў вялікімі, відаць, джымі рукамі, нібы падмацоўваючы свае словы: «к чорту».

У дырэктара была манера гаварыць грубавата, абавязкова на «ты», па-сяброўску, тонам чалавека, які нічога не хавае.

Зыбін, успамінаючы, хмурыўся.

— Цэх — нялёгкі, адкрыта кажу. Сам чуў — начальніка, начальнікаў аддзяленняў, майстроў цэха нармалей мы заўсёды з наждачком праціралі. Не давалі літасці. Цяжкі цэх, ясна. Там не кожны падніме. Туды трэба чалавека цягавітага, з галавой, такога, што можа любую справу на ногі паставіць. Мне здаецца, што, акрамя цябе, такую справу даручыць няма каму... Няма каму.

Ён развёў рукамі, як чалавек, які трапіў у безвыходнае становішча.

— А вы ўпэўнены, што я буду лепш за... былога?..

— Веру табе. Ты можаш выцягнуць. Ну, а падвядзеш — запомні — і табе літасці не будзе! Да цябе яшчэ злейшы буду, бо ведаю, што, калі на цябе націснуць, ты вывезеш!..

Дырэктар па-прыяцельску ўзяў Зыбіна за руку. «Дзіўная манера гаварыць — і палохае, і кампліменты адначасова», — прайшло цяпер у галаве Зыбіна.

— Ну, я не чуў твайго слова?! Што ты скажаш, Зыбін?

Васіль Цімафеевіч не спяшаўся гаварыць: ён, здавалася, уважліва разглядаў грузную мармуровую, з чыгунным коннікам чарніліцу на дырэктарскім стале, што стаяла поблізу.

— Што скажу? Пастараюся.

— Гэтага мала — пастараюся.

— Ну, што ў сіле, зраблю.

— Гэта — лепш. А дзе сілы не хопіць, мы падбавім. Падкажам, параім, а то і з наждаком пратром. Глядзі, і прыбавіцца сілы...

— Гэтага будзе, ведаю. «Здымаць стружку» ў нас умеюць.— Зыбін устаў з мяккага крэсла, адчуўшы, што размова закопчана. З нікавай усмешкай раптам прамовіў: — А я ўжо, дзівак, падумаў, што час, можа, падавацца ў родныя мясціны.

— Куды гэта?

— На Урал. У Ніжні Тагіл.

— Ну, што там рабіць табе, у Тагіле?! З Тагіла едуць сюды, а ты ў Тагіл! Хоць, ведаеш што,— адпусцім. Абяцаю. Наладзь справу, падрыхтуй змену і, бог з табою,— едзь з пашанай! Дамовіліся?

«Так усё гэта проста — «наладзь справу»!» — падумаў з іроніяй Зыбін, пераварочваючыся на другі бок.

7

Яму давялося перажыць нямала горкіх дзён. Зыбін хутка зразумеў, у чым прычына таго, што цэх не спраўляецца з тэмпам жыцця завода, але паправіць справы не мог. У прывычнай вечнай скураначцы хадзіў ён у тыя дні пануры, паглыблены ў сябе, тоячы настойлівы позірк халаднаватых і шэрых, як лістападаўскія хмары, вачэй.

Ніякіх дзіваў асаблівых не было ў тым, што ён хацеў зрабіць для цэха,— нічога незвычайнага. Але ад гэтых простых рэчаў залежала справа; хоць, трэба сказаць, гэтая простасць іх была не так ужо прастай, калі Зыбін пачаў ажыццяўляць свае намеры.

Больш за ўсё ён біўся над тым, каб лепш арганізаваць працу. Цэх павінен быў выпускаць некалькі тысяч розных дэталей, і станкі часта пераналаджвалі, губляючы на гэта многа часу. Зыбін хацеў скараціць час, які ідзе на пераналадку станкоў, выпускаючы дэталі вялікімі партыямі. Гэта нярэдка прыводзіла тады да затрымак канвеера, бо некаторых дэталей канвееру своєчасова не хапала.

Справы ў яго доўга не ладзіліся, і да Зыбіна даходзілі чуткі, што яго вось-вось здымуць з пасады. Такого ў жыцці Зыбіна, чалавека самалюбівага, даўней не было, і гэтыя нелады яму вельмі абыходзіліся. Ён стараўся на ўсю сілу, не бачачы ні дня ні ночы.

Жыць бы яму ды жыць цяпер шчасліва, такая зручная кватэра, прасторная, светлая, цёплая, сям'я, нарэшце, перабралася ўся,— і жонка, і сыноч-гарэзнік,— а нягоды ў цэху ўсё засланялі трывожнымі, надобрымі хмарамі.

— Змарнелі вы, Васіль Цімафеевіч,— чорны нейкі...— пашкадавала яго тэхнолаг цэха Алена Сяргееўна.

Яна была поўная, з пышнымі валасамі, кучаравымі над ілбом і каля маленькіх ружовых вусняў.

Жанчына збянтэжылася, пачаўшы такую размову, відаць, прыкрыю яму, і, каб схваць няёмкасць, параіла спакойна:

— А вы не бярыце гэтак да сэрца.

— А... хто бярэ?

— Ды вы... хіба ж я не бачу?.. Васіль Цімафеевіч, здымуць — ну, здымуць, што ж!.. Вядома, непрыемна, але — толькі і таго свету, што наш цэх?!

Яна ніколі не гаварыла яму гэтак шчыра і на такую тэму. Зыбін звычайна адносіўся да яе стрымана і суха, вельмі рэдка жартаваў, і Алена Сяргееўна таксама трымалася строга афіцыйна.

Да таго ж, яна і зайшла зараз сюды на выклік начальніка цэха не для такой размовы, а для таго, каб даць нейкія непрыемныя тлумачэнні, мусіць, пра забракаваную амаль напалову партыю шпілек. Уваходзячы сюды, яна ў дзвярах спаткалася з панурым начальнікам аддзялення, якое рабіла шпількі.

— Вы чулі, што мяне... здымаюць? — важка падняўся з-за стала Зыбін. На лоб яго спаўзла пасма цёмна-русых даўгаватых, з глянцавітым адлівам валасоў, якія ён гладзенька зачэсваў угору. Зыбін не паправіў іх.

— Чула...

Ён маўчаў.

— Эх, і што гэта за цэх! — сказала Алена Сяргееўна.

— Так, цэх — з характарам. Наравісты...

— Васіль Цімафеевіч,— тэхнолаг рашуча глянула на Зыбіна.— Вы ўсё хацелі ехаць дамоў, на радзіму...

— Ну і што, калі хацеў?!

— Не бярыце да сэрца... Здымуць, дык вы прасіцеся і... едзьце дамоў. Цяпер, мусіць, не будуць затрымліваць, адпусцяць...

— Адпусцяць! — іранічна паўтарыў Зыбін.— Што адпусцяць, то адпусцяць. Напэўна, нават ахвотна... Я гэтага толькі і чакаў...

— Ну што ж, калі так атрымліваецца?

— Дажыў да чэсці!..

Ён стаў хадзіць за сталом: тры крокі ў адзін бок, тры — у другі. Так ён хадзіў часам пры нарадах, калі слухаў тое, што не падабалася, ці калі проста хваляваўся. Твар яго быў задуманны, і Алёне Сяргееўне здавалася, што Зыбін цяпер думае якраз пра яе парад: ехаць ці не ехаць?

— А можа, і праўда — паехаць? — Ён зірнуў на Алёну Сяргееўну, нібы раіўся з ёю. — Старая будзе так рада!.. Колькі ўжо дзён чакае!.. Адною паперы колькі спісала, запрашаючы прыехаць!.. Сястрычкі на шыю пачэпцяца, выцалуюць! — ён усміхнуўся так пяшчотна, што Алёна Сяргееўна таксама заяснела.

— Едзьце. І не трывожце сабе душу дарма...

Але Зыбін раптам нахмурыўся.

— Не, такім чынам я адсюль не паеду...

Ён так нечакана перамяніўся, што ў Алёны Сяргееўны была яшчэ пры гэтых словах ясная ўсмешка.

— Не магу паехаць, разумеете?.. Я не з такіх, што лёгка прыходзяць і лёгка выходзяць! Я, Алёна Сяргееўна, чалавек з норавам. З рабочай чэсцю. Я яе, здаецца, не страціў яшчэ. І калі, можа, страчу, то не хацеў бы, каб гэта было тут, разумеете?

— Разумею, Васіль Цімафеевіч, — збянтэжана адказала жанчына, мімаволі ўстаючы. Маленькія вушы яе крыху заружавелі.

— Да той пары, пакуль я не дакажу, хто такі Зыбін, я не хачу ехаць дамоў, — мне туды няма чаго ехаць... Пачакаю!.. А чуткі розныя, — адразу перайшоў ён на іншае, — прашу больш сюды не насіць! Я іх не хачу ведаць. Зразумелі?

— Добра, Васіль Цімафеевіч!

Яна пазірала на яго, як паслужмяная школьніца на строгага настаўніка. Алёна Сяргееўна, здавалася, гатовая была згадзіцца з усім, што ён зараз скажа.

Зыбін апусціўся на стул.

— Сядайце. Зоймемся справамі... Буду зараз «здымаць з вас стружку». Я хачу ведаць, — хударлявы, з рэзкімі рысамі твар Зыбіна стаў сухі, афіцыйны, — як гэта сталася, што партыю пяцідзiesiąтай шпількі забракавалі?

— Парушылі тэхналогію, Васіль Тімафеевіч!

— Парушылі? А вы на што глядзелі?

Алёна Сяргееўна не сказала нічога, каб апраўдацца: яна ведала, што ў такіх выпадках Зыбін вельмі не любіў, калі апраўдваліся.

— Зноў закавыка з гэтай шпількай! Ніяк не можам наладзіць новы графік работы станкоў, а тут — гэтае!..

Гэты брак, які столькі разоў блытаў надзеі Зыбіна!

— Алена Сяргееўна, я хачу спадзявацца, што такіх фактаў — па вашай віне — больш не будзе!

Жанчына, як у клятве, скрыжавала на грудзях маленькія ружовыя рукі.

— Васіль Цімафеевіч, я зраблю ўсё.

— Глядзіце!.. Нічога, няхай б'юць, няхай лаюць,— загаварыў ён да Алены Сяргееўны ўжо іншым голасам, як бы супакойваючы сябе.— Потым, можа, дзякуй скажуць... А не скажуць,— і не трэба. Абыдземся і так... Шлях наш правільны, я ўпэўнен. Трэба прастоі станкоў скараціць да мінімуму. А інакш — усё роўна будзем у прарыве. І з кожным месяцам — усё больш. Тэмпы растуць!..

Алена Сяргееўна згаджалася, ківала галавой з пышнымі кудзеркамі.

Амаль кожны вечар сядзеў ён у сваім пакоі пры цэху, на другім паверсе, куды плыў шум станкоў і дзе на шыпшкінскай карціне поўзалі ў ціхім ранішнім лесе мірныя медзвездзянаты,— меркаваў з начальнікамі аддзяленняў, з тэхнолагамі, з планавіком, якія станкі пераналаджваць, якія дэталі трэба рабіць.

Зыбін разумёў: каб заўсёды ўпраўляцца з тым, чаго патрабуе галоўны канвеер,— трэба ведаць усё, што ёсць у яго зробленага, колькі ўсіх гэтых разнастайных шрубак, гаек, арматурных прыстасаванняў і — што не менш важна — колькі іх трэба будзе заўтра, паслязаўтра, праз тыдзень, з чым можа здарыцца праклятая многа разоў затрымка. Яго галава была заўсёды запоўненая разлікамі, назвамі розных дэталей, лічбамі.

— І як вы іх помніце столькі? — здзівілася Алена Сяргееўна. Гэта было ў той выдатны дзень, калі цэх у першы раз не лаялі.— Памяць у вас — аж дзіва!

— Была б у вас памяць такая, каб вам так дорага абыходзіліся яны.

— Такі многа прыкрасці было з імі ў вас!

— Многа не многа, але не сказаць, каб і мала. Хапіла, адным словам... А вы ведаеце,— загаварыў больш лагодна Зыбін,— люблю я ўсё ж яго, гэты цэх. Проста дзіўна! І крыві ён мне папсаваў больш, як трэба, і «стружкі знялі» з мяне за яго многа, а ўсё ж люблю. Больш за механічны, бадай. Зрадніўся з ім...

— Гэта бывае,— кінула кудзеркамі Алена Сяргееўна.— Вы яму многа аддалі,— вось ён і дарагі. Ён ужо дарагі вам не толькі сам па сабе, а і як частка вашага жыцця, вашай душы...

— Ну, вось — душу ўспомнілі! — усміхнуўся Зыбін.

— Вы не згодны са мной, Васіль Цімафеевіч?

— Не ведаю...

Зыбін і праўда не разумеў, як гэта сталася, што ён нібы прырос да гэтага неспакойнага цэха.

Прырос, як ніколі раней...

8

Увосень яго выбралі на абласную партыйную канферэнцыю. У перапынку між пасяджэнняў Зыбін пахаджваў сярод дэлегатаў, вітаўся са знаёмымі, разглядваў партрэты артыстаў, што красаваліся на сценах высокага, аж занадта прасторнага тэатральнага фае.

Уціснуўшыся ў гурток, што акружаў кніжны кіёск, ён купіў Лёніку дзве каляровыя кніжкі, у якіх малюнкаў было больш, як вершаў, а калі адышоў, то адчуў, што хочацца піць. Ён падаўся рашучай хадю да буфета. Круглыя маленькія столікі амаль усе былі заняты, і Зыбін стаў шукаць вачыма вольнага месца. За адным столікам ён заўважыў даўняга свайго знаёмага Собаля.

— Кваском прабаўляешся? — прамовіў Зыбін, падышоўшы. — Ці не з яго ты гэта пухнуць пачаў?

Собаль, праўда, за той час, што яны не бачыліся, яшчэ больш растаўсцёў.

— А, Зыбін! Прывітанне і пашана рабочаму класу! — весела сказаў Собаль. — Ну, рапартуй. Як справы?

— Пачакай, дай глыну вады. — Зыбін выпіў, паставіў шклянку, пахваліўся: — Тысячу машын ужо далі! Кадры рыхтуем...

— Усё рыхтуеш? Усё абяцаеш?.. Калі ж падрыхтуеш?

— Не спяшайся. Гэта табе — тэхніка. Але добрая палова, — клянуся, не маню, — працуюць ужо як майстры. Ручаюся, любому кадравіку не паддадуцца.

— Значыцца, не горш, як у Тагіле тваім, умеюць рабіць? — падлавіў яго таварыш.

— Ну, да тагільцаў, можа, далёка, але ўмеюць рабіць! — адказаў больш стрымана Васіль Цімафеевіч.

Зазвінеў званок, і яны хутка ўсталі. Ідучы ў зал, Зыбін запрасіў таварыша ў госці: Собаль яшчэ не быў на яго новай кватэры.

— Добра, зайдзі абавязкова. Калі?

— Ды хоць сягоння. Можаш сягоння? Вечарком?

— Буду.

Собаль прынёс напасёлам падарункі — Жэні аддаў настольны гадзіннік з прыгожай шкляннай падстаўкай рубінавага колеру, а сыну ўрачыста ўручыў маленькае ружжо. Сын завішчаў ад радасці, схапіўшы падарунак, і тут жа «стрэліў» у акно.

— Ты што гэта, разбойнік! Акно разаб'еш!

Собаль, смешна прыгразіўшы малому, разам з жонкай Зыбіна, якая за апошні час неяк раздалася ў шырыню і стала лянівай у рухах, пайшоў па пакоях: Жэня паказвала гасціную, спальню, кабінет, і Собаль добра бачыў, што яна ганарыцца плёнам рук сваіх. Пакоі былі старанна і любоўна прыбраны. У жоўтай гасцінай, з распіснымі сценамі, на падлозе каля акна стаяў разгалісты фікус у вялікай драўлянай кадушцы, і жонка Зыбіна сказала, што купіла яго на рынку і аддала дзвесце пяцьдзсят рублёў.

— Не пераплаціла я?

— Думаю, што не. Такі цяжка знайсці...

У гасцінай, і ў спальні, і ў кабінёце было многа падушчак на канапах, вышывак. Собаль запытаўся, ці сама яна вышывае, і, пачуўшы, што сама, пахваляў:

— Малайчына. Толькі ж корпання з імі многа — у мяне б, каб загадалі, цярплівасці на гэта не хапіла б...

Ён палюбаваўся соснамі, што высіліся адразу за акном. Адна галіна з пажоўклай шышкай, з іглістымі кусточкамі, ціха гайдаючыся, цягнулася да расчыненай форткі, нібы заглядвала ў пакой.

— Чорт вазьмі! — як здорава тут у вас! Проста — Сочы. Курорт.

— Добрае месца... Лес.

— Ну вось, нарэшце ты, відаць, знайшоў сваё месца,— сказаў нечакана Собаль, агледзеўшы кабінет і апускаючыся важкім целам на мяккую канапу, пружыпы якой жаласна заскрыпелі.

— Знайшоў. Вучыцца, брат, нават паступіў у інстытут, на вячэрняе.

— Значыцца, усё? Асеў?

— Асеў пакуль што. А там падрыхтую змену, развітаюся па-добраму, і...

— З людзьмі, мусіць, не сышоўся душа ў душу, а?

— Ды не. Людзі мне падабаюцца.

— Дык чаго ж ты рвешся? Радзіма? Цягне?

— Яна, брат. Усё-такі, што ні кажы, роднае месца вабіць!.. Маці, брат, спакою не дае — бамбардзіруе лістамі: калі прыедзеш, калі пашкадуеш ды падтрымаеш старую? Пяцёра сыноў было — двое на вайне загінулі... Іншыя раз'ехаліся хто куды, адзін нават на Курыхах, рыбацкіх трэці год... Толькі сястрычкі дзве засталіся — адна, Верка, замужам, а другая, меншая, у дзесяцігодцы вучыцца, вось-вось возьме ды паляціць з матчынага гнязда. На аднаго мяне ў старой надзея. Ну, як я павінен думаць пра ўсё гэта? Сын я ці не сын?

— Сын... Паехаў бы ды забраў яе сюды, як добры сын.

— Забраў бы — лёгка сказаць. Усё жыццё праявіла там!.. Куды ёй у такія гады перабірацца! Сумаваць будзе тут... Старую таполю, брат, не проста перасадзіць.

— Нічога, прывыкне. Сын пры ёй ды яшчэ — унук, што больш трэба тваёй таполі?

— Ёсць там у яго яшчэ адна таполя — маладая! — адазвалася Жэня. Яна гаварыла з усмешачкай, нібы жартавала, але ў гэтым жарце, заўважыў Собаль, адчувалася не вельмі прытоеная трывога.— Надзечка ёсць такая! Першая любоў!

— Ну, успомніла! От, брат, народ — жанчыны,— век будзе раўнаваць, упікаць, калі даведаецца, што яшчэ хтосьці, акрамя яе, падабаўся.

— Нічога я не ўпікаю! — запярэчыла знарок весела Жэня.— Толькі ў мяне і клопату!

Ёй, мусіць, не хацелася, каб госць убачыў, што ў яе, няхай недзе глыбока, ёсць трывожныя і раўнівыя думкі,— каб не падумаў часам, што ў іх, у Зыбіных, дзе так светла і чыста, не ўсё добра.

Яна схамянулася, хутка выйшла ў кухню гаспадарыць, а неўзабаве на знак жонкі падаўся да яе і Зыбін. Жэня пра нешта пачала шаптаць яму.

Разлёгшыся на канапе, Собаль загадаў сабе задачу, колькі ўжо часу Зыбін жыве на Беларусі. Шэсць год сплыло, шэсць з лішкам, сёмы ішоў, як ён ажаніўся з Жэняй, сёмы пачынаўся іх хлопчыку.

— Вось ты кажаш — радзіма, роднае месца,— загаварыў Собаль, як толькі Зыбін вярнуўся.— А што такое яно, гэтае роднае месца? Для цябе ясна — Тагіл. А для мяне — мае Гунькі, дзе я нарадзіўся? А што ж тады, скажы, Мінск, дзе я вучыўся? Або Ленінград, дзе я на флоце служыў? Чужына?.. І слова якое, скажы,— халоднае, дзікае...

— Адным словам, ты хочаш адкрыць мне тую ісціну, што радзіма — ад Брэста да Камчаткі і ад берага Рыбачага да Паміра. Дзякую. Але гэта я, дарагі, і сам ведаю... А роднае гняздо ўсё ж роднае гняздо. Было і будзе.

— Я і не спрачаюся — роднае месца павінна быць у чалавека. Але вось у чым справа, дружа. Бывала, як бы табе сказаць, адно было ў чалавека. Адно-адзінае, маленькае, вузенькае. Адразу дзе-небудзь за межамі Гунькоў чалавек адчуваў сябе чужым... За межамі сваёй вуліцы, свайго двара,— многім здавалася — быў чужы, халодны свет... А цяпер вунь на Курыхах жывуць, як дома, у Сібір едуць, як у родны дом. Хіба яшчэ было калі такое рассяленне, перасяленне, засяленне! Цэлыя дзікія, пустыннымя землі засялілі, абжылі, абрабілі, заводамі, гарадамі ўпрыгожылі!

— Гэта ўжо іншая тэма.

— Так, іншая, згодзен. Вяртаюся... Вось ты падумаў, колькі цяпер родных месц у чалавека? Тут нарадзіўся, там вучыўся, першы раз, скажам, палюбіў,— як не лічыць такое месца родным? Тут служыў у арміі, тут працаваў — праславіўся, тут жаніўся...

— Ну, налічыў, філосаф! — упарта, з насмешчак у голасе і на тонкіх губах запярэчыў Зыбін, паказваючы, што ў яго на гэта ёсць свая думка.— Налічыў, філосаф! — паўтарыў ён.— Галава можа закружыцца. А дзе ж усё-ткі адно,— асноўнае, можна сказаць? Ці няма яго?

Гэтая насмешка яшчэ больш распаліла Собаля, які звычайна не любіў спрэчак.

— Ёсць! Там, дзе ён больш патрэбны людзям, адсталы ты чалавек! Зразумеў?

— Не зусім. А чаму ты думаеш, што я больш патрэбны тут?

Жэня, якая, пачуўшы з кухні размову сяброў, увайшла ў кабінет і, стоячы ў дзвярах з ручніком, слухала,— адазвалася так узрушана, што Собаль здзівіўся,— гэта ніяк не пасавала з яе звычайнай павольнасцю і лагоднасцю:

— А можа, я ў Тагіл не паеду? Можа, мне клімат у Тагіле не падыходзіць?

— Як гэта не паедзеш?

— А так, вазьму ды, можа, развод запатрабую. Скажу — кліматамі не сышліся. І сына не аддам.

— Ну-ну, ты гэта кінь.

Усміхаючыся, Зыбін дабрадушна абняў яе за поўны стан, як бы даводзячы, што ён разумее гэты жарт і ўпэўнены, што яна паедзе туды, куды ён захоча.

— Ты што гэта, Барыс, разлад у маёй сям'і робіш? — сказаў Зыбін, жартуючы, таварышу.— Нядобра, не па-прыяцельску!..

9

Вечарам Зыбіну, які збіраўся ісці дамоў, пазванілі, што заўтра мае быць дэлегацыя. Васіля Цімафеевіча прасілі паказаць дэлегатам свой цэх, пазнаёміць з лепшымі людзьмі.

Вестка гэтая была ўжо звычайная: дэлегацыі на завод прыязджалі нярэдка.

Завод, побач з карпусамі якога ў хвойніку жаўцелі і бялелі дамы цэлага горада з шырокімі вуліцамі, з аўтобусамі, са стадыёнам, ужо шумеў усімі цэхамі; яго машыны, якія няспынна сыходзілі з галоўнага

канвеера, можна было цяпер бачыць бадай па ўсёй краіне, і на заводзе ўжо не здзіўляліся ні славе сваёй, ні дэлегацыям...

На другі дзень Зыбін прыйшоў апрануты па-святочнаму — у новым бастонавым касцюме, з двума баявымі ордэнамі, у шаўковай сарочцы з зялёным пярэстым галыштукам і ў фетравым капелюшы. Такі ўжо быў у Васіля Цімафеевіча звычай сустракаць.

Калі госці пайшлі па суседнім цэху, Зыбіна паклікалі. Ён спаткаў іх у «суседзяў», з паважным і гасцінным выглядам стаў знаёміцца. Неспадзеўкі аказалася, што адзін з іх — Гвозд — з Ніжняга Тагіла! Праўда, з другога завода. Металург.

— Вось цуд! Землякі, значыцца!.. Я ж таксама адтуль. Што ж, дарагім гасцям пашана, а земляку — удвая!.. Рад!

Пакуль госці развітваліся з «суседзямі», Зыбін стаў распытваць, што новага ў Тагіле, называючы сваіх знаёмых, успамінаючы. Праз якую-небудзь хвіліну яны былі ўжо вялікімі сябрамі.

Адказаўшы на пытанні, якія ўзрадаваны Зыбін сыпаў і сыпаў, госць, хударлявы, з усмешкай, што не сыходзіла з твару, пацікавіўся:

— Не збіраецеся назад?

— Ды пакуль не. Не адпускаюць,— адказаў Зыбін з ноткай як бы задавальнення тым, што затрымліваюць.

— Вядома. Хто ж адпусціць добрага спецыяліста...

Гвозд запытаўся, ці добра яго, Зыбіна, уладзілі: якая ў яго кватэра, якая зарплата.

— Усё добра. Калі б толькі ў Тагіл не цягнула!.. Вось сустрэўся — і нібы прывітанне з радзімы атрымаў. Тужліва стала. Засмактала ў сэрцы!..

Зямляк быў чалавек добры, далікатны — на ўсё, што казаў Зыбін,— падтакваў, ківаў галавою.

— Так, так... вядома...

— Што значыцца роднае месца! Вы і ўявіць не можаце, як цягне часам! Бывае, у працы забудзеш пра ўсё, а потым адразу як наплыве, надыхне, агорне! Эх, Тагіл, Тагіл!.. Чорт пабяры, там у нас і паветра пахне, здаецца, інакш!..— раптам расчулена прамовіў Зыбін.

— Паветра? — здзівіўся зямляк, але, ніякавата пакашляўшы, падумаўшы штосьці, далікатна кіўнуў: — Яно, вядома, напэўна... Паветра...

Увёўшы гасцей у цэх, Васіль Цімафеевіч адчуў, што яму вельмі не хочацца, каб хто з іх, асабліва Гвозд, падумаў што-небудзь кепскае пра яго цэх, яго завод, яго таварышаў.

— Наш цэх самы малы па плошчы і робіць самыя дробныя дэталі, можна падумаць — дробязь: трубачкі, гайкі. Але без гэтых трубачак не можа жыць ні адна машына, так як нельга пашыць паліто ці касцюм без ніткі. Нашы дэталі і можна вобразна назваць ніткамі. Значыцца, можна сказаць, што мы робім заводу ніткі!.. Пры ўсім тым наш цэх — цэх самай высокай тэхнікі. Мы робім на станках самых складаных і дасканалых сучасных канструкцый!..

Ён расказваў ахвотна, бо любіў тлумачыць, — тым больш такім гасцям. Напэўна, усе адчувалі, што ён быў, хоць і хаваў гэта часам за жарцікам, за каламбурам, горды і за шырокі, са шкляным дахам цэх, у якім стаяць роўнымі радамі такія цудоўныя станкі, і за сябе, якому даверылі гэта. Ён вельмі хваліў, нязвыкла шчодро хваліў рабочых.

— Вас ужо, мусіць, не дзівіць, што ў нас такія маладыя рабочыя... Такія ж рабочыя на ўсім заводзе — па ўзросту кадраў мы, відаць, адзін з самых «маладых» заводаў... Так!.. Гэтыя хлопцы прыехалі з вёсак. Некалькі гадоў назад многія з іх і да станка падысці баяліся!

Неўзабаве, прабраўшыся між станкоў і скупіўшыся ў вузкім праходзе, госці сталі сачыць за працай аднаго з аўтаматчыкаў. Бледны тварам, кволы з выгляду, з тонкімі рысамі, з зачэсанымі назад каштанавымі валасамі, хлопец пачаў някавець.

Васіль Цімафеевіч крануў яго за плячо, супакоіў:

— Не спяшайся. Пакажы, Грынё, што не збыднела зямля наша талентамі!..

Хлопец мякка, па-дзявочаму, усміхнуўся і пакрыху стаў спакайнець. Ён пераходзіў ад аўтамата да аўтамата, што няспынна гулі, вылі, сіпелі, выпускаючы тонкую вітую гарачую стружку, паплёскаючы жаўтаватым ручаём масла, выкідваючы па замасленым жалабку, цераз роўныя прамежкі адну за адной гатовыя дэталі. Рухі хлопца, асабліва рухі тонкіх худых рук, становіліся ўсё больш упэўненыя.

Чалавеку пабочнаму, які не знаёмы са справай, магло б здацца, што ён робіць усё залішне павольна. Ён не мітусіўся, не спяшаўся, — то стаяў, то хадзіў мерна, з нейкай дзіўнай ленасцю ў хадзе, у рухах. Гэтая марудлівасць нібы зусім не пасавала з тым, як працавалі станкі. Іх шасцерні круціліся са страшэннай хуткасцю — станкі спяшаліся, сіпелі, аж дрыжалі ад натугі, а кволы з выгляду хлопец стаяў і хадзіў сабе паволі, як чараўнік, упэўнены ў сабе, у сваёй сіле. Ён не рабіў ніводнага лішняга руху і ні разу не прыпазініўся туды, дзе патрэбна была яго дапамога.

Сочачы за аўтаматчыкам, за станкамі, госці паціху перагаворваліся, паказвалі адзін другому, што заўважылі цікавае. Калі ж па

знаку Зыбіна станкі спынілі, усе шумлівым гуртком акружылі хлопца, сталі паціскаць яму рукі, пляскаць па плячах, хваліць.

Васіль Цімафеевіч, і сам усцешаны працай аўтаматчыка, задаволена далажыў:

— Гэты хлопец, можна сказаць, не ведае, што такое брак!..— Ён дадаў з задзірыстай усмешкай: — Вось як мы, беларусы!.. Праўда, Грынь?

Грынь засмяўся.

Зыбін тут жа схамянуўся: «мы, беларусы!..», зірнуў на земляка. Але Гвозд зрабіў выгляд, што нічога не заўважыў. Адзін з гасцей, высокі, лысы, трымаючы шапку ў руцэ, разважліва сказаў:

— Так, у вас ёсць чаму павучыцца!

Калі госці перайшлі ў новы цэх, Зыбін, па-прыяцельску ўзяўшы пад локаць Гвазда, затрымаў яго.

— Ну вось так і жывём... Ведаеце, усё-ткі тут кавалак жыцця пражыты,— і не абы-які,— сказаў ён, як бы тлумачачы штосьці.

— А як жа ж... Вядома...

— Я тут, недалёка адсюль, партызаніў... А потым у выканкоме тры гады — усё па вёсках, зямлянкі выкарчоўвалі, за ўраджаі ваяваў. Было не лягчэй, чым раней на вайне. А гэта,— ён павёў даўгаватым носам у бок цэха,— думаеце, усё гэта проста далосся?.. Не адна маршчынка на твары... што — на твары,— мусіць, на сэрцы адбілася.

Госць спачувальна кіўнуў.

— Пажывеш так,— хіба будзе чужая тут зямля?..

— Вядома... Але ўсё-ткі не родная?

Зыбін адвёў позірк ад госця, задумаўся.

— Не ведаю. Родная яна ці не родная, не зразумееш... І не чужая, не крыўдзіць. Што не чужая, гэта ясна. Столькі гадоў пражыў, і каб кепскае што сказаць,— не магу. Не крыўдзіла... Ну, а ўсё ж штосьці дамоў вабіць, на Урал... Відаць-такі не парадніўся...

Госць хацеў быў кіўнуць, але стрымаўся, нешта тоячы ў сабе. «Скрытны,— падумаў Зыбін.— Тапляк. Сапраўдны тапляк,— пазнаю... усё выслухаў, а сам амаль нічога і не раскажаў. Ну, ды што,— вось збяромся, пасядзім разам, язык у яго і развязацца».

Па-прыяцельску, амаль бесцырымонна ўзяўшы Гвазда за локаць, Зыбін папрасіў зайсці ўвечар да яго на кватэру.

— Пасядзім. Паўлітра раздушым, пагаворым. Ёсць?

Госць чамусьці ціхенька, вінавата кашлянуў.

— Гм. Дзякую, вельмі дзякую... Не пакрыўдуйце часам, дарагі, і рад бы, ды шкада, не змагу. Не змагу, дарагі...

— Чаму?

— Ды вось білет у кішэні,— сказаў ён, засоўваючы белую, з рудымі валаскамі, вузкую руку за борт пінжака, нібы збіраўся дастаць білет, каб Зыбін не падумаў, што гэта адна адгаворка.

— Хіба вы сягоння ўжо едзеце?

— Ды не, не ўсе. Праўду кажучы, я адзін. Дамоў хачу заскочыць. Зыбін здзівіўся:

— Як гэта — заскочыць?

— Так, заскочыць. Я сам, бачыце, магілёўскі... родам, разумеете, з Магілёва. Вось я і думаю наведацца...

— З Магілёва? Дык вы — не тапляр?

— Ды як сказаць — тапляр, мусіць, усё-ткі... семнаццаць год ужо там...

— А-а! — прамовіў Зыбін няпэўна.

Ён быў крыху збянтэжаны і хвіліну маўчаў, не знаходзячы, што сказаць. Яго паклікалі па нейкай справе, і ён больш, як трэба было, заспяшаўся.

— Едзеце, значыцца... А я думаў, што пасядзім, пабалакаем...

— У чатыры гадзіны цягнік.

— Шкада. Ну, што ж!..

Яны развіталіся.

10

У нядзелю з узгорка, на якім уздымаліся высокія сосны, каторымі пачынаўся тут край бору, Зыбін з Жэняй і сынам любаваліся горадам.

Быў ясны, крыху ветраны дзень верасня, самага пачатку восені. У ветры яшчэ не чулася асенняй свежасці. Моцна ўтравала сонца, і было добра чуваць, як пахне разамлелай смалой. Будынкі, што віднеліся ўдалечы за шырокай зялёнай лугавінай, ахутвала сіняватая празрыстая смуга, і абрысы дамоў здаваліся лёгкімі і тонкімі.

— Чорт пабяры, няёмка атрымалася з гэтым земляком,— сказаў Зыбін, сочычы за паравозным дымком, што ўзнік, забялеў удалечы між пабудоў.

— Ты, Вася, рэзкі на язык,— павучальна прамовіла жонка.

— Рэзкі ці нярэзкі,— хто ж яго ведаў, што ён магілёўскі, адсюль...

Павярнуўшыся да сына, Зыбін пачаў паказваць яму далёкія будынкі і называць іх.

— А там што, тат?

— Дзе? А... Гэта на Прывакзальнай плошчы. Гэта, як бы сказаць, гарадскія вароты. Уезд у горад. Калі хто прыедзе ў горад па чыгунцы, ён перш за ўсё праходзіць праз гэтыя вароты...

— Гэта, можа, тыя, што на плошчы каля вакзала? Я іх бачыў. Калі мы з мамай ездзілі... Тат, а чаму яны такія вялікія?

— Хто? Вежы?

— Вароты гэтыя! Цэлых адзінаццаць паверхаў. Большыя за дамы!..

Зыбін не адказаў нічога. Прабегшы позіркам па гораду, ён прамовіў ні то са здзіўленнем, ні то з роздумам:

— А ты ведаеш, жоначка, прывык я да яго.

— Да каго? — не зразумела жонка.

— Да каго... Да яго, да горада. Усё-ткі падабаецца ён мне, Мінск. Жывавы, шумлівы, заклапочаны. Горад заводаў... Ну, а наш завод — пра гэта і не кажы... Усё-ткі гэта не абы-што — столькі гадоў аддаць яму, столькі крыві!..

— Мне таксама падабаецца тут.

— Табе то я ведаю,— спадылба, крытычна зірнуў на жонку Васіль Цімафеевіч.

— Зручна,— як бы стала апраўдвацца яна.— Горад блізка — і ў тэатр можна, і на канцэрт, і ў магазін любы.

Яна была чалавекам практычным.

— Чорт пабяры, яшчэ — чаго добрага — я буду сумаваць па гэтых сасонках.

— А што ж, хіба не хораша ў нас?..— Памаўчаўшы, яна прамовіла: — Вася, а чалавек гэты, што ты казаў, зямляк твой, сам з Магілёва, а застаўся там і нішто — жыве сабе...

— Ну і што ж, хай сабе жыве, дзе хоча,— не адразу зразумеў жончын намёк Зыбін.

— Прывык ён, Вася. Таксама, мусіць, спачатку сумаваў... думаў: пажыву трохі, а там, можа, вярнуся. Роднае месца ж кожнага вабіць... Не толькі аднаго цябе...

— А што з таго?..

— А потым, бач, прывык ён. І нішто — задаволены...

— А-а... Прыклад узяць? Ну і хітрыя вы, жанчыны, усё ў свой бок павернеце.

Зыбін гаварыў дабрадушна, і яна, прыгарнуўшыся да яго, лашчачы яго руку сваёй, поўнай, мяккай і белай, соладка, з надзеяй, ціха-ціха прашаптала:

— А можа... не паедзем, а, Вася? Нашто нам ехаць?

Ён маўчаў. Слухаў лагодны, супакойлівы шум зялёных вяршалін соснаў, што плаўна хісталіся над ім. Васіль Цімафеевіч любіў слухаць лясны шум.

— Столькі гадоў пражылі тут. Партызанілі... Хіба табе не шкада лясоў, дзе мы хадзілі? Не шкада?.. Эх ты, чэрствы чалавек, Вася,— крыўдуй не крыўдуй — праўду кажу...— Ён маўчаў, задуменны, стро-гі, і яна адчувала, што словы яе разварушваюць яго душу. Пасмялела: — Кватэра такая!..

— «Кватэра». Што — кватэра?..— ён адняў яе руку, як бы ў знак таго, што незадаволен яе словамі.

Дамоў ён ішоў маўклівы, паглыблены ў нейкія свае думкі.

Праз некалькі дзён Зыбін атрымаў водпуск. Ён не ў першы раз атрымліваў адпачынак, не раз ездзіў дамоў на месяц, але гэты адпачынак быў непадобны на ранейшыя.

Ён даведаўся пра водпуск у кабінёце дырэктара, куды яго выклікалі з цэха.

Распытаўшыся пра справы, параіўшыся, што трэба зрабіць у цэ-ху бліжэйшымі днямі, дырэктар высунуў скрынку пісьмовага стала і, дастаўшы адтуль зялёную папку, пачаў з таямнічым выглядам развяз-ваць чырвоныя шаўковыя завязкі. Ён выбраў адну з паперак і працягнуў Зыбіну.

— Пазнаеш?

Зыбін кінуў галавою. Гэта была яго даўняя заява, у якой ён прасіў адпусціць на радзіму.

— Ну, вось скажы, што з ёю рабіць? І так заляжалася — трэба, як кажуць канцылярысты, даваць ёй ход... Першае слова — тваё. Ты ж, можна сказаць, віноўнік...

Зыбін не адказаў адразу. Што з ёй рабіць? Ліха яго ведае, што рабіць з ёй. Шырокая, вялікая дырэктарская рука паклала паперку на папку.

— Якое ж вам слова трэба?

— Ты не перадумаў?

Дзіўная рэч: яму раптам стала цяжка адказаць на гэтае пытан-не, адказ на якое быў заўсёды для яго такі прасты. Зыбін завагаўся,— гэта здаралася ў яго так рэдка. Як ён не любіў, калі ў душы з'яўлялася няпэўнасць, а тут — зноў. Што з ім такое?

Гэта ненадоўга, гэта зараз пройдзе, яго кволасць. Не паддацца ёй, адагнаць яе!

— Не, не перадумаў...

— Шкада. Ну што ж, тады мы тут параімся...

Ён даўно чакаў гэтага, але цяпер, калі адбылося чаканае, калі ён выйшаў з канторы дырэкцыі на заводскі двор, то адчуў, што радасці ў яго няма.

Тупаючы ў апошні раз па сваім пакоі на другім паверсе, пакоі са сталом для вытворчых нарад і са смешнымі медзвездзянятамі ў дубовай раме, спускаючыся па металічнай, як на караблі, да бляску выцёртай нагамі лесвіцы, праходзячы між такіх знаёмых станкоў, Васіль Цімафеевіч стаў адчуваць, што ў ім ные смутак.

Ён зайшоў у кладоўку пад сваім пакоем, пастаяў, паглядаючы на палічкі, дзе ляжалі капіры, разцы розных форм, патупаў у суседнім памяшканні, дзе ў металічных адсеках былі гатовыя дэталі і паўфабрыкаты.

— Як у вас справы з дваццаць пятым штуцэрам? — запытаўся ён у дзяўчыны-кладаўшчыцы.

Ён тут жа падумаў, што пытацца пра гэта не трэба, што тое, колькі яшчэ ёсць у кладовай штуцэра дваццаць пятага, яго ўжо не датычыць. Не павінна датычыць. Гэтыя дэталі скарыстае ўжо яго заступнік, які пра іх і будзе клапаціцца. Зыбін адчуваў, што гэты цэх, і гэтыя загатоўкі, і ўсё, усё гэта — ужо яго і не яго. Ён ужо нібы чужы тут. Ён стараўся не звяртаць увагі на дзіўны свой настрой, але недарэчны смутак не знікаў.

Выйшаўшы з пакоя, ён убачыў тэхнолага, спыніў яе.

— Алена Сяргееўна, вы не крыўдуеце на мяне?

— За што, Васіль Цімафеевіч?

— Ну, за ўсё. Працавалі разам, усякае было. Можа, і пакрыўдзіў не раз.

— Ну, што вы!

— Прабачце, я чалавек грубы, можа — чэрствы, мог не так сказаць. Дык вы не помніце зла.

— Дзіўныя рэчы вы кажаце сёння.

— Вось я і еду!.. — паведаміў ён, тут жа адчуўшы, што гаворыць лішняе.

— Шчаслівай вам дарогі!..

— Дзякую... А вы ведаеце, — яму здалося зноў, што ён гаворыць лішняе. — Вы ведаеце, я, здаецца, назусім еду. Назаўсёды.

— Праўда?

Алена Сяргееўна добра не ведала, што ж сказаць з такога поваду, парадавацца ці паспачуваць. Як ён сам, рад? Ёй усё ж, відаць, было шкада Зыбіна: яна звывалася з людзьмі.

— Не спадабалася, значыцца, у нас, Васіль Цімафеевіч?

— Ды не, не тое. Тут іншыя прычыны...

Ён развітаўся, расчулены. «Што гэта я такі — як дзяўчына?!— падумаў незадаволена.— Глядзі, каб не заплакаў!» — паіранізаваў ён. Зыбін супакоіў сябе тым, што гэта яго журлівае нядоўгая.

«Паеду — супакоюся хутка!..»

Ён неўзабаве падаўся дамоў.

Дома, фыркаючы пад умывальнікам, расплёскаючы ваду, Зыбін раскажаў аб размове ў дырэктара жонцы. Ён амаль адразу ж пашкадаваў, што прагаварыўся, бо, паслухаўшы яго, Жэня пакрыўджана пачырванела і не стрымала слёз, захліпала. Выціраючы твар і рукі, Зыбін адварнуўся, каб не бачыць жонкі: і так на душы моташна, а тут гэтыя слёзы!..

— Вася, а можа, застанемся...— пакуль не позна.

— Я ўжо казаў. Не люблю паўтараць адно і тое ж.

За абедам яна была маўклівая і ціхая, і Зыбін ведаў, што яна крыўдуе. Але ён быў упэўнены, што крыўда і гэты маўклівы дакор яе будуць не доўга, што іх зменіць звычайная пакорлівая ласкавасць, да якой прывык ён за гады жыцця. Жэня больш не заводзіла размовы пра тое, каб застацца, і толькі моўчкі сядзела каля яго, тоячы сумныя думкі, і думала, мусіць,— мяркуючы па выглядзе,— пра тое, што нічога не зробіш, куды ён — там і ёй быць.

Яны стаі гаварыць пра паездку. Зыбін хацеў было забраць і жонку з сынам, але Жэня сказала, што гэта лішняе.

— Усё роўна, Вася, хутка трэба будзе перабірацца ўсім... Толькі непатрэбныя траты цяпер — утраіх ехаць...

— Гэта, можа, і правільна,— згадзіўся Зыбін.

Стараючыся не паказваць, што ёй сумна, Жэня гаварыла пра тое, што яна пакладзе ў чамадан на дарогу, і пыталася, чаго яму яшчэ трэба.

— Якія табе сарочкі пакласці? Мусіць, тую шаўковую ў палоску і вышываную. Хопіць дзве?

— Хопіць. А наогул, рабі як хочаш.

Ён прылёг на канапу.

— Ты толькі глядзі, каб з Надзій там чаго-небудзь... Даведаюся, пабачыш, не дарую.

— Ну, вось што — тэму гэту адкладзём як лішняю, ясна? — адказаў рашуча Зыбін, і яна паспакайнела.

Пасля абеду Зыбін любіў, ляжачы на канапе, лістаць часопіс — разгадваць красворды, чытаць розныя кароценькія заметкі на апошніх старонках. Лапаючы галаву над адным словам з красворда, ён намерыўся было клікнуць японку на дапамогу і заўважыў, што яна стаіць задуманная каля фікуса, які толькі што паліла.

Як бы схамянуўшыся, Жэня ўздыхнула і пайшла павольна на кухню.

Зыбін не паклікаў яе.

11

Ён вярнуўся праз месяц. Калі таксі спынілася перад вокнамі яго кватэры, акрамя радаснага Зыбіна выйшла з машыны старая дзябёлая жанчына ў суконнай паддзёўцы і пуховай хустцы. Больш поўная, чым Зыбін, старая тварам вельмі нагадвала яго. Гэта была маці Зыбіна.

— Ну, вядзі, паказвай, куды тут ісці! — загадала старая сыну, узяўшы пад руку клунак, які падаў ёй шафёр.

Зыбін, з чамаданам у руцэ, павёў яе ў пад'езд дома. Старая ішла ўгору поруч з ім, і калі сын запытаўся, ці не спыніцца перадыхнуць, адказала, што і так — у цягніку — наадпачывалася добра. Усё-ткі, пакуль паднялася на трэці паверх, Зыбін заўважыў — задыхалася.

Дзверы адчыніла жонка. Яна кінулася б на шыю, зацалавала б, але неспадзеўкі ўбачыла старую і не змагла ўхаваць ад Зыбіна здзіўлення.

— Заходзьце, мама! — яна ўзяла з рук старой клунак.

У калідоры старая, скінуўшы паддзёўку, выцерла губы, тройчы пацалавала нявестку, якая ўсё яшчэ, хоць і старалася не паказваць гэтага, не магла прывыкнуць да нечаканасці. Чаму яна прыехала, Васілёва маці, прыехала ў такую пару? Навошта Васіль пацягнуў яе цяпер? Перад самым ад'ездам...

Старая, развязаўшы клунак, штосьці дастала адтуль, зірнула ў пакой.

— А дзе ж унук?

Жэня сказала, што ён гуляе, недзе на дварэ гуляе, што яна зараз пакліча. Але ўнук не стаў чакаць, — калі маці накідвала на плечы паліто, ён пазваніў і, ледзь расчынілі дзверы, як вецер, уварваўся ў калідор. Убачыўшы перад сабою незнаёмую старую, ён хацеў было абмінуць яе, каб кінуцца да бацькі, але бабуля строга спыніла яго:

— Ты што ж гэта, бабулі роднай не прызнаеш?

Ён спасцярожліва зірнуў на маці, чакаючы падтрымкі, і пачуў ад яе, што бабулю трэба пацалаваць. Лёня паслухмяна, без асаблівай ахвоты, выканаў парадку. Прыкметна ўсцешаная, строгая бабуля ўручыла яму вязаны світрук, прымаючы які, малы пачырванел.

— Малаваты, мусіць, будзе, світар-та, — пашкадавала старая. — Такі вялікі хлопец, — выцягнуўся, як дубец, У Зыбіных ростам. Не дураслівы?

Бацька адказаў:

— Усяляк бывае.

— У мяне не падурэе! — Яна строга паглядзела на Лёню і павярнулася да нявесткі: — Пакажы свае харомы, мілая. Вася хваліўся вельмі.

— Ну, Жэнечка, паказвай. А я тым часам збегаю па адной справе,— нечакана сказаў Зыбін.

Неўзабаве ён ішоў у сваёй расхрыстанай скуранцы ў кірунку завода.

На асфальтаванай вуліцы, што вяла к заповітным варотам, Зыбін спаткаўся з аўтаматчыкам, за працай якога калісьці сачылі госці. Грынь быў у пінжаку і белай сарочцы з адкладным каўняром, хоць дзень выпаў халаднаваты і хадзіў вецер.

Хлопец, відаць, ішоў з магазіна,— у руках ён трымаў загорнутую ў газету буханку хлеба.

— Васіль Цімафеевіч! Добры дзень! Даўно прыехалі?

— Толькі што з вакзала...

— А-а...— хлопец падумаў хвіліну і запытаўся баском: —Ну, што там... на радзіме вашай?

— У Тагіле? Навін харошых многа. Усяго адразу і не раскажаш. Заходзь сёння, пасядзім, пагаворым... Заходзь, праўда — без цырымоніі.. А што тут цікавага ў нас?

— Новую машыну зрабілі.

— Зрабілі ўжо? Глядзі ты, якія навіны! Дзе яна, навінка гэтая? Хадзем... Ты не спяшаешся?

Яны пайшлі к заводу. Алена Сяргееўна, што трапілася ім каля ўваходных варот, убачыўшы Васіля Цімафеевіча, заззяла. Яна павіншавала яго з прыездам, і маленькія вушы яе чамусьці паружавелі. Звычайна сухаваты, Зыбін неспадзеўкі схапіў яе руку, патрос, відаць, усцешаны тым, што яго сустракаюць як свайго, любяць.

— Ну, што ў нас, у цэху? Ці — не трэба. Зараз я прыйду — раскажаце ўсё! І пра ўсе чуткі таксама. Абавязкова!

— Пра чуткі — ёсць строгі загад,— напамніла Алена Сяргееўна, зноў ружавеючы і развітваючыся.

— Загад адмяняю... Ведаеш, проста дзіва — засумаваў я штосьці там,— па-дружбацку сказаў Зыбін Грыню.

Хлопец далікатна кіўнуў галавою:

— Не спадабалася дома?

— Ды не, яно не тое,— не спадабалася... Горад за гэтыя два гады, што я не быў дома, яшчэ разросся, пахарашэў. І завод, дзе я працаваў, пашырэў — два новыя карпусы пабудавалі. Праўда, з

нашым аўтамабільным яго не зраўняць. Не тыя маштабы!.. Але справа не ў гэтым, не ў памерах. Сумаваць я штосьці пачаў па нашым аўтамабільным. Пакуль ездзіў туды так сабе, на месяц, не заўважаў гэтага, а як сабраўся назаўсёды, паспрабаваў адарвацца,— бачу...

— Прывыклі...

— Людзей знаёмых засталася не сказаць каб многа. Адны з вайны не вярнуліся, другія пераехалі, тыя пастарэлі, перамяніліся... Але хто-ніхто з сяброў застаўся. Сустрэлі і ў гэты раз добра, лепш не можна!.. І работа знаходзілася. А ўсё-такі на другі тыдзень пацягнула сюды...

Зыбін агледзеў вясёлымі, пацяпелымі халодна-шэрымі вачыма шырокі двор, абсаджаны маладымі клёнамі.

— Ледзь не кожны дзень думаў, што тут у нас. «Правду» сястрычцын муж выпісвае, дык як толькі атрымаю, адразу ў газету — што ёсць з Мінска. Ці няма чаго-небудзь пра наш, пра аўтамабільны?..

Яны спыніліся каля машыны, што стаяла на двары, непадалёк ад шырокіх варот цэха. Магутны цёмна-зялёны грузавік з такім знаёмым упартым лабастым зубром на баку, сам падобны да гэтага зубра, гатоў быў, здаецца, вось-вось рушыць у дарогу, нецярпліва чакаючы гэтай хвіліны.

— Эх, які асілак!..— Васіль Цімафеевіч павольна абышоў машыну, падняўся па лесвічцы ў кабінку, зазірнуў у сярэдзіну яе, спусціўся, ацэньваючым позіткам агледзеў задні мост. Падышоў, памераў па сваім росце вышыню кола, на шыне якога выступалі моцныя касыя рубцы.

— А ведаеце што, Васіль Цімафеевіч,— загаварыў не зусім упэўнена Грынь.— Задаволілі, аказваецца, просьбу вашу. Задаволілі — сам чуў... Гэта ўжо точна.

— Якую просьбу?

— Нібы не ведаеце!.. Тую самую.

Зыбін, відаць, у першы момант і праўда не здагадаўся, пра якую просьбу гаворыць аўтаматчык, але хутка Васіль Цімафеевіч зразумеў усё, спыхмурнеў.

Ён раптам пачуў, як побач задуменна, па-асенняму шаласціць-гамоніць пажоўклым, ападаючым лісцем малады клён. Штосьці такое задуменнае і асенне-гужлівае было і ў яго сэрцы.

— Праўда гэта... Дырэктар казаў, што вырашылі задаволіць вашу просьбу. Адпускаюць...

— Ты праўду кажаш?

— Праўду, Васіль Цімафеевіч. Толькі што гэта — вы нібы перадумалі? — Грынь глядзеў на Зыбіна запытальна, уважліва:— Не хочаце быццам?

— Не паеду... Чаго ўжо ехаць? — Як бы апраўдваючыся, чамусьці зашпільваючы скураную паддзёвачку, дадаў: — Цяжкаваты я нешта, Грынь, стаў на пад'ём...

— А радзіма? Не цягне хіба?

— Радзіма? — хмыкнуў Зыбін, потым злавіў медны, з тонкімі чырвонымі жылкамі ліст, што паволі падаў, кружачыся, прамовіў задуменна: — А тут што — Афрыка? Не свая хіба зямля?..

Зыбін прыслухаўся:

— Што гэта клёны так цягуча шумяць?

1954

ДОМ ПАД СОНЦАМ З гісторыі аднаго дома

Першыя дні

Некалькі гадоў назад на цэнтральнай вуліцы горада высіўся між руін пануры, суровы караб дома. Ён глядзеў у свет, як сляпы, пустымі вокнамі, над якімі на сцяне веерам расплываліся чорныя, дымныя сляды.

У ім не было ні пакояў, ні калідораў. Усё ўнутры выпаліла бязлітаснае полымя. Калі ўваходзілі ў пройму дзвярэй, то бачылі вакол высачэнныя сцены, на якіх пяць разоў адзін над адным цягнуліся рады вокан, а над самай галавой угары бачылі сіняе, белае ці шэрае — гледзячы па надвор'ю — неба. Сцены ўнутры там-сям былі яшчэ задымлены, але збольшага дажджы ўжо змылі ўедлівую чорную сажу. Там-сям на сценах яшчэ трымаліся ржавыя, падобныя на гармонікавыя мяхі, батарэі.

Праз проймы свабодна гуляў вецер, заносячы сюды летам пясок, а зімою — снегавыя крупкі...

У першыя дні пасля вызвалення прыйшоў сюды, да гэтага дома, кульгавы, сутулаваты чалавек у паблеклым армейскім адзенні. Ён, горбячыся, патупаў-патупаў вакол дома і ўсярэдзіне яго і, не сказаўшы нічога, але з нейкім намерам, што было відаць па выразу яго добрага, крыху хваравітага твару, падаўся прэч.

На наступны дзень ён — Загорскі — з жонкаю расчысціў ад гліны і камення адзін невялікі куток, адгароджаны сценамі з трох бакоў. Пасля гэтага ён прывёз на фурманцы дошак і ўвесь доўгі дзень, перамагаючы боль у параненай назе, рэзаў, цясаў, прыбіваў.

— Ды сядзь ты, папалуднай. Вунь вечарэе ўжо...— гаварыла жонка. Яна падтрымлівала дошку, якую ён прымацоўваў да слупа.

— Упраўлюся... Не ўцячэ абед...

— Суп зноў астыў. Зноў трэба падаграваць!

— Ну вось адразу і папалуднуем і павячэраем. Як той цыган.

Ён усміхнуўся: усмешка ў яго была добрая, нібы сарамлівая.

— Зацяты. Як возьмешся за што, дык не адарваць... Глядзі, каб гэта назе не пашкодзіла.

— Адпачне потым...

— Каб не позна было — гэтае «потым»!

— Што ж гуляць да часу. Кончыў, тады і гуляй.

— Кончыў! Тут колькі яшчэ да канца!..

Мужчына, неахвотна пасёрбаўшы супу, спяшаўся зноў вярнуцца да справы, і жонка, склаўшы талеркі і накрыўшы кацялок ручніком, ішла за ім.

Яны тут і днявалі і начавалі. Ложкам ім былі дошкі, складзеныя пры сценцы і накрытыя шынялём і коўдрай.

Калі будаўніцтва было скончана, гаспадар сеў на каменне і, выняўшы з кішэні кісет, з асалодай закурыў. Ён курыў павольна, глыбока зацягваючыся, як чалавек, які даўно сумаваў па табачным дымку.

— Чорт зялёны, я, здаецца, за гэтыя дні і не закурыў ні разу... Маруся, курыў я ці не курыў — не заўважыла?

— Ды курыў, здаецца... Бяда якая — не курыў! Кінуў бы ты зусім гэтую атруту,— можа б, здарейшы быў!..

Жонка гаварыла з папрокам,— Загорскі адчуваў, што яна поўна вялікай трывогі за яго, трывогі за яго нагу, за яго натруджаную рану, за тое, што ён пажаўцеў за гэтыя дні.

— Што ж, куток нічога! — прамовіў ён, гледзячы на сваё збудаванне.— Жыць можна!

— Добры куток, Андрэйка!..

— Ёсць дах, сцены ёсць, акно...

— От, як прыбяру ўсярэдзіне, ты пабачыш...

І яна дзелавіта падалася ў пакой...

Было відаць па тым, як Загорскія хутка аснавалі сваё простае, немудрашчае жылло, як адолелі бяду, што людзі гэтыя цяраплівыя, прывыклія да ўсяго, у тым ліку да руін. Да вайны Загорскі жыў недалёка адсюль у драўляным доме, на месцы якога, вярнуўшыся, убачыў нечы агарод.

У пакоі, які ён цяпер абсталяваў, было трое: Загорскі, жонка яго і сын. Жонка Загорскага працавала ў трамвайным парку, а сам ён першы час тупаў паціху дома, калоў абрэзкі дошак, паліў у печцы, гатаваў у задымленым кацялку кашу ці суп, адным словам, рабіў тое, што ў іншых сем'ях робяць жонкі.

З паржавелай трубы, што выходзіла на двор у акенца і нечым нагадвала гармату, уранку і ўвечары вёўся дым.

Нярэдка, прысунуўшыся бліжэй да святла, Загорскі сукаў драгту ці, дробна пастукваючы малаточкам, прыбіваў падмёткі — абуваў сям'ю. Занятка гэты быў яму прывычны — Загорскі калісьці рабіў у шавецкай арцелі на Камароўцы.

Сын лазіў па руінах дома, усё нешта капаў, вышукваў, неахвотна выконваў бацькаў загад прынесці з бліжняй будоўлі трэсак. Ён быў падобны на маці — чарнявы, рухавы, быстры, яўная процілегласць маўкліваму, павольнаму і лагоднаму бацьку.

Малы даваў шмат турбот бацькам. Яго часта бачылі высока на лесвіцы, і маці, млеючы ад страху, гаварыла бацьку:

— Зноў! Зноў на лесвіцы! Упадзе, упадзе!..

— Высока? — спакойна пытаўся Загорскі.

— На трэцім!..

— Ну, гэта яшчэ нічога...

— Ты можа хацеў бы, каб ён быў на самым версе?

— Будзе і там...

— Ідзі, ідзі хутчэй! Ды асцярожней.

— Добра.

— Не спалохай, глядзі.

— Ведаю.

Задраўшы галаву, гледзячы знізу, Загорскі ласкава клікаў:

— Жорка!

— А,— адгукаўся не адразу сын,

— Хадзі, Нешта дам.

Сын не верыў.

— Ты не дасі. Ты падманваеш.

— Дам. Хадзі.

— Ай! Не пайду.

Загорскі ведаў, што ўпрошваць не варта, што малы ўсё роўна не паслухаецца,— бацька ішоў на хітрасць :

— Не верыш? Як хочаш...

— Ты праўду кажаш?

— Як хочаш...

Гэтае абьявае «як хочаш» дзейнічала на Жорку мацней за ўсё. Ён сыходзіў уніз і атрымліваў ад бацькі які-небудзь ласунак...

Калі прасіла малага спусціцца ўніз сама маці, Жорка звычайна не слухаўся. Ён ведаў, што строгая маці будзе лаяцца, а то яшчэ, чаго добрага, і па адным месцы напляскае.

Найбольш жа любіў Жорка корпацца ў каменні, у зямлі. Тут ён не раз знаходзіў цудоўныя рэчы: прыгожыя, праўда, паржавелыя шары (бацька казаў, што яны з ложкаў), розныя металічныя пруткі, бліскучыя пліткі кафлі, пагнутыя лыжкі. У зямлі трапляліся пазелянелыя патроны. Бацька да ўсіх гэтых пошукаў адносіўся спакойна, пакуль аднойчы Жорка ледзь не падарваўся на нямецкай гранаце.

Загорскі, заўважыўшы, якую рэч трымае ў руках Жорка, пабялеў. Ён зразумеў, што ледзь толькі крыкне на малага, той кіне сваю страшную знаходку і... аб далейшым бацька не мог думаць. Ён, стараючыся не паказваць трывогі, падышоў да сына і папрасіў:

— Дай, сыноч.

Сын схаваў знаходку за спіной.

— Ай! Не хачу!..

— Я толькі паглядзець! Пагляджу і... зноў аддам!..

— Ты не аддасі!

— Аддам!

Шорка неахвотна перадаў гранату ў руку бацькі, якая дробна дрыжала. Загорскі хутка агледзеў гранату: з запалам!

Загадаўшы малому адысці, ён асцярожна разрадзіў яе, разабраў на дробныя часткі, а запал закапаў у зямлю.

— Сынок, не гуляй тут. Ідзі на двор лепш.

— Чаму не гуляць тут?

— Тут нельга. Тут — смерць, — бацька хмурна кіўнуў на руіны.

— Смерць?

— Не будзеш?

Бацька запытаўся такім страшным голасам, што Жорка згадзіўся:

— Не буду.

Дом ажывае...

Увосень і ўвесь першы год кульгавы чалавек і яго сям'я былі адзінымі жыхарамі гэтага дома.

Зімою ўпарты вецер свістаў у праломках сцен, ляскаў недзе наверх бляхаю, невядома як уцалелаю. У доўгія і неспакойныя студзенскія ці лютаўскія ночы сцены вялізнага дома гулі, як дрэвы ў лесе. У такія ночы сыноч Загорскага Жорка нярэдка прачынаўся і, прыскакаючыся да цёплага бацькавага боку, трывожна шаптаў:

— Баюся...

— Чаго, дурненькі?

— Плача нехта...

— Гэта — вецер.

Загорскі супакойліва гладзіў малога па галаве, і той хутка засынаў. Тады нярэдка адгукалася жонка.

— Вецер які... Андрэй, а скажы, не можа ён... зваліць сцяну? — запыталася яна аднойчы.

— Зваліць! Што выдумала!

— Лютуе ж як ён, вецер!

— Што яму вецер! Ад бою ўстаяў!..

— А мне неспакойна...

— Выдумала!

— Значыцца, вецер — нічога?

— Нічога. Спі ты...

Летам вятры так не гулі.

Летам унутры на замшэлых каменных раслі непераборлівая і ўчэпістая трава, высокія жытнія каласы, тырчаў калючы дзядоўнік.

Дом быў амаль пусты і здаваўся мёртвым. Адзіным, што ажыўляла гэтую амярцвеласць, было жыллё Загорскага і яго неспакойны сын, які ўвесь час бегаў ці корпаўся на двары.

Поблізу паступова ўбіралася ў сілу жыццё. Заклапочана спяшаліся на працу людзі, ішлі гарэзнымі чародкамі школьнікі...

На другі год — за тры месяцы — побач узнялася будыніна школы, пераліўка зазіхацела шклом квадратных вокнаў; непадалёк за пустырамі і гарбамі руін задыміла жалезная заводская труба, а тут, у гэтым доме, на Савецкай, было ўсё па-ранейшаму.

Пра яго нібы забыліся.

Прайшоў год і яшчэ амаль цэлы год — лета, зіма. Настала вясна...

Аднойчы, ясным вясновым днём, прыехалі да дома тры чалавекі. Яны доўга тупалі вакол дома, разглядалі яго з усіх бакоў ад нізу да верху, заходзілі ў пустэчу былых дзвярэй, падымаліся па ўцалелых цэментавых ступеньках угору, прычым адзін з іх вышэй другога паверха не адважыўся ісці, а два другія пайшлі далей, аглядваючы сцены, шукаючы трэшчын.

— Я ўсё-ткі лічу, што дом можа жыць,— сказаў адзін, з папкай у руцэ, зняўшы кепку і паціраючы далонню паголеную галаву. Тоўсты, у пенснэ, ён нечым нагадваў доктара.— Я яшчэ раз у гэтым пераканаўся, можа жыць і жыць доўга. І я за тое, каб ажыўляць... Мне здаецца, асцярога Карпенкі тут лішняя.

Праз месяца паўтара сюды прыйшоў гаманлівы натоўп з рыдлёўкамі і ламамі. Некалькі дзяўчат адразу з захапленнем акружылі малога Жорку:

— Які харошы!

— Які цудоўны малы!

Яны пачалі распытваць, як яго зваць, хто яго бацька, дзе маці. Жора не бянтэжыўся ў гэтым шумлівым акружэнні,— аглядваючы дзяўчат чорнымі цікаўнымі вачыма, малы адказваў спакойна.

— Ты што, адзін дома?

— Угу.

— А дзе ж маці, Жорка?

— Мама на трамваі. А тата,— далажыў, падумаўшы, Жорка,— у магазіне, хлеб купляе...

Дзяўчат паклікалі, і яны пакінулі малога.

Праб Аб Лосік, ён жа Арцём Іванавіч, пажылы, з чырвоным, падобным на бульбіну носам, з рудымі вусамі, у ватоўцы са слядамі цаглянага пылу, павёў іх у дом, размеркаваў на групкі, паказаў, што якой групе рабіць.

Між маўклівых задымленых сцен, дзе гарбаціліся горы сцэманаванай цэглы, тынку і пераплеценага дроту, пачуліся стук жалеза аб каменне і вясёлыя, задзірыстыя галасы.

— Ганна, Ганначка, хадзі сюды!.. Папрасіся — разам будзем!..

— Яна — і калі Сяргей прыходзіць — Ганну кліча!.. Цягне ўсюды яе з сабой!

— Яна ж баіцца хлопцаў!

— Га-га-га...

— Дзе Косцік? Косціка сюды з ломам! Бач ты, глыба якая!..

— Скажы ты, як спрасавалася гліна! Хоць ты яе — сякерай!

— А мы кіркай!.. Кіркай дзеўбанём!..

— Тачку сюды!

Дом, пусты і забыты, адразу як бы перайначыўся, ажыў, скінуў з сябе магільную здранцвеласць.

Неўзабаве ад дома, важка крэкчучы на калдобінах, выехала першая машына, поўна нагружаная рознымі друзам.

Вярнуўшыся з магазіна, Загорскі ўпершыню нібы не пазнаў свайго ціхага аселішча. Перадаўшы хлеб Жорку, ён моўчкі стаяў, узрушана назіраючы за ўсім, што адбываецца навокал. Як часта ў хвіліны хвалявання, ён пацягнуўся па кісет і, прысеўшы на каменне каля свайго кутка, закурыў.

Курыві ён павольна, жмурачы вочы, і пра нешта думаў.

Ён падаўся ў пакой па-ранейшаму заклапочаны. Калі Загорскі, накарміўшы малога, стаў абіраць бульбу на абед, увайшоў Арцём Іванавіч — праб.

Госць, прысеўшы на табурэтку, падсунутую яму гаспадаром, зняўшы кепку, агледзеў пакой і сказаў няпэўна:

— Так, значыцца, жывём...

— Так і жывём,— адказаў Загорскі ў тон, здагадваючыся, чаго прыйшоў госць, і чакаючы гэтай размовы.

Але праб не спяшаўся. Ён пацікавіўся, дзе жонка Загорскага і ці заўсёды гэта гаспадар варыць сняданні ды абеды. Толькі пасля гэтага Арцём Іванавіч, пакашляўшы, пачаў пра галоўнае:

— Вось што, дарагі, як хочаш, а прыйдзецца палац твой!— Праб правёў рукой так, як даюць знак адвезці ўбок.

Загорскі памаўчаў.

— А як жа я?.. Куды ж мне, з сям'ёю, з сынам?

— Куды? Ну, куды...— Арцём Іванавіч зноў закашляў.
— Куды?!
— Ну, куды?.. Куточак які, гм... найміце.
— Найміце! Проста сказаць.
— Няпроста. Цяжка зараз. Але ж гэта часова...
— Часова то часова. Але трэба неяк той час перабыць?
— Пабудуем дом тут,— нібы не чуў апошніх яго слоў госць,— тады, калі ласка, вяртайцеся, займайце! Пакой — светлы, чысты, сухі!.. Падлога фарбаваная!

— Фарбаваная падлога! Вокны светлыя! Паслухаць вас: чысты рай.

— Рай! Іменна — рай!..

Арцём Іванавіч, шчаслівы, вясёлы, ужо гатоў быў падумаць, што непрыемнай размовы канец, усё дамоўлена, калі Загорскі сказаў яму:

— А хопіць у тым раі... месца?

— Такі дом! Пытаецца!

— Ахвотнікаў дужа многа ёсць — на райскае жыццё.

— Многа. Але вам будзе.

— Будзе?

— Будзе... Дык што ж вы надумалі?

— Ды што ж! Што тут яшчэ надумаць,— нечакана спакойна сказаў Загорскі.— Што ж, рабіце што трэба.

— Ну вось і добра.

Арцём Іванавіч уздыхнуў з палёгкай...

Арцём Іванавіч з'яе і радуецца

Пад вечар прывезлі сюды смалістых дошак, бяровенняў, і новы вясёла-жоўты паркан, што акружыў дом і двор у наступныя дні, быў лепшай адзнакай таго, што і тут пачынаецца новае жыццё.

Жыццё гэтае, праўду сказаць, нараджалася нялёгка...

Машын было мала, усяго тры грузавікі, і то адзін з іх больш стаяў на рамонце, як працаваў. Таму дом ачышчалі ад друзга доўга і марудна.

Трэба было пачынаць рабіць перакрыцці, але праца гэтая затрымлівалася, бо не было «лесу». Арцём Іванавіч, гарачы і неспакойны чалавек, то лаяўся ў будканторы, то, атрымаўшы згоду і подпіс начальства, пасылаў пагрозныя тэлеграмы на лесазабуд, які затрымліваў высылку матэрыялу.

— Ісус адзін ведае, што робіцца! — Твар яго чырванее ад абурэння.— Пачалі агарод гарадзіць, а пра жэрдкі не паклапаціліся.

Майстры! — цадзіў ён з пагардай, нярэдка дадаючы да гэтага некалькі моцных слоў.

Ён у такія дні, як бура, налятаў на шафёраў, на брыгадзіраў, бялітасна прыдзіраўся да ўсяго.

— Гэта што?! — грозна пытаўся ён у вадзіцеля, заўважыўшы, што задняе акенца ў кабіне грузавіка не прыкрыла,

Шафёр, малады белабровы хлопец, з ледзь прыкметным пушком над верхняй губою, глядзеў здзіўлена, нібы не разумеў, пра што ідзе гаворка.

— Чакаеш, пакуль выламяць?!

— Ды чаго яго выламяць, Арцём Іванавіч? Я ж гляджу, каб паасцярожней... Каб не кідалі на акенца, гляджу...

— Глядзіш ты!.. Больш, мусіць, на дзяўчат... Прыкрый, кажу.

— Ну добра, зраблю, калі вы хочаце.

— Загадаць абавязкова трэба,— сам не здагадаешся!..

Брыгадзіраў і рабочых Арцём Іванавіч прабіраў за кінутую паламаную тачку, за забыты дзе-небудзь лом:

— На нянек спадзеяцесья?! Не можаце ўсё без нянек! Нянькі абавязкова вам трэба!

Ён кідаў пагардліва:

— Майстры! Як дзеці малыя...

Арцём Іванавіч хадзіў цяпер у сарочцы-касаваротцы, заўсёды зухавата расшпіленай.

Калі толькі прыйшоў на станцыю «лес», што нецярпліва чакалі, усе машыны былі пасланы туды. За дзень пусты двор, на якім адно сівеў палын, закрасаваў штабелямі дошак, лаг і стоек, добра запах прагрэтай сонцам сасною.

У той жа дзень Арцём Іванавіч накіраваў будаўнікоў ладзіць перакрыцці.

— Цяпер пойдучь справы! — сказаў ён Загорскаму, які наведаўся паглядзець, як жыве «яго» дом.— Пабачыце! Мне — дайце матэрыял, дайце ўсё, што трэба, а тады ўжо ўбачыце, што я магу...

Загорскі ківаў галавой у знак згоды: вядома, што ж можна зрабіць без матэрыялу.

— А то ж — матэрыялу няма, а атрымліваецца, быццам я вінаваты, зрываю план. Я не сарву, будзьце ўпэўнены!.. Я да вайны адзінаццаць аб'ектаў пабудаваў. І ніколі не зрываў справы. Усе ведалі, што калі Арцём Іванавіч кіруе, то можна быць спакойным! І за якасць, і за тэрмін! І за тое, што людзі будуць працаваць!

Ён гаварыў гарача, але дабрадушна, як гавораць пра крыўду, якая ўжо адышла.

Арцём Іванавіч стаў распытваць Загорскага, дзе і як той асталяваўся. Пачуўшы, што інвалід плоціць сто пяцьдзесят рублёў за пакойчык, будаўнік пакруціў галавою.

— Яно, праўда, і сам я, браце, не лепш. Плаціць-та мне не многа, але — таксама не рай. Барак,— паскардзіўся Арцём Іванавіч.

— Як жа так гэта?! Будуюце самі — і без жытла!..

— Трэба, браце, спачатку пабудаваць!..

— Значыцца, таксама пакуль не ў раскошы жывецца?

— У бараку?.. Ён, браце, падобны вельмі на твой «палац»!

— Выходзіць: шавец — без ботаў!..

— Без ботаў!

Ппраб, а за ім і Загорскі засмяяліся.

З гэтага дня Арцём Іванавіч і Загорскі пасябравалі. Загорскі стаў часта прыходзіць да дома, пагаварыць з прарабам, з рабочымі, паглядзець, пакурыць...

Трэба сказаць, прараб не попусту хваліўся, абяцаючы, што «цяпер пойдучь справы». Тыдзень за тыднем, хоць і павольна, дом усё аясываў і ажываў.

Спачатку столі вызначыліся над першым паверхам, потым яны ляглі над другім, затым над трэцім. Цяпер калі і можна было ўбачыць з нізу дома неба, то толькі ў прасветы між усходаў ці ў шчыліны між дошак, на якіх працавалі людзі. Дом перастаў быць карабам, у ім акрэсліваліся паверхі.

Месяцы праз два старанныя цесляры сталі ўжо сенаваць па насціле са смалістых дошак на самым версе, там, дзе сінела глыбокае і пагоднае летняе неба. Стаўлялі кроквы.

Арцём Іванавіч, павесялелы і падабрэлы, рухавы, то хадзіў па двары, аддаючы загады, то ўздываўся да будаўнікоў, што ладзілі дах, У такія дні ён любіў пагаварыць, пажартаваць, пасмяяцца.

— Жыве наша хата! А, жыве?! — гаварыў ён цеслярам.

— Жыве, Арцём Іванавіч!

— Прыбіраецца! Як нявеста...

— Як нявеста? Гэта праўда!..

— Паветра тут, нібы ў санаторыі. У Друскеніках... Чыстае!

Арцём Іванавіч акідваў позіркам далячынь.

— Здалёк відаць!

— Што кажаце?

— Красуню нашу, кажу, адусюль відаць!

— А то што ж!..

Гэта былі цудоўныя дні,— цудоўнымі яны былі найперш таму, што Арцёму Іванавічу ўсё падабалася і ён таксама падабаўся ўсім...

— Душа-чалавек Арцём Іванавіч! — сказаў неяк Загорскі да бялявага шафёра, назіраючы за прарабам.— Праўда, душа?

— У настроі чалавек... Ззяе, як сакавіцкае сонца, не раўнуючы сказаць.

— Ззяе... Сэрца ў яго добрае!

— Задаволены, вось і ззяе...

Але даўно вядома, што няма нічога такога пад векавечнымі зорамі, што б так ці інакш не змянялася. Гэтая ісціна з самым поўным правам адносілася і да Арцёма Іванавіча пры яго няўстойлівай, уражлівай натуре. Да таго ж для такой перамены мелася і вельмі ўважлівая прычына,— іх у той час, як ужо гаварылася вышэй, было вельмі многа.

У адзін блакітны, добры сваім плёнам дзень Арцём Іванавіч зноў спахмурнеў, надзьмуўся:

— Ісус святы ведае, што яны думаюць будаваць: дом ці халадзільнік? З чаго я буду складаць пліты? Майстры!

Усе, хто працаваў у доме, заўважылі, што ён зноў стаў часта знікаць з двара і што вяртаўся сярэдзіты. Хто-ніхто чуў, як ён аднойчы, вярнуўшыся і ўзрушана ходзячы па двары каля склада матэрыялаў, напарочыў сабе:

— Гэты дом мяне зарэжа!

Ён сказаў так, як чалавек да канца перакананы.

Многія адчулі, што справы з домам не ладзяцца.

А тыя, хто сачыў за домам збоку, з-за агарожы, праязджаючы ў перапоўненым трамваі ці праходзячы па процілеглым тратуары, глядзелі на дом інакш.

— Дах ужо крыюць. Да наступнай вясны закончаць, мусіць.

— Вядома. Лічы, палову работы ўжо зрабілі ж!

— Зіма будзе, тэмпы не тыя!..

— Зіма? Што зіма?

— Сто кватэр, не менш...

— Сто? У такім гмаху?! Тут і дзвесце набярэцца!

— Хоць бы куточак!..

І радаваліся і ўздыхалі. Адразу за домам, як відаць воку, былі руіны і руіны.

Дзве сотні напаселляў!

Зімой сцюдзёныя вятры біліся ў фанерныя лісты, што закрывалі пустыя калісыці проймы вокнаў. Не могуць прарвацца ў сярэдзіну, заглядвалі ў зашклёныя дробныя вочкі-акенцы ў фанеры. Там па-ранейшаму працавалі...

Толькі на наступную восень дом скончылі.

Разабралі рыштаванні, і ён адкрыўся людзям, радуючы вочы сваім характам, сваёй чысцінёй, сваёй маладосцю. Сярод руін ён здаваўся асабліва прыгожым. Вокны на ўсіх чатырох жылых паверхах былі расчынены, каб лепш сохлі сцены і падлога,— здавалася, што яны расчынены, запрашаючы новых жыхароў. У пакоях свежа пахла падсохлай фарбай. Фарба — барвова-чырвоная на падлогах, светла-блакітная на сценах у калідорах і на кухнях, разнастайныя ўзоры на сценах пакояў. Гулая цішыня ў пустых яшчэ кватэрах. Чыста падмеценныя лесвічныя сходкі... Цудоўныя, слаўныя дні дома!

На двары, на лесвіцах, а дзе-нідзе і ў пакоях ужо хадзілі ўсхваляваныя жыхары. Кватэры яшчэ задоўга да гэтага урачыстай пары былі размеркаваны. Будучыя жыхары былі такімі нецярплівымі, што ў выканкоме вырашылі падзяліць кватэры загадзя, каб уціхамірыць непакой і хваляванні.

Уцішыць непакой! Ён, непакой, увесь пасля гэтага апанаваў няшчаснага — мы гэта можам з поўным правам сказаць,— няшчаснага каменданта.

— Не магу я! Не маю права,— упіраўся камендант.

— Як гэта вы не маеце права? — грозна наступаў адзін з жыхароў — важкі, поўны, з выгляду настойлівы, відаць, з характарам.

— Ну чаму, ну чаму вы не маеце права? — соладка, па-сяброўску падбіраўся другі.

Хударлявы, хваравіты, з неспакойным позіркам вачэй, павёўшы здзіўлена плячыма, адрэзаў:

— Глупства! Вы — камендант! Як гэта вы не маеце права?

— Ну што вам, калі пакажаце?

Камендант, былы вайсковы, яшчэ ў афіцэрскай форме, без пагонаў, дробны, прастадушны, доўга трымаўся, упарта даводзіў сваё:

— Не магу. Камісія не прыняла...

З тымі, хто лез напралом, ён распраўляўся проста, па-афіцэрску. Настойлівасць на настойлівасць. Горш было з лагоднымі.

— Камісія? Камісія не будзе ў прэтэнзіі...

— Нам жа толькі зірнуць!

— Мы ж не збіраемся ўсяляцца.

— Вядома.

Гэтыя і зламалі ўпартасць адстаўнога афіцэра: уступіў ён, здаўся,— ды і хто, хто ўстаіць перад такімі просьбамі? Стаў вадзіць, паказваць...

І вось прыйшла камісія. Адчыняліся падрыхтаваныя для жыхароў пакоі, што зіхацелі чысцінёй і фарбамі, і Арцём Іванавіч раўніва

сачыў за членамі камісіі, асабліва за чалавекам, падобным на доктара.

— Запішыце — у 17 камфоркі ў пліце няма,— гаварыў доктар дзяўчыне, што ішла з блакнотам.

— Шыба выбіта!..— заўважыў ён у 23 кватэры.— Запішыце — шыба.

— Таварыш Зуб! — з папрокам, з просьбай, у якіх былі і кроплі непрыязнасці, адгукаўся Арцём Іванавіч,

Але прычэпа, фармаліст Зуб быў непадступны.

Запісалі, што падлога ў 41 кватэры дрэнна пафарбавана, што ў пліту ў 72 кватэры нейкі гультай заваліў бітую цэглу, паленаваўся вынесці,— чаго толькі не знайшлі прыдзірлівыя людзі ў доме.

Як ні запаўняў Арцём Іванавіч, што ўсё гэта нікчэмныя дробязі, што ўсё будзе за дзень-другі дароблена, дом не прынялі. І Арцём Іванавіч зноў хадзіў барвовы, і прыдзіраўся да ўсіх, і казаў, што гэты дом яго «зарэжа».

Але — як стала вядома пазней — прароцтва гэта, на шчасце, не збылося. Дом яго не зарэзаў.

Роўна праз два тыдні дом пачаў запаўняцца жыхарамі, і разам з іншымі Арцём Іванавіч перавёз сваю сям'ю ў новую кватэру.

О незабыўны, шчаслівы час усялення ў новую кватэру! Хто не адчуваў з нас хвалявання, атрымліваючы жаданы ордэр на права заняць пакой ці некалькі пакояў з кухняй, з ваннай ці без ванны, у каго не білася часцей сэрца, калі яму ўручалі запаветныя ключы, каму яны не здаваліся ключамі шчасця! Хто не ўзбягаў па-юнацку спрытна на свой паверх, не адчыняў дзвярэй з нумарам, які значыўся на ордэры, не хадзіў на пальчыках па нятоптанай, яшчэ клейкай падлозе!..

Да позняга вечара к дому пад'язджалі і пад'язджалі грузавікі, легкавыя газікі — з клункамі, з шафамі, са сталамі, перавернутымі ўгору ножкамі, з этажэркамі, стусамі кніжак, фікусамі. На лесвіцах было цесна, як на самай люднай вуліцы,— то там, то тут непаваротлівыя шафы перагароджвалі дарогу, і тым, хто збягаў уніз, даводзілася не раз спыняцца і цягліва чакаць.

Яшчэ не сціх тлум на лесвіцы, а ўжо ў многіх кватэрах людскія сэрцы браў новы клопат: дзе што як паставіць ці пакласці. Перасоўваліся ад сцяны да сцяны каналы, ложка, пакуль не займалі месца, ухваленае ўсёй сямейнай радай.

Многа клопатаў было і ў сям'і Арцёма Іванавіча. Складанасць гэтай праблемы ў кватэры праба была ў тым, што ў двух пакоях, якія атрымаў Арцём Іванавіч, належала ўладзіць пяць чалавек. З тае прычыны, што не было зручнай нагоды, мы не казалі, што Арцём

Іванавіч і яго жонка Марыя Іванаўна, ціхая, паўнацелая жанчына, хворая на сэрца, мелі трох дзяцей: дзвюх дзяўчынак-школьніц і сына. Сын Саша, рослы, звычайна маўклівы, канчаў школу і рыхтаваўся паступаць у політэхнічны інстытут.

Трэба зазначыць, гэтае пытанне — пра «рассяленне» — абмяркоўвалася яшчэ да пераезду, і тады было згодна вырашана, што другі, далейшы ад уваходных дзвярэй пакой трэба будзе падзяліць шафай на два. Па адзін бок шафы будуць спаць дзяўчаты, па другі — Арцём Іванавіч з жонкай. Сашу адводзілася месца на канапе ў гасцінай.

— Мне і на канапе добра! — коратка і з яўнай пагардай да рознай там абывацельскай утульнасці заявіў Саша.

Цяпер, калі даўні план быў ажыццёўлен і вялізная шафа, прыблізна карычневага колеру, утварыла два пакоі-спальні, дзяўчаты раптам забаставалі. Яны казалі, што лепш памясціць сюды, у ціхі, не відны староннім вачам куток, Сашу з яго жалезам, зубіламі, пілкамі, матарамі. Сапраўды, Саша меў усё гэта, часта любіў майстраваць, і таму, дзе ён жыў, падлогу звычайна аздаблялі жалезныя стружкі, абсечкі розныя, часам — плямы масла.

— Сорамна будзе людзей пускаць да нас! — па-гаспадарску заклапочана сказала адна з дзяўчат.

— Так, сорамна! — падтрымала другая.

Гэтыя заўвагі дзяўчат выклікалі глыбокі разброд і спрэчкі ў сям'і Арцёма Іванавіча. Утварыліся дзве непрымірымыя групы. Арцём Іванавіч далучыўся да дачок, а Марыя Іванаўна стала ў абарону сына, які трымаўся за кут, дзе ўжо стаяў яго моцны, пакляваны, падрапаны жалезам стол. (Стол гэты для гасцей прыкрываўся газетамі.)

Спрэчка не прывяла да якіх-небудзь змен. Саша не хацеў аддаваць кутка, што спадабаўся яму, і дзяўчаты, назваўшы брата «паганым» і «праціўным», таксама не выказвалі міралюбнасці.

У дачыненнях між бацькамі і між бацькамі і дзецьмі наступіла нядобрая хмарнасць. Свята ў кватэры ледзь-ледзь не сапсавалася. На шчасце, гэтая хмарнасць праз некаторы час, аднак, спакваля развеелася — агульны клопат, агульная радасць зноў зрабілі ўсіх блізкімі. Толькі дзяўчаты яшчэ нямірна зіркілі на Сашу.

Калі ўсе сышліся за сталом, за якім сядзелі і госці, таварышы Арцёма Іванавіча, калі выпілі па адной, па другой, усе так павесялелі, што Арцём Іванавіч па старой памяці пусціўся з адной госцяй у «прысядкі».

— Стары ты, стары! — з дакорам паківала Марыя Іванаўна. Але дакарала яна не злосна, нават нібы задаволеная...

Спаткаўшыся выпадкам на кухні, яна раптам падалася...— вы што б думалі? — цалавацца.

— Ты што гэта, старая? — напаў на яе Арцём Іванавіч.— Маладосць успомніла?... На кухні цалавацца!..

— Успомніла... ты думаеш, толькі ты ўспомніў, што з маладымі выкаблучваеш?

Арцём Іванавіч пагладзіў крыху збянтэжана рудыя вусы, сказаў, што ён не сам пайшоў, што яго упрасілі і што, каб не запрасілі, ён і не пайшоў бы.

— Не хочаш — не трэба,— адказала моцна пакрыўджаная жонка.— Я таксама свежага знайду.

Марыя Іванаўна павярнулася, каб ісці. Але Арцём Іванавіч затрымаў яе.

— Чакай. І пажартаваць нельга. Як у маладыя гады...

Ён па-маладзецку абняў яе, прыклаўся да яе шчок рудымі вусамі.

— Успомніў, колькі бегаў калісьці? — супакоеная, але, нібы помсцячы, запыталася яна.

— Помню...

— Вось-вось, не забывай!..

Арцём Іванавіч, чалавек рэалістычны, цвярозы, напамніў, што не час пра гэта гаварыць, што гады не тыя.

— Не тыя! Эх ты! На-ва-сёл! Толькі ўсяліўся, а душа — як...

— І праўда! Вінаваты! Мы ж усё роўна што маладажоны!..

Ён разгладзіў вусы, але жонка сказала, што трэба ісці да гасцей...

Усяленне было цудоўным святам не для адной сотні людзей. Гэта былі, можа, самыя светлыя дні ў гісторыі дома, у якім даўно не было столькі шчаслівых і вясёлых людзей адначасова. На кожным паверсе, у кожнай кватэры спраўлялі наваселлі — звінелі чаркі, а таксама шклянкі — круглыя і з гранямі,— дзе-нідзе стукалі і карцы з кансервавых банак. Усюды гучалі тосты. Хвала табе, слаўная часіна наваселля, часіна спадзяванняў і мар!..

Трэба прызнацца, адно навасельле было не такім бяхсмарным.

У той дзень, калі пачалося ўсяленне, у доме ўжо аказаўся адзін жыхар, які хоць і падаў заяву, але не чакаў дазволу. Гэта быў Загорскі. Ён напісаў быў у свой час заяву з просьбай выдзеліць кватэру ў доме. У той жа дзень, калі адбылося пасяджэнне, на якім размяркоўвалі кватэры, энергічная жонка Загорскага даведалася, што ім чакаць няма чаго, і пачала падбіваць мужа на тое, каб заняць пакой самавольна. Загорскі спачатку вагаўся: ён, хоць і адчуваў сябе

пакрыўджаным, лічыў, што рашэнне ёсць рашэнне,— закон, якога трэба слухацца.

— Слухацца! Чаго яго слухацца, калі яно няправільнае?! — наступала на мужа, даводзіла сваё Маруся.

Загорскі, які добра ведаў упарты характар жонкі, сцешліва сказаў, што ў такой сітуацыі лепш за ўсё напісаць скаргу «па партыйнай лініі».

— Пішы, пішы, а пакуль там пачытаюць ды разбіраюцца — дом зоймуць!

— Не зоймуць! Там, у гаркоме, гэта хутка — на пісьмы.

— Хутка! Сядзі ды чакай!..

— І пачакаю. А што ж крычаць без толку?..

— Маўчы, маўчы — з «толкам»!

— І пачакаю...

— Чакай! Чакай!..

Яна заплакала, і гэта зламала ўпартасць мужа. Праўда, ён напісаў скаргу ў гарком партыі, але, як толькі будаўніцтва скончылі, Загорскі, не зважаючы ні на якія «фармальнасці», перабраўся ў адзін пакойчык на другім паверсе і асеў.

Арцём Іванавіч, што ад душы спачуваў Загорскаму, хоць і ведаў незаконнасць учынку інваліда, не стаў спрачацца з ім.

Але старшыню гарсавета, які толькі што ўступіў на пост і быў поўны рашучасці адразу ж навесці парадак, такое самаўпраўства абурала.

— Як гэта ўсяліўся? А хто дазволіў? — гледзячы на Арцёма Іванавіча, запытаўся ён.

Арцём Іванавіч у такія хвіліны ніякавеў, толькі разводзіў рукамі.

— Ніхто не дазваляў... Ён раней жыў там. І не пытаўся ні ў каго дазволу...

— Што яму, законы не пісаны?!

— Яму няма дзе жыць...— пашкадаваў Загорскага Арцём Іванавіч.

— У нас пакуль такіх тысячы, разумеецца! Што, калі ўсе яны самавольна будуць захопліваць кватэры?

Арцём Іванавіч прамאўчаў, адчуваючы, што спрачацца лішне.

Помніцца, былому сціпламу, нічым асобым не слаўнаму стралку з адной слаўнай пяхотнай дывізіі Загорскаму давялося перажыць хмурныя дні. Давялося пазнаёміцца і з добрымі парадамі выехаць, і з катэгарычнымі загадамі, і нават з міліцыянерам, былым партызанам, з выгляду грозным, але мяккім хлопцам, які зайшоў даведацца, ці збіраецца парुшальнік выконваць пастанову.

— Не... Не выведу,— адказаў адразу Загорскі. Ён раптам запытаўся ўзрушана, з адчаем: — Куды я выведу, скажы ты?

Міліцыянер спачувальна ўздыхнуў. Загорскі яе дапытваўся, падступаў:

— Куды? Што, я буду плаціць сотню рублёў за куток?! З чаго я іх вазьму?

— Так, кватэры цяпер дарагія!..

— А я ж нсыву пакуль на адной пенсіі. Дзе я іх дастану, столькі грошай на жыллё? Вось каб нага паправілася, дык на работу падаўся б.

— А што, не правіцца?

— Не, ліха на яе... Свішч, чорт...

— Так, становішча!..— філасофскі і мінорна сказаў міліцыянер. Ён задумаўся, адчуваючы сябе чалавекам, што трапіў у становішча, з якога няма выхаду. Невядома, што б ён прыдумаў, але тут увайшла пажылая, ужо амаль зусім пасівелая жанчына ў чорным касцюме і сказала Загорскаму, што яна з гаркома, што яна па яго скарзе. Міліцыянер ахвотна ўстаў і, казырнуўшы, паспешліва выйшаў.

Загорскі падаў жанчыне табурэтку, яна падзякавала, села, агледзела пакой беглым позіркам. Загорскі, стоячы каля акна, сачыў за ёй насцярожаны, поўны надзеі і адчаю.

— Дзе вас параніла? — запыталася жанчына, і Загорскага гэта падбадзёрвала.

— Пад станіцай Клецкай... Калі ўжо наступалі...

— Куляй?

— Асколкам...

Яна слухала, ківала галавой, у яе вачах было такое, нібы яна штосьці ўспамінала.

— Што ўрачы абяцалі? Паправіцца нага?

— Павінна, казалі! Ды толькі ўсё як было... Не праходзіць!

— А ў шпіталь даўно хадзілі?

— Э! Шпіталь! — Загорскі махнуў рукой: ці да шпіталю цяпер?

— Нельга так! — нібы не заўважаючы тону яго размовы, няласкава сказала жанчына.— Так і нагу нядоўга згубіць!..

— Чорт мне з ёю, з нагою!

— Ну, вось! Сказалі!.. Ці вы ўсё жыццё думаеце на пенсіі пражыць? Інвалідам?

— Не ведаю.

— Хто ведае?

— Вышэй сябе не скочыш! Як будзе, так будзе.

Жанчына не сказала нічога, але Загорскі адчуваў, што словы яго не спадабаліся. У ім мацнела непрыхільнасць да яе,— вось яшчэ настаўніца знайшлася, вучыць, усё ёй не падабаецца!

— У вас адно дзіця?

— Адно. Сын.

— Сын ёсць. А вы так адносіцеся да сябе!

— А як вы адносіцеся да мяне?

— Як я? Я пакуль — ніяк. Не ведаю вас...

— Ніяк. Курэнь мой разбурылі...

— Вы вельмі шкадуеце яго?

— Шкадую не шкадую...

— А што?

— Што! Тады ў мяне ўсё ж быў куток.

— Хутчэй — пачора.

— Няхай — пачора. А цяпер і яе няма... Нічога няма!

Яны замаўчалі, і Загорскі адчуў, што гэта маўчанне перад схваткай...

— У нас, таварыш Загорскі,— ціха загаварыла жанчына,— без кватэр — многа. Мы пакуль — зразумейце — не можам усіх задаволіць!

— Я гэта чуў. Гаварылі ўжо іншыя... Але мне ад гэтага не лягчэй.

Ён пачынаў злавацца, станавіўся ўпартым.

— Даюць жа другім, а я што — горшы?!

— Не горшы! Але ж нельга ўмясціць усіх у адзін дом! Для гэтага трэба пабудоваць цэлы горад!

— Усё-такі ж многім месца знайшлося!

— Не ўсім!.. Многім не хапіла! Многім!..

— Другія маюць права, а я не маю,— не хацеў слухаць ніякіх довадаў Загорскі.— У мяне яго мала!

— Вы гаворыце няпраўду. У вас іх досыць. Мала не правоў, мала месца... Разумеете?

Не, Загорскі не разумеў. А можа, не хацеў разумець,— відаць, тут сыходзіліся дзве праўды, абедзве непрымірымыя...

— Не разумеете?

— Не разумею...

Жанчына ўстала.

— Значыцца, гарком лічыць, што трэба высяляцца?

— Я далаясю пра ўсё гаркому. А што ён вырашыць, даведаецца... Я асабіста буду падтрымліваць вас.

Пасля таго як жанчына развіталася, Загорскі перажыў яшчэ адзін дзень у неспакоі.

Гэта быў апошні хмурны дзень,— больш яго не турбавалі.

Жыхары дома

І вось дом загаманіў.

Кватэр у ім лічылася толькі крыху больш за сотню, і кватэры гэтыя былі прасторныя, па два, а то і па тры і чатыры пакоі, але жылося людзям тады ў доме не вельмі раскошна. Амаль кожная кватэра давала прытулак дзвюм, тром ці нават чатыром сем'ям.

Асобныя кватэры дасталіся толькі некалькім чалавекам, сярод якіх аказаўся і дырэктар не існуючага яшчэ тады цырка. Праворны цыркач (так яго імянавалі непрыхільныя суседзі) толькі месяц назад як прыехаў быў у горад з Сярэдняй Азіі і атрымаў кватэру таму, што прыгразіў адразу ж пакінуць межы горада, калі яму не дадуць у бліжэйшыя дні кватэры з чатырох пакояў.

Людзі здзіўляліся і абураліся.

— Бач ты, нахаба які!

— Адно слова— «цыркач»!..

— Што «цыркач», то «цыркач»!

Казалі, нібы яго спрабавалі ўгаварыць на меншую, але ён толькі адказваў: «Ці — чатыры пакоі, ці — бывайце здаровы».

І яму саступілі. Бо як жа, вялікі горад, хіба ж можна без цырка?

Дом быў падобны на вялізны вулей.

Ужо тады ён пачаў тое жыццё, якое можна назіраць і цяпер. Раніцай, днём і ўвечары ў ім было неспакойна і шумліва, а ўночы наступала цішыня. То там, то тут на ўсіх чатырох жылых паверхах паступова тухлі асветленыя вясёлыя вокны, і ён маўклівым чорным гмахам акрэсліваўся ў змроку.

Даўжэй за ўсё свяцілася акенца ў кватэры на трэцім паверсе ў крайняй злева секцыі, дзе жыў паэт Дуброўскі. Яно гарэла заўсёды спакойна і роўна. Зусім не так гарэла сэрца паэта, які то радаваўся за свайго героя і за сябе, то, калі справа не клеілася, сядзеў пануры, учапіўшыся рукамі ў валасы, гатовы стагнаць ад крыўды.

Дуброўскі быў яшчэ малады чалавек, вельмі паўнацелы, з гладзенькай адвіслай складкай пад падбародкам. Ад таго, што ён быў не рослы і не шырокі ў плячах, ён здаваўся проста-такі тоўстым і грузным. Трымаўся ён прама, выпнуўшы жывот, горда ўзняўшы прыгожую галаву, як бы з пагардай прыпалюшчыўшы блакітныя вочы, і гэта надавала яму важны, нават трохі ганарлівы выгляд. Але гэты знешні выгляд яго не пасваў з характарам: паэт быў чалавекам дабрадушным, нязлым, завабліва, чыста, па-дзіцячаму смяяўся і толькі хіба, калі часам выпіваў з сябрамі, становіўся задзірыстым.

Каб дапоўніць яго партрэт, трэба сказаць, што ён быў блізарукі, нават вельмі блізарукі,— ад чаго паэт і прыплюшчваў вочы (а зусім не ад пагарды да людзей, як маглі б падумаць тыя, хто не ведаў яго). Нягледзячы на блізарукасць, хадзіў паэт звычайна без акуляраў і чытаў на літаратурных вечарах свае творы таксама без акуляраў, як мага наблізіўшы твар да лістка з вершам, так што нос яго датыкаўся да радкоў.

Дома — у бяссонныя ночы — Дуброўскі сядзеў за сталом у рагавых акулярах. Складаючы вершы, ён ціха мармытаў іх, паўтараў па некалькі разоў. Ён нібы ўслухоўваўся:

Дружбакі мне аднойчы сказалі:

Мала пішаш пра выплаўку сталі.

Ён напружана думаў, падбіраючы неслухмянку-рыфму, якой не хапала, каб завяршыць двух- ці чатырохрадкоўе.

Прызнаюся — пісаў я...

Пра лугі,

Пра плугі,

Пра калёсы,

Бо і ў гэтым...

Толькі калі радкі набывалі закончаную форму, ён занатоўваў іх на паперы:

Прызнаюся — пісаў я нямала

Пра лугі,

Пра плугі,

Пра калёсы,

Бо і ў гэтым звон чую метала

І напеў шматгалосы...

Напісаўшы, нібы не давяраючы таму ўражанню, якое ёсць, калі глядзець праз шкельцы, паэт меў яшчэ звычай здымаць іх і падносіць лісток да прыплюшчаных вачэй. Здавалася, што ён з падазронасцю нешта шукае. Не знайшоўшы, відаць, злога, ён зноў надзяваў шкельцы і тады пачынаў мармытаць-абдумваць новыя радкі...

Жыў ён у горадзе многа гадоў, але чамусьці амаль увесь час пісаў пра вёску. Гэтаму прычынай было не толькі тое, што ён чуў у вёсцы «напеў шматгалосы», прычынай былі, напэўна, і любыя сэрцу ўспаміны маленства. Любіў ён вёску і,— што праўда, то праўда,— пісаў ахвотней за ўсё пра яе.

Паэт часта ездзіў у калгасы, многа бачыў і цікава расказваў. Але ўчэпістыя крытыкі ўсё ж знаходзілі, бывала, у яго творах быццам бы нейкія сляды архаікі.

Трэба сказаць, час ён не прамарнаваў і зрабіў шмат карыснага — хвала яму, бяссоннаму працаўніку, чый агеньчык у доўгія зімовыя і асеннія ночы амаль нязменна гарэў у акенцы на трэцім паверсе!

Не будзем шмат дакараць паэта, — ён чуў даволі дакораў ад крытыкаў. За адно папракнём яго — хай ён пачырванее — да гэтага часу наш паэт не напісаў ні аднаго верша пра гасцінны дом, які прытуліў яго і сагрэў.

Пра дом, у якім ён перажыў столькі шчаслівых гадзін!..

Яшчэ не тухла святло ў паэта, а ўжо дом пачынаў абуджацца. Калі ночы былі доўгія, то агні зноў там і тут запальваліся; летам жа ў гэтую пару ўсюды расчыняліся вокны, дзверы на балконы...

Праз гадзіну-дзве дом прыкметна пусцеў, і тады можна было бачыць, колькі працаўнікоў жыве тут. Першымі спяшаліся на працу жанчыны — прадаўшчыцы з прадуктовых магазінаў, пазней лёгкаплылі какетлівыя сакратаршы-машыністкі з сумачкамі самай апошняй моды, строгімі гурткамі ішлі старанныя школьніцы і з крыкамі задзіры-хлапчукі.

Арцём Іванавіч хадзіў заўсёды пеша. Машыны ў яго не было, але ён казаў, што, калі б і была, не стаў бы ездзіць, каб не нажываць сабе інтэлігенцкіх хвароб. Амаль тады ж, абапіраючыся на кіёк, кульгаў да трамвайнага прыпынку Загорскі, які ўладзіўся працаваць у шавецкую майстэрню пры гасцініцы.

Неўзабаве ва ўсім доме, нібы вартавы, што здаў начную вахту, спаў, мусіць, толькі адзін паэт, задаволена пахропваючы. Сон яго быў аднолькава моцны і пасля ўдачы і пасля няўдачы.

На двары часта кіпелі трэніроўкі юных футбалістаў, і ў наваколлі разносіліся ваяўнічыя воклічы:

— Пас, пас давай! Не адзін гуляеш!

— Ты чаго ўсё падстаўляеш нагу?! Суддзя — «падножка»!

— Рука была! Штрафны! Рука!

— Не было рукі!

— Суддзю — на мыла!

— Жорка, бі!

— Гол!..

— Ура-а!..

Прызнаным усімі на двары караём футбола быў сын інваліда Жорка Загорскі. Ён так біў па мячу, што ніхто з малых варатароў, як яны ні стараліся, не мог аберагчы свае вароты ад гола. У Жоркі ніхто не мог адабраць мяч, так умела ганяў яго па вытаптаным двары ўвішны малады Загорскі. Жору паважалі як самы высокі аўтарытэт. Жору стараліся спадабацца, перад Жорам ліслівілі.

Толькі худая, вечна бурклівая дворнічыха, якая цэлымі днямі цягалася каля сваіх парасят, што рожкалі ў закутку дрывянога хлёўчыка, не прызнавала таленту Жоркі, гаварыла, нібы ён разбіў акно ў канторы магазіна, нібы ён ганяе парасят і нібы наогул ён псуе дзяцей.

— Вось жа, скажы ты, урадзілася дзяціна! Бегае, круціцца, галёкае, як ашалелы: вечны вэрхал праз яго на двары. Вачэй з яго не зводзь!..

Жора глядзеў на яе спадылба, спакойна і мужа, выклікаючы адабрэнне ў шматлікіх сваіх прыхільнікаў, якія стаялі тут жа.

— Чаго вы да мяне чэпіцеся!.. Ці я вам сонца засціў?! Выдумляюць усё — акно разбіў, парасяты. Трэба мне акно разбіваць.

— Значыцца, не ты?..

— Не я.

— А хто ж?! — падступала старая.

— Не ведаю. Я вам не даносчык...

— Не ведаеш? Значыцца, ты!..

— Няхай — я!

— Ты, ты!

— Я! Скажаў!..

— Ты, ты, ты!

— Ну, я! Я!

Дворнічыха на ўвесь двор скардзілася:

— Няма на цябе бацькі добрага, каб навучыў!

Бацька Жору ніколі не лаяў і не папракаў яго.

У юнакоў і тады — як і цяпер — заняткі былі іншыя. Вечарамі ў пад'ездах і каля іх можна было ўбачыць ціхія парачкі, якія звычайна стараліся быць далей ад шуму гарадскога і ад лішніх людскіх вачэй.

Любоў не абыходзіла гэтага дома!

Тут многія недасыпалі праз яе начэй, многія снілі любыя сэрцу вобразы, гарэлі, нібы ў агні, ад самых гарачых пяшчот, уздымаліся на крылах шчасця, а нярэдка — было і такое! — горка плакалі. Не аднаму з мінчан запомніліся пад'езды, лесвіцы і пакоі гэтага дома — маўклівыя, дарагія на ўоё жыццё сведкі кахання!

Яшчэ ў першы год, пераехаўшы сюды, сын Арцёма Іванавіча Саша пачаў прыкмятаць дзяўчыну з суседняга пад'езда. Яны часта стаялі на трамвайным прыпынку, і Саша — рослы, нязграбны ў рухах, з упартым позіркам — адчуваў у душы нейкі прыгожы і незнаёмы неспакой, калі глядзеў на тоненькую, зграбную смуглявую дзяўчынку ў чырвоным берэце. Ён яшчэ не сказаў ёй ні слова, а ўжо быў нібы знаёмы.

Яму вельмі хацелася запытацца, хто яна, як яе завуць, — у яе, напэўна, асаблівае імя! — хацелася ехаць з ёю, ісці з ёю, але яны звычайна моўчкі раз'язджаліся ў розных трамваях. Саша да сябе ў школу, а яна невядома куды. З акна сваёй кватэры Саша часта пазіраў на вуліцу, спадзеючыся ўбачыць яе, часта «дзяжурый» каля дома, каб спаткаць яе.

Хлопец заўважыў, што яна выходзіць пасля паўдня з чамаданчыкам і вяртаецца ўвечары. З назіранняў сваіх Саша вывеў, што дзяўчына ў берэціку ходзіць на нейкія вячэрнія заняткі, і стаў чакаць яе на рагу вуліцы, па якой яна вярталася. Саша думаў, як падыдзе да яе, што скажа, але, калі дзяўчына паявілася, у яго першы час не хапіла сілы крануцца з месца. Ён анямеў! Ах, як часам цяжка сказаць самыя звычайныя словы!

Як заварожаны, Саша падаўся ўслед за ёй, папракаючы сябе за нясмеласць. Толькі амаль каля дома хлопец падышоў да дзяўчыны і выціснуў:

— Нам, здаецца, разам ісці?..

— Разам? Чаму вы так думаеце?

— Таму, што вы жывяце ў тым доме!

— У тым. Але што з гэтага?

— Я таксама...

— Вы хіба з нашага дома?..

Сашка ўзрадаваўся.

— З гэтага.

— Што ж, — раптам непадступна адказала дзяўчына. — Гэта яшчэ нічога не значыць!

— Чаму?!

— Таму што тут жыве многа людзей.

Яна, мусіць, адчула, што пакрыўдзіла хлопца, і дадала мякчэй:

— І наогул, вы маніце...

— Чаму?

— Вы не жывяце тут. Я вас першы раз бачу.

— А я вас... я вас — даўно!

— Гаварыце!

— Праўда! Чэснае слова!

— Ну, і... нядобра, што ведаеце!

Саша здзівіўся.

— Чаму?!

— Таму...

Саша памаўчаў, хацеў разлавацца: «Падумаеш, задавака якая!» Ён ледзь не сказаў ёй гэтага проста ў вочы, — Саша быў чалавек ад-

крыты і прамы. Але нешта на гэты раз стрымала яго, нешта апанавала яго звычайную рапучасць. Ён развітаўся з дзяўчынаю панура і холадна.

Можа, гэта і здасца дзіўным, але ў наступны вечар Саша зноў «выпадкова» спаткаў яе і зноў правёў дадому. У трэці вечар яна была згаворлівейшаю, і Саша запытаўся, адкуль яна ідзе.

— Гімнастыкай займалася.

У гэты раз Саша даведаўся нават яе імя. Яе звалі Люба.

Люба!

Сашу здалася, што лепш за гэтае імя няма на свеце!

Нарэшце Саша запрасіў яе ў кіно, і яна згадзілася, не адмовіла! Саша быў бязмежна шчаслівы: і ці дзіўна — хіба ёсць шчасце, большае за тое, калі самы любы чалавек ківае галавой у знак згоды!

Яны потым многа разоў хадзілі ў кіно і многа вечароў стаялі ў неасветленым кутку лесвіцы. І ўсё была між іх згода, аж пакуль Саша не наважыўся пайсці на незвычайна дзёрзкі, страшэнны ўчынак. Ён пацалаваў яе!

Дзяўчына гнеўна ўскінула галаву ў чырвоным берэце.

— Гэта што такое?!

— Ну... што? Нічога...

— Нічога?! Гэта — нічога?!!

Люба сказала, што калі гэта яшчэ раз паўторыцца, то яна ніколі нікуды з ім не пойдзе, што яна не думала, што Сашка такі!

На гэта Саша пакрыўджана і рапуча адказаў, што ён не такі.

— А калі я... Калі, адным словам... гэтае... то я таму,— у голасе Сашы пачуўся адчай,— што... люблю цябе!

— Любіш... — не паверыла дзяўчына. — І ўсё ты маніш!

— Яшчэ як люблю! Як... — ён запыніўся, шукаючы таго самага моцнага слова, якое магло б перадаць усю глыбіню яго пачуцця, — як... як Ізольду!..

— Як каго? — раўніва загарэлася дзяўчына. — Хто гэта яна такая?

— Ізольда?..

— Ну, яна...

— Ты хіба не ведаеш?

— Каб ведала, то не пыталася б...

— Рыцар быў такі, Трыстан, а ў яго... ён любіў Ізольду. Вельмі любіў, ну так любіў, што жыцця свайго не шкада было для яе! Розныя ўчынкі гераічныя ён рабіў з-за кахання да яе!.. Вобраз яе ён усюды бачыў перад сабою...

— А ты мой бачыш хіба калі-небудзь? — хітравата пацікавілася дзяўчына.

— Заўсёды!..

Яна неспадзеўкі пырснула смяшліва. Сашка пакрыўдзіўся.

— Ты што?!

— Трыстан! Рыцар! На кані... З пі-каю!..

— Хто?

— Ты!

Дзяўчына засмяялася і нечакана пацалавала хмурнага Сашку сама!..

Але над шчасцем Сашкі хутка навісла хмара. Заняты будоўлямі, Арцём Іванавіч не адразу дазнаўся, чаму сын стаў позна прыходзіць дамоў, а калі дазнаўся, то пачырванеў сярдзіта. Яго сын, аказваецца, упадабаў дачку дырэктара цырка! З тых дзён, калі той захапіў цэлых чатыры пакоі, калі ён так нахабна дабіваўся — або чатыры пакоі, або — бывайце здаровы! — Арцём Іванавіч цвёрда знелюбіў гэтага чалавека. Ён не любіў і тых, хто да яго меў блізкія адносіны.

— Вось ты дзе, сыноч, прападаеш. І з кім! З цыркачкай!

— Яна не цыркачка! Яна — студэнтка, — запярэчыў сын, чырванеючы.

— Студэнтка?

— Студэнтка! У фізкультурным тэхнікуме вучыцца!..

— Ну вось-вось, — адразу ўчапіўся бацька. — Угадаў — цыркачка!

— Яна не цыркачка!

— Праўду гавораць — яблыка ад яблыні недалёка падае, — не слухаў, наступаў Арцём Іванавіч. — Быць таго не можа, каб у такога бацькі было паважнае дзіця. Гэта ўжо я ведаю. Ведаю!..

— Нічога вы не ведаеце!

— Ты б лепш памаўчаў, цыркун! Рана яшчэ вучыць бацьку! Бач ты, ён ужо вучыць — не ведаеш! Многа ты ведаеш!

— Што трэба, ведаю!.. І наогул — гэта мая справа... Мне яна... ну, падабаецца... І ўсё!

— Усё? Не, не ўсё. Яго справа, бач ты! А я дзе павінен вочы пазычаць, калі запытаюцца, каго сын выбраў?! Яго справа! Гонар ужо!

Сын больш нічога не гаварыў, толькі каменна паглядваў на бацьку, і Арцём Іванавіч крыху прыціх.

— Узрадаваў, сыноч, дзякуй, узрадаваў.

Голас бацькі задрыжаў ад крыўды. Столькі дзяўчат разумных, сталых, а ён на табе — выбраў! Легкадумную цыркачку, вецер!

Зайшоўшы ў такім настроі да Загорскага, пацягваючы з гаспадаром жыгулёўскае піва, Арцём Іванавіч, якому страшэнна хацелася скардзіцца, сумна здзіўляўся, наракаў:

— Чым яна яго прывабіла, верціхвостка?!

Добры Загорскі супакойваў:

— Нічога, Іванавіч. Не перажывай марна. Праўда ж, не перажывай! Гэта часова. Дай, я далью піўца!.. Яшчэ сто разоў пераменіцца!..

— Пераменіцца, ты думаеш? — недаверліва зірнуў на яго Арцём Іванавіч.

— Сто разоў!.. Піва якое — дубам пахне!.. Маладыя — вецер... Пабачыш, пройдзе час.

— Калі б яно так было!..

Праз пяць год. Перамены

Многа чаго змянілася ў горадзе за такі невялікі час. Гэтыя гады былі гадамі незвычайных, вельмі хуткіх змен.

Крывая і вузкая вуліца, на якой яшчэ нядаўна былі адны абломкі сцен, стала шырокім цудоўным праспектам. Абапал яго выраслі стройныя, прыгожыя дамы, смелыя ансамблі будынкаў; усцяж прасторных тратуараў зазелянелі роўныя рады купчастых ліп.

Многія з былых жыхароў пераехалі ў іншыя дамы, у лепшыя кватэры, і большасць з тых, што засталіся, займаюць ужо не па адным пакойчыку. Прасторней стала ў некалі цесным доме.

Кожнаму, хто ведаў, як жылі тут некалькі гадоў назад, адразу кінецца ў вочы, што цяпер нямала развялося прыватных машын.

У свой час будаўнікі не падумалі пра гаражы, — ды і хто мог ведаць, што за якія-небудзь чатыры-пяць год так развядзецца прыватны транспарт у жыхароў дома.

За гэты свой і свайго начальства промах Арцём Іванавіч сам разлічваецца. Вельмі лёгка заўважыць, што даводзіцца ім, машынам прыватным, — у тым ліку і «Масквічу» Арцёма Іванавіча, — нялёгка: прыгожыя, з вясёлым люстраным лакам і зіхатлівым нікелем, яны трапілі тут у нязграбныя, цесныя хлявы.

Што ж, гэта ўжо гора не ад беднасці!

Як можна здагадацца з папярэдняга сказа, Арцём Іванавіч таксама набыў уласны транспарт.

— А як жа наконт інтэлігенцкай хваробы? — падчапіў аднойчы Арцёма Іванавіча Загорскі. — Не баіцеся ўжо?

Арцём Іванавіч, пакуль сын запраўляў машыну бензінам, абціраў пакулем і без таго чысты капот «Масквіча».

— А чаго ж мне баяцца?

— Мякка вельмі сядзець!..

— Колькі я тут! Тры гадзіны ў тыдзень!

— Гэта ўсё роўна!

Загорскі пастаяў, патупаў каля прыяцеля і ад таго, што хацелася яму пакпіць, пакруціў галавою:

— Клопату з ёю!.. Ды і грошай столькі, ліха на яе!

— А што грошы, — філасофскі зазначыў Арцём Іванавіч, — вада. Былі грошы, няма іх...

Ён акінуў позіркам машыну.

— Затое рэч — заўсёды рэч!..

Заўважыўшы, што Саша нечага пабег у дом,

Арцём Іванавіч прамовіў, уздыхнуўшы:

— Для яго, неслуха, гэта! Любіць ён машыну ўсякую. Больш за бацьку роднага!..

Тое, наколькі лепш жывецца людзям, асабліва відаць, калі зайсці ў пакоі. Некалькі год назад у кватэрах амаль усюды стаяў разнастайны зброд: сталы, якія ледзь трымаліся на хісткіх нагах, зялёныя трафейныя шафы, табурэткі вытворчасці саматужнай. Не ўсе — далёка не ўсе — вокны аздаблялі тады нават цюлевыя гардзіны! Што ўжо казаць пра дарагія аксамітныя шторы! (У кабінёце пазта акно было, напрыклад, прыкрыта газетамі, якія час ад часу мяняліся.)

Цяпер не тое. І калі звонку дом такі ж, як і быў раней, то ўсярэдзіне ён змяніўся так, што не пазнаць. Бадай не бывае такога дня — выключаючы хіба панядзелкі — калі б хто-небудзь не вёз ці не нёс у сваю кватэру абновы. На звычайныя цюлевыя гардзіны цяпер тут пазіраюць спакойна. Ды што казаць пра гэта, калі Загорскія, якія зарабляюць менш за многіх у доме, аздабілі сваё сціплае жыллё — няхай не дарагім — дываном. Дарэчы, дываны даволі часта прыносяць сюды: жыхары дома любяць упрыгожваць свае кватэры дыванамі! І яшчэ можна заўважыць адну рысу, новую ў жыхароў дома: яны часам прывозяць да сябе не асобныя рэчы, а цэлыя «спальні», «сталовыя». А некаторыя, калі і выбіраюць што-небудзь з мэблі асобна, то прыдзірліва прыглядаюцца, каб і колер быў адпаведны таму, што ёсць дома, і стыль каб быў такі.

Багацёючы, людзі робяць пераборлівымі.

Змяніліся людзі! Змянілася шмат што і ў Арцёма Іванавіча. Ён, праўда, як і раней, будзе. Як і раней, ён то радуецца, то здуе, але цяпер здуе часцей за ўсё па іншых прычынах. Матэрыялу — і дошак, і цэгла, і раствору, і многа іншага, што патрэбна, — прывозяць цяпер на будоўлі звычайна дастаткова і ў час, а тэхнікі столькі, што Арцёму Іванавічу тады і не снілася. Але затое і тэрміны будаўніцтва цяпер

другія, куды карацейшыя — прыходзіцца працаваць на ўсю моц! Ну і за якасцю работы трэба вельмі сачыць, — за гэтую якасць Арцём Іванавіч і распякае нярэдка сваіх падначаленых. За якасць ды за дысцыпліну, ды за нядбайныя адносіны да прылад. Адным словам, чалавек гэты характарам, як і раней, строгі, і, калі ён чырванее, у дрэнным настроі, яго пабойваюцца.

Так распякае Арцём Іванавіч падначаленых. Але і Арцёму Іванавічу нярэдка моцна перападае.

— Няма горш справы, чым нашая, будаўнічая! — неаднойчы скардзіцца Арцём Іванавіч.

Скардзіцца ён звычайна дома.

— І хто толькі не прыдзіраецца да нашага брата — і начальства сваё, і гарсавет, і жыхары нават!..

Дома ўсе ведаюць, што калі Арцём Іванавіч гаворыць такія рэчы, у яго на працы былі нейкія прыкрасці. Тады з ім абыходзяцца асабліва ветліва і мякка. Быў, праўда, адзін выпадак, калі жонка Арцёма Іванавіча, Марыя Іванаўна, як вядома, вельмі добрай душы жанчына, аднойчы парушыла гэты моцны сямейны звычай.

— І чаго ты бурчыш, стары?! — проста, грубавата запыталася яна.

Арцём Іванавіч уразіўся.

— Што?.. Што ты мне сказала?

— А тое! Не падабаецца быць прарабам, дык ідзі ў вартаўнікі!..

— У вартаўнікі! Я сам ведаю, дзе мне быць!..

— А ведаеш, дык маўчы і трымайся!

— Не вучы! Настаўніца таксама знайшлася!

Арцём Іванавіч цэлыя суткі потым не гаварыў з ёю, злаваўся. Але чалавек ён адыходлівы, нарэшце забыў спрэчку, і нават пра тое, што жонка не заўсёды спачувае, забыў. У дрэнным настроі па-ранейшаму скардзіцца дома...

Набудаваў Арцём Іванавіч нямала, — пры яго ўдзеле канчаюць ужо чацвёрты дом, ці, як ён звычайна кажа, аб'ект.

Паэт, у акне якога ўсе гэтыя гады ноччу нязменна гарэў агеньчык, стаў аўтарам некалькіх новых паэм і кніжак вершаў, стаў вядомым.

Сустрэўшы паэта на вуліцы, прахожы цяпер — нярэдка бывае — штурхне лёгка другога і скажа:

— Дуброўскі ідзе!

— Той самы?!

— Той самы!

Вось што значыць слава! Слава ўзнёслая, крылатая, хмельная, як віно,— салодкая ўзнагарода за недаспаныя ночы, за творчыя пакуты і ўзлёты!

Шкада толькі, што яна, слава, бывае часам, паварочваецца і другім бокам. Варта толькі цяпер якой-небудзь газеце пацерабіць паэта за сляды архаікі ці за няўдаляя рыфмы, як гэта таксама становіцца ўсім вядомым. У такім выпадку словы: «Той самы?!», «Той самы!» набываюць ужо зусім іншы змест.

О капрызная, няверная слава, хіба ж можна так абыходзіцца з паэтамі!

Трэба зазначыць, усё ж дасюль мала хто ведае, што Дуброўскі стаў славутым іменна ў гэтым доме.

Яшчэ менш ведаюць, з кім Дуброўскі любіць пагаварыць, парайца, і зусім не ведаюць, хто падбівае паэту набойкі на чаравіках. Не ведаюць больш за ўсё таму, што не цікавяцца такой праявінай справай, нібы паэтам ніколі не даводзіцца мець справу з прозай жыцця.

А пытанне гэтае, трэба сказаць, не дробязь. Дуброўскі не толькі многа ездзіў, але і многа хадзіў: адпраўляючыся ў камандзіроўку, ён абавязкова заходзіў да шаўца і рабіў капітальны рамонт чаравікаў. Давяраў ён гэтую справу Загорскаму, які працаваў цяпер у пакойчыку на першым паверсе гэтага дома.

— Вытрымаюць?— пытаўся ён у Загорскага, блізарука прыплюшчыўшы вочы, разглядаючы падбітыя, падфарбаваныя і начышчаныя чаравікі.

Загорскі пытаўся, куды едзе паэт, і, падумаўшы, запэўніваў, што вытрымаюць.

І, трэба сказаць, звычайна не ашукваў паэта.

За гады ён так звыкся з Дуброўскім, што, хоць і быў чалавекам сціплым, лічыў яго сваім сябрам і нярэдка ўступаў у шчырыя, прыяцельскія размовы.

Аднойчы ён сказаў, што прачытаў кніжку Дуброўнага і знайшоў у ёй сур'ёзны недахоп. Паэт насцярожана запытаўся, які.

— Вы пішаце ўсё пра брыгадзіраў, пра поле. Можаче сачыніць пра артыстку, якая праспявала вам адну песеньку. Адной песенькі яе даволі!.. Вы ўжо растаеце!.. А вось я столькі вам паправіў абцасаў, набоек столькі падбіў, а вы хоць бы радок пра шаўца!.. Не тое, што верш,— радок! Адзін радок!..

Паэт сказаў, што ён і рад бы напісаць, але ў шаўца такі занятак, што невядома, як зрабіць гэты занятак прадметам паэзіі. Іншая справа — проза. Да таго ж, занятак гэты старажытны, кансерватыўны, а

ён, паэт, павінен пісаць пра новае і пра характэрнае для нашага часу. (Дуброўскі вельмі баяўся, каб у яго вершы зноў не трапіла архаіка.)

— Можа, вы і праўду кажаце,— сумна прамовіў Загорскі.— Такім малатком забівалі цвікі і пры Пятру Першым, і, можа, раней.

— Раней, многа раней!

— Але як жа гэта атрымліваецца: калі пісаць пра шаўца,— дык ён устарэлы, а як абчас зносіцца ці падмётка,— дык да яго... Не да спявачкі...

Паэт засмяўся, згадзіўся.

— Не да спявачкі!

— Ну вось... У мяне ўвесь квартал, можа, ратунку шукае. Тры народныя артысткі прыходзяць. Шаціла не раз быў! Сам Платонаў, Барыс Віктаравіч... Балерыны, браце, былі! Мастакі — тых і не запамніш усіх,— настаўнікі, інжынеры. У мяне часам не менш перабывае, як у якой прыёмнай. Усе да мяне! І ўсіх я выручаю!.. А вось вы кажаце — я ўстарэлы...

Паэт не ведаў, што сказаць.

— Гм... Цікава...

Загорскі горача адгукнуўся:

— Вам — цікава!.. Тут такая несправядлівасць...

Паэт згадзіўся:

— Бадай-што — несправядлівасць...

Ён абяцаў падумаць над усім гэтым і паспрабаваць праславіць на фоне новага горада і сціплага шаўца.

Кажуць, што паэт піша гэты верш і што, хутка ці не хутка, і шавец увойдзе ў паэзію...

А па жыцці ён ідзе ўпэўнена. Горбіцца ён менш, як калісьці, паздаравеў. Блякую гімнасцёрку даўно ўжо зняў і цяпер ходзіць у цывільным касцюме: у пінжачку, з гальштукам, і толькі боты, якія ён усё не мяняе на чаравікі, нібы сведчаць пра тое, што Загорскі не ад усіх салдацкіх звычак адышоў. (Хто не ведае, што ўсе салдаты, нават тыя, якім належыць насіць чаравікі, паважаюць боты.)

Любіць наш шавец футбол і часам любіць пахваліцца знаёмым, што да вайны ён таксама някепска гуляў. Трэба прызнацца, гэта няпраўда: любоў да футбола перадалася яму ад сына, ад Жоркі...

Як бы там ні было, у горадзе цяпер ніводнага матча не абыходзіцца без шаўца.

Загорскія часта сумуюць па сыне. Няма ўжо на двары Жоры. Іншая пара — іншыя героі. Замест Жоркі выклікае захапленне малых футбалістаў блакітнавокі спрытны сын паэта. А Жора — у Латвіі, вучыцца ў мараходным тэхнікуме. Наш марак акуратна паведамляе

пра свае поспехі, сваё жыццё. Амаль кожны тыдзень лістаносец прыносіць Загорскім вестачку-ліст.

Дворнічыха, якая калісьці цяпець не магла Жоркі, цяпер, сустракаючы яго бацьку, заўсёды пытаецца, што піша сын, і кажа, што шчасце мець такое дзіця і што яно далёка пойдзе.

— Які харошы, сур'ёзны быў хлопец!

— Сын добры. Паслухмяны! — згаджаецца Загорскі, які добра памятае яе прычэпкі да Жоры.

— Яшчэ які паслухмяны. Парасяці ніколі не кране, а не тое, што чалавека... Добры чалавек, ён з самага маленства відаць...

Загорскі хоча хутчэй адысці ад жанчыны, але яна не адстае:

— Гэта не тое, што цяперашняя блазнота...

— Дзеці заўсёды дзеці...

Дворнічыха махае рукамі.

— Спакою ад іх няма!.. Генералам будзе,— прарочыць яна.

— Не кажыце,— няўпэўнена прарэчыць прыкметна памякчэлы бацька.

— Генералам марскім. Не інакш генералам...

— Дай бог!..

— Будзе!.. Чую я!.. Паклон яму напішы...

— Пастараюся... добра...

— Глядзі, напішы ж...

— Добра...

Загорскі кульгае ў пад'езд...

Жывуць Загорскія мірна. Праўда, шавец часам п'е, але, выпіўшы, робіцца маўклівы і яшчэ цішэйшы і спяшаецца хутчэй дадому. Маруся, жонка, па яго стараннай хадзе і вінаватым выглядзе пазнае, у якім ён стане, яшчэ зводдалек.

— Зноў? Няшчасны ты, горкі чалавек, гарэлачная твая душа!

— Зноў... Прыяцелі, Марусечка...

— Прыяцелі! Каб ім ні дня ні ночы! Знойдзеш жа ты заўсёды такіх...

— Сустрэліся на вуліцы...

— На вуліцы ці пад вуліцай! У-у, прыгожы! Няма чаго сказаць! На нагах — ледзь-ледзь...

Кожны раз пасля падобнага ўступу жонка паказвае на партрэт сына, што вісіць на сцяне.

— Пасаромеўся б! Яго пасаромеўся б, калі людзей не сорамна! Пра яго падумаў бы, калі жонкі не шкада!..

Маруся часам доўга яшчэ гаворыць у такім стылі і тоне, але таму што чалавек у адказ толькі пакорліва маўчыць, яна ўсё ж нарэшце таксама сціхае.

Такім чынам, сцэны гэтыя праходзяць ціха, і ў доме мала хто ведае, што ў Загорскіх здараюцца сумныя праявы...

Змянілася многае і ў Сашкі Арцёма Іванавіча, толькі не так, як прадракаў Загорскі. Не перамяніўся ўпарты Сашка да сваёй «цыркачкі», якая даўно скончыла тэхнікум, вучыцца ў інстытуце, не ў політэхнічным, дзе Сашка, а ў фізкультурным. Другі год падрад яна — чэмпіён па гімнастыцы...

Летась маладыя закаханыя пажаніліся, наперакор не толькі Арцёму Іванавічу, але і бацьку жонкі. Дырэктару цырка таксама не спадабаўся выбар дачкі.

Апошняя акалічнасць нечакана сцішыла смутак Арцёма Іванавіча.

— А, што — не падабаецца? Правароніў дачку?

Пасля гэтага Арцём Іванавіч стаў нават ганарыцца самавольствам сына.

— Спрытны які! Майстар! Такую дзяўчыну адхапіў! Падумаць толькі — чэмпіёнку!

З той пары перамяніўся ён і да «цыркача». Як-ніяк — сваяк жа, ды яшчэ таварыш па няшчасцю. Цяпер, сустракаючыся, ён абавязкова пагаворыць з дырэктарам, распытае, як справы. За лета ён нават хадзіў некалькі разоў у цырк...

У апошні час непрыязнасць Арцёма Іванавіча ўзяла іншы кірунак. Побач з яго кватэрай пасяліўся нейкі несамавіты тэхнік з аўтобуснага парка, вялікі прыхільнік музыкі. У першы ж дзень, толькі што ўнёсшы рэчы і яшчэ, напэўна, не ўправіўшыся азірнуцца, тэхнік аб'явіў пра свой прыезд і пра адзін свой звычай, уключыўшы на ўсю моц радыёлу.

Першы канцэрт Арцёму Іванавічу слухаць было, можна сказаць, цікава, ды і потым некалькі іх перанёс ён лёгка, але хутка гэты дзікі, шквальны грукат і роў, ад якіх здавалася, што здарыўся нейкі страшны абвал ці дом пачаў разламвацца, сталі выводзіць яго з душэўнай раўнавагі.

Часцей за ўсё яму даводзіцца чуць задзірыстую песеньку нейкай простага дзяўчыны, і яе Арцём Іванавіч асабліва знелюбіў, як і тэхніка. Яна пачынае кожны раз свой спеў ваяўнічым барабанным трэскам і шчоўканнем:

Говорят, я простая дівчонка...

Далей словы ў яе сыплюцца, як гарох з рэшата,— так хутка, што Арцём Іванавіч нічога не разумее. Атрымліваецца нешта такое:

Из та-та-га-га дзи-да-дзи-да.

Наступныя словы Арцём Іванавіч управіўся ўлавіць:

И что в шумных кварталах мне не место,
Что...— зноў чулася,— дзи-ры-да-дзи-дзи,
Не мне чета.

Па скупых урыўках Арцём Іванавіч здагадаўся, што нейкі капітан — Брыянцін ці Валянцін Задрыга (ёсць жа такія прозвішчы!) збіраецца жаніцца, а гэтая задзіра хоча разбіць іх «саюз».

Трэба дадаць, хоць бы ў косках, што мы, стараючыся, каб ва ўсёй нашай гісторыі было як найменш недагаворанасці, якая часта прыводзіць да розных, іншы раз вельмі недарэчных здагадак, з навуковай дакладнасцю расшыфравалі тэкст песні «Простая дэвчонка». Мы ўстанавілі, што гукі, якія Арцём Іванавіч чуў як «из та-та-га-га-дзи-да-дзи-да», напраўду азначаюць: «из далекого предместья Мадрида».

Говорят, я простая дэвчонка

Из далекого предместья Мадрида...

Намі таксама ўстаноўлена, што ў капітана ніколі не было такога нікчэмнага прозвішча — Задрыга. Відаць, Арцём Іванавіч палічыў за прозвішча Задрыга імя капітана Радрыга. Не быў, значыць, капітан ні Брыянцінам, ні Валянцінам, — тое, што здалася Арцёму Іванавічу імем, азначала назву нежывога стварэння, «брыгантына» — карабель.

Говорят, что назначена свадьба

Капитана бригантины Родриго.

Адкуль было Арцёму Іванавічу ведаць пра нейкія брыганціны, калі ён за жыццё не збудаваў не толькі карабля, а і лодкі, і бачыў тое мора хіба з берага!

Але нашы тлумачэнні наўрад ці зробіць простую дзяўчыну больш прывабнай Арцёму Іванавічу.

Задзіра, як і раней, ваяўніча пагражае на ўвесь дом, на ўсю вуліцу адбіць жаніха-капітана.

Там то-олько де-еньги...

А здесь — любовь и песни...

Яна з пагардай вымаўляе «де-еньги», якія нібыта ёй і не патрэбны, і зусім інакш, з гонарам, гэтая верціхвостка заўсёды хваліцца, што ў яе ёсць песні.

Ветраная і ганарыстая, яна аб'яўляе, яўна ўпэўненая ў сваёй перамозе:

Ну что же, посмотрим — кто сильнее!

Пры гэтым яна трашчыць-барабаниць так, быццам зараз жа кінецца ў атаку.

— Вельмі б ты пражыла са сваім тэхнікам на адной любові і песнях, пустаха! — сярдзіта сказаў ёй Арцём Іванавіч.

Зноў у рыштаванні

Відаць, усе, хто ведае дом, яго жыхароў, яго гісторыю, заўважылі, што змяніліся за гэтыя гады не толькі людзі, але і дом. Бадай, больш правільна сказаць, не сам дом, а адносіны да яго, тое ўражанне, якое ён робіць. Бо сам дом застаўся такім, якім быў і р^ней, калі не лічыць таго, што крыху пацямнелі ад пылу і ветру яго сцены ды ў адным рагу каля карніза адваліўся кавалак тынку.

Неспадзявана сярод прыгажунёў, што выраслі і растуць усцяж праспекта, дом стаў выглядаць вельмі сціплым і не здаецца ўжо чымнебудзь выдатным. Рэдка-рэдка хто з тысяч людзей, што праходзяць і праязджаюць паўз яго, праводзіць па ім зацікаўленым позіркам.

Не вабіць ён цяпер, трэба прызнацца, архітэктурнай формай.

— Гм-м, нельга сказаць, каб ён надаваў хараство праспекту,— прамовіў аднойчы гаспадар горада, праязджаючы паўз яго.

Ёсць факты, што незадаволен ім і галоўны архітэктар, які непахісна лічыць, што гэты дом не стварае з суседнімі будынкамі адзінства. Архітэктар на нарадзе пры ўсіх гнеўна заявіў:

— Ён разбурае ўсю гармонію ансамбля!

Відаць, па гэтых прычынах дом нядаўна пачаў

змяняць аблічча. Вось ужо другі месяц палавіна яго апранута да самага верху ў густое плеціва рыштаванняў. Зноў, як калісьці — ужо ў трэці раз,— завіхаюцца пры ім будаўнікі — тынкоўшчыкі, маляры.

Апрануўшыся ў рыштаванні, ён стаў падобным да многіх сваіх маладых таварышаў, якія толькі што ўздымаюцца на праспекце.

Над ім плывуць высокія воблакі і нізкія цёмныя хмары, мыюць яго вясёлыя і невясёлыя дажджы, страляюць быстрымі стрэламі-маланкамі і грукочуць грамамі навальніцы.

Каля яго за стройным радам ліп бягуць з працавітым сіпеннем тралейбусы з сіняй палоскай, праносяцца, лёгка шархочучы, легкавыя аўтамашыны, вірліва пярэсяць ад людскіх постацей тратуары...

Яшчэ месяц, другі,— і яго, кажуць, цяжка будзе пазнаць: ён стане такім жа, як новыя дамы, маладым, гэты стары ветэран.

1954-1955

© OCR: Камунікат.org, 2015

© Інтэрнэт-версія: Камунікат.org, 2015

© PDF: Камунікат.org, 2015

КАМЕНТАРЫ

У дадзены том уваходзяць апавяданні (першы раздзел) і аповесці (другі раздзел), якія былі напісаны Іванам Мележам на працягу 1942-1972 гг.

Апавяданні і аповесці падаюцца ў храналагічным парадку паводле часу іх напісання.

Крыніцай асноўнага тэксту з'яўляецца тэкст апошняга прыжыццёвага выдання — зборнік «Белыя вішні і яблыні», выдавецтва «Мастацкая літаратура», Мінск, 1976, які найбольш поўна выражае апошняю аўтарскую волю. З прычыны таго, што крыніца асноўнага тэксту адна для ўсіх твораў, то яна не ўказваецца ў каментарыях да кожнага апавядання і аповесці (выключэнні агавораны). Адзначаюцца толькі першыя публікацыі і даты напісання твораў.

Крыніцамі для варыянтаў і датыроўкі твораў з'яўляюцца:

1. Прыжыццёвыя выданні асобных зборнікаў І. Мележа: «У завіруху», Дзяржаўнае выдавецтва БССР, Мінск, 1948; «Гарачы жнівень», Дзяржаўнае выдавецтва БССР, Мінск, 1948; «Блізкае і далёкае», Дзяржаўнае выдавецтва БССР, Мінск, 1954; «У гарах дажджы», Дзяржаўнае выдавецтва БССР, Мінск, 1957; «Што ён за чалавек», Дзяржаўнае выдавецтва БССР, Мінск, 1961.

2. Збор твораў у шасці тамах. Мн., «Беларусь». Т. 1, 1969; т. IV, 1971.

3. Перыядычныя выданні: часопісы «Полымя», 1945, №№ 4, 5; 1946, № 10; 1947, № 10; 1953, М 2; 1954, № 6; 1957, № 3, «Беларусь», 1945, №№ 1, 3; 1947, № 10; 1954, №№ 7, 11, 1956, № 10; 1957, № 10; «Работніца і сялянка», 1956, №№ 6, 9; «Бярозка», 1956, № 4; «Маладосць», 1978, № 6; газеты «Звязда», 1944, 25 лютага; 1945, 17 лютага; 1947, 3-4 чэрвеня; «Літаратура і мастацтва», 1946, 9 сакавіка; 1955, 3 снежня; «Калгасная праўда», 1959, 18 лютага.

4. Машынапісы апавяданняў «Спатканне за горадам», «Здарэнне», «Ноч без зор», «Дадому» і рукапісы апавяданняў «Крымскія малюнкі», «Белыя вішні і яблыні», «Гісторыя парсюка», «Булкін», якія захоўваюцца ў архіве І. Мележа (у яго сям'і).

5. Машынапісы апавяданняў «Хто ён?», «У гарах дажджы», «На скрыжаванні», «Канец размовы» і рукапісы апавяданняў «Чулае сэрца», «Спатканне за горадам», «Ноччу», «Пабыўка сержанта», «Незнаёмы», «Памылка», якія захоўваюцца ў Інстытуце літаратуры Ілія Я. Купалы АН БССР (вопісы №№ 1-10, №№ 11-26).

У каментарыях прыводзяцца ў асноўным важнейшыя варыянты першадруку, а таксама іншых выданняў. У варыянтах пачатак і канец тэксту, які адсутнічае, не прыводзіцца зусім, а ўказваюцца толькі старонкі і лічбы першага і апошняга радкоў.

II

Іван Мележ як пісьменнік пачынаў з вершаў. Першыя яго творы трапілі да М. І. Пакроўскага, настаўніка рускай мовы і літаратуры сярэдняй школы ў Хойніках, дзе пісьменнік закончыў дзесяцігодку, які падтрымаў літаратурныя захапленні юнака.

Яшчэ да Вялікай Айчыннай вайны, у лютым 1939 г., газ. «Чырвоная змена» надрукавала верш І. Мележа «Радзіме». Некалькі вершаў было змешчана ў мазырскай абласной газеце «Бальшавік Палесся», у асобных мінскіх выданнях, а пазней, у лютым 1943 г., у «Бугурусланскай правде». У гады армейскай службы, таксама да вайны, І. Мележ, па яго словах, «пачаў спрабаваць свае сілы ў прозе» («Чырвоная змена», 1972, 22 красавіка).

Пачаткам пражытка працы па сутнасці з'яўляецца франтавы дзённік, які І. Мележ вёў у 1941 і 1942 гг. «Гэта была своеасаблівая, суровая проза», — адзначаў ён значна пазней («Чырвоная змена», 1972, 22 красавіка).

Уласна апавяданні І. Мележ пачаў пісаць у шпіталі, у Тбілісі. У запісе ад 24 жніўня знаходзім наступнае: «...я сяджу і пішу. Апавяданне! Проста гару ад хвалявання. Нават руку тузае боль. Але я спыняюся толькі на хвіліну. І далей. Здаецца, будзе штосьці вельмі добрае! Ва ўсякім разе, я гару, як у полімі.

Як у ліхаманцы, галава, сэрца, увесь!

Што ж выйдзе з гэтага?» (Іван Мележ. Першая кніга. Мн., «Мастацкая літаратура», 1977, с. 112).

Іменна ў гэты час малады пражытак востра адчуў, што такое творчая праца і што такое горыч і радасць творчага натхнення. Іменна ў гэты час ён усвядоміў, што яго і цяперашнім, і будучым з'яўляецца проза. Само пісанне давалася цяжка: непаслухмяным быў аловак у няўпраўнай левай руцэ, бо правае плячо было разбіта асколкам бомбы. «У апошнія дні я багата думаю пра сваю будучыню. Ладую планы на новы год. Калі мяне не возьмуць у армію — трэба пачынаць вучыцца... І вядома — пісаць сваё. Кожны дзень. Закончыць вершы, якія засталіся са шпіталя. Напісаць — «У апошні час». І пісаць апавяданні. Апрацаваць «Сустрэчу ў шпіталі» і «Апошнюю аперацыю».

Адным словам, не траціць попусту часу!» (Там жа, с. 185).

Пазней І. Мележ успамінаў: «Мне ніколі не пісалася лёгка. Заўсёды цяжка было напісаць не толькі апавяданне, але і старонку; мяне здзіўлялі тыя мае таварышы, якія за адзін раз маглі спісваць цэлыя сшыткі і амаль на адным дыханні стваралі цэлыя аповесці, а то і раманы. Відаць, у кожнага маладога разам са сваім характарам і свае цяжкасці. І калі некаторым перашкаджае ў маладосці залішняе гаварлівасць, размашыстасць, то, думаецца, не аднаму мне перашкаджала нясмеласць у абыходжанні са словам. Доўга адчуваў я сябе перад лістом паперы настолькі скаваным, што, ледзь пачаўшы пісаць апавяданне, спяшаўся паставіць кропку. Мне здаваліся лішнімі апісанні, партрэты, псіхалагічныя характарыстыкі: яны быццам перабівалі адзіны, імклівы рух сюжэта, быццам бы не хацелі ўжывацца ў тканіну апавядання, нязграбна тырчалі з яго; з пакутлівым пачуццём я вымушаны быў выкідваць іх. Пасля ўсіх гэтых цяжкіх аперацый нярэдка аказвалася, што ў апавяданні сапраўды не было ўжо нічога лішняга, але мала было і добрага. Як трывожыла мяне тады (ды нярэдка і цяпер) гэтая немагчымасць спалучыць дзве якасці, сплаў якіх і нараджае сапраўднае мастацтва: нічога ліпняга і разам з тым — нічога страчанага!

З-за ўсіх гэтых цяжкасцей апавяданні мае былі нярэдка схематычныя, людзі ў іх паказваліся звонку, ім не хапала глыбіні, аб'ёмнасці. Не хапала натуральнасці фарбаў, свабоды дыхання. Калі перачытваю гэтыя раннія свае рэчы, ствараецца ўражанне, што гаворыць чалавек, які ці то вельмі спяшаецца, ці то вельмі ўсхваляваны — коратка, ірвана, блытана... Творы псавала таксама боязь прастаты, якая немінуча прыводзіла да нейкай уяўнай значнасці ў стылі, у характары адлюстравання, У адборы матэрыялу» (Іван Мележ. Жыццёвыя клопаты. Мн., «Мастацкая літаратура», 1975, с. 394-395).

І Апавяданні «Сустрэча ў шпіталі» (першы варыянт назвы апавядання «Сустрэча») і «Апошняя аперацыя» яшчэ ў рукапісе трапілі да Кузьмы Чорнага, які падтрымаў І. Мележа: «У Ваных апавяданнях правільна дадзен аналіз чалавечай душы і добра нарысавана тыповая абстаноўка, у якой дзейнічаюць Вашы персанажы. І надалей сачыце за псіхалагічным абгрунтаваннем чалавечых учынкаў. У гэтым сэнсе ёсць хіба ў апавяданні «Апошняя аперацыя». Не пададзена псіхалагічная прычына таго, чаму немец так абышоўся з раненай жанчынай. Толькі таму, што ён немец? Тут трэба яшчэ нейкая псіхалагічная дэталі. Рэдакцыя возьме на сябе пры друкаванні ў гэтым месцы зрабіць у апавяданні ўдакладненне?

Сачыце за чыстатой свае мовы. Напр., замест пакой Вы пішаце комната і г. д. Займайцеся заўсёды сваёй беларускай мовай. Ведайце,

што мова — гэта аснова літаратуры» (Іван Мележ. Збор твораў у 6-ці т. Т. IV. Мн., «Беларусь», 1971, с. 111 — 112).

У пісьме Кузьмы Чорнага былі і такія важныя для маладога аўтара радкі: «Я прачытаў Вашы апавяданні, і раю, і жадаю Вам не выпускаць з рук пісьменніцкага пяра». Пісьмо заканчвалася так: «Я адчуваю ў Вас талент і жадаю Вам вялікіх поспехаў у літаратуры» (Іван Мележ. Жыццёвыя клопаты, с. 562).

Пазней, у час асабістай сустрэчы, Чорны сказаў: «Пішыце, аба-вязкова пішыце! І пабольш — калі толькі ёсць час... А часу вольнага, мусіць, небагата?.. Ну, усё роўна трэба пісаць. Часу заўсёды будзе мала... А напішаце — прынясіце!» (Іван Мележ. Збор твораў, т. IV, с. 113). Малады прэзідэнт успрыняў словы класіка беларускай літаратуры як наказ: «...Я прынёс цераз некалькі месяцаў... Доўга і старанна пісалася апавяданне, якое я ііёс ка суд пісьменніку, нёс з трывогай і сумненнямі. Гэта было апавяданне «У завіруху», задума якога даўно, яшчэ з фронту, не давала спакою. У ім было многа перажытага, дарагога,— таму так трывожыў лёс яго...

— Прынесі? Чытайце,— сказаў ён без далейшых распытаў. Прысеў да стала, узяў кавалачак паперы, склаў удвая. Слухаючы, ён раз-пораз штосьці адзначаў...

Калі яно (апавяданне.— М. Т.) нарэшце было дачытана, Чорны хвіліну маўчаў.

— Добра,— прамовіў ён раптам.— Увогуле добра.

Ён сказаў, што яму спадабалася ў апавяданні,— гэтых слоў было дастаткова, каб прыгнечаны аўтар зірнуў на свет больш бадзёра,— услед за гэтым Чорны зазначыў, што ў апавяданні ўсё ж не дадуманы сюжэт.

— Пружынкі не хапае. На самым важным месцы раптам пуста-та. Мне здаецца, трэба дапісаць, дамаляваць тое месца, дзе ваш герой падымаецца, на гераічны ўчынак. Што яго падымае? Як ён расце? Гэта вельмі важна ведаць, а ў вас пра гэта — нічога. Тут штосьці трэба дапісаць... Падумаіце.

Я абяцаў падумаць.

— А напішаце — прыносьце. Надрукуем у «Беларусі» (Там жа, с. 113-114).

«Я вярнуўся да апавядання, якое нядаўна лічыў завершаным,— пісаў далей І. Мележ.— Чорны чамусьці назначыў тэрмін, за які трэба было дапісаць рэч,— ён, здаецца, нярэдка ўстанаўліваў тэрміны «здачы працы», як бы даводзячы, што адкладу рабіць не трэба. Як і многім маім равеснікам, што хадзілі да Чорнага, папраўляць мне, дапаўняць сваю рэч было справай хоць і нялёгкай, але прыемнай:

пасля сустрэч з ім кожнаму з нас, пачынаючых, працавалася добра! Да таго ж тэрмін абавязваў не марудзіць.

У назначаны тэрмін апавяданне, дапісанае, папраўленае, зноў было на стала ў пісьменніка. Ён зноў сказаў прачытаць, зноў паслухаў.

У той вечар пісьменнік многа гаварыў пра літаратуру... Ён стаў гаварыць пра тое, што кожнаму пісьменніку трэба старацца ствараць вялікія, глыбокія вобразы нашых сучаснікаў з іх сацыяльнымі рысамі і нацыянальным каларытам» (Там жа, с. 115-116).

Задума апавядання «Ноччу» таксама выпявала пры непасрэдным удзеле Кузьмы Чорнага, з якім І. Мележ падзяліўся сваімі планами: «Я прызнаўся, што задумаў адно невялікае апавяданне ці абразок, але не ведаю, ці брацца за яго. Ён папрасіў расказаць змест.

Апавяданне было просценькае: жанчына непакоіцца пра свайго чалавека, які недзе на фронце і ад якога другі месяц няма пісьмаў. Ёй сумна, балюча, свякруха раіць паплакаць, «каб адлегла ад сэрца», але яна не можа плакаць. «Усе слёзы высахлі». Вечарам прыносяць пісьмо: чалавек яе жывы! Ад радасці яна... плача!

— Задума, па-мойму, цікавая,— сказаў Чорны.— Гэта вельмі правільна псіхалагічна — тое, як жанчына паводзіць сябе ў горы і ў радасці. Па-жаночаму... Чаго ж вы сумняваецца?

— Ды вельмі ж проста ўсё гэта. Можа, нецікава будзе...

— Каалі ёсць праўда, дык будзе і цікавасць. Сапраўдная, а не тая, якую робяць літаратурныя цыркачы, з іх таннымі цыркавымі штучкамі» (Там жа, с. 117).

і Амаль праз трыццаць год, прыгадваючы Кузьму Чорнага і яго спагадлівыя, добразычлівыя адносіны да яго, Іван Мележ зазначаў, што чорнаўская шчырасць і дабрата акрылілі яго і «з'явіліся добрай падтрымкай. Я зразумеў, што змагу нешта зрабіць для літаратуры» («Настаўніцкая газета», 1972, 19 ліпеня). Адно з лепшых сваіх першых апавяданняў «У завіруху» пісьменнік прысвяціў Кузьме Чорнаму. У 1946 г. выйшаў з друку першы зборнік «У завіруху», які аб'ядноўваў апавяданні, напісаныя маладым аўтарам у 1942-1945 гг.

Першы зборнік у тэматычных адносінах вельмі цэласны. Апавяданні, змешчаныя ў ім, у той ці іншай ступені звязаны з падзеямі вайны. Вайна, пісаў І. Мележ пазней, «аказалася ўсё ж нечаканай, незвычайнай, не параўнанай ні з чым страшнай бядою. Доўга, балюча гнёў душу разлад паміж нядаўняй лагоднасцю, маладой любоўю да зямлі, да жыцця — і жорсткасцю бамбёжак, страхом першых пажараў і першых смерцяў. Адзін за адным паміралі таварышы-студэнты, хлопцы-калгаснікі, рабочыя людзі; смерць цікавала з кожнай дарогі, з кожнага поля, з чыстага, яснага неба» (Іван Мележ. Збор

твораў у 6-ці т. Т. IV, с. 407). Галоўны ідэйны і мастацкі змест апавяданняў І. Мележа гэтага часу складалі пытанні чалавечай мужнасці і гераізму, грамадзянскага подзвігу простых савецкіх людзей, тэма выпрабавання чалавека і народа, магчыма, адна з стрыжнявых у творчасці і жыцці празаіка.

Гісторыя стварэння многіх апавяданняў першага зборніка цесна звязана з жыццём і дзейнасцю І. Мележа ў гады Вялікай Айчыннай вайны. Прынамсі, за многімі героямі твораў угадваюцца рэальныя жыццёвыя прататыпы. У дзённіковым запісе ад 29 ліпеня 1942 г. сустракаюцца словы: «Быў, рабіў абход доктар Бачылава, наш галоўны лекар, стары, сівы, хударлявы. Таксама малагаваркі» (Іван Мележ. Першая кніга, с. 101). Яго знешні воблік, некаторыя рысы характару выявіліся ў вобразе галоўнага героя апавядання «Сустрэча», урача Цулукідзе. У запісных кніжках пісьменніка знаходзім і паведамленне аб асноўным сэнсе сітуацыі гэтага ж апавядання: «Доктар хварэў на сэрца. Жыццёвыя нягоды пагражалі б яму смерцю. У доктара сын у арміі. Доктар хваляваўся — пяць месяцаў ад сына няма пісьмаў. Яго супакойвалі, хоць ведалі, што чатыры месяцы назад сын загінуў. Ён радаваўся!» (Там жа, с. 233).

Выразна выяўляецца жыццёвая аснова і сюжэт апавядання «Канец размовы». У спытках І. Мележа сустракаецца наступны запіс: «Стары машыніст вядзе нямецкі поезд. Ён прыгнечаны падзеямі — немцы імкліва наступаюць, нашы ўсё адыходзяць. Немец, што наглядае за старым, здэкаваецца, стары не супраціўляецца — ён прыгнечаны. Тады машыніст даведваецца пра наступленне нашых — да яго вяртаецца ўпэўненасць. Ён ажыў духам. І калі немец патрабуе весці састаў назад, адмаўляецца. Гіне героем» (Там жа, с. 268).

Зборнік «У завіруху» выразна сведчыў аб таленце пісьменніка і атрымаў адзінадушную станоўчую ацэнку ў тагачаснай беларускай крытыцы. Зборнік, адзначаў адзін з яе рэцэнзентаў У. Ігнатовіч, — «удалы пачатак на творчым шляху маладога празаіка» («Беларусь», 1947, № 1, с. 58). Ён жа пісаў: «Ёсць адна характэрнасць у апавяданнях маладога празаіка, якая надае яго творам своеасаблівую свежасць, робіць іх па-сапраўднаму хваляючымі: ён умее бачыць рысы гераічнага ў звычайных, на першы погляд, будзённых справах простых савецкіх людзей, паказвае іх мужнасць, іх высокія маральныя якасці» (Там жа).

Рэцэнзент К. Цітоў пісаў: кніга дазваляе меркаваць, што яе аўтар, «пры ўмове ўпартай працы над сабой, напіша ў будучым добрыя творы аб жыцці і працоўных подзвігах савецкага народа» («Советская Белоруссия», 1947, 11 красавіка).

Я. Казека («Літаратура і мастацтва», 1946, 21 снежня) адзначаў такую адметную асаблівасць І. Мележа-апавядальніка, як імкненне выяўляць унутраны свет чалавека, яго душэўныя перажыванні і штодзённы побыт. Героі Мележа, пісаў ён, часцей за ўсё паказваюцца ў момант цяжкіх выпрабаванняў і высокага напружання душэўных сіл. Пісьменнік, па яго словах, выказвае ў лепшых сваіх творах ідэю моцы чалавечага духу.

Творчасць І. Мележа заўважыў і высока аданіў Міхась Лынькоў, які ў дакладзе на Пленуме праўлення СП БССР у 1946 г. «Задачы беларускай літаратуры ў перыяд аднаўлення» гаварыў: «З маладых аўтараў найбольш выявілі сябе Мележ і Брыль, у якіх ёсць усе падставы, каб стаць майстрамі беларускай літаратуры» («Літаратура і мастацтва», 1946, 1 студзеня).

Разам з тым беларуская крытыка аднеслася да першага зборніка твораў І. Мележа досыць строга, іншы раз нават перабіраючы меру. Так, У. Ігнатовіч пісаў, што ў кнізе змешчаны «творы невысокія па сваіх ідэйных і мастацкіх вартасцях». Сярод апошніх ён называў аповяданне «Пабыўка сержанта» (так называлася аповяданне «Такі кароткі водпуск»). У аснову яго, лічыў крытык, пакладзе!! «дробны» факт, які «не мае вялікага грамадскага значэння, і ўжо адно тое, што пісьменнік выбраў яго тэмай для аповядання, з'яўляецца промахам». Аўтару ставілася ў папрок і тое, што ён нібыта «абмежаваўся малацікавым і расцягнутым апісаннем» і «звыш усякай меры абцяжарыў гэта аповяданне непатрэбнымі дакладнасцямі».

Па сутнасці тое ж самае, але значна пазней, у рэцэнзіі на зборнік «Што ён за чалавек» (Мн., 1961), паўтарыў Я. Герцовіч, беспадстаўна папракаючы І. Мележа ў драбнатэм'і і празмернай схільнасці да індывідуалістычнай псіхалагізацыі паводзін герояў («Беларусь», 1961, № 10, с. 30).

Сучасная беларуская крытыка з вышыні пройдзенага вопыту заўважыла наватарскую навізну ў падыходзе Мележа да жыцця і называла гэта і іншыя раннія аповяданні прайзніка сярод лепшых твораў пасляваеннага перыяду (Беларуская савецкая проза. Аповяданне і нарыс. Мн., «Навука і тэхніка», 1971, с. 103).

Пісьменнік, як гэта можна зразумець з яго выказванняў, у прынцыпе пагадзіўся з крытычнай ацэнкай некаторых сваіх твораў ранняга перыяду і ў далейшым, уключаючы іх у зборнікі «Блізкае і далёкае» (Мн., 1954), «Што ён за чалавек» (Мн., 1961), збор твораў у 6-ці т., зборнік «Белья вішні і яблыні» (Мн., 1976), значна дапрацаваў. Першаступенную ролю мела тут такая ўласцівая І. Мележу ў высокім сэнсе якасць, як самакрытычнасць і патрабавальнасць.

Імкнуўся ён і да таго, каб павысіць псіхалагічную верагоднасць і мастацкую пераканаўчасць самога ходу апавядання, удакладніць малавыразныя і нярэдка наіўныя матывіроўкі паводзін герояў. У першых выданнях апавядання «Сустрэча», напрыклад, быў эпізод, дзе сын урача Цулукідзе, каб не траўміраваць бацьку сваім калецтвам, піша яму, нібыта з іншага шпіталю, пісьмо, перабольшана жыццярadasнае і бадзёрае. Аўтар адчуў, што гэты эпізод уносіць у сюжэт твора непатрэбную займальнасць і выклікае сумненне ў жыццёвасці і праўдзівасці перажыванняў герояў, і ў выданні кнігі «Што ён за чалавек» (Мн., 1961) зняў яго.

Творчая гісторыя апавяданняў — прыклад выключна строгіх адносін пісьменніка да сваёй працы. Супастаўленне розных варыянтаў дазваляе зрабіць вывад, што аўтар быў заклапочан тым, каб найбольш глыбока раскрыць тэму мужнасці савецкіх людзей, іх упартасці і здольнасці да супраціўлення цяжкім абставінам, якая надзвычай хвалявала яго і ў першы перыяд творчасці, і ў пазнейшыя.

Паказальнымі з'яўляюцца змены, унесеныя аўтарам у новых выданнях апавядання «Канец размовы». Дыялог машыніста з немцам у варыянце, надрукаваным у час. «Беларусь» (1945, № 3), выглядаў, як звычайнае імкненне нямецкага вартавога, ва ўладзе якога, яму здавалася, было жыццё машыніста, паздзекавацца з старога, бездапаможнага чалавека, зняможанага весткамі аб наступленні фашыстаў: нагадаць яму пра яго ўзрост, пра тое, што Савецкая ўлада нібыта недаацэньвала яго, пра тое, што новая ўлада як мае быць узнагародзіць яго за дапамогу... У варыянце, апублікаваным у зборніку «У завіруху», дыялог напаўняецца глыбейшым псіхалагічным і філасофскім сэнсам і ўспрымаецца як спрэчка-паядынак дзвюх чалавечых асоб з процілеглымі поглядамі на свет і жыццё, прадстаўнікоў варагуючых лагераў.

Імкненне да большага змястоўнага напаўнення твораў заўважаецца і ў зменах назваў. Параўнайце: «Сустрэча ў шпіталі» і — «Сустрэча», «Васіль Дзянісавіч» і — «Канец размовы», «Салдатчына ноч», «Жаночыя слёзы» і — «Ноччу», «Пабыўка сержанта» і — «Такі кароткі водпуск».

Адзінадушную высокую ацэнку ў крытыцы атрымала апавяданне, якое дало назву зборніку, «У завіруху». «Самым цікавым у дадзеным зборніку ў сэнсе раскрыцця душы чалавека, у паказе сілы волі» назваў яго К. Цітоў («Советская Белоруссия», 1947, 11 красавіка). Да лепшых апавяданняў пісьменніка адносілі яго В. Матусевіч («Советская отчизна», 1956, № 2, с. 152), Я. Казека («Літаратура і

мастацтва», 1946, 21 снежня), С. Александровіч («Літаратура і мастацтва», 1955, 9 красавіка) і інш.

Сам пісьменнік, узгадваючы гісторыю стварэння гэтага апавядання, адзначаў: «Бадай, найбольш удалае з ранніх апавяданняў (гэта думка не толькі мая, але і крытыкаў, і чытачоў) — «У завіруху». Цяпер, прачытваючы яго, добра бачыш сляды нявопытнасці: не хапала ўпэўненасці, смеласці — шырэй, глыбей разгарнуць дзеянне, даследаванне душы. І ўсё ж, па таму вопыту, па таму ўменню, якое ў мяне тады было, гэта быў, канечне, крок наперад. З вялікім хваляваннем пісаў я ўсё: завіруху, лясную дарогу, бязмерна змучанага чалавека, які цягнецца, ведучы на повадзе зморанага каня... Мусіць, прычына ўдачы ў тым, што ўсё гэта я перажыў сам. І завіруха, і дарога, і стомленасць — усё гэта было ў мяне, я пісаў, можна сказаць, пра сябе. Я са здзіўленнем убачыў, як раптам ажывае ўсё пад пяром, калі пішаш пра тое, што табе знаёмае і дарагое: апавяданне як бы само па сабе напоўнілася цяплом, гукамі, фарбамі, жыццём...» (Іван Мележ. Жыццёвыя клопаты, с. 395-396).

Здавалася, адбылося самае важнае ў жыцці пісьменніка — ён спазнаў, у чым моц і ў чым слабасць яго таленту, як ён можа лепш выказаць сябе, што можа даць людзям, ён знайшоў сваё месца ў жыцці і літаратуры, спазнаў, знайшоў сябе. Тым не менш, творчы шлях І. Мележа ў літаратуру не быў простым і лёгкай. «Здавалася б,— пісаў ён,— вось урок, замацуй знойдзенае, ідзі ў тым жа напрамку. Але за ім зноў цяжкія блуканні, незадаволенасць. Адна ўдача — простая жыццёвая сіцэнка: як жанчына чакае пісьма ад мужа з фронту,— няхітрае псіхалагічнае апавяданне пра адну з многіх цяжкіх начэй жанчыны ваеннай пары... І зноў мітуслівыя пошукі з вострым адчуваннем: «Не тое, не выходзіць...»! (Там жа).

Пасля цяжкіх сумненняў, нават распачы, пасля складаных і супярэчлівых пошукаў пісьменніка напаткала творчая ўдача. Летам 1946 г. ён напісаў у родных Глінішчах, «на скрыні, адзіным сямейным скарбе з набытку, што, закапаны ў зямлю, уцалеў ад ваеннай навалы», па словах аўтара, «адзін з самых мілых» яму твораў (Іван Мележ, Жыццёвыя клопаты, с. 159) аповесць «Гарачы жнівень».

Упершыню аповесць была надрукавана ў скарочаным выглядзе ў час. «Польмя» (1946, № 10). Са скарачэннямі яна была ўключана ў зборнік «Гарачы жнівень» (Мн., 1948), пад назвай «У адной сям'і». Пад рубрыкай «З цыкла апавяданняў «Гарачы жнівень» друкаваліся таксама асобныя творы «Перад наваляніцай» і «Павел прыехаў», з якімі аповесць мае шмат агульнага. Па сутнасці, яны ўспрымаюцца як асобныя раздзелы аповесці.

У гэтым цыкле пісьменнік упершыню звярнуўся да паказу мірнай працы калгаснікаў на вызваленай зямлі. У аповесці створаны запамінальныя вобразы простых працаўнікоў: клапатлівага і чулага старшыні калгаса Марціна, ціхай і сардэчнай жанчыны-брыгадзіра Алены, ганарлівай, упартай Насці, прамой і праўдзівай Маланні. Вылучаецца аповесць і сваёй светлай танальнасцю.

Цыкл «Гарачы жнівень» быў заўважай і станоўча ацэнен Міхасём Лыньковым у дакладзе па пасяджэнні СП БССР «Беларуская савецкая проза за 1947 год»: «Да лепшых апавяданняў мінулага года адносяцца такія творы Івана Мележа, як «Перад навальніцай» і «Павел прыехаў» з вядомага ўжо нам цыкла «Гарачы жнівень». «Перад навальніцай» — цікавая замалёўка, поўная паэзіі калгаснай працы, радаснага пачуцця простага савецкага чалавека, якое вынікае з вялікага ўнутранага задавальнення ад споўненага абавязку. У добра пабудаваным апавяданні «Павел прыехаў» аўтар перадае нам пачуцці дэмабілізаванага воіна, які, вярнуўшыся ў родны калгас, адразу ж уключаецца ў калгаснае жыццё» («Літаратура і мастацтва», 1948, 28 лютага).

«Апавяданні Івана Мележа,— пісаў Р. Шкраба,— выгодна вылучаюцца з многіх апавяданняў і нарысаў на калгасную тэму, якія друкуюцца на старонках нашых газет і часопісаў, асэнсаваным паказам жыцця... Новы зборнік Івана Мележа — сведчанне творчага росту пісьменніка» («Літаратура і мастацтва», 1948, 6 сакавіка).

«Гарачы жнівень»,— пісаў Т. Хадкевіч,— сведчыць аб тым, што ў асобе Івана Мележа мы маем пісьменніка з вялікімі творчымі магчымасцямі». «Мележ,— працягваў ён,— смела бярэ надзённыя і часта хваляючыя пытанні з пасляваеннага жыцця... Вобразы, якія стварае Іван Мележ, жыццёвыя, праўдзівыя. Яны запамінаюцца. Мележ добра адчувае прыроду, любіць родную зямлю, бачыць у ёй шмат характа, і гэтае адчуванне прыгожага ў прыродзе і людзях перадаецца чытачу» («Звязда», 1948, 31 сакавіка).

Р. Няхай таксама адзначаў, што «зборнік апавяданняў «Гарачы жнівень» сведчыць, што Іван Мележ па-сур'ёзнаму вывучае жыццё, умее раскрыць тыповыя рысы нашага чалавека, смела бярэцца за новую тэму — тэму паказу пасляваеннага жыцця», што ён ставіць на першы план «духоўны свет героя» («Беларусь», 1948, № 5, с. 30).

Пранікліваасцю і глыбінёй вызначаюцца назіранні І. Навуменкі, які, маючы на ўвазе першыя кнігі Івана Мележа, падкрэсліваў, што ў ранніх апавяданнях і аповесцях «паявіліся асаблівасці творчай манеры пісьменніка: уменне ў звычайнай будзённай з'яве знайсці праяўленне чалавечага характару, заглянуць у яго душэўны свет. Апавяданні падкуплялі чытача непасрэднасцю, шчырасцю, праўдзівасцю

адлюстраваных у іх жыццёвых фактаў. За невялікім выключэннем пабудаваны яны не на вострых сутыкненнях, а ўяўляюць сабой кавалкі па-мастацку асэнсаванага паўсядзённага жыцця» («Чырвоная змена», 1953, 9 ліпеня).

Пазнейшая крытыка па-рознаму ацэньвала аповесць «Гарачы жнівень». Былі і вельмі крытычныя закіды. Крытык А. Бачароў, напрыклад, пісаў, што ў творы «няма ніякіх слядоў цяжкага пасляваеннага жыцця», няма «праўдзівай атмасферы жыцця тых напружаных пасляваенных гадоў у беларускай вёсцы» («Дружба народов», 1962, № 4, с. 252).

Аўтар аповесці не прыняў гэту крытыку, справядліва адзначаючы яе суб'ектывізм і аднабаковасць. «Праз паўтара дзесятка год адзін крытык,— пісаў І. Мележ,— па тагачаснай модзе напіша пра гэту аповесць, што яна нясе на сабе адбітак лакаровачнай літаратуры, другі справядліва заўважыць, што яна не сказала ўсёй цяжкай праўды пра вёску той пары, але я і цяпер перачытваю гэтую немудрагелістую першую сваю аповесць без пачуцця сораму. Вядома, яна не сказала ўсёй праўды, якую, натуральна, я разумеў тады менш глыбока, чым цяпер. Але пры ўсім тым аповесць гэтая, мне здаецца, поўная жывым адчуваннем цяжкага лета, першага лета пасля вайны. Пра якую лакароўку можна гаварыць, калі ўся работа, і жаночая, і мужчынская,— на жанчынах, калі яна знясільвае людзей, калі ўся гаспадарка разбурана, калі амаль што кожны лёс пакалечаны вайной; калі памяць пра вайну так шчыміць, што не дае спакою ні ўдзень ні ўночы. Светлая і горкая гэтая аповесць — я гэта адчуваю і цяпер — сказала сваю праўду пра тое лета, калі нечаканая засуха звалілася на стаптаныя вайной палі; сказала без надрыву, але і без прыхарашвання, з той глыбінёй праўды, з якой я тады глядзеў на жыццё і разумеў яго» (Іван Мележ. Жыццёвыя клопаты, с. 396).

Пасля апублікавання аповесці ў друку аўтар не пакідаў працу над яе тэкстам. Ён пісаў: «Для мяне, з прафесіянальнага пункту погляду, аповесць гэтая важная і тым, што ўдалося зрабіць нейкія крокі па шляху самага цяжкага: больш выразна і зрокава выпісаць людзей, іх партрэты, характары, дыялогі. Вопыт гэты карысны быў і ў тым сэнсе, што я ўпершыню паказваў рух жыцця па некалькіх лініях, імкнуўся даць разгорнуты многалінейны сюжэт з масавымі сцэнамі, вучыўся складанай кампазіцыі» (Там жа, с. 396-397).

Значныя змены ўнесены пісьменнікам у тэкст выдання «Што ён за чалавек» (Мн., 1961), а таксама ў час падрыхтоўкі аповесці да друку ў шасцітомным Зборы твораў. У выніку скрупулёзнай, уважлівай працы — ад выдання да выдання — памацнялася ідэйна-мастацкае

гучанне аповесці, удакладняліся, паглыбляліся і ўзбагачаліся характарыстыкі дзеючых асоб, паляпшалася мова, знікалі доўгія мясціны і сэнсавыя неадпаведнасці, статычныя, апісальныя абзацы, залішне падрабязныя тлумачэнні. І. Мележ паслядоўна імкнуўся да кампазіцыйнай стройнасці і сэнсавай цэласнасці свайго твора, дабіваўся натуральнага гучання кожнай фразы, кожнага слова. Аб гэтым сведчаць перастаноўка некаторых эпізодаў і цэлых сцэн у мастацкай тканіне аповесці, знікненне назваў раздзелаў, якія ў пэўным сэнсе драбнілі агульную карціну твора: «Спрэчка», «Крыўда», «На новым селішчы», «Цяжкія дні», «Спёка», «Да нас ідуць жанкі», «У адной сям'і».

Вельмі шмат зроблена стылёвых паправак, якія ў сваёй сукупнасці ўдакладняюць намаляваны малюнак жыцця беларускай пасляваеннай вёскі, надаюць твору так неабходную яму выразную рытмічнасць і паэтычную настраёванасць. За кошт нязначных, на першы погляд, змен становіцца больш жывой і натуральнай мова персанажаў, больш напружанымі і драматычнымі дыялогі. У выніку ж адбываецца непрыкметная, але дакладная карэкціроўка сацыяльнага і духоўнага вобліку галоўных і другарадных герояў. Дыялог галоўных герояў аповесці ў апошнім варыянце набывае асабліваю шматзначнасць і глыбіню.

Працяглая і напружаная праца над раманам «Мінскі напрамак» надоўга адцягнула ўвагу пісьменніка ад малых эпічных жанраў. Да іх І. Мележ звярнуўся толькі ў пачатку 50-х гадоў. «Пасля «Мінскага напрамку»,— пісаў ён,— я апынуўся нібыта па раздарожжы... Каля трох гадоў я не пісаў вялікіх твораў. Падрукаваў некалькі апавяданняў, дзве аповесці: «Зямля, якую любіш» і «Дом пад сонцам», дзве п'есы: «Пакуль вы маладыя» і «Дні нараджэння»... Тое, што я пісаў у гэтыя гады, магло здавацца бессістэмным, вельмі стракатым: мяне як бы кружыла на вялікай вадзе. Але ва ўсім гэтым былі свае заканамернасці. Стракатасць пісанняў маіх была выклікана часткова тым, што за гады работы над раманам узніклі новыя задумы, якія хацелася рэалізаваць. Захапляла, вядома, і звабівая магчымасць, якая паявілася пасля доўгай работы над раманам,— пісаць кожны раз новае, адкрываць новыя характары, новыя пласты жыцця. Тым больш што жыццё навокал было багатае вельмі цікавымі з'явамі, многасць, вельмі многае хацелася ўхапіць, замаляваць, даць доўга жыць у апавяданнях, аповесцях. Здаецца, ад гэтага і нарадзілася жаданне, асабліва адчувальнае пасля работы над раманам,— угнацца за хуткаплынным жыццём у кароткіх апавяданнях, лаканічных аповесцях, п'есах» (Іван Мележ. Жыццёвыя клопаты, с. 402-403).

Крытыка, трэба сказаць, была ў гэты час не вельмі ўвальвай да пошукаў праяваў. «Элементы рэпартажу», драбнатэм'е і павярхоўныя

адносіны да жыцця заўважаў у аповесці «Дом пад сонцам» Піліп Пестрак. «Гуллівы тон аповесці робіць герояў лялькамі,— пісаў ён.— Людзі ў сваіх клопатах адрэзаны ад шырокага свету, да іх як бы не даходзяць весткі пра падзеі жыцця. Аўтар павярхоўна, ілюстрацыйна прайшоўся па тэме» («Польмя», 1958, № 3, с. 158).

Разам з тым крытыка ўсё ж імкнулася вызначыць тое новае, што з'явілася ў яго творах у гэты складаны перыяд. С. Александровіч пісаў: «Стыль Івана Мележа ў лепшых творах характарызуецца спакойным эпічным тонам апісання, цёплым лірызмам, тонкім аналізам пачуццяў і думак героя, скупым, але каларытным пейзажам, дынамічным дыялагам». І. Паўлюкоўскі таксама адзначаў як прыкметную асаблівасць твораў І. Мележа «цеплыню і шчырасць, з якой пісьменнік ставіцца да сваіх герояў. Гэтая мяккая, надзвычай праніклівая манера абмалёўкі дасягаецца тым, што аўтар глыбока і ўдумліва падыходзіць да жыцця, усе яго праявы ацэньвае не толькі розумам, але і сэрцам» («Маладосць», 1958, № 5, с. 151). А Піліп Пестрак так і назваў сваю рэцэнзію «У пошуках тэмы», ужо адным гэтым даводзячы, што прэзаік знаходзіцца на раздарожжы.

Пазнейшая крытыка, ацэньваючы аб'ектыўны сэнс творчых пошукаў І. Мележа ўсярэдзіне 50-х гадоў, адзначала: «... не пашырэнне тэматыкі і не разнастайнасць узнятых пытанняў характарызуюць далейшы ідэйна-мастацкі рост пісьменніка. Адметная рыса яго творчай эвалюцыі выяўляецца ва ўзбагачэнні мастацкай палітры, у выкарыстанні новых мастацкіх сродкаў і прыёмаў. Паступова акрэсліваюцца і ўмацоўваюцца ў творах Мележа рысы пісьменніка-псіхолага, які ў звычайным, непрыкметным чалавеку ўмее заўважыць і паказаць прывабныя якасці яго душы... Яго псіхалагізм набывае такія асаблівасці (хоць яшчэ і не заўсёды ўстойлівыя), якія садзейнічалі паўнейшаму адлюстраванню рэчаіснасці, адкрывалі шляхі да больш сціслай і лаканічнай абмалёўкі чалавечых характараў, вялі да ўшчыльнення аб'ёму твораў і паглыблення іх зместу» («Гісторыя беларускай савецкай літаратуры» ў 2-х т. Т. 2. Мн., «Навука і тэхніка», 1966, с. 492-493).

Сам І. Мележ, прыгадваючы той перыяд, пісаў: «...гэта быў вельмі важны для мяне час, час пошукаў, роздуму, расчараванняў, самапазнання. Я спрабаваў цвяроза ўзважыць усё, што зрабіў да гэтага часу, высветліць прычыны сваіх памылак і промахаў. Можна быць, гэта прыходзіла сталасць: я раптам адчуў, што магчымасці мае як мастака не такія шырокія, як мне здавалася раней па маладосці; што ў тым, чым надзяліла мяне прырода, ёсць не толькі добрыя якасці, але і слабасці. Я ўбачыў, што і ў выбары тэмы, і ў спосабе паказу жыцця я хацеў здавацца як бы больш сталым, больш значным

— як юнак, які хоча выглядаць старэйшым. Не верыў таму, што было ў мяне, не давяраў сабе» (Іван Мележ. Жыццёвыя клопаты, с. 408)

Сярод найбольш дарагіх яго душы твораў І. Мележ называў тыя, героі якіх былі блізкімі яму, у падзеях якіх ён сам быў удзельнікам: «У завіруху», «Гарачы жнівень», «У гарах дажджы», некаторыя раздзелы «Мінскага напрамку». На іх ён і арыентаваўся, шукаючы свой стыль, свой шлях у літаратуры. Калі ў ранейшых творах прэзаік прытрымліваўся строга прынцыпу аб'ектыўнага паказу, з пункту погляду як бы старонняга назіральніка, то ў многіх творах, напісаных усярэдзіне 50-х гадоў, заўважаецца яго асаблівая прыхільнасць да суб'ектыўна-лірычнай плыні, да паэтычна адухоўленага мастацкага апавядання.

Немалую ролю ў складванні новай ідэйна-стылёвай сістэмы творчасці І. Мележа мела ў гэты час і праца над творамі ранняга, перыяду, «у гэтыя гады,— адзначаў пісьменнік,— я не раз вяртаўся да напісаных сваіх рэчаў, перачытваў, правіў нанова. Працуючы над старымі рэчамі, я адчуў немалое задавальненне: я бачыў, якая карысная для іх гэтая работа! Але карысная гэтая работа была і для мяне: гэта была вучоба, усеагульная пераацэнка зробленага, праз якую праходзіла ўсё напісанае ад першых рэчаў да апошніх, Я свядома браў на ўзбраенне каштоўны вопыт, набыты ў апавяданні «У завіруху», у аповесці «Гарачы жнівень», у лепшых раздзелах рамана; у п'есах, вопыт работы над якімі вельмі дапамог прозе. Небескарыснай была і работа над апошнімі аповесцямі «Зямля, якую любіш» і «Дом пад сонцам».

Так у мяне складвалася ўяўленне пра тое, як пісаць, уяўленне пра мой стыль. У выніку гэтага роздуму і паявіліся два апавяданні, якія як бы падводзілі вынік маім пошукам: «Спатканне за горадам» і «У гарах дажджы». Абодва апавяданні напісаны ў манеры ўважлівага псіхалагічнага даследавання, з разгорнутымі характарыстыкамі, лірычна афарбаваным пейзажам. Наогул, лірычны пачатак вельмі шырока ўвайшоў у апавяданні. На гэта я раней звычайна не наважваўся» (Там жа, с. 403-404).

Іван Мележ падыходзіў шчыльна да сваёй «галоўнай кнігі» — рамана «Людзі на балоце», першага твора «Палескай хронікі»?

Аповесці і апавяданні І. Мележа перакладаліся на розныя мовы, публікаваліся ў калектыўных зборніках твораў беларускіх пісьменнікаў. На рускай мове выйшлі наступныя кнігі апавяданняў і аповесцей прэзаіка: «Товарищи» (М., «Советский писатель», 1951), «Дом под солнцем» (М., «Советский писатель», 1957), «Свидание за городом» (М., «Художественная литература», 1966), «В горах дожди» (М., «Библиотечка «Огонька», 1966).

М. А. ТЫЧЫНА

III

СУСТРЭЧА (стар. 25)

У першыню — газ. «Звязда», 1944, 25 лютага, пад назваю «Сустрэча ў шпіталі». Гэта першы твор, з якім аўтар выступіў У друку. З гэтым і апавяданнем «Апошняя аперацыя» ў лютым 1944 года ў рукапісе пазнаёміўся К. Чорны.

«Апавяданні «Сустрэча» і «Апошняя аперацыя»... — першыя мае праявічныя творы.

Напісаны яны далёка ад роднай зямлі, у ваенным Тбілісі, увосень, калі варожыя салдаты падыходзілі к Сталінграду і Каўказу. Я ляжаў у шпіталі ранены: правае плячо было разбіта асколкам: бомбы. Рука, якую ледзь не адрэзалі, як нежывая, вісела на падвязцы: з марлі, рана зажывала марудна. Я спрабаваў пісаць левай рукой.

Аловак не хацеў слухацца. Пісаць не правай рукой з непрывычкі аказалася задачай на дзіва цяжкай. Але куды цяжэй было пераказваць паперы тыя пачуцці, якія не давалі спакою мне, юнаку, якому здавалася тады, што ўсё зведана, перажытае.

Гэтыя крымзолі ў зялёным рэчавым мяшку перапылі Каспійскае мора, жылі са мной у трывожным заволжскім гарадку Бугуруслане, у ціхім падмаскоўным пасёлку Сходня» Там, у Сходні,— не ў першы раз — апавяданні былі перапісаны ў новы сшытак і трапілі на суд чуламу, шчодраму чалавеку — Кузьме Чорнаму.

Мне потым пашанцавала некалькі разоў з ім сустрэцца, гаварыць...»²

У зб. «У завіруху» з паметкай: Каўказ, шпіталь, 1942 г.

Варыянты зб. «У завіруху»:

Стар. 29, радкі 31-36, замест: — Як? ∞ калі // — Вы праўду кажаце? Калі б вы ведалі, якую небяспеку вы адхіляеце! Вы ратуеце бацьку.

— Ён вас так любіць! Ён называе вас не інакш, як «мой хлопчык»... Ён так цяжка перажывае ваша маўчанне,— нечакана сумна закончыла яна.

— Я ведаю.

Георгій: таксама затужыў. Потым весела ўсміхнуўся нечакана прыйшоўшай думцы.

— Ідэя! Я напішу пісьмо... нібы з фронту.

— Над вашымі словамі трэба падумаць. Бацька можа здагадацца, і тады...

² Іван Мележ. Аўтарская прадмова «Гартаючы старонкі» да кн. «Што ён за чалавек». Мн., 1981, с. 3.

— Не турбуйцеся! Ён паверыць, я ведаю. У вас не знойдзецца паштоўкі?

— Зараз пашукаю... А мы вас пастараемся ўладзіць у які другі шпіталь. Добра?

Георгій скачкамі на адной назе дабраўся да стала. Оля знайшла паштоўку, і ён пачаў шпарка пісаць.

— Слухайце,— сказаў ён, скончыўшы пісаць.— Як; на вашу думку? «Дарагі тата! Вельмі вінаваты перад табою і прашу прабачэння за доўгае маўчанне. Ты сам добра разумееш прычыну яго. Работы многа — вайна. Здароўе маё выдатнае. Другі месяц жывем у лесе сасновым. Паветра дзівоснае. У вольную хвіліну ходзім па ягады. Тут іх вельмі многа. Адно я вельмі хвалюся, што ад вас даўно няма пісьмаў. Вельмі прашу — пішыце, пішыце часцей, кожны дзень. Буду з нецярплівасцю чакаць. Кожная вестачка ад вас — вялікая радасць. Моцна цалую цябе і маму. Твой хлопчык. 20 ліпеня». Усё... Ну, што вы скажаце?

— Добра. Толькі я... палохаюся. Я такая баязліўка... Дайце, занясу яго.

Яна ўзяла пісьмо і падышла да дзвярэй.

Стар. 29, радок 36, пасля: крокі. //Оля адскочыла да вушака і шчыльна прыціснулася да яго.

Стар. 30, радкі 35-37, замест: — Хадзіла па пошту!∞ раненага. // — Хадзіла за поштай. Вам пісьмо, Анастас Паўлавіч.

Цулуکیدзе хмура ўзяў пісьмо. Ён пазнаў почырк, уздрыгануў і чамусьці трывожна паглядзеў ка Олю. Ён не ведаў, што прынесла гэтае, такое доўгачаканае пісьмо — радасць ці гора.

Потым бацька адразу прачытаў яго, адным позірам. Калі ён падняў твар, Оля бачыла, што ён па-дзіцячаму радасна ўсміхаецца, а на вачах блішчаць слёзы.

— Слухайце. Пісьмо Георгія! — ён прачытаў паштоўку з артыстычнай дыкцыяй і паглядзеў спачатку на Васіленка, потым на Олю,— Як добра? Не, гэта выдатна! Ай, Георгій! Мой хлопчык! За чатыры месяцы парадаваў бацьку.

Пабачыўшы ва ўсмішцы лётчыка цень самоты, прачытаў яшчэ раз ад пачатку да апошняга радка, уключаючы дату.

— Нічога, не сумуйце! Вы таксама яшчэ палятаеце з Георгіем! — Ён пяшчотна пастукаў Пятра па плячу. Оля з радасцю бачыла, што ўрач не звяртае ўвагі на пячатку. Яна ўнутрана святкавала перамогу. Усё ішло, як ёй хацелася.

— Прабачце, жонка ж яшчэ нічога не ведае. Яна таксама чатыры месяцы чакае пісьма. Пабягу! Хадземце, Оля, да тэлефона.

Стар. 30, радок 43, пасля: калідор. // Урач неспадзявана спыніўся і заспяваў:

— Я люблю вас. Я люблю вас, Ольга!

Потым задумаўся.

Стар. 33, радок 31, пасля: прычыны. // Яшчэ многа пра што думала Оля, калі пачула крокі. Стукаючы мыліцамі, ішоў Георгій. Яго падтрымліваў бацька. Падышоўшы да яе, бацька нечакана спыніўся.

— Чаго ж вы баяліся, недарэчная дзяўчынка? Я ж цяпер таксама ваенны. Вайна, яна ўсіх нас зрабіла ваеннымі. Так!

АПОШНЯЯ АПЕРАЦЫЯ (стар. 34)

Упершыню — газ. «Звязда», 1945, 17 лютага (на рускай мове у газ. «Бугурусланская правда»),

У зб. «У завіруху» друкавалася пад загалоўкам «Васілі, Дзянісавіч».

У зб. тв., т. 1, 1969 датуецца 1942-1943 гг. Варыянты газ. «Звязда»:

Стар. 34, радок 16, замест: — Трэба» вочы. // Але я мілы урач, стары ўрач. Тысячы аперацый я зрабіў. Другія вочы закрывалі ад жаху, а мне нельга. Такі мой абавязак, бо я ўрач, я павінен бачыць усе хваробы для таго, каб ад іх вылечыць. Вось і цяпер, у гэтыя жудасныя дні, я гляджу проста, нібы перад аперацыяй. Нельга, мілы, закрываць вочы. Больш трыццаці год мы пражылі ў Бярозаўцы. Усё жыццё аддалі ёй. Усё — надзеі мары, маладыя сілы. А цяпер павінны пакінуць... Цяжка.

Стар. 36, радкі 7-9, замест: «Трыццаць ∞ год...» // — Трыццаць год таму назад я прыехаў нясмелы, але малады і моцны — ён змоўк і заплюшчыў вочы,— Заўтра пайду адсюль — стары і слабы... Трыццаць год... Дзесяць тысяч... дзевяцьсот... шэсцьдзсят дзён працы. Столькі часу служыў табе, Беларусь! Можа часам не паспяхова, але заўсёды аддана. Усё, што было, аддаў. Калі б меў болей, то і тады не пашкадаваў бы нічога... О, як радасна было глядзець, як уздымалася ты, родная! Кожны поспех, кожная драбніца радавала...

Стар. 36-37, радкі 26-9 — адсутнічаюць (у час. «Полымя», 1945, № 4 таксама).

Стар. 39, радкі 1-7, замест: — Антось ∞ выйшаў, // У суседнім пакоі, відаць, прачнуўшыся, заплакала дзіця. Настаўнік выбег на гаспадарскую палавіну. Дзіця ляжала ў калысцы, якая была падвешана да столі. У пакоі скакалі чырвоныя цені ад пажару, таму твар дзіцяці зрабіўся незвычайна чырвонага колеру. Настаўнік доўга калыхаў дзіця, пакуль яно заснула.

Стар. 41, радкі 27-29, замест: На падлозе ∞ пад бок. // Кінулася ў вочы — нага раненай жанчыны канвульсіўна падрыгвала на тонкім звязку мышцаў. На падлозе ляжаў урач тварам уніз. Цьмяна адсвечвала голеная галава. Рука нязручна падгарнулася пад грудзі.

КАНЕЦ РАЗМОВЫ (стар. 42).

Упершыню — час. «Беларусь», 1945, № 3.

У машынапісным тэксце дата: 1943 г.

Варыянты час. «Беларусь»:

Стар. 42, радкі I—18, замест: Машыніст ∞ з думкамі. // Чым бліжэй эшалон падыходзіў к фронту, тым мацней трывога і разгубленасць апаноўвалі машыніста. Фронт здаваўся Сідару Іванавічу нейкім страшным рубяжом, на якім павінна скончыцца яго пакута. З кожнай хвілінай гэты рубаж набліжаўся. Трэба было сабраць усе сілы, каб знайсці выхад са становішча, а тым часам у яго думках і пачуццях стаяла такое бязладдзе, узнікалі такія супярэчнасці, што нічога пэўнага нельга было вырашыць. І з кожнай хвілінай гэтыя супярэчнасці ўзмацняліся.

Адно пачуццё, якое выклікалася ўсведамленнем віны, настойліва патрабавала дзеяння, рабіла спробы шукаць выйсця. А другое — палахлівае, разважлівае, халоднае — адганяла нават думкі аб дзеянні, не верачы ў яго поспех. «Быццам табе прыемна весці нямецкі цягнік. Прыставяць аўтамат да патыліцы — не выкруцішся. Хіба ж ты вінаваты? Не свая ж воля. Ніхто і словам не папракне цябе». Ад такіх думак рабілася спакайней. Ён з палёгкай адчуваў, як з сэрца звальваўся камень. Але першае пачуццё — бязлітаснае і суровае — не хацела згаджацца. «Ты — баязлівец і здраднік, ты вядзеш нямецкі эшалон супроць сваіх, і нішто цябе не апраўдае». Яно прыпамінала Сідару Іванавічу тую ноч, ад якой пачаўся гэты пракляты маршрут. У памяці ўставала, як немцы ламаліся ў хату, як схпілі яго і, нічога не кажучы, з аўтаматамі вялі па вуліцы, як наўздагон яму чуўся распачны плач жонкі. Ён тады ўзрадаваўся, што немцы прывялі не ў турму, а на паравоз. Прыпаміналася Сідару Іванавічу, як Валя, яго памочнік, утаварвала пусціць цягнік пад адкос і як ён баязліва адмовіўся.

Машыніст занепакоена паглядаў у акно. На снежных пачарнелых дарогах усё часцей сустракаліся нямецкія аўтамашыны, цягачы з гарматамі, групкі салдат, коннікі, фурманкі са скрынкамі і клункамі. Часамі ўсё гэта цягнулася бесперапынна, нагадваючы вялікіх чарвякоў. На скрыжаванні двух дарог стаяла некалькі зенітак, яны насцярожана задралі ўгару даўгія тонкія ствалы. Прыслуга

завіхалася каля іх. Абапал дарог відаць былі адзнакі нядаўных баёў — чорныя варонкі, разбітыя машыны, іх не паспеў яшчэ нават запарушыць снег.

А немцы ішлі ды ішлі. І калі Сідар Іванавіч глядзеў туды, яго пакідалі сілы, ногі падкошваліся ад слабасці, унутры рабілася холадна і пуста. Яго ахопліваў такі страх, што ён неўзаметку пазіраў на немца, каб праверыць, ці не чуе той часам яго думак. Ubачыўшы, што немец сядзіць як ні ў чым не бывала і курыць, ён супакойваўся. Тады яму ясна рабілася, што ён давядзе эшалон да фронту, што ў яго не хопіць сілы супярэчыць немцу, хоць ён і будзе дакараць і праклінаць сябе за сваё маладушша.

Паравоз напружана шыпеў, шалёна грымеў коламі, кожным сваім рухам і гукам напамінаючы ўстрыжанаму Сідару Іванавічу, што хутка дойдзе да фронту.

Стар. 42-43, радкі 30-11, замест: — Можаче ∞ да машыніста. // Лейтэнант Кох сядзеў каля процілеглага акна. Ён паважна курыў і паглядваў у поле. Падб'ягалі і адб'ягалі тэлефонныя слупы. Постаць лейтэнанта выражала нуду і абыякавасць да ўсяго, што дзеецца на свеце. Але машыніст адчуваў, што ён насцярожана сочыць за кожным яго рухам. Маленькія карыя вочкі немца праціналі наскрозь, і нават думкі, здавалася, нельга было захаваць ад іх. Кох абыякава глянуў у акно, ненатуральна спакойна пазяхнуў і павярнуўся да машыніста.

Стар. 43, радок 27, пасля: ўдавалася, // Кох любіў размовы з «перажываннямі». Ён умеў знаходзіць у суб'ядседніка балючае месца і ў размовах бесперапынна дакранаўся да яго, адчуваючы ў гэтым, як відаць, асалоду. Такім балючым месцам у старога было адчуванне таго, што ён вядзе нямецкі цягнік.

Стар. 43, радкі 36-43; стар. 44 — уся; стар. 45, радкі 1-32, замест:— Няма калі, от кроў ішла. //— Наадварот... Рады.

— Не бачу гэтага.

— Што вы, пан афіцэр...

— О! Вам прыемна? Я таксама вельмі рады. У дарозе лепш за золата добры спадарожнік...

Ён спыніўся. Сідар Іванавіч стаяў разгублены, прабуючы ўсміхнуцца, але нічога не выходзіла.

— Немец,— паважна гаварыў, смакуючы словы, Кох,— і ў ваеннай форме ёсць чулівейшы і сантыментальнейшы чалавек. О, немец ёсць не толькі суровы ваяка. Ён не можа без хвалявання бачыць прыгажосць прыроды. Мне, напрыклад, падабаюцца беларускія... як гэта называецца... бярозы. Яны падобны на семнаццацігадовых дзяўчат. Колькі вам год?

— Шэсцьдзесят чатыры.

— Вам пара б на печ, а не на паравозе ездзіць.

— Мяне прымуслілі вашы саддаты...

— Мае саддаты не могуць прымушаць. Мае саддаты могуць толькі прасіць. Вельмі ветліва прасіць: калі ласка, будзьце добры. Так яны запрашалі.

— Яны білі мяне...

— Яны білі вас? Я не веру. Вы мне іх пакажаце. Я іх пакараю.

— Дзякую...

— Такого машыніста біць? Вы добра вядзеце нямецкі поезд. Колькі вы не працавалі перад вайною?..

— Увогуле — сем...

— А на паравозе?

— Дзесяць...

— Хо! Дзесяць год не працаваць. Вы былі пенсіянер? Інвалід? У вас не было сілы? Старасць? О, я вас разумею. А цяпер вы — герой. Калі б у мяне быў фотаапарат, я б зняў вас на картачку. І пад картачка! напісаў: «Беларускі машыніст Сідар Іванавіч — быў інвалід, цяпер стаў на паравоз, каб весці нямецкую ваенную тэхніку супроць балышавікоў». Брава, Сідар Іванавіч! Вы хутка будзеце зусім юнаком. Немцы не забудуць вашых паслуг. Чаму вы так усміхаецеся? — нечакана запытаўся немец у Валі.

— Так сабе.

Лейтэнант доўгім немігаючым поглядам утаропіўся ў дзяўчыну. Вострыя карыя вочкі сустрэліся з Валінымі вачыма. Некалькі хвілін працягвалася маўклівае змаганне. Яна вытрымала погляд. Немец першым адвёў вочы ўбок. Стары, ад якога не схавалася гэта, у глыбіні душы задаволена засмяўся.

— З людзьмі, — сказаў немец, — якія не паважаюць пераможцаў, я гавару толькі мовай зброі. Другой мовы не ўжываю. Другая мова ёсць для хорошых людзей, як пан машыніст.

Стары глядзеў на Валю. У яго поглядзе было здзіўленне і радасць. Яму хацелася кінуцца да яе, паціснуць руку. Ён у думках дзякаваў ёй — за тое, што яна спыніла Коха і здолела вытрымаць гэты агідны калячос позірк, ад якога ў Сідара Іванавіча ўсё нутро пераварочвалася. У яе было тое, чаго яму не хапала: адчуванне ўнутранай сілы, упэўненасць. Сідар Іванавіч зайздросціў ёй.

Валя стаяла. Вочы яе гарэлі ад патаемнага неспакою і нерухома пазіралі ў адно месца. У тым, як яна трымала сябе, у гэтым яе поглядзе было нешта прыгожае, велічнае і непакіснае.

Яна падняла вочы на старога машыніста і не ўсміхнулася, як даўней, а толькі з дакорам некалькі разоў кінула галавой. І ціха, стрымана, з болем у голасе, прамовіла:

— Вы ануча. Мне сорамна за вас.

«Што з ёю?» — стары збянтэжана глянуў на Валю, а затым чамусьці на немца. Той не перашкаджаў, а нават, як заўважыў стары, зацікавіўся. Стары ўстрыжываўся, прадчуваючы нядобрае.

— Я вас ведала такім справядлівым і сумленным. Вы калісь хвалілі мяне за праўдзівасць... Памятаеце?

— Памятаю,— з цяжкасцю вымавіў Сідар Іванавіч. Ён устрыжываўся яшчэ болей. Тое, над чым ён хвіліну назад радаваўся, цяпер яго напалохала. Ён зразумеў, што набліжалася небяспека. Валя амаль усю дарогу маўчала, а цяпер выкажа ўсё. Яна ні перад чым не спыніцца. Ён ведаў Валін характар. «Трэба зараз жа скончыць размову».

— Памятаю. Як жа. Нічога не забыў... Усё, як ёсць, памятаю, нібы ўчора было. Твой бацька і я былі сябрамі. На адным паравозе колькі год адпрацавалі. Ці ж можна забыцца, ластва ты мая. Пялёначкі сушыў табе. Шаснаццаць гадоў мінула, а памятаю... Твой бацька быў тады памочнікам, а ў мяне дзяцей не было. І любіў цябе, можа болей твайго бацькі. І ты мяне любіла. Ты нас абодвух называла таткамі, птушачка мая...

Яна нецярпліва перабіла:

— Яшчэ што памятаеце?

— Усё памятаю.

— Забудзьце, Сідар Іванавіч. У мяне нічога, акрамя нянавісці і агіды, няма да вас. Я ўвесь час спадзявалася, усё думала а можа яшчэ буду патрэбна, і ехаць згадзілася толькі з-за гэтага!

— Ты мне заўсёды патрэбна.

Яка рэзка абарвала:

— Для чаго ж гэта? Дапамагаць служыць немцам? Вы і адзін справіліся б! Эх, дзядзька Сідар, не пазнаю я вас. Ці вы гэта?

— Ты мяне зневажаеш, Валечка.

— А вы хіба мяне не зневажаеце?

— Не трэба быць такой бязлітаснай,— не ўсе героі, Валя.

— Не ўсе. У тым і гора, што не ўсе. А тут так выходзіць! што трэба быць героем, каб не быць здраднікам. Ці герой, ці здраднік,— увесь выбар. Сярэдзіны няма.

— Маўчаць! — закрычаў, ускочыўшы з месца, Кох.

— Я вас не перабівала. Я мела цяярплівасць чакаць...

Кох, не гаворачы ні слова, з усёй сілы ўдарыў яе па галаве. З разбітай шчакі палілася кроў, чырвоным шнурком пацягнулася да

шыі. Валя захісталася, але здолела ўстаяць. Яна прытулілася да сценкі выцерла шчаку чорнай ад мазуты далонню, кроў зноў пацякла. Валя прыціснула руку да раны.

Стар. 45, радок 34, пасля: вінавата. // Канец размовы — расстрэл. Канец мы зробім на апошняй станцыі.

— Я і не чакаю ад вас іншай ласкі. Дзякаваць хоць за такую.

— Стар. 45-46, радкі 35-7, замест: — Божа мой! ∞ і стаміўся. // — Божа мой! Валя, замаўчы... Пан лейтэнант, вы не злуйцеся, яна ж дзіця. Прабачце...

Валя загарэлася, устрапянулася і крыкнула:

— Не шкадуйце!

У старога пацямнела ў вачах. Ён бачыў толькі крывавую пляму і яе непакорны пагардлівы позірк і адчуваў сябе бязмерна вінаватым і за гэту пляму, і за позірк. Сідар Іванавіч маўкліва расшпіліў паджак і адарваў ад сарочкі белую стужку.

— Супакойся, дай перавязку.

Пасля перавязкі ён, можа, упершыню падумаў, што застаўся цяпер адзінокім. Не было ні сяброў, ні таварышоў. Што з таго што ніхто аб гэтым яшчэ не гаварыў. Ён ведаў, што ні адзін з іх болей не будзе з ім сябраваць. Здрадніку таварышам пажадае быць толькі здраднік. Але яму не трэба такіх таварышоў. «Чужы, чужы. Усім чужы». Нават жонка здавалася цяпер далёкай і чужой, і калі ён успамінаў, то не было болей ані журбы, ані пяшчоты да яе.

Стары падкінуў вугалю ў топку, затым з вялікім намаганнем выпрастаўся. Сінія і чырвоныя кругі мітусіліся ў вачах Ён апусціўся на лаўку. Паравоз дрыжаў, нібы ў ліхаманцы, грымеў, скрыгатаў.

Стары адчуваў сябе вельмі слабым, годы даваліся ў знакі Раней, калі была нейкая светлая надзея, забывалася старасць і знаходзіліся сілы. Цяпер, пасля апошняй размовы з Валяй, пасля дум пра адзіноту яны кудысьці зніклі. Стары адразу аслабеў і стаміўся.

«Трэба дзейнічаць» — недзе глыбока ў душы ціха трымцеў галасок... Стары падняўся з заклапочаным выглядам і высунуўся ў вакно.

Стар. 46, радкі 18-20, замест: Ніколі ∞ Жудасная ў // Тысячы кіламетраў. Сотні гарадоў захапілі, бадай усю Еўропу. Што ім каштавала сагнуць мяне, прымусіць падпарадкавацца. Страшная

Стар. 50-52, радкі 30-15, замест: Антонік нахмурыўся ∞ У будку,— Працягнем //

— Не магу...

— Вы не бойцеся. Цяпер ён нічога не бачыць.

Уцячэм. Чэснае слова, уцячэм. Тут недалёка нашы.

— Нельга. Я і пяці крокаў не прабягу. Мне толькі і ўцякаць, што верхам на паравозе.

— Я дапамагу. Спяшайцеся. Ну!

Сідар Іванавіч маўчаў. Яна нецярпліва азірнулася.

— Не марудзьце.

Стары нічога не сказаў, толькі з сумам паківаў галавой.

— Бывай, ластаўка. Шчасліва.

— Бывайце.

Яна саскочыла на зямлю, потым азірнулася і сказала на развітанне:

— Дрэнна буду думаць, нікчэмны вы чалавек.

Самалёты вярталіся. Сідар Іванавіч адразу забыў пра Валіны словы. Ён быў у забыцці. Стары перабягаў ад акна да акна висоўваўся з іх. Ён паглядаў то на неба, то на зямлю, на перапаханых немцаў. Яму хацелася ўсё бачыць. Душа старога хацела усе Умясціць у сябе. Ён радаваўся і хваляваўся так, быццам сам бамбіў. «Туды, туды ў кучку страляй!» - крычаў ён самалёту Яму перадалася тая сіла, якую неслі самалёты і якой баяліся немцы. Ён цяпер ёю жыў.

Штурмавікі пранесліся зноў. Ад выбуху бомб пад нагамі скала-нулася падлога. Стары ўпаў, балюча вытнуўшыся аб шуфель, якім падаваі вугаль.

Самалёты адышлі. Некалькі хвілін стаяла цішыня. Енчылі і стагналі параненныя. Уперадзе, каля станцыі, гарэлі эшалоны

Лейтэнант устаў, азірнуўся, пачаў выбіраць снег з-за каўняра. Калі ён падняўся на падножку, стары машыніст усміхнуўся:

— Прадоўжым

Стар. 52-53, радкі 20-11, замест: — Э, палохаць?.. ∞ павялі у турму... // — Э, пан лейтэнант, не палохай. Мы і без гэтага дужа палоханыя, і цяпер нічога не баімся...

У ЗАВІРУХУ (стар. 54)

Упершыню — час. «Беларусь», 1945, № 1.

Апавяданне прысвячаецца К. Чорнаму.

У зб. «Блізкае і далёкае» датуецца 1944 г.; у зб. «У завіпуху» паметка: Масква.

Варыянты час. «Беларусь»:

Стар. 56, радок 26, пасля: Дайсці...» // Ubачыўшы збоку дрэва, Засмужац з нейкай надзеяй скіраваў на яго, але хутка прыйшлося расчаравацца. Гэта стаяў той магутны дуб са зламанай верхавінай, каля якога ён садзіўся на каня. Ён зразумеў, што заблудзіўся. Гэта зусім знясіліла хлопца.

Засмужац зноў пайшоў па дарозе ў напрамку вёскі.

Стар. 57, радкі 7-20, замест: Перад вёскай ∞ нечай бяды... // Агеньчык толькі здаваўся блізка. Хлопец ішоў на яго, а ён не набліжаўся, нібы ўцякаў. Засмужац зноў пачаў губляць сілы, пакуль падышоў да вёскі. Перад вёскай яго аклікнулі патрулі. Ён узрадавана адказаў.

Калі Засмужац падышоў да агеньчыка, то ўбачыў, што ён гарэў у лямпе ў хаце. Лямпа вісела над сталом. Святло лямпы ляжала блакітнымі палосамі на снезе і плоце побач з хатай. У хаце каля стала стаяла жанчына і рушніком выцірала міскі. За сталом сядзелі два байцы. Адзін невысокі, з пухлым дзявочым тварам смяяўся, а другі, пажылы мужчына, з квадратнай голенай галавой апавядаў. Відаць, толькі што скончылі вячэру.

Стар. 57, радкі 25-27, тэкст: Салдат весела ∞ паківала галавой. — адсутнічае.

Стар. 60, радкі 20-22, замест: вывалак ∞ падаць голасу. // але хто, ён ніяк не прынянятае. Ён толькі ведае, што ляжыць цяпер ужо на беразе і яго варочаюць, каб вярнуць прытомнасць. Засмужац ясна чуе, што яго клічуць, хоча адказаць, але ніяк не можа адклікнуцца.

Стар. 61, радок 14, пасля: смерць. // Ён, як заварожаны, паглядаў на нябожчыка. Пачуццё віны перад таварышам, на якога ён прасіў капітана ўскласці свой абавязак, было першым пачуццём, якое выклікалася смерцю Бондара.

Стар. 61, радкі 16—18, замест: «Што ты ∞ мяне!» // «Ты! Як ты можаш звальцаць на нас свой абавязак! Што ты яшчэ хочаш патрабаваць ад нас! Мы ўсё аддалі. Як ты можаш шкадаваць сябе, спасылацца на стому. Хіба ж наша салдацкая смерць не кліча цябе да нянавісці, да помсты немцам? Адпомсці за нас!»

Стар. 62, радкі 3-4, замест: Яго вялікае ∞ гераічнага. // Калі б яго кінулі ў тую хвіліну на смяротны бой, ён з радасцю пайшоў бы на заклік, і не было б меры яго храбрасці. Яго вялікае пачуццё патрабавала вялікага — подзвігу, помсты, рызыкі.

Стар. 62, радкі 24-31, замест: Хлопец сутаргава ∞ а дайду... // На марозе самі сабой непрыкметна папылілі думкі — чыстыя, ясныя.

«Як я мог прасіць спачынку, — думаў ён, — калі іх няма з намі. Іх абавязкі ляжацца на мае плечы. Я ў адказе за іх. Хай жа пракляты немец ведае, што я буду помсціць за сябе і за іх. Іх нянавісць цяпер будзе ляжаць у маім сэрцы. Я не буду ведаць ні спачынку, ні літасці».

«Цяжка за іх аднаму, далей думаў ён, але я вытрымаю. Разам з нянавісцю і горам да мяне прыйшлі сілы. Я стаў намнога мацнейшым. Раней я не мог ісці, а цяпер іду і дайду. Як бы цяжка ні было, а дайду. На гора немцу».

Стар. 62, радкі 35-37, замест: Агеньчыка ззаду ∞ азіраўся. // Ззаду, як і раней, гарэў агеньчык. Агеньчык, нібы развітваючыся, паяброўску падмігваў яму і зычыў шчаслівага шляху. Засмужаа адарваў позірк ад агеньчыка і болей не азіраўся.

НОЧЧУ (стар. 63).

Упершыню — час. «Польмя», 1946, № 4 — пад назваю «Салдаткіна ноч» (Эцюд).

У зб. «У завіруху» друкавалася пад загалоўкам «Жаночыя слёзы». У час. «Польмя» і зб. «У завіруху» быў эпіграф:

«Солдаткина ночь как годы долга.

Мой любимый! Желанный мой!

Побейте скорее немца-врага

Да приходите домой».

А. Сурков «Думы солдатки».

У зб. «Блізкае і далёкае» датуецца 1946 г.

Варыянты час. «Польмя» і зб. «У завіруху»:

Стар. 67, радок 19, замест: Але ∞ туга? // Тужліва сціснулася сэрца. У Машы такое адчуванне, што нібы сэрца зусім і няма, а адна балючая рана — туга.

Стар. 67, радок 23, пасля: коўдру.// —Ты не хворае? — у другі раз, са здзіўленнем і трывогаю, спытаў ён.

— Не, Максім...

Стар. 67-68, радкі 43-18, замест: — Ты, мабыць, ∞ жыцці... //

— За мужнасць і адвагу, праяўленую ў баях з нямецка-фашысцкімі захопнікамі, Ваш муж узнагароджаны высокай урадавай узнагародай — ордэнам Чырвонага Сцяга. Наша часць ганарыцца ім, мужным сынам нашай вялікай Радзімы...

ТАКІ КАРОТКІ ВОДПУСК (стар. 70)

Упершыню — газ. «Літаратура і мастацтва», 1946, 9 сакавіка пад загалоўкам «Пабыўка сержанта».

У зб. «У завіруху» пад назваю «Пабыўка сержанта» з паметкай: Мінск; датуецца 1945 г.

АДНА (стр. 78).

Упершыню — час. «Беларусь», 1954, № 11.

Асновай апавядання паслужыў фрагмент аповесці, над якой пісьменнік працаваў у 1947 г.

У зб. тв., т. 1, 1969 датуецца 1947 г.

НЕЗНАЁМЫ (стар. 96)

Упершыню — зб. «Гарачы жнівень» пад загалоўкам «Незнаёмы бацька».

У архіве пісьменніка маецца зб. «Гарачы жнівень», 1948 з праўкамі, дзе аўтар ад рукі датуе апавяданне 1947 г.

ПЕРАД НАВАЛЬНІЦАЙ (стар. 104)

Упершыню — час. «Беларусь», 1947, № 10 з падзагалоўкам «З цыкла апавяданняў «Гарачы жнівень».

У зб. «Гарачы жнівень» друкавалася ў скарочаным выглядзе, з перастаноўкамі.

У зб. «Блізкае і далёкае» датуецца 1947 г.

Варыянты час. «Беларусь» :

Стар. 104, радок 1, пасля: полудня. // Калі грабельніцы, скончыўшы дзённую працу, гаманкім натоўпам рушылі ў вячэрнюю цемру ў напрамку буданоў, Алена Гаркуша, брыгадзір, яшчэ засталася на пракосах.

ПАВЕЛ ПРЫЕХАЎ (стар. 113)

Друкуецца па зб. тв., т. I, 1969.

Упершыню — час. «Польмя», 1947, №10 з паметкай: «З нізкі «Гарачы жнівень».

У зб. «Блізкае і далёкае» датуецца 1947 г.

Варыянты час. «Польмя»:

Пачатак апавядання быў наступны:

Праводзіўшы гасцей, Насця вярнулася ў хату.

Стар. 119, радкі 35-38, замест: — Сароміце ∞ — Не падказвай!
// — Чалавек жа не з курортаў прыехаў...

Стар. 122, радок 16, пасля: — Чыстая... // Рэдка дзе зерне пападаецца.

— Ведаеш што, Алена, мне здаецца, можна было б прасвет пад барабанам зрабіць шырэй...

Марцін сыпнуў жменю ў мяшок, падняў цёмныя вочы на Паўла:

— Ён жа і так шырокі...

— Павел правільна кажа,— азвалася Алена.— Я таксама падумала пра гэта. Жыта такое, што на руках ледзь не асыпаецца. Я толькі не хацела перапыняць работу...

— Думаецца, што вымалат будзе чысты!

— Будзе,— запэўніла Алена.— І малаціць станем хутчэй.

НА РАЦЭ (стар. 123)

Упершыню — час. «Польмя», 1953, №2 пад назваю «На Прыпяці».
У зб. «Блізкае і далёкае» датуецца 1953 г. Варыянты час.
«Польмя»:

Стар. 129, радок 34, пасля: казаць. // Пра гэта ў газетах пісалі
многа, ды і сама я не на адной нарадзе колькі разоў гаварыла. Можна,
чулі?

Стар. 132, радкі 9-16 — адсутнічаюць.

Стар. 133, радок 30, пасля: справы...// Хутка палі залатыя
будуць паўсюль — замест дрыгвы ды твані. І ў сне такога не пры-
сніш, што будзе.

ПАМЫЛКА (стар. 135)

Упершыню — час. «Бярозка», 1956, № 4. У зб. «Што ён за
чалавек» датуецца 1954 г.

НА СКРЫЖАВАННІ (стар. 142)

Упершыню — час. «Работніца і сялянка», 1956, № 6. У машы-
напісе пад назваю «На скрыжаванні пад гадзіннікам: (назва «Яе сын»
— закрэслена) з датай: 1954 г.

Варыянты час. «Работніца і сялянка»:

Стар. 142, радкі 10-15, замест: «На пероне ∞ натоўпе. // Яна
шукала таго, дзея каторага выбралася ў гэты далёкі шлях Старая
ведала, што ён наўрад ці будзе тут, бо не паслала ні тэлеграмы, ні
ліста, калі прыедзе. Але ўсё ж шукала вачыма...

Стар. 146, радкі 8-19 — адсутнічаюць.

У ГАРАХ ДАЖДЖЫ (стар. 149)

Упершыню — час. «Беларусь», 1956, № 10. У машынапісным
тэксце дата: 1954 г. Карабутэнка У. Ф., крытык, перакладчык,
нарысіст.

СПАТКАННЕ ЗА ГОРАДАМ (стар. 168)

Упершыню — час. «Работніца і сялянка», 1956, № 9 У архіве
пісьменніка знаходзіцца машынапіс апавядання з праўкамі, якія
супадаюць з тэкстам «Работніцы і сялянкі» (24 старонкі).

У машынапісным тэксце дата: 1955 г.

ШТО ЁН ЗА ЧАЛАВЕК (стар. 186)

У першыню — час. «Польмя», 1957, № 3 пад загаловам «У
прыморскім горадзе».

У машынапісе пад назваю «Хто ён?», з датай: 1955 г.

ЧУЛАЕ СЭРЦА (стар. 201)

Упершыню — газ. «Літаратура і мастацтва», 1955 3 снежня з паметкай: «Некалькі сустрэч з Кузьмой Чорным» У зб. «Што ён за чалавек» датуецца 1955 г.

ЗДАРЭННЕ (стар. 210) Друкуецца на машынапісе.

Упершыню - зб. Тв., т. IV, 1971, дзе датуецца 1956 г.

ДАДОМУ (стар. 218)

Упершыню — газ. «Калгасная праўда», 1959, 18 лютага з паметкай: «Урывак з рамана «Час спадзяванняў», над якім І. Мележ працаваў у гэты час. Дзеянне рамана адбываецца ў перадваенныя гады на Палессі. Гэта раман аб тым, як у гады Савецкай улады расло, пераўтваралася Палессе, як раслі, мяняліся людзі, гаспадары свайго лёсу».

У 86. тв., т. IV, 1971 датуецца 1956 г.

КРЫМСКІЯ МАЛЮНКІ (стар. 227)

Упершыню — час. «Беларусь», 1967, № 10 пад назваю «Свет поўны цудаў» з эпіграфам:

«Што я думаў,
калі глядзеў
на Каспійскае мора...»

П. Панчанка.

У архіве пісьменніка захоўваецца рукапіс з падзагалоўкам: з нізкі «Позіркi». Тут аб'яднаны «Крымскія малюнкi» і «Белыя вішні і яблыні». Рукапіс пранумараваны, усяго 14 старонак. Парадак: 1) Бацькі і дзеці; 2) Цар лесу; 3) Веснавы цвет; 4) Парастак; 5) Сосны на стро́ме; 6) Як паміраюць дрэвы; 7) Шторм.

У рукапісе «Парастак» датуецца 15 чэрвеня 1966 г.; «Як паміраюць дрэвы» (у машынапісе пад назваю «Чамусьці радаснае мора») — 17 чэрвеня 1966 г.; «Хочацца падужацца» («Шторм») — 18 чэрвеня 1966 г. з паметкай: «Ждановічы»; «Трэба глядзець на сосны» («Сосны на стро́ме») — 16 чэрвеня 1966 г. з паметкай: «дача»; «Бацькі і дзеці» — 7 чэрвеня 1966 г. з паметкай: «Ждановічы, дача»; «Можа — праб'ецца» і «Белыя вішні і яблыні» («Веснавы цвет») — 15 чэрвеня 1966 г. з паметкай: «дача».

БЕЛЫЯ ВІШНІ І ЯБЛЫНІ (стар. 233)

Упершыню — зб. «Белыя вішні і яблыні», 1976.

ГІСТОРЫЯ ПАРСЮКА (стар. 236)

Друкуецца па рукапісе, дзе датуецца 18/XII 1972 г.

Упершыню — час. «Маладосць», 1978, № 7,

БУЛКІН (стар. 239)

Друкуецца па рукапісе.

Упершыню — час. «Маладосць», 1978, № 7.

Дата напісання невядома.

НОЧ БЕЗ ЗОР (стар. 242)

Друкуецца па машынапісе.

Упершыню — час. «Маладосць», 1978, № 7.

Дата напісання невядома.

ГАРАЧЫ ЖНІВЕНЬ (стар. 249)

Упершыню — час. «Польмя», 1946, № 10 з паметкай: жнівень, 1946; в. Глінішча (са скарачэннямі).

Друкавалася ў зб. «Гарачы жнівень» у цыкле пад той жа назвай пад загалоўкам «У адной сям'і».

У зб. «Блізкае і далёкае» былі наступныя назвы раздзелаў: «Спрэчка», «Двое», «Крыўда», «Цяжкія дні», «Да нас ідуць, жанкі!», «У адной сям'і», ад якіх аўтар пазней адмовіўся.

Поўнасю аповесць публікавалася ў кнізе «Што ён за чалавек» і ў Зб. Тв., т. IV, 1971.

Варыянты зб. «Гарачы жнівень»:

Стар. 249, радок 15, пасля: воблачкі. // Праз дзень пасля дажджу Аленіна брыгада скончыла касавіцу. Людзі пабралі граблі, косы, насілка і з вясёлым гоманам падаліся ў сяло. Луг апусцеў і сціх. На ім асталіся толькі шызыя, прысадзістыя, крутабокія стагі, якія адны цяпер сведчылі, што тут яшчэ нядаўна кіпела праца.

Варыянты час. «Польмя»:

Стар. 253, радок 8, пасля: крануліся.// Жанчыны пайшлі следам, імкнучыся ўсё-такі затрымаць жняярку, але Пятрусь яе спыняўся. Ён у душы нават ганарыўся тым, што яму выпала ісці ў такім небяспечным акружэнні, што можна паказаць сваю мужчынскую стойкасць. Хай брыгадзір ведае, які ён смелы.

Стар. 253, радок 32, замест: — прагаварыла Алена пакрыўджана. // Насця перастала ўсміхацца.

— А чаму ты камандуеш маімі людзьмі?

— Не, ты не прыдурвайся! Ты скажы, хто табе дазволіў браць жняярку, калі мая чарга?

— А ты не камандуй маімі людзьмі! Са сваімі не зладзіш, а яшчэ суды тыцкаешся... Таксама знайшлася мне начальніца!

— Завяртай назад! — крыкнула Алена хлапчуку. Вязальшчыцы падтрымалі свайго брыгадзіра такім дружным гоманам, што коні спалохана ўскінулі галовы.

— У поле вядзі! — загадала Насця.— Но-о! — замахнулася яна на коней. Коні крануліся, але тут жа Алена хапіла за аброць і спыніла іх..

Стар. 256-258, радкі 32-14 — адсутнічаюць.

Стар. 261, радкі 16-28, замест: было люднаю жыццё. // нібы вада ў быстрым ручаю, нястрымна вірыла жыццё.

Стар. 261, радкі 37-43, замест: Каля хат, ∞ святло. // У канцылярыі запалілі лямпу.

Стар. 262-263, радкі 37-9 — адсутнічаюць.

Стар. 264, радкі 25-35, замест: 3 пятнаццаці каласоў ∞ брыгадзіры! // Мы не ўпраўляемся жаць. Нам трэба скарыстаць кожную хвіліну, пакуль стаяць сухія дні... Вы мае камандзіры, лейтэнанты, на вас першая мая надзея. Вы павінны памагчы мне... Пазаўчора ў Коржыкавай брыгадзе цэлае звяно спазнілася на работу на паўтары гадзіны. А ўчора ў адзін дзень адразу два факты — Ігнат самавольна пакінуў работу і вы адкрылі сварку... брыгадзіры!

Стар. 267, радок 28, пасля: не ведаю... н Яна сказала такім голасам, што Марцін падумаў — шкоду зрабіў нехта з яе брыгады і можа па Аленінай указцы.

Стар. 268-269, радкі 31-15, замест: Хата, ∞ не дачакаецца... // Была б тая ноч не такая светлая, не такая прыгожая! Каб не было мігалак зорак, каб не зіхацеў месяц! Можа не паліла б так сэрца скруха па шчасцю, па маладосці, знявечанай вайною, па пяшчоце...

Стар. 269, радкі 18-22, замест: Няхай бы ∞ па пяшчоце... // Яна шкадуе, што не ўзяла з сабою Гальку. Марцінава дачка жыла ў Насцінай хаце. Старшыня калгаса таксама, як і Алена, астаўся без свайго кутка. Сам ён пакуль жыве ў замужняй сястры, але звычайна прыходзіць туды толькі начаваць, бо амаль заўсёды заняты рознымі калгаснымі клопатамі. За Галькай па яго просьбе глядзіць Насціна маці. Дзяўчынка часта сумуе па бацьку, калі ён, здараецца, за ўвесь дзень не знойдзе часу ні разу наведацца да яе.

Галя памагала Алене збірацца на новае селішча.

— І я з вамі паеду, праўда? — радасна шчабятала дзяўчынка.

— Не, ты астанешся з цёткаю Насцяю. У мяне хата няскончаная, ты можаш прастудзіцца.

На Галіны вочкі набеглі слёзы.

— Я не хачу аставацца з цёткаю Насцяю, я паеду з вамі.

— Ты будзеш да мяне прыходзіць у госці. А як закончым будаваць хату, тады пераедзеш назусім. Добра?

— Добра... Але я хачу цяпер.

Ледзь Алена ўгаварыла яе астацца...

Бяроза Алене бачна да паловы — статны малочна-белы ствол, дзве-тры гнуткія тонкія ніжнія галіны ды трапяткія лапатлівыя занізі лісточкаў. Гэтую бярозу пасадзіў Андрэй, яе чалавек, калі яны пабраліся. Перад Аленай раптам, нібы асветленая ясным бляскам, успыхнула тая вераснёвая раница, у якую Андрэй ля гэтай бярозы абняў яе апошні раз. Калі Андрэй пайшоў служыць у армію, бяроза была яшчэ зусім малая: тады яшчэ і паўгода не было, як яны пабраліся.

Праз некалькі месяцаў Андрэй пачаў прысылаць пісьмы з вайны. Былі першыя ночы трывог за яго жыццё. Як яны памятаюцца, гэтыя першыя пакутныя ночы! Алена не ведала тады, што хутка надыдзе другая вайна, вялікая, бязлітасная, і ўсё яе жыццё зробіцца бясконцай трывогай. За ўсе доўгія гады гэтай вайны яна не атрымала ні аднаго ліста ад яго. Ні аднаго слова не было чуваць пра яго лёс. Пасля вайны Алена лістоў таксама не дачакалася і цяпер, гэта пэўна ўжо, ніколі не дачакаецца...

Стар. 269-271, радкі 36-39 — адсутнічаюць.

Стар. 284-286, радкі 39-5, замест: Насцю ∞

— Ясна... // Марцін таксама спыніўся.

— Ты з Аленай дружыш,— сказаў ён ціха, быццам баяўся, што іх падслухаюць.— Ты мне скажы, хто гэта тады на Далёкім полі?.. Скажы шчыра. Ты ведаеш больш за іншых.

— Не, гэта не Алена... Як можна на яе падумаць! Гляджу на яе, аж шкода мне — якая сама столькі перажывае. Такое падазрэнне на нявіннага чалавека...

— І я думаю, што не Алена. Няма ёй з гэтага ніякай карысці. Я здагадваюся хто...

Стар. 287-288, радкі 30-37, замест: Каўнер яго ∞ гарачынёй. // Ён падышоў да Алены насцярожана, ніякавата адчуваючы сябе пад уважлівымі людскімі позіркамі.

— От, я прыйшоў...

Ён азірнуўся навокал — усе, хто прыйшоў на працу, сачылі за ім і Аленаю.

— Я сам прыйшоў,— дадаў ён голасна, з абьякавасцю пазіраючы на жменю аўса, якую Алена забыла пакласці на пожню і трымала ў руцэ. У, голасе Ігната Алена пачула збянтэжанасць.— Не хачу быць на старане, адшчапенцам... От, назначай на работу, брыгадзір.

— Абібок! Колькі я за цябе сараматы прыняла! — не ўтрываўшы, заямантавала цётка Малання.

— Ціха ты, палямёт! От жа язык!.. Хіба мне прыемна перад людзьмі?! У мяне таксама жывая душа, а не, да прыкладу сказаць, суконка...

— А бо — жывая душа! — перабіла Ігната нецярпліва Малання.— Гарэлка, от што твая душа, п'яніца ты прапашчы.

Нечакана Малання страціла ўсю сваю гнеўнасць і строгасць і ўсхліпнула, як дзіця,— у душы яна пакутліва перажывала за паводзіны Ігната.

— Я можа сам шкадаваў пасля таго... — апраўдваўся Ігнат.— З людзьмі хоць не сустракайся... Дык куды мне ісці рабіць, брыгадзір?

— Пойдзеш на скірту складаць.

Ён пайшоў да скірты. Малання захапіла поўную жменю аўсяных сцяблоў і парывіста рэзнула сярпом.

ТАВАРЫШЫ (стар. 304)

Упершыню — газ. «Звязда», 1947, 1 і 4 чэрвеня ў скарачаным выглядзе.

У зб. «Гарачы жнівень», 1948 з праўкамі аўтара, які захоўваецца ў архіве (у сям'і І. Мележа), ад рукі датуецца сакавіком 1947 г.

Варыянты газ, «Звязда»:

I раздзел — адсутнічае.

Стар. 309, радкі 1-40 — адсутнічаюць.

Стар. 309-310, радкі 41-2, замест: На дварэ ∞ вярнуліся // Яго ахапілі

Стар. 310, радкі 4-16, замест: Словы Арыны ∞ Кавалевіч. // Гаўрыльчык, Бакланаў намеснік, пісаў, што Баклан «сышоў з рэк». Можна сказаць, Кавалевіч прыехаў сюды галоўным чынам таму, што непакоіўся за Баклана. Не стаў бы ён раптам ні з таго ні з сяго неадкладна прасіць у сакратара абкома водпуск, каб не ўсхвалявалі яго словы «сышоў з рэк». Праўда, Гаўрыльчык больш нічога не пісаў пра Баклана, і Кавалевіч добра не ведаў, што азначаюць гэтыя словы.

Ён пазнаёміўся з Бакланам, калі той быў начальнікам падрыўной групы партызанскага атрада «Смерць фашызму», якім камандаваў Кавалевіч.

Стар. 313, радок 3-7, замест: «Як ён ∞ чалавек. // «Як ён пасталеў!» — было першае, што падумаў Іван Савіч, калі ўбачыў Гаўрыльчыка.

Гаўрыльчыку было дваццаць адзін ці дваццаць два гады, але выглядаў ён старэйшым. Дробны з постаці, як і яго жонка, ціхмяны,

лагодны, ён тым не менш падпарадкоўваў усіх упэўненасцю, развагай, ад якіх здаваўся нібы дужэйшым. Кавалевіч памятаў, якім быў Гаўрыльчык у атрадзе, і ўсё не мог звикнуцца з думкай, што з таго непрыкметнага хлапца вырас такі чалавек.

Стар. 313, радкі 10-14, замест: Кавалевіч ∞ дома. // пад участак рэкорднага ўраджаю. Поле было далёка ад калгаса, кіламетраў за сем, і абодва, пахадзіўшы па полі ды прамераўшы гэты шлях у два бакі, стаміліся.

Кавалевіч, які прыехаў сюды галоўным чынам для таго, каб пабачыцца ды пагаварыць з Бакланам, спачатку вельмі шкадаваў, што не застаў старшыню.

Стар. 313, радкі 23-31, замест: — Дык як ∞ пакрыўдзіўся... // — Як табе падабаецца Баклан як старшыня?

— Баклан? Старшыня? — перапытаў Рыгорка; ён, відаць, не ведаў, што адказаць. — Нічога сабе... Заслужаны чалавек, вы ж ведаеце. Трынаццаць нямецкіх эшалонаў пад адкос пусціў...

Кавалевіч, пачуўшы такі адказ, здзівіўся, але больш дапытвацца не стаў. Гэтая дзіўная характарыстыка старшыні моцна запала яму ў галаву.

Стар. 317, радкі 10-32 — адсутнічаюць.

Стар. 320-321, радкі 6-16 — адсутнічаюць.

Стар. 321, радок 27, пасля: Васіль?.. // Ён паціснуў на развітанне руку, нахмурыў чорныя, густыя бровы. — Не думаў, што спынішся. Адзін чалавек мне сказаў пра цябе: хорошы старшыня — трынаццаць эшалонаў спусціў. І ўсё. Крыўдна...

Стар. 322, радок 27, замест: спакойней. // радасна.

Стар. 322, радок 27, пасля: спакойней. // Ён устаў з-за стала, шыракаплечы, карчакаваты, як камень, падышоў да Гаўрыльчыка, па-сяброўску паклаў таму руку на плячо.

— Што ж такое з Бакланам? Скажы — як жа гэта ён? Чаму ён не так, як іншыя?

Кавалевіч трывожна пазіраў у задумення светлыя вочы Рыгорка Гаўрыльчык адказаў не адразу.

— Я таксама думаў пра гэта... Мне здаецца таму — аб сабе адным дбае. Нічога вакол не хоча бачыць... Неяк я сказаў яму пра гэта, дык ён пакрыўдзіўся — «у мяне, кажа, столькі заслуг было ў партызанах, што мне да канца жыцця можна быць спакойным...»

Кавалевіч адышоў ад Гаўрыльчыка, сеў, задумаўся.

Стар. 324-325, радкі 42-2, замест: У ім ∞ чалавекам. // Гэтыя словы яму сказаў камандзір атрада!..

Сэрца Баклана ўпершыню апаліла горыч за сябе. У сэрцы дужаліся крыўда на Кавалевіча і жорсткая праўда яго слоў. Баклан быў самалюбівы, і словы камандзіра балюча ўразілі яго. Да таго ж ён звык вельмі цаніць думкі Кавалевіча.

Старшыня не ўпершыню чуў пра сябе такія словы, якія сказаў Іван Савіч. Пра гэта яму казаў нейкі інструктар райкома партыі Зубец, калі прыязджаў у калгас. Аб гэтым таксама, хоць і асцярожна, з павагай да яго, гаварыў Рыгорка. Баклан не паслухаўся інструктара, абразіўся (як ён наважваецца такія заўвагі даваць яму, заслужанаму партызану!), а Рыгорку і слухаць не стаў «Малады ты, каб мяне вучыць».

І цяпер гэтае ж самае сказаў яму Кавалевіч.

Стар. 325, радкі 9-36 — адсутнічаюць.

Стар. 326, радок 3, пасля: гаварыць. // Баклану здалася, што цяпер, пасля той размовы, ён стаў чужым для іх...

Стар. 326, радкі 4-8, замест: Ён пастаяў ∞ пра яго?.. // Тыя акурат гаварылі пра яго.

— Я, калі ехаў сюды, зайшоў у райком,— чуўся павольны бас Кавалевіча.— Там думаюць, што Баклана лепш зняць са старшыні. Я заступіўся за яго... сказаў — трэба пачакаць, спяшацца няма чаго... Цяпер маё апошняе слова — калі Баклан не зразумее мяне, сам пайду ў райком і скажу, каб знялі...

— Баклан можа кіраваць... толькі б не гэтае...

— Ён і перад намі не мог памаўчаць пра свае заслугі! — сярдзіта прамовіў Кавалевіч.

— Думае, што заслугі даюць права чалавеку нічога не рабіць... Вы, таварышы, рабіце, а я буду пазіраць з боку, я не абы-хто, я — чалавек заслужаны.

Стар. 326, радкі 16-42, замест: Васіль спыніўся ∞ неспакойныя думкі, // І ўсё ж тая хата прыцягвала яго да сябе. Тыя таварышы, што сядзелі там.

Чым далей адыходзіў Баклан ад хаты, тым павольней рабіліся яго крокі.

Урэшце ён спыніўся зусім. Рашыў вярнуцца, сказаць Кавалевічу, што ён выправіцца... і ў тую ж хвіліну астыў:

«Не, я не магу гаварыць аб гэтым. Ён наўрад ці паверыць слову — я так позна адумаўся...»

Стар. 329, радок 8, пасля: унакідку. // «Як жа гэта я? Чаму я сам не аглядзеўся... Што я скажу ў апраўданне за сваю віну...»

Яму ўспомнілася, як стаяў уначы каля акна, прыгадаліся словы былога камандзіра: «Калі ты чалавек заслужаны, то ідзі заўсёды наперадзе».

На калгасным двары толькі што пачыналі збірацца падводчыкі. Прыйшлося чакаць брыгадзіра трэцяй брыгады, з якой ішла ледзь не палавіна вазоў.

Стар. 329, радок 18, замест: Яны прывіталіся. // Ён прывітаўся з Кавалевічам. Той, здалося, стаў нібы бліжэйшым яму; быў іншым, чым учора, такім, як у партызанскім атрадзе. А можа — не камандзір, а Баклан стаў іншым...

Канец апавядання быў наступны:

Старшыня здзіўся — калі толькі цесляры ўправіліся.

БЛІЗКАЕ І НЯБЛІЗКАЕ (стар. 330)

Упершыню — час. «Польмя», 1954, №6 пад загалоўкам «Блізкае і далёкае» без раздзелаў. У дапоўненым выглядзе аповесць увайшла ў зб. «Што ён за чалавек» пад назвай «Зямля, якую любіш».

У зб. «У гарах дажджы» пад назвай «Край, які любіш», у перапрацаваным выглядзе, дапоўнена, падзелена на раздзелы; датуецца 1954 г.

Варыянты час. «Польмя.»:

Пачатак аповесці быў наступны:

Зыбін быў родам з Ніжняга Тагіла.

Стар. 331-334 — адсутнічаюць.

Стар. 335, радок 5, пасля: расказваць. // У доўгія зімовыя ночы ў натопленай зямлянцы, на халодным прывале або на жнівеньскіх палянах пасля паходаў вакол яго заўсёды збіраўся гурток, чуўся рогат, воклічы здзіўлення.

Ён ведаў безліч розных гісторый — вясёлых, трагічных, сумных, пацешных.

Стар. 335-336, радкі 25-27 — адсутнічаюць.

Стар. 339-340, радкі 20-5, замест: Ён прыязджаў ∞ у Тагіл. // Хутка пасля вайны ён жаніўся на той самай Жэні Крушынскай, якая калісьці выхадзіла яго. Тады ж ён напісаў пісьмо дзяўчыне ў Тагіл, паведамляючы пра гэта і тлумачычы свой учынак; ён іменна толькі тлумачыў, а не апраўдваўся, хоць і адчуваў сябе нямала вінаватым. Зыбін наогул не любіў апраўдвацца. Праз год ён ужо чакаў дзіця, і гэтае чаканне яшчэ больш аддаліла ранейшыя думкі пра Тагіл.

Стар. 340-341, радкі 9-17 — адсутнічаюць.

Стар. 342, радкі 6-26 — адсутнічаюць.

Стар. 344-345, радкі 13-2 — адсутнічаюць.

Стар. 350, радок 29, пасля: сынам. // Сустрэкаючыся ў Мінску з таварышамі, ён стаў, поруч з успамінамі пра Тагіл, аб лясных днях, цяпер часта гаварыць пра свае заводскія будні. Па гэтых яго апавяданнях можна было б пабачыць, як паступова развіваецца, развінае свае сілы малады завод-гарадок, што вырас у ляску за мінскімі ўскраінамі. Спачатку Зыбін пахваліўся, што асвоілі каленчаты вал, што пачаў працаваць ліцейны цэх, потым перадаў, што выпусцілі ўсю,— цалкам! — аўтамашыну.

Ён з захапленнем расказваў, якая яна вынослівая і моцная, гэтая машына-самазвал, як яна добра прыстасавана да цяжкіх нашых дарог!

Крыху пазней, калі ён падвучыў хлопцаў і наладзіў справу, калі з завода ўжо выходзілі дзесяткі, сотні машын, яго назначылі начальнікам у новы цэх, які толькі што ўладкоўваўся. Гэта быў цэх аўтаматаў, што рабілі для машын самыя разнастайныя балты і гайкі, а таксама арматуру. На другіх заводах такія цэхі называюць аўтаматнымі, а тут яму далі назву «цэх нармалёў». Становішча было цяжкае: цэх нармалёў затрымліваў выпуск машын, зрываў усе графікі. На кожнай нарадзе цэх лаялі, лаялі былога начальніка цэха, начальнікаў аддзяленняў, майстроў, хутка сталі лаяць і Зыбіна.

Стар. 350-353, радкі 30-6 — адсутнічаюць.

Стар. 356, радок 4, замест: Гэты брак, ∞ Зыбіна! // Больш за ўсё ён біўся ў тыя горкія дні над тым, каб правільна арганізаваць працу. Цэх павінен быў выпускаць некалькі тысяч розных дэталяў, і станкі часта пераналаджвалі, губляючы многа часу. Зыбін хацеў скараціць час, які ідзе на пераналадку станкоў, выпускаючы дэталі вялікімі партыямі. Гэта нярэдка прыводзіла тады да затрымак канвеера, бо некаторых дэталяў канвееру не хапала. А тут яшчэ гэты брак!..

Стар. 357, радкі 16-27 — адсутнічаюць.

Стар. 363, радкі 9-21 — адсутнічаюць.

Стар. 369, радкі 23-39, замест: — Дзякую... ∞ дамоў. // У гэтым дзіўным настроі яго выклікалі да дырэктара. Распытаўшыся пра справу, пра тое, што, на яго думку, трэба зрабіць у цэху ў наступныя дні, дырэктар выняў са стала даўнюю яго заяву пра тое, што ён просіць адпусціць на радзіму.

— Ну, вось, скажы, што з ёю рабіць? І так заляжалася — трэба, як кажуць канцылярысты, даваць ёй ход... Першае слова — тваё, як, можна сказаць, віноўніка. Ты не перадумаў?

Зыбін памаўчаў, нібы ў роздуме, але адказаў цвёрда:

— Не.

— Шкада. Ну што ж, тады мы тут параімся...

Стар. 370, радкі 15-21, замест: Яны сталі ∞ Зыбін. // Яны рашылі, што паедзе туды — на радзіму — пакуль ён адзін. Зыбін хацеў было забраць і яе з сынам, але жонка сказала, што гэта зусім лішняе, бо ўсё роўна хутка трэба будзе перабірацца ўсім. Так што цяпер ехаць утраіх — толькі непатрэбныя вытраты.

Зыбін згадзіўся.

Стар. 371-372, радкі 1-13, замест: Калі таксі ∞ ён ішоў // не дабыўшы канца адпачынку. Ледзьве прыехаўшы, занёсшы рэчы ў кватэру, паказаўшы спехам пакоі рослай, дужай маці, якую прывёз з сабой, ён пабег

Стар. 373, радкі 6-24 — адсутнічаюць.

Стар. 374, радкі 15-18, замест: — Ты праўдуСобыццам? // Ты жартуеш?

— Клянуся, праўда... Можаче збірацца... Але ж і доўга вам прыйшлося чакаць гэтага, а? — Грынь здзівіўся.— Што ж вы такі?! Вось жа характар у вас — і не зразумееш, ці рады вы, ці незадаволены!.. Няўжо не хочаце? Вы не, казалі, столькі рваліся туды!

Канец апавядання быў наступны:

І, цярэбчы апалы, зазубраны, з тонкімі чырвонымі жылакамі лісток, сам сабе адказаў:

— Восень, Грынь, ужо... І не заўважыў, як прыйшла...

ДОМ ПАД СОНЦАМ (стар. 375)

У першыню — час. «Беларусь», 1954, № 7 пад назваю «Дом на праспекце» (са значнымі скарачэннямі).

У зб. «Блізкае і далёкае» датуецца 1954 г. пад загалоўкам «Дом на праспекце».

Варыянты час. «Беларусь»:

Стар. 375-376, радкі 24-40, замест: — Загорскі — ∞ Да вайны // прыйшоў з рыдлёўкай, расчысціў ад каменя адзін невялікі куток, абгароджаны глухімі сценамі з трох бакоў, потым прывёз дошак і за два. дні абсталяваў пакой.

Было відаць па тым, як ён хутка ўсталяваўся, як ён спакойна жывёў са сваім простым, немудрашчым жытлом, што чалавек гэты франтавы, прызвычаены да ўсяго, у тым ліку да разбурэння. Чалавек гэты

Стар. 377-378, радкі 19-43 — адсутнічаюць.

Стар. 381-382, радкі 14-25 — адсутнічаюць.

Стар. 383-384, радкі 38-30 — адсутнічаюць.

Стар. 387, радкі 37-43, замест: — Таварыш Зуб ∞ ў доме. // Будучыя кватаранты былі такімі нецярплівымі, што ў выканкоме

рашылі размеркаваць раней, каб уціхамірыць непакой і хваляванні.
Камісія агледзела дом

Стар. 388-390, радкі 11-32 — адсутнічаюць.

Стар. 391-394, радкі 1-28 — адсутнічаюць.

Стар. 396, радкі 33-37, замест: Гэтаму ∞ пра яе. // Можа, у гэтым вінаваты любыя сэрцу ўспаміны маленства, можа, яшчэ якія прычыны, але пісаў ён ахвотней за ўсё пра вёску. Грузны і тоўсты.

Стар. 397, радок 20, пасля: задзіры-хлапчукі. // Разыходзіліся на свае пасты разнастайныя загадчыкі і памочнікі,— большыя ў той час звычайна выпраўляліся пазней,— ехалі многія з іх на машынах, што цярпліва чакалі каля пад'ездаў.

Стар. 398-399, радкі 39-2 — адсутнічаюць.

Стар. 405-408, радкі 38-8 — адсутнічаюць.

Шаціла Іван Браніслававіч (н. 1910) — беларускі савецкі акцёр. Народны артыст БССР.

Платонаў Барыс Віктаравіч (1903-1967) — выдатны беларускі савецкі акцёр. Народны артыст СССР.

К. В. ПІЛІПОВІЧ

© OCR: Камунікат.org, 2015

© Інтэрнэт-версія: Камунікат.org, 2015

© PDF: Камунікат.org, 2015

ЗМЕСТ

Ад рэдакцыі

Алесь Адамовіч. Хараство прастаты

АПАВЯДАННІ

Сустрэча

Апошняя аперацыя

Канец размовы

У завіруху

Ноччу

Такі кароткі водпуск

Адна

Незнаёмы

Перад навальніцай

Павел прыехаў

На рацэ

Памылка

На скрыжаванні

У гарах дажджы

Спатканне за горадам

Што ён за чалавек

Чулае сэрца

Здарэнне

Дадому

Крымскія малюнкi

Белыя вішні і яблыні

Гісторыя парсюка

Булкін

Ноч без зор

АПОВЕСЦІ

Гарачы жнівень

Таварышы

Блізкае і няблізкае

Дом пад сонцам 5

Каментарыі

Мележ І.

Збор твораў. У 10-ці т. Т.1: Апавяданні, аповесці.— Мн.: Маст. літ., 1979.— 448 с., 5 л. іл.

Літаратурная спадчына лаўрэата Ленінскай прэміі, народнага пісьменніка Беларусі Івана Паўлавіча Мележа (1921-1976) стала нашым нацыянальным гонарам. Гэты дзесяцітомны Збор яго твораў уключае ў сябе ўсё лепшае, што створана пісьменнікам.

Першы том склалі апавяданні і аповесці Івана Мележа. У томе публікуецца прадмова доктара філалагічных навук, прафесара і пісьменніка Алеся Адамовіча, а таксама каментарыі.